



مستأنید امام ابو حنیفہ پر تحقیقی نظر

مولانا ارشاد الحق اثری





مسانید امام ابو حنیفہ
پر تحقیقی نظر

مولانا ارشاد الحق اثری



GUJRANWALA

جملہ حقوق محفوظ ہیں

مسانید امام ابو حنیفہ رحمۃ اللہ علیہ پر تحقیقی نظر

مولانا ارشاد الحق اثری رحمۃ اللہ علیہ

اشاعت _____ اکتوبر 2024ء

ناشر



UMM UL QURA PUBLICATIONS

Sialkot Road, Lodhi Town Gujranwala

0092 321 6466422

فہرست

❖ عرض ناشر ----- (حافظ شاہد رفیق رحمۃ اللہ علیہ) ----- 23

1- ”مسند الإمام أبي حنيفة للهارثي“

ایک تجزیہ و تبصرہ

❖ مسند کسے کہتے ہیں؟ ----- 25

❖ مسانید ابی حنیفہ: ----- 27

❖ المسند بروایۃ ابی محمد الحارثی: ----- 27

❖ حافظ ابو محمد الحارثی کا تعارف: ----- 28

❖ حافظ ابو محمد الحارثی پر حفاظ ائمہ کی جرح: ----- 29

❖ ترجمہ کے مراجع: ----- 31

❖ ان کی سند پر علامہ ذہبی رحمۃ اللہ علیہ کا تبصرہ: ----- 31

❖ دفاع کی ناکام کوشش: ----- 32

❖ الحارثی اور وضع حدیث: ----- 33

❖ ابوسعید الرواس رحمۃ اللہ علیہ کی جرح: ----- 35

❖ حافظ سلیمانی کی جرح: ----- 36

❖ وضاعین میں الحارثی کا شمار: ----- 36

❖ ”حافظ“ ہونا توثیق کو مستلزم نہیں: ----- 40

- ❖ 41 ----- استاذ حارثی کی موضوع روایات:
- ❖ 42 ----- علامہ المعلمی کی وضاحت:
- ❖ 43 ----- ایک اور موضوع روایت:
- ❖ 44 ----- ایک اور روایت:
- ❖ 44 ----- ایک حدیث اور استاذ حارثی کا تبصرہ:
- ❖ 45 ----- تین بار سر کے مسح کی روایت:
- ❖ 47 ----- جارود بن یزید:
- ❖ 48 ----- خارجہ بن مصعب:
- ❖ 49 ----- اسد بن عمرو الجبلی:
- ❖ 51 ----- تین بار مسح کی روایت اور احناف:
- ❖ 55 ----- استاد حارثی کی بے اصولی:
- ❖ 56 ----- ایں گل دیگر شگفت:
- ❖ 57 ----- علامہ قاسمی کا عجیب موقف:
- ❖ 57 ----- علامہ علی قاری رحمہ اللہ اور حدیث ابی حنیفہ:
- ❖ 59 ----- عبداللہ بن حارث یا یزید بن حارث:
- ❖ 60 ----- استاد حارثی کا دعویٰ:
- ❖ 61 ----- یزید بن حارث اور امام ابوحنیفہ رحمہ اللہ:
- ❖ 62 ----- ایک اور حدیث:
- ❖ 63 ----- استاد حارثی کا موقف یہاں بھی درست نہیں:
- ❖ 64 ----- امام ابوحنیفہ رحمہ اللہ کی مرویات:
- ❖ 65 ----- مسند ابی حنیفہ اور موضوع احادیث:

- ❖ 66 ----- جامع المسانید کی سند مختلف ہے:
- ❖ 68 ----- اباء بن جعفر:
- ❖ 68 ----- اس کی بناوٹی روایات:
- ❖ 72 ----- علامہ کوثری اور اباء بن جعفر:
- ❖ 73 ----- حدیث سے امام صاحب کا انکار اور مسند میں اس کا اثبات:
- ❖ 74 ----- صالح بن احمد بن ابی مقاتل القیراطی البغدادی:
- ❖ 75 ----- اس کی مرویات:
- ❖ 76 ----- ایک ضروری وضاحت:
- ❖ 76 ----- محمد بن صالح بن عبداللہ الطبری:
- ❖ 77 ----- محمد بن ابراہیم بن زیاد الرازی:
- ❖ 79 ----- اسحاق بن بشر ابو حذیفہ بخاری:
- ❖ 80 ----- محمد بن القاسم اللخمی ابو جعفر الطایکانی:
- ❖ 80 ----- اس کی موضوع روایات:
- ❖ 82 ----- ابو مقاتل حفص بن سلم سمرقندی:
- ❖ 82 ----- اسماعیل بن یحییٰ بن عبید اللہ:
- ❖ 84 ----- سلم بن سالم:
- ❖ 85 ----- دیگر ضعیف، متروک، کذاب راوی:
- ❖ 86 ----- قاسمی صاحب کی بے انصافی:
- ❖ 89 ----- امام اوزاعی رحمہ اللہ اور امام ابو حنیفہ رحمہ اللہ کا مناظرہ:
- ❖ 90 ----- سلیمان شاذکونی کذاب:
- ❖ 92 ----- اس میں محمد بن ابراہیم الرازی بھی ہے:

- ❖ 92 ----- ایک اور علت:
- ❖ 93 ----- ایک حقیقت کا اعتراف:
- ❖ 95 ----- علامہ قاسمی کی تحقیقات کا دوسرا پہلو:
- ❖ 96 ----- امام ابو حنیفہ اور علامہ پیشی:

2- ”مسند الإمام الأعظم لابن خسرو“

پر ایک طائرانہ نظر

- ❖ 100 ----- شیخ ابن خسرو کا تعارف:
- ❖ 101 ----- حافظ ابن حجر رحمہ اللہ کے تبصرہ پر تبصرہ کا جائزہ:
- ❖ 105 ----- وہ اعیان شیعہ میں سے تھے:
- ❖ 106 ----- حاطب اللیل ہونا:
- ❖ 107 ----- حافظ ابن حجر رحمہ اللہ اور ابن خسرو کی مسند:
- ❖ 108 ----- امام صاحب کی مرویات:
- ❖ 108 ----- المسانید کے جامعین:
- ❖ 110 ----- ابن الوزیر الیمانی کا تبصرہ:
- ❖ 111 ----- ابن خسرو کی یہ مسند:
- ❖ 112 ----- یزید بن عبدالرحمان الرشک:
- ❖ 114 ----- ایک اور وضاحت:
- ❖ 115 ----- یزید بن خالد:
- ❖ 117 ----- زید رحمہ اللہ بن علی بن حسین:
- ❖ 117 ----- ثنائیں ”وَجَلَّ ثَنَاءُكَ“ کی روایت:

- ❖ عطاء خراسانی کی روایت: 119 -----
- ❖ بلال بن وہب بن کیسان: 120 -----
- ❖ علامہ خوارزمی کی کارگزاری: 121 -----
- ❖ بہلول بن عمرو الصیرفی: 122 -----
- ❖ جابر بن عبد اللہ انصاری رضی اللہ عنہ: 123 -----
- ❖ یہ روایت تو موضوع ہے: 124 -----
- ❖ مولانا عبدالرشید نعمانی کا اعترافِ حقیقت: 125 -----
- ❖ دیگر وحدانیت: 126 -----
- ❖ حضرت عبداللہ بن انیس سے روایت: 127 -----
- ❖ امام صاحب رحمۃ اللہ علیہ کا سن پیدائش: 128 -----
- ❖ ایک مغالطے کا جواب: 129 -----
- ❖ مناقب، ضعیف حدیث سے ثابت ہوتے ہیں: 129 -----
- ❖ فاطمہ بنت عجر اور ابن خسرو: 132 -----
- ❖ کچھ دیگر راوی: 133 -----
- ❖ مناقب کی بعض روایات: 135 -----
- ❖ آنحضرت صلی اللہ علیہ وسلم کے تمام فرامین کسی ایک کے پاس نہیں: 136 -----
- ❖ امام محمد رحمۃ اللہ علیہ کا اہل کوفہ سے شکوہ: 137 -----
- ❖ احمد بن محمد بن صلت: 139 -----
- ❖ حضرت عبداللہ بن حارث رضی اللہ عنہ سے امام صاحب کی روایت: 141 -----
- ❖ علامہ کردری اور مناقب: 145 -----
- ❖ ایک اور سند: 148 -----

- ❖ مسند بن خسرو کی ایک اور سند: ----- 151
- ❖ احمد بن حلت کی کارستانی امام ابن عیینہ کے تحویل میں اضافہ: ----- 153
- ❖ محدث ابن خسرو کی ایک اور گڑبڑ: ----- 156
- ❖ زید بن ابی اُنیسہ: ----- 159
- ❖ خالد بن عبدالاعلیٰ: ----- 159
- ❖ چند موضوع روایات اور محقق کتاب کی قابلِ مذمت خاموشی: ----- 160
- ❖ پہلی موضوع حدیث: ----- 161
- ❖ دوسری موضوع حدیث: ----- 161
- ❖ تیسری موضوع روایت: ----- 162
- ❖ کذاب کی ایک سند: ----- 163
- ❖ بشر بن غیاث المریسی: ----- 165
- ❖ داود بن زبرقان ... عجیب روایت: ----- 166
- ❖ حفص بن سلم اور علامہ قاسمی: ----- 169
- ❖ احمد بن عبداللہ الکندی اور شیخ قاسمی: ----- 171
- ❖ ایک ضروری وضاحت: ----- 173
- ❖ جامع المسانید اور عقود الجواهر کی سند کی وضاحت: ----- 174
- ❖ ضحاک بن حوۃ اور شیخ قاسمی: ----- 175
- ❖ صالح بن محمد ترمذی: ----- 176
- ❖ حسن بن زیاد اور مسند الامام: ----- 177
- ❖ کذاب راویوں کی روایات اور ائمہ مسانید: ----- 178

3- ”فضائل أبي حنيفة وأخباره ومناقبه

لابن أبي العوام“ پر ایک نظر

- ❖ ابن ابی العوام کی اس کتاب کی اہمیت: ----- 181
- ❖ عجیب غفلت یا طباعتی غلطی: ----- 182
- ❖ ابن ابی العوام کون ہیں؟ ----- 183
- ❖ الامام اور حافظ کے لقب کا جائزہ: ----- 183
- ❖ قاضی ہونا توثیق کے لیے کافی نہیں: ----- 186
- ❖ ابوالعباس احمد فاطمی حکومت کا قاضی تھا: ----- 186
- ❖ بیٹے کا باپ سے روایت لینا توثیق نہیں: ----- 186
- ❖ ایک عجیب گھپلا: ----- 187
- ❖ رفع الاصر لابن حجرؒ اللہ کی عبارت کا جائزہ: ----- 188
- ❖ اصل مصنف کون ہے؟ ----- 189
- ❖ کیا خطیب بغدادی نے اس سے استفادہ کیا ہے؟ ----- 190
- ❖ کیا امام صاحب تابعی ہیں: ----- 190
- ❖ ابن ابی العوام کے دعوے کا جائزہ: ----- 191
- ❖ تابعی کے لیے صحابی کی معاشرت کافی نہیں: ----- 191
- ❖ ایک منفرد حدیث: ----- 192
- ❖ حدیث کا یہ سیاق ثابت نہیں: ----- 193
- ❖ ایک عجیب کتاب: ----- 196
- ❖ اس کا مصنف اسماعیل بن حماد بن ابی حنیفہ ہے: ----- 196

- ❖ کتاب الحیل کا مصنف: 197 -----
- ❖ اس کا مصنف بھی اسماعیل بن حماد ہے: 198 -----
- ❖ علامہ کوثری کی چالاکی: 199 -----
- ❖ امام ابوحنیفہ اور ابن ابی العوام: 200 -----
- ❖ امام یحییٰ بن معین کی جرح: 200 -----
- ❖ علامہ کوثری کی ایک اور چالاکی: 200 -----
- ❖ امام ابوحنیفہ رحمہ اللہ کے شاگرد کا قول کہ ان سے باکثرت خطا ہوئی: 201 -----
- ❖ امام صاحب قلیل الروایت ہیں: 202 -----
- ❖ امام عبداللہ بن مبارک کی جرح: 202 -----
- ❖ امام نافع اور امام ابوحنیفہ: 204 -----
- ❖ امام نافع سے روایت لینے کا انکار اور ان سے روایات: 205 -----
- ❖ فضائل ابی حنیفہ کی مسانید: 206 -----
- ❖ ایک مسند حدیث کا حال: 206 -----
- ❖ ترجیح کا ایک اصول: 207 -----
- ❖ کثرت آثار کو ترجیح: 208 -----
- ❖ اس کی خلاف ورزی: 208 -----
- ❖ امام ابراہیم نخعی رحمہ اللہ کے قول کی وضاحت: 209 -----
- ❖ کیا ہر مسکر حرام ہے؟: 209 -----
- ❖ امام نخعی رحمہ اللہ اس موقف میں منفرد ہیں: 209 -----
- ❖ امام ابوحنیفہ اور امام سفیان ثوری رحمہ اللہ: 211 -----
- ❖ امام سفیان کے بارے میں عجیب تبصرے: 212 -----

- ❖ ایک اور تبصرہ: ----- 212
- ❖ ایک اور قصہ: ----- 212
- ❖ امام شافعی رحمۃ اللہ علیہ کی جرح اور علامہ عبدالقادر قرشی: ----- 216
- ❖ امام سفیان رحمۃ اللہ علیہ کے بارے میں ایک اور قصہ: ----- 218
- ❖ مائے مستعمل نجس ہے؟ مزید تفصیل: ----- 218
- ❖ دونوں بزرگوں میں منافرت کی ایک اور کہانی: ----- 221
- ❖ مناقب ابی حنیفہ رحمۃ اللہ علیہ میں موضوع روایات کا سرغنہ: ----- 221
- ❖ امام محمد شیبانی رحمۃ اللہ علیہ کے بارے میں امام مالک رحمۃ اللہ علیہ کا ایک قول: ----- 224
- ❖ اس قول کی حقیقت: ----- 224
- ❖ امام محمد رحمۃ اللہ علیہ کے مناقب کا ایک اور قول: ----- 225
- ❖ امام مالک رحمۃ اللہ علیہ کو نیچا دکھانے کی جسارت: ----- 226
- ❖ امام محمد رحمۃ اللہ علیہ کا اعتراف حقیقت: ----- 227
- ❖ محرم شلوار پہن سکتا ہے؟ ----- 229
- ❖ علامہ کوثری کا روایتی دجل: ----- 230
- ❖ علامہ خوارزمی کی بے خبری: ----- 232
- ❖ مغیرہ بن عبداللہ، امام صاحب کا شاگرد؟ ----- 232
- ❖ جنبی کے پیچھے نماز: ----- 234
- ❖ امام ابراہیم نخعی رحمۃ اللہ علیہ کے قول کی حقیقت: ----- 234
- ❖ امام صاحب کا طریق استدلال: ----- 237
- ❖ کیا امام صاحب رحمۃ اللہ علیہ ثقہ ہی سے روایت لیتے تھے؟ ----- 237
- ❖ امام صاحب اور مسئلہ ارجاء: ----- 240

- ❖ علامہ کوثری کی دھاندلی: 242-----
- ❖ بشار بن قیراط کا حال: 242-----
- ❖ فقیہ اور مفتی ہونا توثیق کو مستلزم نہیں: 244-----
- ❖ تدوین فقہ کی مجلس: 244-----
- ❖ گل دیگر شگفت: 247-----
- ❖ ایک عجیب کہانی: 248-----
- ❖ امام صاحب رحمہ اللہ سے توبہ کروانے کا قصہ: 248-----
- ❖ علامہ کوثری کی کارستانی: 250-----
- ❖ حافظ ہونا توثیق کو مستلزم نہیں: 251-----
- ❖ ایک اور ہوشیاری: 251-----
- ❖ حافظ ذہبی رحمہ اللہ کا ابن ابی العوام کی روایات کا ذکر نہ کرنا: 252-----
- ❖ امام ابوحنیفہ اور ان کی رائے: 253-----
- ❖ کیا امام صاحب رحمہ اللہ صرف حدیث سے فتویٰ دیتے تھے؟: 253-----
- ❖ علامہ کوثری کا اعتراف حقیقت: 254-----
- ❖ وقف کے بارے میں امام صاحب کا موقف: 255-----
- ❖ امام محمد رحمہ اللہ کا تبصرہ: 256-----
- ❖ امام صاحب رحمہ اللہ صاحب الرائے تھے؟ 257-----
- ❖ امام صاحب کی بعض مسانید: 258-----
- ❖ پہلی حدیث: 259-----
- ❖ علامہ کوثری کی عصبیت: 261-----
- ❖ کیا امام ابو یوسف رحمہ اللہ غیر ثقہ سے روایت کرتے تھے؟ 261-----

- ❖ قاضی ابویوسف کے متروک اور ضعیف اساتذہ: ----- 262
- ❖ دوسری حدیث: ----- 265
- ❖ تیسری حدیث: ----- 267
- ❖ چوتھی حدیث: ----- 269
- ❖ پانچویں حدیث: ----- 271
- ❖ حرف آخر: ----- 273

4- کیا ”کتاب الآثار“ پہلی صحیح کتاب ہے؟

- ❖ یہ امام محمد رحمۃ اللہ علیہ کی تصنیف ہے: ----- 274
- ❖ کتاب الآثار اور امام ابو حنیفہ رحمۃ اللہ علیہ: ----- 277
- ❖ امام صاحب نے حدیث کی کوئی کتاب نہیں لکھی، مولانا ابوالوفاء
افغانی کی رائے: ----- 278
- ❖ حسن اللؤلؤی کی مسند ابی حنیفہ: ----- 279
- ❖ لسان المیزان میں ایک غلطی: ----- 279
- ❖ مولانا ابوالوفاء کی رائے میں تبدیلی: ----- 280
- ❖ اس کی اصل بنیاد: ----- 281
- ❖ کہا گیا: کتاب الآثار اُمّ الأم ہے: ----- 281
- ❖ یہ حدیث کی سب سے پہلی صحیح کتاب ہے: ----- 282
- ❖ سب سے پہلی صحیح کتاب: ----- 283
- ❖ علامہ مغلطائی رحمۃ اللہ علیہ کا موقف: ----- 284
- ❖ علامہ خوارزمی رحمۃ اللہ علیہ کا ایک دعویٰ کہ مدون اول امام صاحب رحمۃ اللہ علیہ ہیں: ----- 285

- ❖ علامہ سیوطی رحمہ اللہ کا غلط حوالہ: 286-----
- ❖ کوفہ میں کس کس نے کتب مدون کیں؟ 286-----
- ❖ تدوین حدیث کا آغاز: 286-----
- ❖ علامہ سیوطی رحمہ اللہ کی رائے: 286-----
- ❖ حافظ ابن حجر رحمہ اللہ کی رائے: 286-----
- ❖ امام رامہرمزی کی رائے: 286-----
- ❖ ابواب پر کتب: 287-----
- ❖ موطا امام مالک کا دور تصنیف: 288-----
- ❖ دیگر موطات و کتب: 289-----
- ❖ کیا امام صاحب رحمہ اللہ نے سب سے پہلے علم شریعت مرتب کیا؟: 290-----
- ❖ علامہ خوارزمی رحمہ اللہ کے دعویٰ کا جائزہ: 291-----
- ❖ امام مالک رحمہ اللہ کا کتب ابی حنیفہ رحمہ اللہ سے استفادہ کا بے بنیاد دعویٰ: 292-----
- ❖ علامہ کوثری کی بے سود کوشش: 293-----
- ❖ امام ابو حنیفہ رحمہ اللہ کا امام مالک رحمہ اللہ سے استفادہ: 296-----
- ❖ علامہ کوثری رحمہ اللہ کی تلخیص: 298-----
- ❖ اشہب بن عبدالعزیز رحمہ اللہ کا بیان: 299-----
- ❖ اشہب رحمہ اللہ کا سن پیدائش: 300-----
- ❖ تہذیب میں ۱۴۵ھ غلط ہے: 300-----
- ❖ شیخ ابو نعیم رحمہ اللہ کی ہوشیاری: 302-----
- ❖ امام مالک رحمہ اللہ کا حلقہ درس کب قائم ہوا؟: 303-----
- ❖ امام صاحب رحمہ اللہ نے کتنے حج کیے؟ سفر حج میں امام مالک رحمہ اللہ سے ملاقات: 304-----

- ❖ 305 امام ابو حنیفہ کی امام مالک رحمہ اللہ سے روایت: -----
- ❖ 306 علامہ کوثری رحمہ اللہ کی تنگ نظری: -----
- ❖ 311 کیا کتاب الآثار پہلی صحیح کتاب ہے؟ -----
- ❖ 312 کتاب الآثار کے کذاب، متروک، مجہول راوی: -----
- ❖ 312 حماد رحمہ اللہ ابی سلیمان کی مرویات کی حیثیت: -----
- ❖ 313 پہلی روایت: -----
- ❖ 314 طریف بن شہاب ابوسفیان بالاتفاق ضعیف ہے: -----
- ❖ 315 دوسری روایت: -----
- ❖ 315 عبدالرحمان بن زاذان یا داود بن عبدالرحمان: -----
- ❖ 316 تیسری حدیث: -----
- ❖ 316 ایوب بن عتبہ ضعیف: -----
- ❖ 317 ① تنبیہ: -----
- ❖ 317 جامع المسانید میں کتاب الآثار کی روایت مگر وہ کتاب الآثار میں نہیں: -----
- ❖ 317 ② تنبیہ: -----
- ❖ 317 کتاب الآثار میں ام حبیبہ بنت ابی سفیان درست نہیں: -----
- ❖ 317 چوتھی حدیث: -----
- ❖ 318 ابان بن ابی عیاش: -----
- ❖ 320 پانچویں حدیث: -----
- ❖ 320 محمد بن زبیر: -----
- ❖ 321 چھٹی حدیث: -----
- ❖ 321 عبدالکریم بن ابی الخارق: -----

- ❖ ساتویں حدیث: 322 -----
- ❖ جرال بن منہال: 322 -----
- ❖ آٹھویں حدیث: 323 -----
- ❖ سعید بن المرزبان: 323 -----
- ❖ نویں حدیث: 323 -----
- ❖ مسلم بن کیسان اعور: 324 -----
- ❖ دسویں حدیث: 324 -----
- ❖ ابراہیم بن یزید المکی: 324 -----
- ❖ گیارھویں حدیث: 326 -----
- ❖ اسحاق بن ثابت اور اس کا باپ: 326 -----
- ❖ بارھویں حدیث: 326 -----
- ❖ کدام بن عبدالرحمن اور ابو کباش: 326 -----
- ❖ تیرھویں حدیث: 327 -----
- ❖ محمد عبید اللہ العزرمی: 327 -----
- ❖ چودھویں حدیث: 328 -----
- ❖ ابو ماجد الحنفی: 328 -----
- ❖ یحییٰ بن عبداللہ: 328 -----
- ❖ غلطی سے پاک کتاب: 330 -----
- ❖ کتاب الآثار کا انتخاب چالیس ہزار احادیث سے: 330 -----
- ❖ چالیس ہزار میں سے ۹۱۶ کا انتخاب: 331 -----
- ❖ بعض دیگر روایات: 331 -----

- ❖ 331 ----- حنظلہ بن نباتہ:
- ❖ 331 ----- حضرت عمر رضی اللہ عنہ کے اثر کی سند میں اختلاف:
- ❖ 332 ----- دوسری روایت:
- ❖ 333 ----- امام صاحب رحمہ اللہ کی بیان کردہ سند میں وہم:
- ❖ 335 ----- تیسری حدیث:
- ❖ 335 ----- اس کی سند میں بھی امام صاحب رحمہ اللہ کا وہم:
- ❖ 337 ----- کیا کتاب الآثار اجماع کے مطابق ہے اور اسے تلقی بالقبول حاصل ہے؟
- ❖ 337 ----- نعمانی صاحب کی لن ترانی:
- ❖ 338 ----- ایک دعوے کا جائزہ:
- ❖ 339 ----- پہلی روایت:
- ❖ 339 ----- زکاۃ الجنین کا مسئلہ:
- ❖ 341 ----- امام صاحب رحمہ اللہ کا اصول کہاں گیا؟
- ❖ 342 ----- زکاۃ الجنین کی حدیث امام صاحب رحمہ اللہ کو نہیں ملی:
- ❖ 342 ----- دوسری روایت:
- ❖ 343 ----- عقیقہ کا مسئلہ:
- ❖ 345 ----- مولانا لکھنوی کا تبصرہ:
- ❖ 346 ----- تیسری روایت:
- ❖ 346 ----- نبذ مسکر کا مسئلہ:
- ❖ 348 ----- چوتھی روایت:
- ❖ 348 ----- میت کو قبر میں اتارنے کا مسئلہ:
- ❖ 349 ----- عجیب تاویل:

- ❖ 352 ----- امام شافعی رحمہ اللہ کی وضاحت:
- ❖ 354 ----- پانچویں روایت:
- ❖ 354 ----- عرفات میں جمع بین الصلا تین کا مسئلہ:
- ❖ 355 ----- چھٹی روایت:
- ❖ 355 ----- نماز جمعہ میں تشہد میں ملے تو کیا کرے؟
- ❖ 356 ----- ساتویں روایت:
- ❖ 356 ----- مزارعت کا مسئلہ:
- ❖ علامہ کوثری کی وضاحت کہ اس مسئلے میں امام صاحب رحمہ اللہ کا
- 357 ----- موقف درست نہیں:
- ❖ 358 ----- چند دیگر روایات:
- ❖ 359 ----- حدیث ابن عمر، کعبہ میں نماز:
- ❖ 360 ----- حماد کی روایات میں اختلاط:
- ❖ 361 ----- دوسری روایت:
- ❖ 361 ----- ابن مسعود رضی اللہ عنہ کا اثر، صّٰ اور الحج میں سجدہ:
- ❖ 363 ----- تیسری روایت:
- ❖ 363 ----- ابو قحافہ رضی اللہ عنہ کی ڈاڑھی تراشنے کا حکم:
- ❖ 364 ----- چوتھی حدیث:
- ❖ 364 ----- سیدہ ام سلمہ رضی اللہ عنہا، کلمات تسبیح:
- ❖ 365 ----- پانچویں روایت:
- ❖ 365 ----- قبروں کو چوکور بنانا منع ہے:
- ❖ 366 ----- چھٹی روایت

- ❖ الآثار کی روایت میں اختلاف: 366 -----
- ❖ ساتویں حدیث: 366 -----
- ❖ آٹھویں حدیث: 367 -----
- ❖ ارحموا الضعیفین: 367 -----
- ❖ نعمانی صاحب کا ایک اور دعویٰ: 369 -----
- ❖ کیا الآثار میں صرف احادیث احکام ہیں؟ 369 -----
- ❖ کتاب الآثار کیا چالیس ہزار احادیث سے انتخاب ہے؟ 370 -----
- ❖ کتاب الآثار کی خدمت: 371 -----
- ❖ الآثار کو موطا سے کوئی نسبت نہیں: 372 -----

5- ”جامع المسانید للخوازمی“

- ❖ جامع المسانید کی وجہ تصنیف: 375 -----
- ❖ شیخ خوارزمی کا علمی مقام: 376 -----
- ❖ شیخ الخوارزمی کی عصیت: 373 -----



بِسْمِ اللَّهِ الرَّحْمَنِ الرَّحِيمِ

ابتدائیہ

امام ابو حنیفہ رحمہ اللہ ایک بلند مرتبت فقیہ اور جلیل القدر علمی شخصیت ہیں، جن کی اسلامی فقہیات میں گراں قدر خدمات ہیں اور تدریس و تعلیم کے ذریعے انھوں نے خلق کثیر کو مستفید کیا۔

امام ابو حنیفہ رحمہ اللہ سے بذاتِ خود تو کوئی علمی تصنیف یادگار نہیں، تاہم ان کے تلامذہ اور دیگر علمائے احناف نے فقہ و حدیث میں ان کے علوم و معارف کو مدون کرنے کی سعی ضرور کی ہے۔ بالخصوص کئی اہل علم نے امام ابو حنیفہ رحمہ اللہ کی مرویات کو مسانید کے نام سے مرتب کیا جن کی تعداد دو درجن سے زائد بتائی جاتی ہے۔ انہی میں سے ایک بڑا مجموعہ شیخ خوارزمی کی ”جامع المسانید“ ہے جو امام ابو حنیفہ رحمہ اللہ کے نام پر مرتب کردہ پندرہ مسندوں سے ماخوذ ہے اور اس میں مذکور روایات کی تعداد 1778 ہے۔

زیر نظر کتاب میں مولانا ارشاد الحق اثری رحمہ اللہ نے چند حنفی علماء کی مرتب کردہ مسانید ابی حنیفہ رحمہ اللہ کا علمی جائزہ لیا ہے اور ان کے متون و اسانید پر تحقیقی نظر ڈالی ہے۔

اس کتاب میں مندرجہ ذیل پانچ کتب کا جائزہ لیا گیا ہے:

① مسند الامام ابی حنیفہ للحافظ عبد اللہ بن محمد الحارثی (المتوفی: 340ھ)

② مسند الامام الاعظم لابن خسرو (المتوفی: 526ھ)

③ فضائل ابی حنیفہ وأخباره ومناقبه لابن أبی العوام (المتوفی: 335ھ) یہ کتاب

اگرچہ امام صاحب کے مناقب پر مشتمل ہے مگر اس میں ان کی مرویات بھی ذکر کی گئی ہیں۔

④ کتاب الآثار للامام محمد بن حسن الشیبانی (المتوفی: 189ھ)

⑤ جامع المسانید للبخاری (المتوفی: 655ھ)

اس کتاب میں پیش کردہ علمی مباحث کے استناد کے لیے یہی کافی ہے کہ یہ محقق العصر شیخ ارشاد الحق اثری رحمۃ اللہ علیہ کے قلم سے رقم کردہ ہیں۔ مولانا اثری رحمۃ اللہ علیہ کی علم حدیث میں مہارت طلبہ و علماء پر مخفی نہیں کہ وہ اس فن میں کس قدر وسیع المطالعہ اور عمیق النظر ہیں۔ اس کتاب کے محققانہ اسلوب تحریر سے قارئین لطف اندوز بھی ہوں گے اور رجال و اسانید کے مباحث پڑھ کر آگاہ ہوں گے کہ کس طرح سے بعض کذاب و وضاع اور ضعیف و متروک راویوں نے روایتیں بنا کر امام صاحب کی طرف منسوب کر دیں اور بعد میں آنے والے حنفی علماء نے بلا تحقیق ایسا رطب و یابس مواد اپنی کتب میں جمع کر دیا، تاکہ امام صاحب کی مرویات کی کثرت ظاہر کی جاسکے۔ واللہ المستعان

کوئی ناواقف شخص کتاب کے نام سے یہ تاثر نہ لے کہ اس کتاب میں امام ابو حنیفہ رحمۃ اللہ علیہ کی شخصیت پر کوئی طعن و تنقید کی گئی ہے، کیونکہ اس کتاب میں امام صاحب کی ذات زیر بحث نہیں، بلکہ ان کے نام پر مختلف راویوں اور بعض حنفی علماء کی جمع کردہ مسانید کے علمی و فنی مقام پر بحث کی گئی ہے اور علم حدیث میں ان کی حیثیت واضح کی گئی ہے۔

مولانا اثری رحمۃ اللہ علیہ نے یہ نگارشات مختلف اوقات میں رقم کی تھیں جو پہلے تو بعض رسائل و جرائد میں شائع ہوئیں اور بعد ازاں ان کے مقالات کی متفرق جلدوں کی زینت بنیں، مگر ہم نے استاد گرامی شیخ اثری رحمۃ اللہ علیہ کی اجازت و مشاورت سے اس موضوع کے متعلق ان کی تمام تحریروں کو افادہ عام کے لیے ”مسانید امام ابو حنیفہ رحمۃ اللہ علیہ پر تحقیقی نظر“ کے نام سے یکجا کر دیا ہے، تاکہ اس موضوع پر بحث و تحقیق اور مطالعہ کرنے والوں کے لیے سہولت رہے اور یہ مباحث بہ آسانی وہ ایک ہی کتاب میں پڑھ سکیں۔ واللہ الموفق

حافظ شاہد رفیق

”مسند الإمام أبي حنيفة للهارثي“

ایک تجزیہ و تبصرہ

الحمد لله رب العالمين، والصلاة والسلام على سيد الأنبياء والمرسلين وعلى آله وصحبه ومن تبعهم بإحسان إلى يوم الدين،
أما بعد:

انواع و اقسام کتب حدیث میں ایک نوع ”مسند“ ہے جس میں عموماً فقہی ترتیب کے بجائے صحابہ کرام رضی اللہ عنہم سے مروی روایات کو جمع کیا جاتا ہے۔ اور علیحدہ علیحدہ ہر صحابی کی مرویات کو ایک ہی جگہ ذکر کیا جاتا ہے۔

صحابہ کرام رضی اللہ عنہم کی یہ مرویات کبھی صحابہ کرام رضی اللہ عنہم کی اولیت و سابقیت کی بنا پر اور کبھی حروف تہجی کے مطابق بالترتیب جمع کی جاتی ہیں۔ ایسی کتب مسانید میں اہم ترین کتب کے نام یہ ہیں:

○ مسند الإمام أبي داود سليمان ابن داود الطيالسي (المتوفى: ۲۰۵ھ)

○ مسند الإمام أحمد بن حنبل (المتوفى: ۲۴۱ھ)

○ مسند الإمام إسحاق بن إبراهيم المعروف بابن راهوية (المتوفى: ۲۳۸ھ)

○ مسند الإمام أبي يعلى أحمد بن علي الموصلي (المتوفى ۳۰۷ھ)

○ مسند الإمام أبي بكر أحمد بن عمرو البزار (المتوفى: ۲۵۲ھ)

علامہ محمد بن جعفر کتانی نے ایسی ۸۲ مسانید کا ذکر کیا ہے اور فرمایا ہے کہ اس

کے علاوہ بھی بہت سی مسانید ہیں۔^①

”مسند“ کا اطلاق ایسی کتب پر بھی ہوتا ہے جن میں فقہی ترتیب سے مرفوع روایات کو جمع کیا گیا ہو، جیسے امام بخاری رحمہ اللہ کی ”الجامع المسند الصحيح“ اور امام مسلم رحمہ اللہ کی ”المسند الصحيح المختصر“ ہے۔ اسی طرح امام بقی بن مخلد (المتوفی: ۲۷۶ھ) کی ”المسند“، امام محمد بن اسحاق السراج کی ”المسند“، امام ابو عوانہ یعقوب بن اسحاق (المتوفی: ۳۱۶ھ) کی ”المسند“ بھی فقہی ترتیب پر ہے۔

بعض حضرات نے بعض خاص صحابہ کرام رضی اللہ عنہم کی مرویات کو مسند کی صورت میں جمع کیا ہے، جیسے امام ابوبکر احمد بن علی المروزی (المتوفی: ۳۹۲ھ) کی ”مسند ابی بکر الصدیق“۔ اسی طرح امام ابوبکر احمد بن سلیمان النجار (المتوفی ۳۴۸ھ) کی ”مسند امیر المومنین عمر بن الخطاب“۔ حافظ ابن کثیر رحمہ اللہ نے بھی ”مسند الفاروق“ مرتب کی تھی، جس میں امیر المومنین کے اقوال بھی شامل تھے اور فقہی ترتیب پر مشتمل تھے۔ اسی طرح امام ابن ابی داود عبد اللہ بن سلیمان (المتوفی ۳۱۶ھ) کی ”مسند عائشہ ام المومنین“، امام ابو عبد اللہ احمد بن ابراہیم بن کثیر (المتوفی ۲۴۶ھ) کی ”مسند سعد بن ابی وقاص“، شیخ ابوامیہ محمد بن ابراہیم الطرطوسی (المتوفی: ۲۷۳ھ) کی ”مسند عبد اللہ بن عمر“ ہے۔

بعض ایسی کتابیں بھی ہیں جو مسانید کی ترتیب پر ہیں مگر ان کا نام مسند نہیں ہے، جیسے حافظ ضیاء المقدسی رحمہ اللہ کی ”المختارۃ“ ہے۔ امام دارقطنی رحمہ اللہ کی ”العلل“ بھی مسند کی ترتیب پر ہے۔ اسی طرح حافظ ابن کثیر رحمہ اللہ کی ”جامع المسانید“ ہے اور حافظ سیوطی رحمہ اللہ کی ”الجامع الكبير“ میں ”قسم الافعال“ مسند کی ترتیب پر مرتب ہے۔ ائمہ فقہائے اربعہ رحمہم اللہ میں سے امام مالک رحمہ اللہ کی کتاب الموطا کے نام سے مشہور و متداول

ہے۔ اسی طرح امام احمد رحمۃ اللہ علیہ کی ”المسند“ بھی مشہور و معروف ہے۔ اور امام شافعی رحمۃ اللہ علیہ کی ”مسند“ بھی مشہور ہے، مگر اس کے مرتب ابو عمرو محمد بن جعفر رحمۃ اللہ علیہ (المتوفی ۳۶۰ھ) ہیں۔ بعض نے کہا ہے کہ امام ابو العباس محمد بن یعقوب رحمۃ اللہ علیہ (المتوفی ۳۴۶ھ) اس کے مرتب ہیں۔ مگر یہ مسند نہ ابواب پر اور نہ ہی مسانید کے اسلوب پر مرتب تھی۔ علامہ محمد عابد سندھی رحمۃ اللہ علیہ نے فقہی ابواب پر اسے مرتب کیا بلکہ ”مصعد الألمعی المہذب فی حل مسند الإمام الشافعی المرتب“ کے نام سے اس کی شرح بھی لکھی جس کا آخری کچھ حصہ مکتبہ محمودیہ (مدینہ منورہ) میں بتلایا جاتا ہے۔

اسی طرح امام ابو حنیفہ رحمۃ اللہ علیہ کی ”مسانید“ ہیں، ان میں سے ”مسند“ کے نام سے کوئی کتاب بھی امام صاحب کی نہیں، البتہ متاخرین نے ان کی مرویات کو مسند کے نام سے جمع کیا ہے، جن کی تعداد اٹھائیس تک ذکر کی جاتی ہے۔ انہی مسانید میں سے پندرہ مسانید کو علامہ ابو الموید محمد بن محمود الخوارزمی (المتوفی: ۶۶۵ھ) نے ”جامع المسانید“ کے نام سے جمع کیا ہے۔ انہی مسانید میں سے ایک مسند حافظ ابو محمد عبد اللہ بن محمد بن یعقوب بن حارث بن خلیل الحارثی البخاری (المتوفی: ۳۴۰ھ) کی ہے۔

المسند بروایۃ ابی محمد الحارثی:

اس مسند کا اختصار قاضی صدر الدین موسیٰ بن زکریا الحصکفی (المتوفی ۶۵۰ھ) نے کیا جو مسند ابی حنیفہ الحصکفی کے نام سے معروف ہے۔ علامہ محمد عابد سندھی رحمۃ اللہ علیہ نے اسے فقہی ترتیب پر مرتب کیا اور ”المواہب اللطیفۃ فی الحرم المکی علی مسند أبی حنیفۃ للحصکفی“ کے نام سے ایک ضخیم شرح لکھی، جس کا خطی نسخہ المکتبۃ العالیہ پیر جھنڈا میں ہماری نظر سے گزرا ہے جو دو جلدوں پر مشتمل ہے، اس کی ایک شرح علامہ علی قاری (المتوفی ۱۰۱۴ھ) نے بھی لکھی ہے جو ایک جلد میں مطبوع اور متداول ہے۔ اسی طرح مولانا محمد حسن سنبھلی

لکھنؤی (المتوفی ۱۳۰۵ھ) نے ”تنسيق النظام“ کے نام سے اس کی مفصل شرح لکھی اور وہ بھی مطبوع ہے۔

حافظ ابو محمد حارثی کی یہ مسند بالاسناد پہلی بار المکتبہ الامدادیۃ مکہ مکرمہ سے دو جلدوں میں ”فضیلة العلامة المحدث المحقق الشيخ لطيف الرحمن البهرايجي القاسمي“ کی تحقیق و تخریج سے آراستہ ہو کر شائع ہوئی ہے۔ ۲۰۱۰ء میں جب ہیچ مداں کو اللہ سبحانہ و تعالیٰ نے عمرے کی سعادت عطا فرمائی تو فضیلة الشيخ الاخ العلامة عزیر شمس اللہ نے اس مسند کا نسخہ عنایت فرمایا اور ارشاد فرمایا کہ اس پر تبصرہ آنا چاہیے۔

آج اللہ تبارک و تعالیٰ کی توفیق سے ان کے اسی حکم کی تعمیل میں اپنی گزارشات قارئین کرام کی خدمت میں پیش کرنے کی کوشش کر رہا ہوں۔ وما توفیقی إلا باللہ العلی العظیم۔

حافظ ابو محمد الحارثی کا تعارف:

حافظ ابو محمد عبد اللہ بن محمد بن یعقوب بن حارث بن خلیل الحارثی السبذمونی الکلاباذی البخاری، جو عبد اللہ الاستاذ کے لقب سے مشہور ہیں۔

”الکلاباذی“ نسبت خطیب بغدادی نے تاریخ بغداد میں ذکر کی ہے۔ یہ ”کلاباذ“ بخارا کے ایک محلے کا نام ہے۔^(۱) ”السبذمون“ بخارا کی ایک بستی کا نام ہے جو بخارا سے نصف فرسخ پر تھی۔ علامہ سمعانی رحمہ اللہ نے اسی نسبت میں حافظ الحارثی کا ذکر کیا ہے اور ”الاستاذ“ نسبت میں بھی ان کا تذکرہ لکھا ہے اور فرمایا ہے کہ انھیں ”الاستاذ“ کے لقب سے اس لیے یاد کیا جاتا ہے کہ وہ امیر بخارا اسماعیل بن احمد السامانی کے گھر میں رہتے تھے اور وہ ان سے مسائل پوچھتے اور یہ ان کا جواب دیتے تھے اس وجہ سے دربار شاہی میں وہ ”الاستاذ“ کے لقب سے ملقب تھے۔

استاذ حارثی ۲۵۸ھ میں پیدا ہوئے۔ حافظ موسیٰ بن ہارون، ابو الموجه محمد بن الموجه المروزی، یحییٰ بن ساسویہ المروزی، محمد بن فضل البلخی، فضل بن محمد الشترانی، الحسین بن فضل البلخی، محمد بن یزید الکلاباذی، عبد اللہ بن واصل، سہل بن المتوکل، حمدویہ بن الخطاب، علی بن الحسینی بن الجنید الرازی اور محمد بن علی بن زید الصائغ وغیرہ سے استفادہ کیا۔

اور الحافظ ابو العباس احمد بن محمد بن سعید بن عقدہ الہمدانی، ابوبکر احمد بن محمد بن السری ابن ابی حازم، ابوبکر محمد بن عمر الجعابی، امام علی بن موسیٰ القمی نیشاپوری شیخ الحنفیہ، حافظ ابو عبد اللہ محمد بن اسحاق بن منندہ الاصبہانی، احمد بن محمد بن یعقوب الکاغذی البغدادی اور بہت سے دیگر حضرات نے ان سے روایت کی ہے۔ ۸۱، ۸۲ سال عمر پائی اور ۳۴۰ھ میں ان کا انتقال ہوا۔ بعض نے ان کی وفات ۳۴۵ھ میں ذکر کی ہے۔ حافظ ذہبی رحمہ اللہ نے انھیں ”العلامة، الفقیہ، شیخ الحنفیہ بما وراء النهر“ اور ”کان محدثاً، جوالاً، رأساً فی الفقہ“ کے الفاظ سے یاد کیا ہے۔^(۱) اسی طرح حافظ قاسم بن اصبح قرطبی کے ترجمے میں بھی ان کا ذکر ”عالم ما وراء النهر ومحدثه، الإمام، العلامة“ کے القاب سے کیا ہے۔^(۲) بلاشبہ وہ ماوراء النہر میں شیخ الحنفیہ تھے، حتیٰ کہ حافظ ابن حجر رحمہ اللہ نے انھیں ”الحافظ“ کے لقب سے ملقب کیا ہے۔^(۳)

مگر حافظ ذہبی رحمہ اللہ نے ہی ذکر کیا ہے کہ استاذ الحارثی کے تلمیذ حافظ احمد بن الحسین ابوزرعہ رحمہ اللہ نے اسے ”ضعیف“ کہا ہے اور امام حاکم رحمہ اللہ نے فرمایا ہے:

”هو صاحب عجائب وأفراد عن الثقات“

(۲) تذکرۃ الحفاظ (۳/۸۵۳)

(۱) العبر (۲/۲۵۳)

(۳) تعجیل المنفعة (۱/۲۳۹)

”وہ ثقات سے ایسی روایات بیان کرتا ہے جن میں وہ منفرد ہے اور عجیب روایات بیان کرتا ہے۔“

علامہ ابن الجوزی رحمہ اللہ نے کہا ہے کہ ابو سعید الرواس نے کہا: ”وہ حدیث گھڑنے میں متہم ہے۔“

احمد السلیمانی کہتے ہیں: ”وہ یہ سند اس متن کے لیے اور اس متن کے لیے وہ سند گھڑتا تھا۔“ اور یہ وضع حدیث کی قسم ہے۔

خطیب بغدادی نے کہا ہے: ”یہ اس درجے کا نہیں کہ اس سے استدلال کیا جائے۔ وہ صاحب عجائب و مناکیر ہے۔ البتہ ابن مندہ اس کے بارے میں حسن ظن رکھتے تھے۔ امام بیہقی رحمہ اللہ کتاب القراءة میں فرماتے ہیں: میں نے حافظ ابو احمد سے سنا، فرماتے تھے:

”کان عبد اللہ بن محمد بن یعقوب الأستاذ ینسج الحدیث، قال: ولست أرتاب فیما ذکرہ أبو أحمد من حالہ فقد رأیت فی حدیثہ عن الثقات من الأحادیث الموضوعۃ ما یطول بذکرہ الكتاب ولیس یخفی حالہ علی أهل الصنعة“^①

”عبداللہ بن محمد بن یعقوب الاستاذ حدیث بناتا تھا اور حافظ ابو احمد رحمہ اللہ نے اس کا جو حال ذکر کیا ہے اس کے بارے میں مجھے کوئی شک نہیں، میں نے اس کی حدیث میں ثقہ راویوں سے موضوع احادیث دیکھی ہیں جن کا ذکر کتاب کی تطویل کا باعث ہے۔ اس کا حال اہل فن سے مخفی نہیں۔“

حافظ الخلیلی رحمہ اللہ نے کہا ہے:

”اس کو حدیث کی معرفت تھی مگر وہ کمزور ہے اور محدثین نے اسے ضعیف کہا ہے۔“

علامہ السمعانی رحمہ اللہ فرماتے ہیں:

”وہ کثیر الحدیث ہے مگر روایت میں ضعیف ہے۔ جو وہ نقل کرتا ہے اس میں ثقہ نہیں ہے۔ حفاظ نے کہا کہ وہ مناکیر اور باطیل روایت کرتا ہے۔“^(۱)

نیچے دیے گئے تمام مراجع میں ابو محمد الحارثی کو ضعیف اور ناقابل استدلال قرار دیا گیا ہے، حتیٰ کہ علامہ حلبی نے ”الکشف الحثیث“ میں ذکر کر کے گویا صراحت کر دی ہے کہ یہ وضاع ہے اور من گھڑت روایات بیان کرتا تھا۔ یہی بات حافظ ابو احمد، امام بیہقی، حافظ احمد السلیمانی اور علامہ ذہبی رحمہ اللہ نے کہی ہے۔ بلکہ انھوں نے تو اس کی مرتب کردہ مسند ابی حنیفہ کے بارے میں بھی فرمایا ہے:

”قد ألف مسنداً لأبي حنيفة الإمام وتعب عليه لكن فيه

أوابد ما تفوه بها الإمام، راجت على أبي محمد“^(۲)

”اس نے امام ابو حنیفہ رحمہ اللہ کی مسند تالیف کی ہے، اس پر بڑی مشقت

اٹھائی مگر اس میں بڑی منکر و متروک روایات ہیں جو امام صاحب نے

روایت نہیں کیں، ابو محمد کی وجہ سے وہ عام ہو گئی ہیں۔“^(۳)

^(۱) تاریخ بغداد (۱۲۶/۱۰)، الأنساب (۲۱۳/۳، ۱۲۹/۱)، میزان الاعتدال (۴۹۶/۲)، لسان

المیزان (۳۴۹/۳، ۳۴۸)، العبر (۲۵۳/۷)، الإرشاد للخليلي (۹۷۲/۳)، سير أعلام النبلاء

(۴۲۵/۱۵، ۴۲۴)، تاريخ الإسلام (۱۹۰/۲۳)، المغني (۳۵۵/۱)، الضعفاء لابن الجوزي

(۱۴۱/۲)، الجواهر المضية (۲۹۰/۱، ۲۸۹)، شذرات (۳۵۷/۲)، الفوائد البهية (۱۰۵، ۱۰۶)،

الكشف الحثيث عمن رمي بوضع الحديث للحلبي (۲۴۸)، اللباب (۱۰۰/۲، ۵۰/۱)

^(۲) السير (۴۲۵/۱۵)

^(۳) ”لسان الميزان“ میں محمد بن قاسم کے ترجمے میں اسی مسند کا ذکر ہے، جس کے حاشیہ میں شیخ

ابو غندہ نے السير سے حافظ ذہبی رحمہ اللہ کا مسند ابی امام حنیفہ پر یہ تبصرہ نقل کر کے گویا ←

استاد حارثی کی طرح عبداللہ بن محمد بن جعفر القزوينی شافعی فقیہ اور قاضی نے بھی مسند الشافعی لکھی تو اس میں اس نے دو سو احادیث ایسی داخل کر دیں جنہیں امام شافعی رحمہ اللہ نے بیان نہیں کیا۔^(۱) ائمہ کرام کے نام سے ایسی کارستانی بھی کی گئی۔ ان فی ذلك لعبرة۔

جس سے مسند ابی حنیفہ اور اس کے مصنف کی حیثیت واضح ہو جاتی ہے۔ آئندہ ان شاء اللہ آپ حافظ ذہبی رحمہ اللہ کے اس تبصرے کی صداقت اپنی آنکھوں سے دیکھ لیں گے۔

دفاع کی ناکام کوشش:

اس حقیقت کے برعکس شیخ ابو محمد الحارثی کے دفاع میں جو کچھ فرمایا گیا ہے اس پر بھی ایک نظر ڈال لیجیے، چنانچہ علامہ عبدالقادر قرشی رحمہ اللہ نے میزان الاعتدال سے بحوالہ ابن الجوزی ابوسعید الرواس کا قول ”متهم بوضع الحديث“ نقل کرنے کے بعد فرمایا ہے:

”عبد اللہ بن محمد اکبر وأجل من ابن الجوزي ومن أبي سعيد الرواس“^(۲)

”عبداللہ بن محمد، ابن جوزی اور ابوسعید الرواس سے بڑے اور زیادہ جلیل القدر ہیں۔“

چلیے ہم تسلیم کرتے ہیں کہ عبداللہ الحارثی، ابن جوزی رحمہ اللہ اور ابوسعید رحمہ اللہ سے زیادہ عظمت و شان رکھتے تھے۔ مگر یہ بھی دیانت کی کون سی معراج ہے کہ میزان الاعتدال سے ابن جوزی کے حوالے سے ابوسعید کا قول نقل کر کے ضمیر کا بوجھ کم

← اس حقیقت کا اعتراف کیا ہے۔ (لسان المیزان: ۷/۴۴۴)

^(۱) میزان الاعتدال (۲/۴۹۵) ^(۲) الجواهر المضیة (۱/۲۹۰)

کرنے کے لیے کہہ دیا جائے کہ عبداللہ الحارثی، ابن جوزی اور ابوسعید سے زیادہ عظمت والے تھے۔ مگر اسی میزان میں حافظ احمد السلیمانی، حافظ ابو زرہ احمد بن الحسین، امام حاکم، خطیب بغدادی اور حافظ الخلیلی رحمہم اللہ کے اقوال سے صرف نظر کر لی جائے!

کیا یہ سبھی حضرات بھی عبداللہ الحارثی سے کم تر مرتبہ رکھتے ہیں؟ غالباً یہی وجہ ہے کہ ”الجواهر المضیة“ کے حنفی مصحح جناب حسن نعمانی صاحب نے علامہ قرشی کے اس قول پر حاشیے میں دیگر ائمہ حدیث کی جرح نقل کر کے اس کی کمزوری واضح کر دی ہے۔

عبداللہ الحارثی کے فقیہ، کثیر الحدیث اور مفتی ہونے سے کسی کو انکار نہیں، بلکہ ان پر راوی حدیث اور ایک محدث ہونے کے اعتبار سے جرح ہے کہ وہ استدلال و احتجاج کے قابل نہیں اس لیے کہ ان پر تو وضع حدیث کا الزام ہے اور وضاعین میں انھیں شمار کیا گیا ہے۔

بڑے تعجب کی بات ہے کہ مسند الامام الاعظم کے ”محقق، علامہ، محدث“ قاسمی صاحب فرماتے ہیں کہ ابو محمد الحارثی پر رد و قدح کا سبب یہ بیان ہوا ہے کہ وہ ضعفاء سے روایت کرتے ہیں، پھر بعض ضعفاء و متروکین کا ذکر کرتے ہیں کہ ان سے فلاں فلاں محدثین نے روایت کی ہے۔ لہذا ضعفاء سے روایت کرنا باعث قدح نہیں۔⁽¹⁾

اولاً: عرض ہے کہ ثقات کا ضعفاء و متروکین سے روایت کرنا ثقات پر قدح کا باعث نہیں تو کیا یہ ان ضعفاء کے ثقہ ہونے کی بھی دلیل ہے؟ اگر نہیں تو ابو محمد الحارثی کی توثیق کے حوالے سے یہ کہنا کہ اس سے حافظ ابن مندہ وغیرہ روایت کرتے ہیں، حارثی کی توثیق کی دلیل کیسے ہے؟⁽²⁾

ثانیاً: ابو محمد الحارثی کے بارے میں اعتراض ضعفاء و متروکین سے روایت

کرنے پر ہی نہیں بلکہ وہ ثقات سے بھی عجائبات روایت کرتے ہیں، چنانچہ امام حاکم رحمہ اللہ کے الفاظ ہیں:

”هو صاحب عجائب وأفراد عن الثقات“

ثالثاً: اس کا ”صاحب عجائب“ ہونا اور بواطیل روایت کرنا اس بات کی دلیل ہے کہ ضعفاء و ثقات کے نام پر وہ موضوع روایات بیان کرتا ہے۔ حسین بن داود بن معاذ بلخی کے بارے میں بھی امام حاکم رحمہ اللہ نے کہا ہے:

”له عجائب يستدل بها على حاله“^(۳)

”ہمارے پاس اس کے عجائبات ہیں جن سے اس کے حال پر استدلال کیا جاسکتا ہے۔“

خطیب بغدادی نے تو صاف کہہ دیا ہے کہ اس کی حدیث موضوع ہے۔ مزید تفصیل کے لیے سید عبد الماجد الغوری کی ”معجم المصطلحات الحديثية“^(۲) ملاحظہ فرمائیں۔

اسی طرح ”باطل“ کا اطلاق موضوع حدیث پر بھی ہوتا ہے۔^(۳) اس لیے ابو محمد حارثی ضعفاء و متروکین اور مجاہیل سے ہی روایت نہیں کرتا بلکہ ثقات سے موضوعات بھی بیان کرتا ہے، جس کی مثالیں آئندہ ان شاء اللہ اپنے مقام پر آئیں گی۔

رابعاً: ضعفاء و متروکین سے روایت اگرچہ بعض ائمہ کے نزدیک درست ہے مگر اکثر ائمہ جرح و تعدیل کے نزدیک جائز نہیں، چنانچہ امام ترمذی رحمہ اللہ فرماتے ہیں:

”فكل من كان متهماً في الحديث في الكذب أو كان مغفلاً يخطئ الكثير فالذي اختاره أكثر أهل الحديث من

^(۳) لسان (۲/۲۸۳) ^(۲) معجم المصطلحات الحديثية (۴۸۳، ۴۸۴)

^(۳) معجم المصطلحات (ص: ۱۸۹)

الأئمة أن لا يشتغل بالرواية عنه،⁽¹⁾

”جو حدیث میں جھوٹ بولنے سے متہم ہو یا مغفل کثیر الخطا ہو اکثر ائمہ

محدثین کا موقف ہے کہ اس کی روایت سے شغل نہ رکھا جائے۔“

حافظ ابن رجب رحمہ اللہ اسی مسئلے کی تفصیل بیان کرتے ہوئے امام ابن ابی

حاتم رحمہ اللہ سے نقل کرتے ہیں:

”أنه يجوز رواية حديث من كثرت غفله في غير

الأحكام، وأما رواية أهل التهمة بالكذب فلا تجوز إلا مع

بيان حاله، وهذا هو الصحيح“⁽²⁾

”جو راوی کثرت غفلت کا شکار ہو اس کی روایت احکام کے علاوہ (زہد،

ترغیب اور آداب میں) بیان کرنا جائز ہے، مگر متہم بالکذب کی روایت

اس کی حالت بیان کیے بغیر جائز نہیں اور یہی موقف صحیح ہے۔“

اس لیے محدثین کا رائج اور صحیح موقف یہی ہے کہ کثیر الخطا اور متہم بالکذب کی

روایت بیان کرنا جائز نہیں۔ اگر کوئی محدث اور ثقہ راوی ایسے راوی کی حدیث بیان

کرتا ہے تو یہ اس کی توثیق نہیں، اور نہ ہی یہ ثقہ راوی کی تضعیف کا موجب ہے۔ ابو محمد

حارثی تو خود ثقہ راوی نہیں ہیں اور اس پر یہ مستزاد یہ کہ وہ کذابین سے بہ کثرت

روایات لیتے ہیں بلکہ ثقات سے بھی ایسی احادیث بیان کرتے ہیں جو باطل ہیں۔ لہذا

علامہ قاسمی کا ان کے دفاع میں یہ سہارا محض طفل تسلی ہے کہ ضعفاء و متروکین اور

کذابین سے روایت موجب قدح نہیں۔

ابوسعید الرواس رحمہ اللہ کی جرح:

حافظ ابن جوزی رحمہ اللہ نے، جیسا کہ پہلے گزر چکا ہے، ابوسعید الرواس رحمہ اللہ

سے نقل کیا ہے کہ انھوں نے فرمایا: ”ابو محمد حارثی وضع حدیث سے متہم ہے۔“

اس جرح کے جواب میں علامہ قاسمی صاحب فرماتے ہیں:

”ابو سعید رضی اللہ عنہ جرح و تعدیل میں معروف نہیں۔ میں نے اس کا ترجمہ

بھی نہیں پایا۔ بلکہ ابن جوزی رضی اللہ عنہ شاذ آراء و اقوال بیان کرنے میں

معروف ہیں اور نقل میں قابل اعتبار نہیں۔“^(۱)

عرض ہے: ابو سعید رضی اللہ عنہ الرواس اگرچہ ائمہ جرح و تعدیل میں معروف نہیں

مگر ان کا یہ قول حافظ ابن جوزی رضی اللہ عنہ سے متعدد حضرات نے نقل کیا ہے اور کسی نے

بھی ابو سعید الرواس رضی اللہ عنہ اور حافظ ابن جوزی رضی اللہ عنہ پر عدم اعتماد کا اظہار نہیں کیا،

چنانچہ یہ قول حافظ ذہبی، حافظ ابن حجر، حافظ عجمی رضی اللہ عنہ کے علاوہ حافظ قاسم قطلوبغا رضی اللہ

اور علامہ عبدالقادر قرشی رضی اللہ عنہ نے بھی نقل کیا ہے، لہذا ابو سعید الرواس رضی اللہ عنہ کے اس

قول پر عدم اعتماد بجائے خود ناقابل اعتبار ہے۔

علامہ ابن جوزی رضی اللہ عنہ کے تسامحات بجا مگر یہاں تو متاخرین نے ان پر اعتماد

کیا ہے اور ان کی نقل پر کوئی اعتراض نہیں کیا۔ علامہ قرشی رضی اللہ عنہ نے اس کے دفاع میں

جو کچھ کہا ہے اس کی پوزیشن ہم پہلے واضح کر آئے ہیں۔

رہے ابو سعید الرواس رضی اللہ عنہ تو ان کا نام بندار بن علی بن حسن ہے۔ ان سے

ابو طالب نصر بن حسین القاضی الدینوری، ابو القاسم کمار بن عمر بن عبدالرحمن المقری

البرزار، عمر بن مکی ابو نصر الدینوری جیسے اعیان روایت کرتے ہیں، بلکہ ان کی مجلس املا

قائم تھی، جیسا کہ علامہ سیوطی رضی اللہ عنہ کی بغیۃ الوعاة،^(۲) حافظ ابو طاہر سلفی کی معجم السفر،^(۳)

علامہ ابن طولون کی الأحادیث المئۃ المشتملة علی مئة نسبة إلی

^(۱) مقدمة المسند (۱/۴۸، ۴۹)

^(۲) بغیۃ الوعاة (ص: ۴۴۴) ^(۳) معجم السفر (رقم: ۱۱۴۳)

صنائع^① اور امام ابن عساکر کی تاریخ دمشق^② سے عیاں ہوتا ہے۔

علامہ ذہبی، حافظ ابن حجر اور علامہ عجمی رحمہ اللہ وغیرہ کا اس حوالے سے ابوسعید الرواس رحمہ اللہ پر اعتماد بھی اس کا مؤید ہے کہ وہ ناقابل اعتماد نہیں، بلکہ شیخ ابو غدہ رحمہ اللہ نے تو کہا ہے کہ ایسے حاملین علم کے بارے میں تعدیل و توثیق تلاش کرنے کی ضرورت نہیں، ان پر جرح نہ ہونا ہی کافی ہے، چنانچہ ان کے الفاظ ہیں:

”إن الأصل في حملة العلم هي العدالة ما لم يتبين خلاف ذلك، فلا حاجة لقبول خبر حامل العلم معروف العناية به إلى وجود توثيق أو تعديل فيه، بل يكفي عدم ثبوت الجرح في دينه أو ضبطه“^③

جناب علامہ قاسمی صاحب کو اپنے مہربان شیخ ابو غدہ کی یہ وضاحت پیش نظر رکھنی چاہیے اور ابوسعید الرواس رحمہ اللہ پر بے جا اعتراض سے گریز کرنا چاہیے۔

حافظ احمد بن علی سلیمانی کی جرح کے جواب میں علامہ قاسمی صاحب فرماتے ہیں کہ یہ حافظ سلیمانی وہی ہیں جنہوں نے امام ابن جریر طبری رحمہ اللہ پر بے جا تنقید کی ہے اور کہا ہے: ”کان يضع للروافض“ ”وہ روافض کے لیے احادیث گھڑتے تھے۔“ حافظ ذہبی اور حافظ ابن حجر رحمہ اللہ نے فرمایا ہے کہ یہ جھوٹی بدگمانی ہے بلکہ امام ابن جریر رحمہ اللہ کبار ائمہ اسلام میں سے ہیں۔ جس طرح حافظ ذہبی رحمہ اللہ نے امام ابن جریر رحمہ اللہ کا دفاع کیا ہے اسی طرح ہم حافظ عبداللہ بن محمد بن یعقوب حارثی پر حافظ سلیمانی رحمہ اللہ کی بے جا جرح کا جواب دیتے ہیں کہ یہ بھی رجم بالظن الکاذب کے قبیل سے ہے۔ ملخصاً^④

① الأحادیث المئة المشتملة على مئة نسبة إلى الصنائع (رقم: ٤٣)

② تاریخ دمشق (٣٥١/٥٣) ③ حواشی خمس رسائل في علوم الحديث (٨٨)

④ مقدمہ (٥٠، ٤٩)

عرض ہے کہ حافظ ذہبی رحمہ اللہ نے بلاشبہ امام ابن جریر رحمہ اللہ پر حافظ سلیمانی رحمہ اللہ کے کلام کو رجم بالظن الکاذب کہا ہے۔ مگر ساتھ ہی یہ بھی فرمایا ہے:

”فلعل السلیمانی أراد الآتی“^(۱)

”شاید حافظ سلیمانی کے کلام کے مصداق آئندہ ذکر ہونے والے محمد بن جریر ہیں۔“

بلکہ حافظ ابن حجر رحمہ اللہ نے تو کہا ہے:

”لو حلفت أن السلیمانی ما أراد إلا الآتی لبررت، والسلیمانی حافظ متقن کان یدری ما یرج من رأسه فلا أعتقد أنه یطعن فی مثل هذا الإمام بهذا الباطل“^(۲)

”اگر میں قسم اٹھاؤں کہ اس کلام میں حافظ سلیمانی کا ارادہ آئندہ ذکر ہونے والے محمد بن جریر کے بارے میں ہی ہے تو میں بری الذمہ ہوں گا۔ سلیمانی حافظ متقن ہیں، وہ جانتے تھے کہ ان کے سر سے کیا نکل رہا ہے۔ میں یہ اعتقاد نہیں رکھتا کہ انھوں نے یہ باطل بات امام ابن جریر رحمہ اللہ جیسے امام کے بارے میں کہی ہو۔“

مگر افسوس ہے حافظ ذہبی رحمہ اللہ اور حافظ ابن حجر رحمہ اللہ کا یہی وضاحتی بیان جناب علامہ قاسمی صاحب نے نظر انداز کر کے عبد اللہ حارثی کے دفاع کی کوشش کی ہے۔ مزید برآں علامہ ذہبی رحمہ اللہ یا حافظ ابن حجر رحمہ اللہ نے حافظ سلیمانی رحمہ اللہ کی امام ابن جریر رحمہ اللہ پر جرح کو اگر باطل قرار دیا ہے تو اس سے یہ کس طرح لازم آتا ہے کہ عبد اللہ حارثی پر بھی ان کی جرح باطل ہے؟

حافظ ذہبی رحمہ اللہ کی حارثی پر جرح اور اس کی جمع کی ہوئی مسند امام ابو حنیفہ رحمہ اللہ

پر تبصرہ پہلے گزر چکا ہے۔ حافظ ابو زرہ احمد بن حسین رازی، امام حاکم، خطیب بغدادی، حافظ خلیلی، حافظ ابو احمد اور امام بیہقی رحمہ اللہ کا کلام اس پر مستزاد ہے۔ اس لیے علامہ قاسمی صاحب کا عبد اللہ حارثی کو امام ابن جریر رحمہ اللہ کے تقابل و تناظر میں ذکر کرنا بجائے خود غلط ہے اور ”چہ نسبت خاک را بہ عالم پاک“ کا مصداق ہے۔

امام ابن جریر رحمہ اللہ پر اگر حافظ سلیمانی رحمہ اللہ نے جرح کی ہے تو وہ اس میں تنہا ہیں۔ مگر یہاں معاملہ یوں نہیں، استاذ ابو محمد کی توثیق ثابت نہیں جب کہ متعدد حضرات نے ان پر جرح کی ہے، اس لیے حافظ سلیمانی رحمہ اللہ جرح میں منفرد نہیں ہیں۔ لہذا ان کی جرح کی یہاں تردید بلا جواز مدافعانہ کارروائی ہے۔

بلکہ عبد اللہ حارثی نے جن اسانید سے متون احادیث بیان کیے ہیں، بجائے خود ان سے حافظ سلیمانی رحمہ اللہ کی تائید ہوتی ہے، جیسا کہ (ان شاء اللہ) اس کی وضاحت آئندہ آئے گی۔ عبد اللہ حارثی کی اسی کمزوری کے باعث ہی تو علامہ حلبی رحمہ اللہ نے اسے ”الكشف الحثيث عن رمي بوضع الحديث“ میں اور علامہ ابوالحسن علی بن محمد بن عراق الکنانی نے ”تنزيه الشريعة“ کے مقدمے^① میں وضاعین کا ذکر کرتے ہوئے استاذ عبد اللہ حارثی کا بھی ذکر کر کے اس کے وضاع ہونے کو ثابت کیا ہے۔

عجیب بات ہے کہ علامہ قاسمی نے ”العبر“ وغیرہ میں استاذ حارثی کے بارے میں ”الشیخ، الفقیہ، العلامة، المحدث، الحافظ، شیخ الحنفیہ“ جیسے الفاظ کو الفاظ تعدیل میں شمار کیا ہے، حالانکہ انہی کتابوں میں اس پر جو جرح ہے اور خود علامہ ذہبی رحمہ اللہ وغیرہ کا جو فیصلہ ہے اس سے ان کلمات کی حیثیت واضح ہو جاتی ہے۔ یہ الفاظ عدالت و ضبط میں بھی صریح نہیں ہیں۔ ”حافظ“ کا لفظ اس کے کثیر الروایۃ

ہونے اور اس کے حفظ و ضبط پر تو دلالت کرتا ہے مگر عدالت کے لیے یہ قطعاً صریح نہیں۔ ابو ایوب سلیمان بن داود شاذکونی، محمد بن عمرو اقدی، ہشام بن محمد بن سائب کلبی جیسے کذابین کو بھی حافظ کہا گیا ہے۔

فقہ و فتاویٰ کا دائرہ اور ہے جبکہ حدیث کا میدان اس سے مختلف ہے۔ استاذ حارثی بلاشبہ شیخ الحنفیہ تھے، اس اعتبار سے ان کے مقام و مرتبے کا کسی کو انکار نہیں۔ اعتراض ہے تو اس پر کہ روایت حدیث میں ان کا مقام و مرتبہ کیا اور کیسا ہے؟ علامہ قاسمی ہوں یا ان کے دیگر ہمنوا؟ وہ ان کے بارے میں کسی سے بھی ثقہ یا صدوق کا کلمہ ذکر نہیں کر پائے۔ ان کی تشفی صرف اس سے ہوتی ہے کہ اگر وہ مہتم و متروک ہوتے تو حافظ ابن مندہ یا حافظ ابن عقدہ اس سے روایت نہ لیتے۔ حالانکہ خود علامہ قاسمی فرماتے ہیں متروکین، کذابین اور ضعفاء سے ثقات نے روایت لی ہے۔ اور اس کی انھوں نے متعدد مثالیں ذکر کی ہیں۔^(۱)

اگر ان متروکین و کذابین سے ثقات کی روایت ان کے ثقہ ہونے کی دلیل نہیں تو حافظ ابن عقدہ یا حافظ ابن مندہ وغیرہ کا استاذ حارثی سے روایت لینا اس کی توثیق کی دلیل کیونکر ہے؟

یہاں یہ بات بھی پیش نگاہ رہے کہ بعض علمائے احناف نے استاذ حارثی کے تعارف میں یہ بات بڑی شد و مد سے کہی ہے کہ حافظ ذہبی رحمہ اللہ نے تذکرۃ الحفاظ میں قاسم بن اصغ کے ترجمے میں انھیں امام، العالم، العلامة اور عالم ماوراء النہر کے القاب سے نوازا ہے۔^(۲)

(۱) مقدمة (۳۴، ۴۳)

(۲) حاشیۃ دراسات اللیب (۲۰۵)، حاشیۃ الأجوبة الفاضلة (۲۱۴)، حاشیۃ الإمام ابن ماجہ و کتابہ السنن (۵۸)، و مقدمة مسند الإمام أبي حنيفة وغيره.

حالانکہ تقریباً یہی القاب العبر، سیر أعلام النبلاء اور تاریخ اسلام میں بھی ہیں۔ بالخصوص جبکہ انھوں نے تذکرۃ الحفاظ میں اس کا ترجمہ ذکر نہیں کیا۔ صرف تذکرۃ الحفاظ میں ضمنی حوالے سے استاذ حارثی کا تعارف امانت علمی کے بالکل منافی ہے۔ تعجب ہے حافظ ذہبی رحمہ اللہ نے میزان، العبر اور السیر وغیرہ میں جو سخت ترین جرح کی ہے اس سے اغماض کیوں کیا جاتا ہے؟ اور اس جرح کے جواب کی جو کوشش کی گئی ہے اس کی پوزیشن بھی قارئین کے سامنے ہے۔

استاذ حارثی کی موضوع روایات:

علامہ سیوطی رحمہ اللہ نے باسناد امام دیلمی رحمہ اللہ استاذ حارثی کے واسطے سے حضرت انس رضی اللہ عنہ کی ایک روایت بایں الفاظ ذکر کی ہے:

”كان رسول الله ﷺ إذا استاك قال: اللهم اجعل سواكي رضاك عني واجعله طهوراً... الخ“
اس کے بعد کہا ہے:

”فيه عبد الله بن محمد بن يعقوب البخاري قال في الميزان: متهم بوضع الحديث، وقال في المغني: يأتي بعجائب واهية، وقال الخليلي: حدثونا عنه بعجائب“⁽¹⁾
”اس میں عبد اللہ بن محمد بن یعقوب البخاری ہے، ذہبی رحمہ اللہ نے میزان میں کہا ہے: وہ وضع حدیث سے متہم ہے۔ اور ”المغنی“ میں کہا ہے: وہ واہی عجائبات بیان کرتا ہے، اور حافظ خلیلی رحمہ اللہ نے کہا ہے: ہمیں اس کے واسطے سے عجائبات بیان کی گئی ہیں۔“

یہی روایت علامہ محمد طاہر پٹنی رحمہ اللہ نے تذکرۃ الموضوعات⁽²⁾ میں ذکر کی ہے

اور فرمایا ہے: ”فیہ متہم بالوضع“ ”اس میں راوی وضع حدیث سے متہم ہے۔“ تذکرہ کے حوالے سے یہی روایت الفوائد المجموعۃ^(۱) میں بھی ذکر کی ہے اور کہا ہے:

”قال فی التذکرۃ: فیہ متہم بالوضع“

”التذکرہ میں ہے کہ اس میں راوی متہم بالوضع ہے۔“

علامہ ابن عراق رحمۃ اللہ علیہ نے بھی تنزیہ الشریعہ^(۲) میں اسے ذکر کیا ہے اور کہا ہے کہ اس میں عبد اللہ بن محمد البخاری ہے۔

جس سے یہ حقیقت عیاں ہو جاتی ہے کہ استاذ حارثی کی روایات کو موضوع کہا گیا ہے۔ اور علامہ ذہبی رحمۃ اللہ علیہ نے جو ”السیر“ میں کہا کہ اس کی تالیف کی ہوئی مسند میں ایسی روایات ہیں جو امام صاحب نے روایت نہیں کیں۔ اس سے بھی اسی حقیقت کا اظہار ہوتا ہے، بلکہ علامہ عبد الرحمن المعلمی رحمۃ اللہ علیہ نے ”الفوائد المجموعۃ“ کے حاشیے میں فرمایا ہے:

”فی سندہ عبد اللہ بن محمد بن یعقوب البخاری الحارثی الملقب بالأستاذ، ترجمته فی لسان المیزان وهو مرمی بالوضع وقد وقفت له علی أشياء أجزم بأنها من وضعه كوصية أبي حنيفة للسمتي، ومناظرة الأوزاعي مع أبي حنيفة وأشياء لا ريب في وضعها، ولكنه يسمي شيو خاً لا يعرفون ثم يصنع تلك البلايا، ويحدث بها عنهم، وقد كانت له معرفة وعلم ونعوذ بالله من علم لا ينفع“^(۳)

”اس کی سند میں عبد اللہ بن محمد بن یعقوب البخاری الحارثی ہے جسے

(۱) الفوائد المجموعۃ (رقم: ۳۶)

(۲) تنزیہ الشریعہ (۷۴/۲) (۳) حاشیۃ الفوائد (۱۴)

”الاستاذ“ کا لقب دیا گیا ہے۔ اس کا ترجمہ لسان المیزان^① میں ہے اور اس کی طرف وضع کی نسبت کی گئی ہے۔ میں اس کی کئی اشیاء پر مطلع ہوا ہوں جن کے بارے میں مجھے یقین ہے کہ وہ اسی کی گھڑی اور بنائی ہوئی ہیں، جیسے امام ابو حنیفہ رحمہ اللہ کی سمتی کے نام وصیت ہے اور امام اوزاعی رحمہ اللہ کا امام ابو حنیفہ رحمہ اللہ سے مناظرہ ہے اور مزید دیگر روایات جن کے وضعی ہونے میں کوئی ریب نہیں۔ وہ ایسے شیوخ کا نام لیتا ہے جو مجہول ہیں، پھر وہ ایسی بلایا کو ان سے روایت کرتا ہے۔ بے شک وہ صاحب معرفت و علم تھا مگر ہم ایسے علم سے اللہ کی پناہ چاہتے ہیں جس سے کوئی نفع نہ ہو۔“

امام اوزاعی رحمہ اللہ اور امام ابو حنیفہ رحمہ اللہ کے مابین مناظرے کی روداد پر تبصرہ تو آئندہ اپنے مقام پر آئے گا۔ رہا وصیت نامہ جو یوسف بن خالد سمتی کے نام ہے اس کی دلچسپ تفصیل شائقین المناقب للموفق میں ملاحظہ فرما سکتے ہیں۔ جس کے آخر میں یہ جھوٹ بھی گھڑا گیا ہے کہ بصرہ میں امام ابو حنیفہ رحمہ اللہ کا مذہب غالب آ گیا اور امام حسن بصری اور ابن سیرین کا مذہب ساقط ہو گیا۔^②

امام دیلمی رحمہ اللہ ہی نے ایک اور روایت استاذ عبد اللہ حارثی کی سند سے ذکر کی ہے جس کے الفاظ حسب ذیل ہیں:

”الحاج في ضمان الله مقبلاً ومدبراً، فإن أصابه في سفره تعب أو نصب غفر الله له بذلك سيئاته، وكان له بكل قدم يرفعه ألف درجة وبكل قطرة تصيبه من مطر أجر شهيد“

علامہ البانی رحمہ اللہ یہی روایت ذکر کر کے فرماتے ہیں:

① لسان الميزان (۳/۳۴۸)

② المناقب للموفق (۲/۱۰۱-۱۰۹)

”هذا موضوع، آفته عبد الله بن محمد بن يعقوب وهو الحارثي، قال أبو سعيد الرواس: يتهم بوضع الحديث، وهو الذي جمع مسنداً لأبي حنيفة رحمه الله تعالى.... والحديث لوائح الوضع ظاهرة عليه“^①

”یہ موضوع ہے۔ اس کی آفت عبداللہ بن محمد بن یعقوب حارثی ہے۔ ابوسعید رواس نے کہا ہے: وہ وضع حدیث سے متہم ہے۔ اسی نے امام ابوحنیفہ رحمہ اللہ کی مسند جمع کی ہے.... اور حدیث پر وضع کے آثار ظاہر ہیں۔“

پہلے ہم ذکر کر آئے ہیں کہ امام ابو زرہ احمد بن حسین رازی رحمہ اللہ نے اپنے استاذ حارثی کو ضعیف کہا ہے۔ مزید عرض ہے کہ انھوں نے اسی کی سند سے مرفوعاً حضرت انس رضی اللہ عنہ کی یہ حدیث بھی روایت کی ہے:

”طالب العلم بين الجهال كالحي بين الأموات“

حالانکہ یہ روایت مرسل ہے۔ علامہ سیوطی رحمہ اللہ نے اس کے ارسال کے ساتھ ساتھ ضعف کا اشارہ کیا ہے۔^② مگر حارثی نے اسے مجہول سند کے ساتھ متصل بنا دیا، تفصیل کے لیے ملاحظہ ہو: سؤالات السہمی۔^③ ظاہر ہے کہ اسے متصل بنانے کی کارستانی بھی اسی حارثی کی ہے۔

اس سے بھی ہمارے سابقہ موقف کی تائید ہوتی ہے کہ استاذ حارثی وضع حدیث سے متہم ہے اور اس کی روایات کو موضوع، باطل اور منکر قرار دیا گیا ہے۔

ایک حدیث اور استاذ حارثی کا تبصرہ:

مسند الامام ابی حنیفہ رحمہ اللہ میں مذکورہ احادیث اور ان کی تخریج کے حوالے

② فیض القدیر (۲۶۴/۴)

① الضعیفہ (۳۵۰۰)

③ سؤالات السہمی (رقم: ۳۱۸)

سے قبل یہ دیکھیے کہ بعض روایات پر خود استاد حارثی نے تبصرہ فرمایا ہے۔ ان کے الفاظ اور مفہوم و معانی کے بارے میں جو رائے دی ہے، وہ کیسی ہے؟ اور ان کا اسلوب بیان کیا ہے؟

چنانچہ امام ابو حنیفہ رحمۃ اللہ علیہ بواسطہ خالد بن علقمہ عن عبد بن خیر، حضرت علی رضی اللہ عنہ سے روایت کرتے ہیں کہ انھوں نے وضو کا طریقہ بیان کیا جس میں سر کا مسح تین بار کرنا ذکر کیا ہے۔ اس روایت کے بارے میں امام دارقطنی رحمۃ اللہ علیہ نے کہا ہے کہ ثقات حفاظ کی ایک جماعت نے امام ابو حنیفہ رحمۃ اللہ علیہ کی مخالفت کی ہے اور وہ خالد بن علقمہ سے ایک بار سر کے مسح کا ذکر کرتے ہیں۔^(۱)

یہ روایت استاذ حارثی نے متعدد طرق سے یوں ہی امام ابو حنیفہ رحمۃ اللہ علیہ سے روایت کی ہے، چنانچہ مکی بن ابراہیم، حکم بن عبد اللہ، معانی بن عمران، سعید بن مسلمہ، عبد اللہ بن ولید العدنی، ابراہیم بن مختار، قاسم بن حکم، اسحاق بن یوسف، عبد الحمید الحماني، ابو یوسف، حسن بن زیاد، حسن بن فرات، سعید بن ابی الجہم اور ایوب بن ہانی اس روایت میں امام ابو حنیفہ رحمۃ اللہ علیہ سے تین بار سر کے مسح کا ذکر کرتے ہیں، بلکہ انھوں نے تو ذکر کیا ہے کہ حماد بن ابی حنیفہ بھی اپنے والد سے یہی روایت ”توضاً ثلاثاً ثلاثاً“ کے الفاظ سے ذکر کرتے ہیں۔^(۲)

استاذ حارثی فرماتے ہیں کہ تین بار مسح کا مفہوم یہ ہے کہ انھوں نے ہاتھ سر کے اوپر کے حصے پر رکھے، پھر سر کے آخر تک لے گئے، پھر انھیں سر کے ابتدائی حصے کی طرف لے آئے۔ یوں یہ تین بار مسح ہوا مگر حقیقتاً یہ ایک ہی بار مسح ہے۔ اس کی تائید جارود بن یزید، خارجہ بن مصعب اور اسد بن عمرو کی روایت سے ہوتی ہے کہ انھوں

(۱) السنن للدارقطنی (۱/۸۸، ۸۹)، العلل (۴/۵۱)، بیہقی (۱/۶۳)، نصب الراية (۱/۳۲)

(۲) مسند الحارثی (رقم: ۱۲۹۶، ۱۲۰۶، ۱۳۰۱، ۱۳۱۳)

نے امام ابو حنیفہ رحمۃ اللہ علیہ سے ایک ہی بار مسح کا ذکر کیا ہے، چنانچہ ان کے الفاظ ہیں:

”أنه وضع يده على يافوخه، ثم مد يده إلى مؤخر رأسه، ثم إلى مقدم رأسه فجعل ذلك ثلاث مرات، وهو في الحقيقة مرة“^①

”انھوں نے اپنا ہاتھ سر کے اوپر کے حصے پر رکھا، پھر اپنے ہاتھ کو سر کے آخر تک لے گئے، پھر سر کے ابتدائی حصے کی طرف لے گئے تو یوں یہ تین بار ہوا مگر حقیقتاً ایک ہی بار ہے۔“

اسی ضمن میں انھوں نے مزید فرمایا ہے کہ اس کی تائید اس سے بھی ہوتی ہے کہ جارود بن یزید، خارجہ بن مصعب اور اسد بن عمرو امام ابو حنیفہ رحمۃ اللہ علیہ سے اس روایت میں ایک بار مسح کا ذکر کرتے ہیں۔

ہم یہاں اس توجیہ کے حوالے سے کچھ کہنا مناسب نہیں سمجھتے جو انھوں نے اس روایت کے بارے میں فرمائی ہے۔ صرف اتنا عرض کرنا مقصود ہے کہ ایک طرف تو امام ابو حنیفہ رحمۃ اللہ علیہ سے تین بار مسح کا لفظ ذکر کرنے والے چودہ حضرات ہیں جن کی روایات استاذ حارثی نے ذکر کی ہیں۔ انہی میں سے ایک قاضی ابو یوسف رحمۃ اللہ علیہ کی روایت ہے جو ان کی ”کتاب الآثار“^① میں دیکھی جاسکتی ہے۔ امام ابو نعیم رحمۃ اللہ علیہ نے مسند الامام ابی حنیفہ^② میں اسے ان کے تلمیذ امام زفر رحمۃ اللہ علیہ سے روایت کیا ہے، اس میں بھی تین بار مسح کا ذکر کیا ہے اور فرمایا ہے کہ امام ابو حنیفہ رحمۃ اللہ علیہ سے حسن بن فرات، المقری، خارجہ بن مصعب، حماد بن ابی حنیفہ، حسن بن زیاد اور اسحاق بھی اسی طرح روایت کرتے ہیں۔ ان حضرات کے مقابلے میں استاذ حارثی کا فرمان ہے کہ جارود،

① مسند الحارثی (۷۶۷/۲)

② کتاب الآثار (رقم: ۴) ③ مسند الإمام أبي حنيفة (۲۷۳، ۲۷۴)

خارجہ اور اسد بن عمرو امام صاحب سے ایک بار مسح کا ذکر کرتے ہیں۔

انصاف شرط ہے کہ امام ابو حنیفہ رحمہ اللہ کے ثقہ شاگردوں کے مقابلے میں ان تینوں کی حیثیت ہی کیا ہے؟ استاذ حارثی اگر نقدِ روایت کے اصول کو پیش نظر رکھتے یا ایک حافظ اور محدث کی شان کے مطابق اصولِ نقد کی صلاحیت سے بہرہ ور ہوتے تو شاید اس تقابل کا تکلف نہ کرتے۔

جارود بن یزید:

اس کی کنیت ابو علی ہے، بعض نے ابو ضحاک بھی ذکر کی ہے۔ امام نسائی رحمہ اللہ اور دارقطنی رحمہ اللہ نے اسے ”متروک“ کہا ہے اور امام نسائی رحمہ اللہ نے اسے ”لیس بثقة“ امام ابو داؤد رحمہ اللہ نے ”غیر ثقہ“، امام یحییٰ رحمہ اللہ نے ”لیس بشيء“ امام ابو حاتم رحمہ اللہ نے ”کذاب“ اور ابواسامہ نے بھی اس کی تکذیب کی ہے۔ امام عقیلی رحمہ اللہ نے اسے ”متروک الحدیث، یکذب ویضع الحدیث“ کہا ہے۔ حاکم رحمہ اللہ کہتے ہیں: اس نے امام سفیان ثوری رحمہ اللہ سے موضوع احادیث روایت کی ہیں۔ کوئی ادنیٰ کلمہ بھی اس کی توثیق و توصیف میں منقول نہیں۔^①

علامہ حلبی نے ”الکشف الحثیث“^② میں ذکر کر کے اس کے ”وضاع“ ہونے کی طرف اشارہ کیا ہے، حتیٰ کہ علامہ خوارزمی نے بھی اعتراف کیا ہے کہ امام بخاری رحمہ اللہ اسے ”منکر الحدیث“ اور ابواسامہ اسے جھوٹا کہتے تھے۔^③

لو وہ بھی کہتے ہیں کہ یہ ننگ و عار ہے

ایسے راوی کی روایت ثقات کی ایک جماعت کے مقابلے میں پیش کرنا کسی ”فقہ“ کا شغل تو ہو سکتا ہے، کسی محدث کا ہرگز نہیں۔

① میزان (۳۸۴/۱)، لسان (۹۱، ۹۰/۲)، الکامل (۲۹۵/۲)، الضعفاء للعقيلي (۲۰۲/۱) وغیرہ

③ جامع المسانید (۴۲۰/۲)

② الکشف الحثیث (۱۲۱، ۱۲۰)

خارجہ بن مصعب:

امام احمد رحمہ اللہ فرماتے ہیں: ”لا یکتب حدیثہ“ ”اس کی حدیث نہ لکھی جائے۔“ عبداللہ بن احمد رحمہ اللہ فرماتے ہیں: مجھے میرے باپ نے منع فرمایا کہ میں اس سے کچھ لکھوں۔ ابن نمیر رحمہ اللہ فرماتے ہیں: ”لیس بثقة، لیس بشیء“ نیز انھوں نے ”کذاب“ بھی کہا ہے۔ ابن معین رحمہ اللہ اور ابوداؤد رحمہ اللہ فرماتے ہیں: ”لیس بشیء“، ابو معمر الہذلی رحمہ اللہ کہتے ہیں: اہل الرائے مسائل ابی حنیفہ کے لیے اسانید بنا کر خارجہ کی کتابوں میں رکھ دیتے تھے اور وہ انھیں روایت کرتا تھا۔

امام ابن مبارک رحمہ اللہ اور وکیع رحمہ اللہ نے اسے ترک کر دیا تھا۔ امام نسائی رحمہ اللہ اور ابو احمد الحاکم رحمہ اللہ نے ”متروک، لیس بثقة“ کہا ہے۔ امام حاتم رحمہ اللہ فرماتے ہیں: وہ ”مضطرب الحدیث، لیس بقوی“ ہے۔ اس کی حدیث لکھی جائے مگر استدلال کے قابل نہیں، وہ جھوٹا نہیں تھا۔ امام ابن عدی رحمہ اللہ نے بھی کہا ہے کہ وہ غلطی کرتا تھا قصداً جھوٹ نہیں بولتا تھا۔ امام یعقوب بن شیبہ رحمہ اللہ فرماتے ہیں: وہ ہمارے تمام اصحاب کے نزدیک ضعیف ہے۔ وہ مدلس بھی تھا، حتیٰ کہ غیاث بن ابراہیم وغیرہ جیسے متروک، کذاب اور وضاع سے تدلیس کرتا تھا۔ ابن حبان رحمہ اللہ فرماتے ہیں: اسی بنا پر اس کی حدیث میں موضوع روایات پائی جاتی ہیں۔ ابن جارود، عقیلی، ابن السکن، ابو زرعہ دمشقی، ابوالعرب الصقلی وغیرہ رحمہم نے اسے ضعفاء میں ذکر کیا ہے۔⁽¹⁾

حافظ ابن حجر رحمہ اللہ فرماتے ہیں:

”متروک وکان یدلس عن الکذابين، ویقال: إن ابن معین کذبه“⁽²⁾

خارجہ یہ روایت امام ابو حنیفہ رحمہ اللہ سے معتن روایت کرتا ہے۔ اس سے

اندازہ ہو سکتا ہے کہ اس کی روایت قابل اعتبار ہو سکتی ہے؟ بالخصوص جبکہ خارجہ سے تین بار مسح کی روایت بھی ہے، جیسا کہ امام ابو نعیم نے مسند ابی حنیفہ میں کہا ہے۔

اسد بن عمرو الجبلی:

اولاً: عرض ہے کہ اسد بن عمرو نے خارجہ اور جارود کی طرح ”مسح برأسه مرة واحدة“ کا ذکر ہی نہیں کیا، بلکہ ان کے الفاظ ہیں:

”ثم أخذ ماء في كفه فصبه في صلته فتحدر عنه“
 ”پھر حضرت علی رضی اللہ عنہ نے اپنی ہتھیلی میں پانی لیا تو اسے اپنے سر کے اس
 حصے پر جہاں بال نہیں تھے، ڈالا تو وہاں سے نیچے بہہ گیا۔“

یہ مسح کی معروف کیفیت نہیں، بلکہ ایک اور صورت ہے، اس لیے اسے خارجہ اور جارود کی روایت کی تائید میں پیش کرنا ہی درست نہیں۔

ثانیاً: اسد بن عمرو متکلم فیہ راوی ہے۔ امام احمد رحمہ اللہ نے ”صدوق، صالح الحدیث“، امام یحییٰ بن معین رحمہ اللہ اور ابن عمار رحمہ اللہ نے ”لا بأس بہ“ جبکہ امام یحییٰ رحمہ اللہ نے ”صدوق“ بھی کہا ہے۔ ابن سعد نے ”ثقة“، ابن عدی نے کہا: ”لا بأس بہ“، نیز فرمایا ہے کہ میں نے اس کی احادیث میں کوئی منکر حدیث نہیں دیکھی، وہ ”مستقیم الحدیث“ ہے۔ امام ابو داؤد نے ”لیس بہ بأس“ کہا ہے۔

اس کے برعکس امام یحییٰ بن معین ہی کا ایک قول احمد بن سعد بن ابی مریم کی روایت میں یہ بھی ہے کہ وہ ”لیس بشی“ اور جھوٹا ہے۔ یزید بن ہارون فرماتے ہیں: اس سے روایت لینا حلال نہیں۔ امام علی بن مدینی رحمہ اللہ اور بخاری رحمہ اللہ نے ”ضعیف“ کہا ہے اور امام ابن حبان رحمہ اللہ نے کہا ہے: مذہب ابی حنیفہ کے موافق احادیث گھڑتا تھا۔ امام نسائی رحمہ اللہ نے ”لیس بثقة“ اور ”لیس بالقوی“ کہا ہے۔ محدث ساجی رحمہ اللہ فرماتے ہیں: ”عندہ مناکیر“ یعنی اس کے پاس منکر

روایات ہیں۔ عثمان بن ابی شیبہ نے کہا ہے: ”هو والريح عندهم سواء“ یعنی محدثین کے ہاں ہوا اور وہ برابر ہے۔ ابو حاتم فرماتے ہیں: ”وہ ضعیف ہے، مجھے اس کی حدیث پسند نہیں۔“ حافظ جوزجانی رحمۃ اللہ علیہ نے کہا ہے: اللہ نے اس سے بے نیاز کر دیا ہے۔ ابن شاہین رحمۃ اللہ علیہ فرماتے ہیں: حافظ ابن عمار کا قول کہ ”اسد بن عمرو لا بأس به“ ہے، ان کا یہ تزکیہ امام یزید بن ہارون رحمۃ اللہ علیہ اور امام عثمان رحمۃ اللہ علیہ کے قول کے مقابلے میں حجت نہیں کیونکہ یزید واسطی، یعنی اس کے ہم وطن ہیں اور عثمان کو فی ہیں جبکہ ابن عمار موصلی ہے، لہذا یہ دونوں اسد بن عمرو کو ابن عمار سے زیادہ جانتے ہیں۔ ابن عمار سے یہ قول بھی منقول ہے کہ اسد ”ضعیف الحدیث“ ہے۔ ان دونوں اقوال میں تطبیق یوں ہے کہ ”لا بأس به“ سے ان کی مراد ہے کہ وہ قصداً جھوٹ نہیں بولتا۔ جب نظر کمزور ہوئی تو تغیر لاحق ہو گیا اور حافظہ ضعیف ہو گیا۔^(۱)

حافظ ابن شاہین نے حافظ ابن عمار کے قول پر امام یزید بن ہارون رحمۃ اللہ علیہ اور امام عثمان رحمۃ اللہ علیہ کی جرح کو جو مقدم سمجھا ہے اس کے بارے میں کہا جاسکتا ہے کہ امام احمد رحمۃ اللہ علیہ بغدادی ہیں اور اسد بن عمرو بغداد کا قاضی تھا، اس لیے امام احمد رحمۃ اللہ علیہ اسے خوب جانتے تھے اور وہ اسے ”صدوق، صالح الحدیث“ کہتے ہیں اور اس سے انھوں نے روایت بھی لی ہے۔ صرف امام احمد نے ہی نہیں بلکہ بعض دیگر محدثین نے بھی اسے ”صدوق، لا بأس به“ کہا ہے۔

مگر حقیقت یہی ہے کہ وہ ”ضعیف“ ہے اور زیادہ سے زیادہ اس کی حدیث قابل اعتبار ہے، جیسا کہ امام دارقطنی رحمۃ اللہ علیہ نے کہا ہے: ”يعتبر به“ تو اس کی روایت قابل استدلال قطعاً نہیں۔ امام ابن عدی رحمۃ اللہ علیہ کا فرمانا کہ اس کی روایات میں

^(۱) میزان (۲۰۶/۱)، لسان (۳۸۳/۱)، الكامل (۳۸۹/۱)، تعجیل المنفعة (۲۹۵/۱)، المعجروحين (۱۸۰/۱)، الجرح والتعديل (۳۳۷/۲) وغیرہ۔

نے کوئی حدیث منکر نہیں دیکھی۔ یہ ان کی حد تک درست ہے جبکہ امام ساجی رحمۃ اللہ علیہ نے فرمایا ہے: ”عندہ مناکیہ“ یعنی اس کے پاس منکر روایات ہیں۔

امام عقیلی رحمۃ اللہ علیہ اس کی اسی نوعیت کی منکر حدیث ذکر کر کے لکھتے ہیں:

”ہکذا حدث أسد بهذا الحديث... وقد رواه هشيم بن بشير، وخالد بن عبد الله عن حصين، ولم يذكروا هذا التفسير كله، وهؤلاء القوم يتهاونون بالحديث ولا يقومون به، ويصلونه بما ليس منه فيفسدون الرواية“⁽¹⁾

”یہ حدیث اسد بن عمرو نے اسی طرح بیان کی ہے.... جب کہ ہشیم بن بشیر اور خالد بن عبد اللہ یہ حدیث حصین سے روایت کرتے ہیں اور یہ تمام تفسیر ذکر نہیں کرتے۔ یہ لوگ حدیث میں تساہل برتتے ہیں، صحیح طور پر بیان نہیں کرتے، ایسی چیز اس میں شامل کر دیتے ہیں جو اس میں سے نہیں ہوتی، یوں وہ روایت کو فاسد کر دیتے ہیں۔“

اتنی واضح اور صاف بات کے بعد اس کی روایات میں نکارت کا انکار کیونکر

درست ہے؟

اس کی اسی روایت کو لیجیے کہ امام ابو حنیفہ رحمۃ اللہ علیہ سے سبھی روایت کرنے والے سر کے مسح کا ذکر کرتے ہیں مگر اسد بن عمرو چلو پانی لے کر سر پر ڈالنے کا ذکر کرتے ہیں، جیسا کہ ہم پہلے ذکر کر آئے ہیں، اس لیے:

اولاً: اسد کی روایت معناً خارجہ اور جارود کی روایت کے موافق نہیں۔

ثانیاً: اسد بن عمرو اس قابل نہیں کہ اس کی روایت قابل استدلال ہو، لہذا امام ابو حنیفہ رحمۃ اللہ علیہ سے اس حدیث میں ایک بار مسح راس کی کوئی روایت صحیح یا حسن نہیں

بلکہ ان سے تین بار مسح کی روایت ہی منقول ہے اور اسے روایت کرنے میں وہ متفرد ہیں جب کہ ثقات کی جماعت اس میں ایک بار مسح کا ہی ذکر کرتی ہے۔

استاذ حارثی نے امام ابو حنیفہ رحمہ اللہ کی روایت میں تین بار مسح کی تائید میں یہ بھی فرمایا ہے کہ حضرت عثمان، علی، عبداللہ بن مسعود رضی اللہ عنہ وغیرہ کی احادیث میں بھی تین بار مسح کا ذکر ہوا ہے اور ان کا بھی وہی مفہوم ہے جو ہم نے ذکر کیا ہے۔^(۱)

بلاشبہ حضرت عثمان رضی اللہ عنہ سے مروی بعض روایات میں تین بار سر کے مسح کا ذکر آیا ہے اور حضرت علی رضی اللہ عنہ کی روایات میں بھی۔ حیرت کی بات ہے کہ احناف کے نزدیک سر کا مسح ایک بار ہے جب کہ شوافع تین بار کو مستحب کہتے ہیں۔ علمائے احناف تین بار مسح کی احادیث کو ضعیف قرار دیتے ہیں، چنانچہ علامہ مرغینانی رحمہ اللہ لکھتے ہیں:

”والذي يروى فيه من التثليث محمول عليه بماء واحد“

”تین بار مسح کی روایات اس پر محمول ہیں کہ ایک ہی بار پانی سے مسح ہو۔“

علامہ ابن ہمام ”والذي يروى“ کے الفاظ کی شرح میں لکھتے ہیں:

”بالتمریض يشعر بضعفه“^(۲)

یعنی صاحب ہدایہ نے صیغہ تمریض سے ان روایات کے ضعف کی طرف

اشارہ کیا ہے۔

مولانا عبدالحی لکھنوی رحمہ اللہ بھی لکھتے ہیں:

”أجاب أصحابنا عن هذه الأخبار بضعف هذه الأخبار“^(۳)

”ہمارے اصحاب نے ان احادیث کا جواب اس طرح دیا ہے کہ یہ

احادیث ضعیف ہیں۔“

^(۱) مسند الحارثی (۷۶۷/۲) ^(۲) فتح القدیر (۲۲/۱)

^(۳) السعاية (۱۳۳/۱)

علامہ زیلعی رحمہ اللہ نے حضرت عثمان رضی اللہ عنہ کی روایات کے بارے میں امام ابو داؤد رحمہ اللہ سے نقل کیا ہے کہ حضرت عثمان رضی اللہ عنہ کی صحیح احادیث میں ایک ہی بار مسح کا ذکر ہے۔^(۱) نیز امام بیہقی رحمہ اللہ سے نقل کیا ہے کہ حضرت عثمان رضی اللہ عنہ کی روایت میں جو ”توضاً ثلاثاً ثلاثاً“ کے الفاظ ہیں، ان سے امام شافعی رحمہ اللہ نے تکرار مسح پر استدلال کیا ہے۔

یہ روایات مطلق ہیں جب کہ مفسر روایات میں ثابت ہے کہ تکرار، مسح راس کے علاوہ باقی اعضاء میں ہے اور غریب اسناد سے حضرت عثمان رضی اللہ عنہ سے تکرار مسح کا ذکر ہے، مگر وہ حفاظ کی روایات کے خلاف ہونے کے علاوہ اس درجے کی نہیں کہ ان سے استدلال کیا جائے، اگرچہ ہمارے بعض اصحاب نے ان سے استدلال کیا ہے۔^(۲) اسی طرح حضرت عثمان رضی اللہ عنہ کی روایات پر نقد کی تفصیل آپ البنایہ میں بھی ملاحظہ فرما سکتے ہیں۔^(۳)

سر کے ایک بار مسح کے بارے میں علامہ حلبی رحمہ اللہ لکھتے ہیں:

”لما روى أصحاب السنن الأربعة عن علي رضي الله عنه في حكاية وضوئه عليه الصلاة والسلام أنه مسح مرة واحدة، وأحاديث عثمان الصحاح تدل على ذلك.... الخ“^(۴)

”ایک بار مسح اس لیے کہ اصحاب سنن اربعہ نے حضرت علی رضی اللہ عنہ سے رسول اللہ صلی اللہ علیہ وسلم کے وضو کی تفصیل بیان کرتے ہوئے ذکر کیا ہے کہ آپ صلی اللہ علیہ وسلم نے ایک بار مسح کیا اور حضرت عثمان رضی اللہ عنہ کی صحیح احادیث بھی اسی پر دلالت کرتی ہیں۔“

(۲) نصب الراية (۳۴/۱)

(۱) نصب الراية (۳۱/۱، ۳۲)

(۴) غنية المستملی (۲۳)

(۳) البنایہ (۲۴۲/۱)

علامہ حلبی رحمہ اللہ کا یہ بیان بھی علامہ ابن ہمام وغیرہ کا موید ہے کہ احناف کے نزدیک اعتبار صرف ایک بار سر کا مسح کرنے کی احادیث کا ہے اور جن روایات میں تین بار مسح کا ذکر ہے وہ یا تو ضعیف ہیں یا وہ ایک ہی پانی سے ایک ہی بار پورے سر کا مسح کرنے پر محمول ہیں۔ استاذ حارثی کا بھی یہی خیال ہے، جیسا کہ اوپر ہم ذکر کر آئے ہیں۔

لطف کی بات یہ ہے کہ صاحب ہدایہ نے ایک بار مسح کے لیے حضرت انس رضی اللہ عنہ کی حدیث ذکر کی ہے۔ علامہ زیلعی نے فرمایا کہ یہ غریب ہے اور مجھے حضرت انس رضی اللہ عنہ کی حدیث میں ایک بار مسح کی حدیث نہیں ملی بلکہ اس کی تضعیف اس سے ہوتی ہے جو مصنف ابن ابی شیبہ^(۱) میں حضرت انس رضی اللہ عنہ سے منقول ہے:

”كان يمسح على الرأس ثلاثاً، يأخذ لكل مسحة ماء
جديداً“^(۲)

”وہ سر کا مسح تین بار کرتے، ہر مسح کے لیے نیا پانی لیتے۔“
اس لیے تین بار مسح کی روایات کی تاویل میں ایک ہی پانی سے تین بار مسح مراد لینا محل نظر ہے۔

ہمارا مقصود یہاں سر کے مسح کی تفصیل بیان کرنا نہیں ہے بلکہ صرف یہ بتلانا ہے کہ عموماً علمائے احناف تین بار مسح کی روایت کی تضعیف و تاویل کرتے ہیں جب کہ استاذ حارثی امام ابو حنیفہ رحمہ اللہ کی حضرت علی رضی اللہ عنہ سے روایت میں تین بار مسح کے الفاظ کو درست سمجھتے ہیں اور حضرت عثمان رضی اللہ عنہ کی تین بار مسح والی احادیث کو اس کا موید بتلاتے ہیں اور فرماتے ہیں:

”فمن جعل أبا حنيفة غلطاً في روايته المسح ثلاثاً فهو

(۲) نصب الراية (۳۰/۱)

(۱) مصنف ابن أبي شيبة (۱۶/۱)

واهم وکان هو بالغلط أولى وأحق“^①

”لہذا جو امام ابو حنیفہ رحمہ اللہ کو تین بار مسح کی روایت میں قصور وار ٹھہراتا ہے وہ خود وہم میں مبتلا ہے اور وہی بالاولیٰ غلطی پر ہے اور غلطی پر ہونے کا زیادہ مستحق ہے۔“

حالانکہ استاذ حارثی نے جن کذاب اور وضاع راویوں کی روایات کی بنا پر امام ابو حنیفہ رحمہ اللہ کی روایت میں ایک بار مسح کا ذکر کیا اور تین بار مسح کی جو تاویل کی ہے اس کی پوزیشن آپ ملاحظہ فرما چکے ہیں۔

حدیث دانی صرف روایات بیان کرنے کا نام نہیں۔ امام ابو حنیفہ رحمہ اللہ کے ایک درجن سے زائد تلامذہ کی روایات کے مقابلے میں جارود بن یزید وغیرہ جیسے راویوں پر اعتماد حدیث کی کون سی خدمت ہے؟ اسی طرح خالد بن علقمہ کے تلامذہ زائدہ بن قدامہ، سفیان ثوری، شعبہ، ابو عوانہ، شریک، ابو الاشہب، جعفر بن حارث، ہارون بن سعد، جعفر بن محمد، حجاج بن ارطاة، ابان بن تغلب، علی بن صالح، حازم بن ابراہیم، حسن بن صالح اور جعفر الاحمر کے مقابلے میں امام ابو حنیفہ رحمہ اللہ کی روایت میں وہم کا انکار محض مجادلہ اور ہٹ دھرمی نہیں تو اور کیا ہے؟!

استاذ حارثی کی یہاں رگ حمیت کا اندازہ کیجیے کہ اسی روایت میں امام شعبہ رحمہ اللہ سے ”خالد بن علقمہ“ کی جگہ ”مالک بن عرفطہ“ کا نام آیا ہے۔ امام بخاری، امام احمد، ابو حاتم اور ابن حبان رحمہم اللہ وغیرہ نے فرمایا ہے کہ یہ امام شعبہ رحمہ اللہ کا وہم ہے، صحیح خالد بن علقمہ ہے۔ استاذ حارثی اسی تناظر میں آپے سے باہر ہو گئے ہیں اور فرماتے ہیں:

”ولو کان هذا الغلط من أبي حنيفة لنسبوه إلى الجهالة

وقلة المعرفة ولا أخرجوه مثلاً من الدين وهذا من قلة

الورع وإتباع الهوى“^①

”اگر یہ غلطی امام ابوحنیفہ رحمۃ اللہ علیہ سے ہوتی تو وہ ان کی طرف جہالت اور قلت معرفت کی نسبت کرتے اور انھیں دین سے نکال دیتے اور یہ قلت ورع اور خواہش پرستی کا نتیجہ ہے۔“

حالانکہ محدثین نے تو تین بار مسح کے ذکر کو بھی امام ابوحنیفہ رحمۃ اللہ علیہ کا وہم ہی کہا ہے اور انھیں نہ جاہل کہا، نہ دین سے نکالا۔ دراصل استاذ حارثی کا یہ تبصرہ ”کل إناء يترشح بما فيه“ کا مصداق ہے۔ امام شعبہ رحمۃ اللہ علیہ سے خطا ہوئی تو اسے محدثین نے چھپا پانہیں، حتیٰ کہ امام دارقطنی رحمۃ اللہ علیہ نے ہی فرمایا ہے:

”شعبة يخطئ في أسماء الرجال كثيرا لتشاغله بحفظ المتون“^②

”حفظ متون میں زیادہ متوجہ ہونے کی وجہ سے امام شعبہ رحمۃ اللہ علیہ راویوں کے ناموں میں بہ کثرت خطا کرتے ہیں۔“

امام ابوحنیفہ رحمۃ اللہ علیہ کا شغل بھی زیادہ فقہ اور قیاس سے تھا۔ ان سے اگر غلطی ہوئی ہے تو اس میں کوئی اچنبھے کی بات نہیں اور نہ ہی اس پر سختی پانے کی ضرورت ہے۔
اس گل دیگر شگفت:

یہاں یہ بات بھی دیکھیے کہ اس مسند کے محقق علامہ قاسمی صاحب نے بلا تحقیق و تنقیح ان روایات کو جن میں تین بار سر کے مسح کا ذکر ہوا ہے، امام ابوحنیفہ رحمۃ اللہ علیہ کی روایت کی تائید میں ذکر کیا، پھر حافظ ابن الجوزی کی ”کشف المشكل“ سے یہ بھی نقل کر دیا کہ تین بار مسح کی روایات اولیٰ ہیں اور ایک بار مسح کی روایات اگر ثابت ہوں تو بیان جواز کے لیے ہیں۔^③ اسے کہتے ہیں:

③ ملخصاً (۷۶۱/۲)

② تہذیب (۳۴۶/۴)

① مسند (۷۶۸/۲، ۷۶۹)

ہوئے تم دوست جس کے دشمن اس کا آسمان کیوں ہو

امام ابو حنیفہ رحمۃ اللہ علیہ کی روایت (جس میں تین بار مسح کا ذکر آیا ہے) کی تائید میں اس حد تک پیش قدمی کسی اور حنفی عالم کی قسمت میں کہاں کہ تین بار مسح کی روایات کو رائج، امام احمد رحمۃ اللہ علیہ کے ایک قول اور امام شافعی رحمۃ اللہ علیہ کے موقف (کہ تین بار مسح مسنون ہے) کو درست تسلیم کر لیا جائے۔ جب کہ امام شافعی رحمۃ اللہ علیہ تین بار مسح نئے پانی سے کرنے کے قائل ہیں اور علامہ ابن جوزی رحمۃ اللہ علیہ سے اسی کا رائج ہونا نقل کیا جا رہا ہے تو اس کے بعد استاذ حارثی کی توجیہ و توفیق کی کیا حیثیت رہ جاتی ہے؟ علامہ قاسمی صاحب نے یہ اسلوب تحقیق و تائید اختیار کر کے امام ابو حنیفہ رحمۃ اللہ علیہ کی روایت کا تحفظ تو کر لیا مگر ان کے مسلک کی کوئی فکر نہ کی اور نہ ہی استاذ حارثی کی توجیہ سے متفق ہوئے۔

علامہ علی قاری رحمۃ اللہ علیہ اور حدیث ابی حنیفہ:

یہی روایت اور یہی بحث مسند حنفی میں بھی ہے جس کی شرح علامہ علی قاری نے بھی کی ہے۔ اس کا وہ نسخہ جو ”دارالکتب العلمیہ، بیروت“ سے طبع ہوا ہے ہمارے پیش نظر ہے۔

استاذ حارثی نے امام ابو حنیفہ رحمۃ اللہ علیہ سے ایک بار مسح روایت کرنے والے جارود بن یزید اور خارجہ بن مصعب کے بارے میں جو کچھ فرمایا اور بعد میں مسند کی عبارت کی توضیح میں جو کچھ علامہ علی قاری رحمۃ اللہ علیہ نے فرمایا ہے، اس سے ان پر ہمارے اعتماد کو بڑی ٹھیس پہنچی، چنانچہ جارود بن یزید کے بارے میں انھوں نے فرمایا:

”أي العبدي قدم على النبي ﷺ سنة تسع وأسلم مع وفد

عبد القيس، ثم أنه سكن البصرة إلخ“^①

”جارود بن یزید، العبدی ہیں۔ سن نو ہجری میں وہ نبی کریم ﷺ کی خدمت میں حاضر ہوئے اور وفد عبد قیس کے ساتھ اسلام لائے، پھر انھوں نے بصرہ میں سکونت اختیار کر لی۔“

اسی طرح خارجہ بن مصعب کے بارے میں لکھتے ہیں:

”أي ابن الزبير وهو أحد الفقهاء السبعة من أهل المدينة“^①

”خارجہ بن مصعب، یہ مصعب حضرت زبیر کے بیٹے ہیں اور خارجہ اہل مدینہ کے فقہائے سبعہ میں سے ایک ہیں۔“

جارود اور خارجہ کے ساتھ استاذ حارثی نے اسد بن عمرو کا نام بھی لیا مگر اس نام کا کوئی صحابی نظر نہیں آیا تو علامہ قاری رحمہ اللہ نے اس سے سکوت فرمایا۔ یاد رہے کہ علامہ رحمہ اللہ کے نسخے میں اسد بن عمر ہے مگر صحیح اسد بن عمرو ہے۔ ان کی ان توضیحات پر ہم إنا لله وإنا إليه راجعون ہی کہہ سکتے ہیں۔

ظاہر ہے کہ اگر علامہ علی قاری رحمہ اللہ نے استاذ حارثی کی بات کو سمجھا ہوتا تو الجارود بن یزید کو صحابی اور خارجہ بن مصعب کو تابعی بنانے کا تکلف نہ فرماتے۔ یہی ایک مقام ایسا نہیں بلکہ اس بحث میں دیگر مقامات پر بھی ایسے بہت سے تسامحات ہیں۔ مگر ہمارا مقصود علامہ علی قاری رحمہ اللہ کی شرح پر تبصرہ نہیں بلکہ استاذ حارثی کی کاوش سے آگاہی ہے۔

مولانا عبدالحی لکھنوی رحمہ اللہ نے بھی علامہ علی قاری رحمہ اللہ کے ایسے ہی تسامحات کے تناظر میں فرمایا ہے:

”وإني أتعجب من العلامة القاري كيف يخطئ خطأ كثيراً

في تعيين الرواة في شرحه للموطأ وشرحه لمسند الإمام

الأعظم وغيرهما مع جلالته ... إلخ“^①

”مجھے علامہ علی قاری رحمۃ اللہ علیہ پر تعجب ہے کہ ان سے ان کی جلالت شان کے باوجود شرح موطا اور شرح مسند امام اعظم وغیرہ کے راویوں کی تعیین میں بہت زیادہ خطائیں کیونکر ہوئی ہیں؟“

شائقین علامہ علی قاری کے مزید تسامحات کے سلسلے میں التعلیق الممجّد کے حسب ذیل صفحات بھی ملاحظہ فرمائیں۔

عبداللہ بن حارث یا یزید بن حارث:

استاذ حارثی نے امام ابوحنیفہ رحمۃ اللہ علیہ کے ایک درجن سے زائد تلامذہ کی روایت کے برعکس جارود جیسے راویوں کی بنیاد پر مسح راس کے بارے میں جو موقف اپنایا ہے اس کی تفصیل قارئین کرام کے علم میں آگئی ہے۔ اسی طرح امام ابوحنیفہ رحمۃ اللہ علیہ کے تلامذہ یحییٰ بن نصر بن حاجب، محمد بن حسن شیبانی، حمزہ بن حبیب الزیات، حسن بن فرات، قاضی ابو یوسف، اسد بن عمرو، ابو عبد الرحمن المقری، ایوب بن ہانی، حسن، سعید بن ابی الجہم، سابق البربری، یونس بن بکیر، محمد بن مسروق؛ ان تمام نے امام صاحب سے بواسطہ ”زیاد بن علاقہ عن یزید بن حارث“ حضرت ابو موسیٰ رضی اللہ عنہ سے روایت بیان کی ہے۔ استاذ حارثی نے ان کی روایات مسند^② میں بیان کی ہیں۔ بلکہ امام محمد بن حسن کی روایت ان کی ”الآثار“^③ میں، اسی طرح قاضی ابو یوسف کی بھی ”الآثار“^④ میں ہے اور ان میں بھی عبداللہ بن حارث ہے۔

امام ابوحنیفہ رحمۃ اللہ علیہ کے ایک درجن سے زیادہ تلامذہ کی روایت کے برعکس عبد الحمید ابو یحییٰ الحمّانی امام صاحب سے عبداللہ بن حارث کے بجائے یزید بن حارث

① التعلیق الممجّد (۹۰) ② مسند (۳۳۲/۱-۳۳۶/۲، ۷۶۹)

③ الآثار (۶۲۸) ④ الآثار (۹۰۷)

کا نام لیتے ہیں، جیسا کہ استاذ حارثی نے مسند^(۱) میں ذکر کیا ہے، حالانکہ امام ابو نعیم نے مسند الامام ابی حنیفہ^(۲) میں حمانی سے عبد اللہ بن حارث کا بھی ذکر کیا ہے اور اس کے علاوہ محمد بن حسن، شعیب بن اسحاق، امام ابو عبد الرحمن المقرئ، امام زفر، سابق وغیرہ کی روایت میں بھی عبد اللہ بن حارث ہی ذکر کیا ہے بلکہ امام ابو نعیم نے ایک اور حدیث^(۳) ”حمانی عن أبي حنيفة“ کی سند سے ذکر کی ہے اور اس میں بھی عبد اللہ بن حارث ہی ہے۔ استاذ حارثی نے بھی اس کو ذکر کیا ہے۔^(۴)

یہی سابقہ اول الذکر روایت حافظ طلحہ بن محمد رحمہ اللہ نے بھی اپنی مسند میں بیان کی ہے جسے علامہ خوارزمی رحمہ اللہ نے جامع المسانید^(۵) میں ذکر کیا ہے اور حافظ طلحہ رحمہ اللہ سے یہ بھی نقل کیا ہے:

”المشهور في هذا الحديث رواية عن أبي حنيفة له عن
زياد بن علاقة عن عبد الله بن الحارث إلخ“
”اس حدیث میں امام ابو حنیفہ رحمہ اللہ کی روایت میں ”زیاد بن علاقہ عن
عبد اللہ بن الحارث“ مشہور ہے۔“

مگر استاذ حارثی فرماتے ہیں کہ میرے نزدیک صحیح یزید بن حارث ہے کیونکہ عبد الحمید حمانی امام صاحب سے اور محمد بن زیاد بن علاقہ اپنے باپ سے یوں ہی روایت کرتے ہیں، حالانکہ عبد الحمید حمانی کی روایت اس بارے میں مختلف ہے جیسا کہ اوپر ذکر ہوا ہے۔ رہی محمد بن زیاد کی روایت تو اولاً: اس کی سند صحت مطلوب ہے۔
ثبت العرش ثم انقش!

مگر اس کے باوجود استاذ حارثی فرماتے ہیں:

(۱) مسند (۳۳۲، رقم: ۴۳۱) (۲) مسند الإمام أبي حنيفة (رقم: ۱۴۲)

(۳) حدیث (رقم: ۱۴۳) (۴) مسند (رقم: ۴۴۴، ۴۴۵)

(۵) جامع المسانيد (۱۵۹/۱)

”وتبين بذلك رجحان أبي حنيفة على غيره من المحدثين
في الحفظ والإتقان“^①

”اس سے امام ابوحنیفہ رحمہ اللہ کے حفظ و اتقان کا رجحان دوسرے محدثین پر
ظاہر ہو گیا۔“

یہ رجحان اس پر ہے کہ انھوں نے یزید بن حارث کہا۔ کس روایت کی بنیاد پر؟ محمد
بن زیاد کی روایت کی بنیاد پر، جب کہ امام محمد، قاضی ابو یوسف، امام زفر، امام ابو عبد الرحمن
المقرئ وغیرہ ایک درجن سے زیادہ شاگرد امام صاحب سے ”عبداللہ بن حارث“ نقل
کرتے ہیں۔ استاذ حارثی کے برعکس حافظ طلحہ اسی کو مشہور روایت کہتے ہیں۔ یہ مشہور
روایت تو استاذ حارثی کے ہاں مرجوح قرار پائے اور محمد بن زیاد کی روایت میں یزید
بن حارث راجح شمار ہوا! بلکہ امام صاحب کے حفظ و اتقان کا یہ بین ثبوت بھی ہو جائے۔
سوال یہ ہے کہ ایک درجن سے زائد شاگردوں سے جو امام صاحب نے ”عبداللہ
بن حارث“ کہا ہے تو یہ ان کے وہم و خطا پر بین دلیل کیوں نہیں؟ ہم عرض کر آئے
ہیں کہ اسی روایت میں نہیں دو اور روایات میں بھی امام صاحب عبداللہ بن حارث ہی
کہتے ہیں۔ اس سے بھی حفظ و اتقان کا رجحان ہوتا ہے یا ان کے وہم و نسیان کا؟
اس حوالے سے ہم یہاں مزید کچھ کہنا مناسب نہیں سمجھتے۔ صرف یہ عرض کرنا
تھا کہ امام صاحب کے ایک درجن تلامذہ کے مقابلے میں جو مواقف استاذ الحارثی نے
اختیار کیا ہے وہ ان کے اپنے تحفظات کا عکاس ہے، اس کی بنیاد کسی صحیح سند سے
ثابت نہیں۔

یزید بن حارث اور امام ابوحنیفہ رحمہ اللہ:

یہاں امام ابوحنیفہ رحمہ اللہ کی روایت میں راوی عبداللہ بن الحارث ہے یا

یزید بن حارث، اس بحث کے علاوہ یہاں بھی دیکھیے کہ استاذ الحارثی جس روایت کی بنا پر فرماتے ہیں کہ صحیح یزید بن حارث ہے اسی روایت میں ہے کہ محمد بن زیاد بن علاقہ نے اپنے باپ سے کہا:

”إن أبا حنيفة روى عنك حديث الطاعون فقال له رجل:
من يزید بن الحارث؟ قال: لا أدري. فقال يا بني! يزید بن
الحارث رجل منا فيمن شهد فتح القادسية وهذه داره و
أوماً إليها“^①

یہی روایت ابن خسرو نے بھی اپنی مسند الامام^② میں ذکر کی ہے کہ ”محمد بن زیاد نے اپنے باپ زیاد بن علاقہ سے کہا کہ ابوحنیفہ رضی اللہ عنہ آپ سے حدیث طاعون بیان کرتے ہیں۔ ان سے ایک شخص نے پوچھا: یہ یزید بن حارث کون ہیں؟ تو انھوں نے کہا: میں نہیں جانتا۔ زیاد نے کہا: ”بیٹا! یزید بن حارث ہم ہی میں سے ایک آدمی تھا جو فتح قادسیہ میں شامل تھا اور یہ اس کا گھر ہے، پھر انھوں نے اس کے گھر کی طرف اشارہ کیا۔“

اس سے کیا یہ بات مترشح نہیں ہوئی کہ امام صاحب ایسے راویوں سے بھی روایت لیتے ہیں جن کے بارے میں انھیں کچھ علم نہیں ہوتا۔ اسی سے اس خوبصورت تصور کی حقیقت بھی بکھر جاتی ہے کہ امام احمد اور امام ابو داؤد کی طرح وہ ضعیف راویوں سے روایت لے لیتے ہیں جب اس باب میں اور کوئی روایت نہیں ہوتی اور بے خبری میں کوئی روایت نہیں لیتے۔

ایک اور حدیث:

استاذ حارثی نے بڑی کوشش سے ثابت کیا ہے کہ امام ابوحنیفہ رضی اللہ عنہ سے راوی

② مسند الإمام (۴۳۲/۱)، رقم: ۴۵۵

① مسند الحارثی (۳۳۸/۱)

کے نام میں اور روایت کے الفاظ میں کوئی غلطی نہیں ہوئی۔ اگر اس میں کوئی وزن ہوتا تو یہ سعی بڑی مبارک ہے مگر اس کی جو حیثیت ہے وہ آپ کے سامنے ہے۔

اس کے علاوہ یہ بھی دیکھیے کہ مسند میں استاذ حارثی نے بواسطہ ”وکیع بن محمد عن أبیه عن بشر بن حرب المروزی عن حفص بن عبد الرحمان عن أبي حنیفه عن أبي الزبیر عن جابر“ ایک روایت ذکر ہے جس کے الفاظ ہیں:

”صلی فی ثوب واحد متوشحاً به، فقال بعض القوم لأبي

الزبیر: غیر المکتوبہ؟ فقال: المکتوبہ وغیر المکتوبہ“^①

علامہ قاسمی صاحب نے ذکر کیا ہے کہ مسند احمد،^② عبد بن حمید،^③ مسلم،^④ ابن خزیمہ،^⑤ ابوعوانہ،^⑥ شرح الآثار^⑦ اور بیہقی^⑧ میں کئی طرق سے یہی روایت ابو الزبیر عن جابر سے مروی ہے اور ان میں ابو الزبیر کا قول نہیں ہے۔

عرض ہے کہ یہی روایت مسند امام احمد^⑩ اور مسند السراج^⑪ میں زہیر عن ابی الزبیر سے مروی ہے اور مسند احمد میں ابو الزبیر کا قول بھی موجود ہے اور مسند السراج میں یہ قول حضرت جابر رضی اللہ عنہ ہی کا ہے۔ ہم یہاں یہ عرض کرنا چاہتے ہیں کہ علامہ خوارزمی رحمہ اللہ نے یہی روایت جامع المسانید^⑫ میں پہلے استاذ حارثی سے نقل کی ہے، اس کے بعد انھوں نے حافظ طلحہ بن محمد رحمہ اللہ کی مسند سے بھی اسی سند کے حوالے سے

① مسند الحارثی (۱/۱۵۲، رقم: ۵۲)

② مسند أحمد (۳/۲۹۳، ۲۹۴، ۳۰۰)

③ عبد بن حمید (۱۰۵۱)

④ مسلم (۲/۶۲)

⑤ ابن خزیمہ (۷۶۲)

⑥ أبو عوانہ (۲/۶۳)

⑦ شرح الآثار (۱/۳۸۱)

⑧ بیہقی (۲/۲۳۸)

⑨ مسند إمام أحمد (۳/۳۸۶)

⑩ مسند السراج (رقم: ۴۷۹)

⑪ مسند السراج (رقم: ۴۷۹)

⑫ جامع المسانید (۱/۳۵۰)

اس روایت کا ہونا ذکر کیا ہے، پھر کہا ہے:

”لكن قال الحافظ: الصواب حفص بن عبد الرحمن عن أبي خيثمة زهير بن معاوية، إذ الحديث لزهير، لكن وقع كذلك في أصل وكيع“

”لیکن حافظ رحمہ اللہ نے کہا ہے کہ صحیح ”حفص بن عبد الرحمن عن ابی خيثمة زهير بن معاوية“ ہے کیونکہ یہ حدیث زہیر کی ہے۔ مگر وکیع (بن محمد ابن رزمۂ نیشاپوری) کی اصل میں اسی طرح (یہ ابوحنیفہ رحمہ اللہ سے) ہے“ ورنہ صحیح ”عن الزهير عن أبي الزبير عن جابر“ کی سند سے ہے۔“

گویا حافظ رحمہ اللہ اسے امام ابوحنیفہ رحمہ اللہ کی سند سے ہونا درست ہی نہیں سمجھتے۔ بلکہ صحیح ”حفص عن الزهير عن أبي الزبير“ قرار دیتے ہیں۔ اس سے خود استاذ حارثی کے بارے میں سمجھا جاسکتا ہے کہ روایات کے جانچنے اور پرکھنے میں ان کا اپنا مقام کیا ہے!!

امام ابوحنیفہ رحمہ اللہ کی مرویات:

امام ابوحنیفہ رحمہ اللہ کی مرویات کے بارے میں کبار محدثین کی آرا کے برعکس یہ تاثر دیا گیا ہے کہ وہ کثیر الروایہ تھے، البتہ ان سے احادیث کی روایت کم ہے۔ یوں ان کی قلتِ روایت کی ایک وجہ یہ بھی بیان کی جاتی ہے۔ اسی حوالے سے ایک روایت اسی مسند میں ہے جو قابلِ غور ہے، چنانچہ یحییٰ بن نصر بن حاجب کا بیان ہے:

”دخلت على أبي حنيفة في بيت مملوء كتباً فقلت: ما هذه؟ قال: هذه أحاديث كلها وما حدثت به إلا اليسير الذي ينتفع به“^①

”میں امام ابو حنیفہ رحمۃ اللہ علیہ کے گھر گیا جو کتابوں سے بھرا ہوا تھا، میں نے کہا: یہ کیا ہے؟ انھوں نے فرمایا: یہ تمام احادیث ہیں مگر میں تھوڑی سی مفید احادیث ہی بیان کرتا ہوں۔“

اس قول کی صحت و ضعف سے قطع نظر اس میں امام صاحب کا اعتراف ہے کہ میں نے تھوڑی سی مفید احادیث ہی روایت کی ہیں، اس لیے کسی اور توجیہ کے بجائے امام صاحب کی اس وضاحت کو تسلیم کر لینا چاہیے۔ امام محمد رحمۃ اللہ علیہ کی کتاب الآثار میں مرفوع روایات تقریباً ۱۰۹ ہیں۔ علامہ طحاوی استاذ حارثی کے معاصر ہیں اور انھوں نے مسلک امام کی تائید میں شرح معانی الآثار لکھی ہے، ہمارے تتبع کے مطابق اس میں وہ امام صاحب سے صرف پانچ مرفوع روایات لاتے ہیں۔ فاعتبروا یا اولی الأبصار! مسند ابی حنیفہ اور موضوع احادیث:

کہنے کو تو علامہ قاسمی صاحب نے مسند کی احادیث کی تخریج کرنے میں بڑی جانفشانی دکھائی اور روایات کو شواہد و متابعات سے مقبول بنانے کی بڑی بے جگری کا ثبوت دیا۔ مگر مجال ہے کہ امام ابو حنیفہ رحمۃ اللہ علیہ تک پہنچنے والی سند کے بارے میں کوئی رائے دی ہو اور ان کے راویوں کا ”ذکر خیر“ کیا ہو۔ جب امام صاحب تک پہنچنے والی سند کذاب، وضاع، متروک اور مجہول راویوں پر مشتمل ہو تو ان کے سہارے امام صاحب کی مرویات کا شمار قطار کس درجہ کا ہو سکتا ہے؟ امام یحییٰ بن سعید فرماتے ہیں:

”حدیث کو نہ دیکھو اس کی سند دیکھو۔ اگر سند صحیح ہے تو فہما، ورنہ جب تک سند صحیح نہ ہو کسی حدیث سے دھوکا نہ کھاؤ۔“^(۱)

مولانا ظفر احمد عثمانی نے علامہ خوارزمی رحمۃ اللہ علیہ کی جامع المسانید^(۲) سے ایک

حدیث: ”إنه كان ﷺ يقبل نساءه في رمضان وما يجدد الوضوء“ نقل کی ہے اور اس کے بارے میں فرمایا ہے:

”رجاله ثقات إلا أن سنده إلى أبي حنيفة فيه كلام“^①

”اس کے راوی ثقہ ہیں مگر ابو حنیفہ رضی اللہ عنہ تک کی سند میں کلام ہے۔“

علامہ خوارزمی رضی اللہ عنہ نے یہ روایت استاذ حارثی کی اسی مسند سے نقل کی ہے۔

علامہ خوارزمی رضی اللہ عنہ کی منقول سند حسب ذیل ہے:

”كتب إلي أبو سعيد البصري النجيري ثنا هاني بن

منصور الجرجاني ثنا الحسن بن زياد ثنا أبو حنيفة“^②

مگر جامع المسانید میں سند مختلف ہے جو حسب ذیل ہے:

”عن أبي سعيد البصري عن الحارث عن علي بن منصور

الجرجاني عن الحسن بن زياد عن أبي حنيفة“^③

اولاً: یہاں یہ بات قابل ذکر ہے کہ استاذ حارثی نے مذکورہ بالا حدیث سے پہلے

اسی سند سے حضرت ام سلمہ رضی اللہ عنہا کی ایک اور حدیث ذکر کی ہے جس کے الفاظ ہیں:

”كان رسول الله ﷺ يخرج إلى الفجر و رأسه يقطر من

جماع غير احتلام ويظل صائماً“^④

یہی حدیث علامہ خوارزمی نے نقل کی ہے مگر اس کی سند یوں ہے:

”عن أبي سعيد البصري البخاري عن علي بن منصور

الجرجاني عن الحسن بن زياد عن أبي حنيفة“^⑤

غور فرمائیے! سند دونوں کی استاذ حارثی کے ہاں ایک ہے مگر علامہ خوارزمی

② مسند (۲۱۸/۱)

① إعلاء السنن (۱۱۵/۱)

④ مسند (۲۱۸/۱، رقم: ۱۸۵)

③ جامع المسانید (۲۴۶/۱)

⑤ جامع المسانید (۴۸۰/۱)

نے پہلی سند میں ”عن الحارث عن علي بن منصور“ کہا اور دوسری میں ”الحارث“ بھی نہیں۔ علامہ قاسمی صاحب کے پیش نظر جامع المسانید تھی۔ کاش وہ مسند کی تحقیق میں جامع المسانید میں موجود استاذ حارثی کی اسانید سے تقابل ہی کر لیتے! بلاشبہ جامع المسانید کی اسانید میں بڑی گڑبڑ ہے اور اس کا کوئی صحیح نسخہ زیور طبع سے آراستہ نہیں ہوا مگر استاذ حارثی کی مسند جن نسخوں کی تحقیق سے شائع ہوئی ہے ان میں سب سے قدیم نسخہ ۶۰۴ھ کا مکتوبہ ہے، دوسرا ۶۳۶ھ کا، تیسرا ۷۳۳ھ کا اور دیگر نسخے بھی اس کے بعد کے ہیں۔ علامہ خوارزمی ۶۶۵ھ میں فوت ہوئے۔ گویا مسند حارثی کے نسخے علامہ خوارزمی کے دور کے ہیں یا ان سے کچھ بعد کے دور کے، اس لیے بظاہر یہ فیصلہ مشکل ہے کہ استاذ حارثی کے مطبوعہ نسخے میں وارد شدہ اسانید کا اعتبار کیا جائے یا علامہ خوارزمی نے حارثی سے جو اسانید ذکر کی ہیں ان کا اعتبار کیا جائے۔

ثانیاً: مولانا عثمانی نے اس حدیث کی سند کے بارے میں عدم اعتماد کا اظہار فرمایا ہے۔ اس لیے مسند میں امام صاحب سے پہلے کی اسانید قابل اعتماد نہ ہوں تو ان پر اعتماد کون سی خدمت ہے؟

اسی طرح علامہ ابن الوزیر الیمانی نے امام صاحب کی مرویات میں ضعف کے جواب میں ایک بات یہ بھی فرمائی ہے کہ ”أن يكون كثيراً من الأحاديث المنسوبة إلى الإمام أبي حنيفة ضعيفة من قبيل من روى عنه.... الخ“^① کہ بہت سی ضعیف احادیث جو امام صاحب کی طرف منسوب ہیں وہ ان سے روایت کرنے والوں میں ضعف کی وجہ سے ہیں، لہذا جب امام صاحب سے پہلے کی اسانید قابل اعتبار راویوں سے مروی نہ ہوں تو انھیں امام صاحب کی مرویات میں شامل کرنا قرین انصاف نہیں۔

ثالثاً: افسوس ہے مولانا عثمانی نے اس سند کے بارے میں صرف یہ فرمایا ہے کہ ”فیہ کلام“ ”اس میں کلام ہے۔“ حالانکہ ہر کلام باعثِ قدح نہیں ہوتا۔ اختلافِ سند سے قطع نظر سند کا پہلا راوی ابوسعید البصری النخیری ہے جس کا نام اباء بن جعفر ہے، بعض نے ابان ابن جعفر کہا ہے مگر صحیح اباء ہے۔

اباء بن جعفر:

یہ استاذ حارثی کا استاد ہے۔ امام ابن حبان رحمہ اللہ فرماتے ہیں:

”ایک روز میں اس کی حالت معلوم کرنے کے لیے اس کے گھر گیا تو اس نے کچھ اشیاء مجھے دکھلائیں جن کی اس نے امام ابوحنیفہ رحمہ اللہ سے تخریج کی تھی میں نے دیکھا کہ اس نے تین سو سے زیادہ احادیث امام صاحب کے نام پر گھڑی ہیں جنہیں امام صاحب نے بالکل روایت نہیں کیا۔ اس کی روایات سے شغل رکھنا حلال نہیں۔ میں نے اسے کہا: اے ”شیخ“ اللہ سے ڈرو اور رسول اللہ صلی اللہ علیہ وسلم پر جھوٹ مت باندھو ... میں نے اس کا ذکر اس لیے کیا ہے کہ ہمارے نوجوان اس کی کچھ احادیث سے شغل رکھتے ہیں۔“^(۱)

حسن بن علی بن غلام الزہری کہتے ہیں:

”وہ احادیث گھڑتا تھا۔ وہ ایک نسخہ روایت کرتا جس میں اس نے ایک سو احادیث مجہول شیخ سے بیان کی تھیں اور خیال کرتا تھا کہ اس کا نام احمد بن سعید بن عمرو المطوعی ہے۔ اس میں مناکیر ہیں۔“^(۲)

حافظ ابن حجر رحمہ اللہ نے کہا ہے کہ ابو محمد حارثی نے مسند ابی حنیفہ میں اس سے

^(۱) المعجرو حین (۱۸۵/۱)، میزان (۱۷/۱)

^(۲) لسان (۲۷/۱)

بہ کثرت احادیث لی ہیں۔ علامہ عراقی نے ذیل المیزان^(۱) میں ذکر کیا ہے اور کہا ہے: ”حافظ ذہبی رحمہ اللہ نے ”الضعفاء الصغیر“ کے ذیل میں کہا ہے کہ وہ کذاب ہے۔“ علامہ ذہبی رحمہ اللہ نے المغنی^(۲) اور دیوان الضعفاء^(۳) میں بھی اسے ذکر کیا ہے۔ اسی طرح علامہ برہان الدین حلبی نے ”الکشف الحثیث“ میں ذکر کر کے اسے وضاعین میں شمار کیا ہے۔^(۴)

باقی سند سے صرف نظر بھی کر لیا جائے، تاہم اباء بن جعفر جیسے وضاع کی بنا پر اس روایت کی پوزیشن واضح ہو جاتی ہے۔ مگر اس کے باوجود مولانا عثمانی رحمہ اللہ بڑی سادگی سے فرماتے ہیں کہ اس میں کلام ہے اور ”وإنما ذکرته تأییداً“ میں نے اسے تأییداً ذکر کیا ہے۔ کیا وضاع اور کذاب کی روایت تأییداً قابل قبول ہے؟

مولانا عثمانی کی اس وضاحت سے کم از کم یہ تو واضح ہو جاتا ہے کہ مسند الامام ابی حنیفہ میں مروی روایات کی اسانید کو دیکھنا چاہیے کہ وہ امام صاحب تک قابل اعتبار سند سے پہنچ پاتی ہیں یا نہیں۔

یہی بات علامہ ابن الوزیر نے فرمائی ہے جیسا کہ اوپر ہم ان کا کلام نقل کر آئے ہیں۔ انھوں نے مزید فرمایا ہے کہ امام ابوحنیفہ رحمہ اللہ ہی نہیں امام جعفر صادق اور دیگر ثقات کی طرف بھی بہت سی روایات منسوب ہیں۔ حافظ ذہبی رحمہ اللہ نے ذکر کیا ہے کہ اباء بن جعفر نے تین سوا حدیث امام ابوحنیفہ کے نام پر وضع کی ہیں۔^(۵)

مگر افسوس ہے کہ علامہ قاسمی صاحب نے امام صاحب سے پہلے کی سند پر تو چنداں توجہ نہیں دی۔ وہ عموماً ان روایات کے مویدات و شواہد پر اکتفا کرتے ہیں، حالانکہ جو وضاع

(۱) ذیل المیزان (۴۹)

(۲) المغنی (۶)

(۳) دیوان الضعفاء (۸)

(۴) الکشف الحثیث (۳۵)

(۵) الروض الباسم

اور کذاب جھوٹا متن بناتا ہے اس سے صحیح متن کے لیے سند بنا لینا بعید کیونکر ہے؟
اسی اباء بن جعفر نے ایک حدیث حضرت عبداللہ بن عمر رضی اللہ عنہما کی یہ بنائی:

”الوتر أول الليل مسخطة للشيطان وأكل السحور مرضاة
للرحمن“^(۱)

یہ روایت امام ابن حبان رحمہ اللہ نے المجروحین^(۲) میں، علامہ ابن الجوزی رحمہ اللہ
نے الموضوعات^(۳) میں، علامہ سیوطی رحمہ اللہ نے اللآلی^(۴) میں، علامہ ابن عراق رحمہ اللہ نے
تنزیہ الشریعة^(۵) میں ذکر کی ہے اور اسے موضوع قرار دیا ہے۔^(۶)

علامہ خوارزمی نے جامع المسانید^(۷) میں ذکر کیا ہے، اباء بن جعفر کا مسند میں
استاد ابو جعفر محمد بن اسماعیل بن سالم مولیٰ بنی ہاشم ہے۔ مگر جامع المسانید میں ابو جعفر
محمد بن اسماعیل عن سالم مولیٰ بنی ہاشم ہے۔

علامہ قاسمی صاحب نے بھی علامہ ابن جوزی سے اس کا من گھڑت ہونا نقل
کیا ہے مگر ان کے ساتھ یہ کارروائی بھی دکھائی کہ اس کے شواہد حضرت علی، ابو ہریرہ،
رافع بن خدیج، جابر بن عبداللہ، انس اور ابو سعید رضی اللہ عنہم کی احادیث ہیں۔ مگر کیا اباء
بن جعفر نے جس سند سے متن کے جو الفاظ ذکر کیے ہیں، ان شواہد سے اس کا موضوع
نہ ہونا ثابت ہو جاتا ہے؟

بلکہ استاذ حارثی نے امام ابو حنیفہ رحمہ اللہ کی ”عبداللہ بن دینار عن ابن عمر“ سے
مروی تمام روایات اسی اباء بن جعفر سے روایت کی ہیں۔ ملاحظہ ہو، رقم: ۲۷۲ تا
۲۸۵۔ ان چودہ روایات میں روایت نمبر ۲۷۳ وہ روایت ہے جس کا اوپر ذکر ہوا ہے۔

(۲) المجروحین (۱/۱۸۴)

(۱) مسند الحارثی (رقم: ۲۷۳)

(۴) اللآلی (۲/۲۳)

(۳) الموضوعات (۲/۱۰۱)

(۶) میزان (۱/۱۷)، لسان (۱/۲۷)

(۵) تنزیہ الشریعة (۲/۸۰)

(۷) جامع المسانید (۱/۳۰۳)

اسی تناظر میں باقی روایات کا فیصلہ بھی کیا جاسکتا ہے۔

انہی روایات میں ایک روایت (۲۸۳) حضرت عبداللہ بن عمر رضی اللہ عنہما سے یہ بھی ہے جس کے الفاظ حسب ذیل ہیں:

”رأيت النبي ﷺ يمسح على الخفين في السفر ولم يوقت“

اب یہ روایت بھی اباء بن جعفر کی وجہ سے موضوع ہے۔ علامہ خوارزمی نے بھی اسے جامع المسانید^① میں ذکر کیا ہے۔ علامہ قاسمی صاحب اس موضوع حدیث کا کوئی اور ماخذ تو ذکر نہ کر پائے، البتہ دارقطنی،^② بیہقی^③ اور عبدالرزاق^④ سے نقل کیا ہے کہ نافع عبداللہ بن عمر رضی اللہ عنہما سے موقوفاً یہی بیان کرتے ہیں کہ خفین پر مسح کا کوئی وقت معین نہیں، مگر اس امر کی نقاب کشائی سے گریز کرتے ہیں کہ عبداللہ بن عمر رضی اللہ عنہما سے مرفوعاً بیان کرنے کی کارستانی کس کذاب کی ہے؟ یہ ہے اسلوب تخریج علامہ قاسمی کا! اباء کی اسی ”ابوحنیفہ عن عبداللہ بن دینار عن ابن عمر“ سند سے یہ روایت بھی دیکھیے:

”إن الله جعل الشفاء في أربعة: الحبة السوداء، والحجامة والعسل، وماء السماء“^⑤

علامہ خوارزمی نے بھی اسے جامع المسانید^⑥ میں ذکر کیا ہے مگر اس اسلوب بیان میں اس روایت کا کوئی شاہد نہیں بلکہ ”ماء السماء“ کا ذکر بطور شافی کسی مرفوع روایت میں نہیں۔

علامہ قاسمی صاحب بھی اس بارے میں کوئی مرفوع شاہد ذکر کرنے سے قاصر رہے ہیں۔ ہمارے نزدیک تو یہ کارستانی بھی اسی اباء بن جعفر کی ہے۔

① جامع المسانید (۲۸۰/۱) ② دارقطنی (۱۹۶/۱)

③ بیہقی (۲۸۰/۱) ④ عبد الرزاق (۸۰۴)

⑤ مسند الحارثی (۲۸۳) ⑥ جامع المسانید (۱۸۹/۱)

مسند الامام کی ابتدائی تین سو روایات میں ان چودہ روایات کے علاوہ احادیث نمبر ۱۱۹، ۱۲۶، ۱۴۳، ۲۴۲، ۲۴۳ بھی اسی اباء بن جعفر سے منقول ہیں۔ یوں گویا تین سو روایات میں انیس روایات اباء بن جعفر کی ہیں، جو من گھڑت ہیں۔

علامہ کوثری اور اباء بن جعفر:

یادش بخیر امام ابن عدی رحمہ اللہ نے کہا ہے کہ امام ابو حنیفہ رحمہ اللہ نے تین سو روایات سے زیادہ مشاہیر سے روایات کی ہیں جو سب کی سب اسی طرح معلول ہیں۔ علامہ کوثری رحمہ اللہ نے امام ابن عدی رحمہ اللہ کے اس تبصرہ پر تنقید کرتے ہوئے کہا:

”إنما تلك الأحاديث من رواية أباء بن جعفر النجيري، وكل ما في تلك الأحاديث من المواخذات كلها بالنظر إلى هذا الراوي الذي هو من مشايخ ابن عدي ويحاول ابن عدي أن يلصق ما للنجيري إلى أبي حنيفة مباشرة وهذا هو الظلم والعدوان الخ“^①

”یہ احادیث اباء بن جعفر النجیری کی روایت سے ہیں اور ان احادیث میں جو مواخذات ہیں وہ تمام اس راوی کے تناظر میں ہیں جو ابن عدی کے شیوخ میں سے ہے اور ابن عدی کوشش کرتے ہیں کہ نجیری کا جرم براہ راست امام ابو حنیفہ رحمہ اللہ کے ذمے لگا دیں اور یہی ظلم و زیادتی ہے۔“

غور فرمایا آپ نے! کہ امام ابن حبان رحمہ اللہ نے جو فرمایا ہے کہ اباء بن جعفر نے تین سو سے زائد احادیث امام صاحب کے نام پر وضع کی ہیں اور امام ابن عدی نے جو علی الاطلاق فرمایا کہ امام صاحب سے تین سو سے زائد معلول روایات مروی ہیں۔ علامہ کوثری ان روایات سے امام ابن حبان کے قول کے تناظر میں اباء بن جعفر

کی من گھڑت روایات مراد لیتے ہیں۔ اور ہم نے عرض کیا ہے کہ اس کی مرویات ”مسند الامام“ کی زینت ہیں۔ اگر اباء بن جعفر کا جرم امام ابوحنیفہ رحمہ اللہ کے نام لگانا ظلم و زیادتی ہے تو ان روایات کو امام ابوحنیفہ رحمہ اللہ کی مرویات قرار دینا اور ”مسند الامام“ کی زینت بنانا ظلم و زیادتی نہیں؟

یہاں یہ بات بھی بجائے خود غور طلب ہے کہ امام ابن عدی رحمہ اللہ نے اباء بن جعفر کو نہ تو اکامل میں ذکر کیا اور نہ ہی امام صاحب رحمہ اللہ کے ترجمہ میں اباء کے واسطے سے امام صاحب رحمہ اللہ کی کوئی روایت ذکر کی ہے۔ بایں صورت علامہ کوثری کا یہ کہنا کہ امام ابن عدی رحمہ اللہ کے کلام کا مصداق اباء بن جعفر کی مرویات ہیں، رجما بالغیب ہے اور بھان متی کے کنبے کا مصداق ہے۔

علامہ کوثری بلا دلیل کوئی بات کسی کے نام منسوب کر دینے کے بڑے مشاق ہیں، مگر یہ بحث ہمارا موضوع نہیں ہے۔

حدیث سے امام صاحب کا انکار اور مسند میں اس کا اثبات:

اباء بن جعفر کی انہی روایات میں سے ایک روایت کے الفاظ یہ ہیں:

”من لم یکن له إزار فلیلبس سراویل“⁽¹⁾

”کہ جس (محرم) کے پاس چادر نہ ہو وہ شلوار پہن لے۔“

یہی روایت علامہ الخوارزمی نے بھی جامع المسانید⁽²⁾ میں صرف استاذ الحارثی سے نقل کی ہے۔ اس کے برعکس یہاں یہ دلچسپ بلکہ حیران کن بات بھی دیکھیے کہ ابن ابی العوام نے فضائل ابی حنیفہ میں ذکر کیا ہے کہ امام صاحب رحمہ اللہ سے پوچھا گیا کہ اگر محرم کے پاس چادر نہ ہو تو کیا وہ شلوار پہن لے؟ تو انھوں نے فرمایا: نہیں، چادر پہنے، ان سے عرض کیا گیا کہ چادر اس کے پاس نہیں۔ امام صاحب رحمہ اللہ نے

⁽¹⁾ مسند الحارثی (۱/۱۷۸، رقم: ۱۱۹) ⁽²⁾ جامع المسانید (۱/۵۳۸)

فرمایا: شلووار فروخت کر کے چادر خرید لے۔ ان سے عرض کی کہ رسول اللہ ﷺ نے خطبہ میں ارشاد فرمایا ہے: ”محرم کے پاس چادر نہ ہو تو وہ شلووار پہن لے۔ انھوں نے فرمایا: میرے نزدیک صحیح ثابت نہیں کہ رسول اللہ ﷺ نے شلووار پہنی ہو کہ میں اس کے مطابق فتویٰ دوں۔“^(۱)

امام صاحب رحمہ اللہ کی یہی وضاحت تاریخ بغداد^(۲) اور الانتقاء لابن عبد البر^(۳) میں بھی ہے اور جناب قاسمی صاحب نے مسند ابن خضرو کے مقدمہ^(۴) میں اسے بطور استدلال ذکر کیا ہے۔ قابل غور بات یہ ہے کہ امام صاحب تو شلووار پہننے کی حدیث کا انکار کرتے ہیں۔ ان کی سند میں اب اس کا وجود کیا اسی اباء بن جعفر کی کارستانی نہیں؟ یا امام صاحب رحمہ اللہ اپنی مروی روایت کو ہی بھول گئے ہیں؟ یا فضائل وغیرہ میں امام صاحب رحمہ اللہ کا بیان ہی قابل اعتنا نہیں کہ اس کا راوی بھی داود بن الحکمر متروک ہے۔ اندازہ کیجیے کہ متروک و کذاب راویوں نے امام صاحب کے نام سے کیا کیا گل کھلائے ہیں۔

کس کا یقین کیجیے کس کا یقین نہ کیجیے

آئی ہے بزمِ یار سے خبر الگ الگ

صالح بن احمد بن ابی مقاتل القیراطی البغدادی:

یہ بھی استاذ حارثی کا ایک اور استاد ہے، جس کے بارے میں امام دارقطنی نے کہا ہے: ”متروک، کذاب، دجال“ ابن عدی کہتے ہیں: ”یسرق الحدیث“ برقانی کہتے ہیں: ”ذاہب الحدیث“ خطیب کہتے ہیں: اس کو ”حافظ کی وجہ“ سے یاد کیا جاتا تھا مگر وہ بکثرت مناکیر بیان کرتا ہے۔ ابن حبان رحمہ اللہ فرماتے ہیں:

(۱) فضائل أبي حنيفة (۱۸۲) (۲) تاریخ بغداد (۳۹۲/۱۳)

(۳) الانتقاء لابن عبد البر (۲۵۹) (۴) مقدمہ (۵۰)

”یسرق الحدیث“ اس نے دس ہزار احادیث کو اول بدل کر دیا ہے۔ جن شیوخ کو اس نے نہیں دیکھا تھا ان کی احادیث ان شیوخ سے ملا دیتا جنہیں دیکھا ہوتا تھا۔ موقوف کو مرفوع اور مرسل کو متصل بنا دیتا اور اسانید میں اضافہ کرتا تھا۔ اس کا معاملہ بالکل واضح ہے۔^(۱)

اسی صالح قیراطی کے انہی ”اوصاف“ کا اعتراف علامہ کوثری نے تانیب الخطیب^(۲) میں کیا ہے۔ گو انہوں نے اپنی روایتی روش کے تحت حافظ صالح بن احمد کو ”القیراطی“ بنانے کی کوشش کی ہے۔ استاذ حارثی نے ابتدائی تین سو احادیث میں سولہ روایات صالح بن احمد سے روایت کی ہیں۔ انہی میں سے ایک روایت بایں الفاظ منقول ہے:

”لا يحل لرجل يؤمن بالله واليوم الآخر أن يدخل الحمام إلا بمئزر، ومن لم يستر عورته من الناس كان في لعنة الله والملائكة والخلق أجمعين“^(۳)

علامہ قاسمی نے اس کی تخریج میں یہ وضاحت کی ہے کہ متعدد طرق سے اس روایت کا پہلا حصہ ”أبو الزبير عن جابر“ کی سند سے منقول ہے اور ”طاؤس عن جابر“ کے واسطے سے بھی یہ مروی ہے مگر دوسرا حصہ نہیں۔ یہی دوسرا حصہ ”من لم يستر الخ“ علامہ خوارزمی نے جامع المسانید^(۴) میں ذکر کیا ہے۔ یہ حصہ بلاشبہ اسی غیر صالح ”صالح“ کی کارستانی معلوم ہوتی ہے۔ اس کی باقی روایات کے لیے دیکھیے مسند الحارثی۔^(۵)

^(۱) لسان (۱۶۴/۳، ۱۶۵)، تاریخ بغداد (۳۲۹/۹)، الکامل (۱۳۹۰/۴)، المجروحین (۳۷۳/۱)،

میزان (۲۸۷/۲)، الكشف الحثيث (۲۰۷) وغیرہ۔

^(۲) تانیب (۱۵۸) ^(۳) مسند (رقم: ۶۵) ^(۴) جامع المسانید (۳۵۰/۱)

^(۵) (رقم: ۱۷۸، ۱۳۹، ۱۲۹، ۱۲۸، ۱۱۵، ۷۶، ۷۰، ۳۰، ۱۴، ۲۶۵، ۲۶۲، ۲۴۶، ۲۱۵، ۲۱۰، ۲۰۶)

ایک ضروری وضاحت:

تین سو میں سے صالح بن احمد قیراطی کی یہ ۱۶ روایات ہیں۔ ان کے علاوہ یہ بات بجائے خود غور طلب ہے کہ استاذ حارثی صالح بن ابی ریح سے بھی بکثرت روایات لائے ہیں، اور وہ مجہول ہے اور اکثر اس کی روایات کو ”کتب إلی صالح بن أبي رميح“ کے الفاظ سے ذکر کرتے ہیں اور کبھی صرف ”کتب إلی صالح“ کہتے ہیں۔ پس کیا یہاں بھی ابن ابی ریح ہی مراد ہے؟ قطعاً نہیں بلکہ اس سے یہی صالح بن احمد قیراطی مراد ہوتا ہے، جیسا کہ استاذ حارثی نے حدیث نمبر ۴۱ میں یہی کہا ہے: ”کتب إلی صالح“ اور اس روایت کے الفاظ ہیں:

”بئس البيت الحمام، بيت لا يستر، وماء لا يطهر“

اور یہی وہ روایت ہے جسے حافظ ذہبی نے صالح بن احمد بن ابی مقاتل قیراطی کے ترجمے میں استاذ حارثی کی اسی مسند ابی حنیفہ سے نقل کیا ہے اور فرمایا ہے:

”هذا من اختلاق صالح“^① ”یہ صالح کی گھڑی ہوئی روایت ہے۔“

اس لیے اس مسند میں جہاں ”کتب إلی صالح“ سے روایات منقول ہیں، ان میں اگر یہی صالح قیراطی مراد لیا جائے تو پھر اس کی تعداد سولہ سے بڑھ جاتی ہے اور یوں یہ تعداد پچیس ہو جاتی ہے۔^②

محمد بن صالح بن عبد اللہ الطبری:

یہ بھی استاذ الحارثی کے ”استاد محترم“ ہیں۔ ان کے بارے میں حافظ ذہبی رحمہ اللہ لکھتے ہیں: ”لیس بذاك، اتهم بالكذب“

ابو جعفر الصفار کہتے ہیں: ”رے“ میں اس کا حال منکشف ہو گیا۔ ابن ابی حاتم

① میزان (۲۸۷/۲)

② مسند الحارثی (رقم: ۱۶، ۱۷، ۴۰، ۴۱، ۴۴، ۴۶، ۶۱، ۱۵۳، ۱۵۴، ۱۸۱)

نے پہلے اس کا اکرام کیا مگر جب اس کی حالت ظاہر ہو گئی تو اسے ”رے“ سے نکال دیا اور اس کی حالت بری ہو گئی۔^(۱) علامہ ابن عراق نے اسے وضاعین میں شمار کیا ہے۔^(۲) اسی طبری سے استاذ حارثی نے احادیث^(۳) روایت کی ہیں۔ متہم بالکذب اور مکشوف الحال راوی کا حکم کیا ہے؟ اور ایسے راوی کی بیان کی گئی سند و حدیث کا حکم کیا ہے؟ اہل علم سے مخفی نہیں۔ ایسے راوی کی بیان کردہ اسانید سے امام صاحب کی روایت ثابت کرنا بہر حال درست نہیں۔

محمد بن ابراہیم بن زیاد الرازی:

یہ بھی استاذ حارثی کے شیخ ہیں۔ امام ابو احمد حاکم نے اسے ”ضعیف“ کہا ہے۔ امام دارقطنی رحمہ اللہ نے اسے ”متروک“، نیز اسے ”دجال، يضع الحديث“ بھی کہا ہے۔ حافظ ذہبی رحمہ اللہ اس کے ترجمے میں ایک روایت ذکر کرنے کے بعد لکھتے ہیں: ”هذا باطل“ ”یہ باطل ہے۔“

خطیب بغدادی نے پہلے اسی کے واسطے سے ایک حدیث: ”عبد الرحمن بن یونس الرقي و عبد الكريم بن أبي عمير، قال حدثنا الوليد بن مسلم، حدثنا الأوزاعي وعيسى بن يونس عن الأعمش عن أبي صالح بن أبي هريرة“ کی سند سے ذکر کی ہے جس کے الفاظ ہیں: ”الإمام ضامن“ پھر یہی روایت اسی محمد بن ابراہیم رازی سے نقل کی ہے کہ اس نے کہا: ”حدثنا عبد الرحمن بن يونس عن الوليد عن الأوزاعي“

عن سفیان الثوري عن الأعمش به
خطیب اس حدیث کی یہ سند نقل کر کے لکھتے ہیں:

(۱) میزان (۵۸۱/۲)، لسان (۲۰۰/۵) (۲) تنزیہ الشریعة (۱۰۹/۱)

(۳) (رقم: ۶۸، ۶۹، ۱۱۸، ۱۲۰)

”أما الحديث الثاني فلا أعرف له وجهها، ولم أكتبه إلا من هذا الطريق عن محمد بن إبراهيم الرازي، وأراه مما صنعت يده. وأما الحديث الأول فهو محفوظ من رواية أبي عبد الله محمد بن موسى النهرتيري وكان النهرتيري قد عرف به، وتفرد بروايته عن عبد الكريم بن أبي عمير وحده عن الوليد. ولا أشك أن محمد بن إبراهيم سرقه منه، فرواه عن عبد الكريم وأضاف إليه عبد الرحمن بن يونس“⁽¹⁾

خلاصہ کلام یہ کہ ”الإمام ضامن“ حدیث کی دوسری سند محمد بن ابراہیم رازی کی بناوٹی ہے۔ اس سند میں عبد الکرم بن ابی عمیر ولید سے روایت کرنے میں منفرد ہے اور اس سے روایت محمد بن موسیٰ کی معروف ہے۔ محمد بن ابراہیم نے دراصل یہ محمد بن موسیٰ سے چرا کر اس میں عبد الرحمن بن یونس کا اضافہ کر دیا ہے۔

خطیب بغدادی نے یہی بات مختلف الفاظ میں تاریخ بغداد جلد: ۳⁽²⁾ میں بھی کہی ہے اور حافظ ابن حجر رحمہ اللہ نے لسان المیزان⁽³⁾ میں بھی اس کا ذکر کیا ہے۔ اس سے محمد بن ابراہیم کا وضاع اور متروک ہونا نصف النہار کی طرح واضح ہو جاتا ہے، علامہ ابن عراق نے بھی اسے وضاعین میں شمار کیا ہے۔⁽⁴⁾ استاذ حارثی نے ابتدائی تین سو احادیث میں سے حدیث نمبر: ۳۴ اور ۱۸۹ اسی سے روایت کی ہیں۔ ایسے سارق الحدیث اور وضاع کی بیان کردہ اسانید سے امام ابو حنیفہ رحمہ اللہ کی روایات ثابت کرنا بڑے جگرے کی بات ہے۔

(1) تاریخ بغداد (۳۰۶/۱۱) (2) تاریخ بغداد (۲۴۲/۳)

(3) لسان المیزان (۲۳، ۲۲/۵، ۵۱/۴)

(4) تنزیہ الشریعة (۹۹/۱)

اسحاق بن بشر ابو حذیفہ البخاری:

استاذ حارثی ”إسحاق بن بشر عن أبي حنيفة“ سے بھی روایات لائے ہیں۔ مولانا قاسمی ایک جگہ حاشیے میں یہ توضاحت فرماتے ہیں کہ ایک نسخے میں بشر بن اسحاق ہے مگر وہ خطا ہے۔^(۱)

مگر مجال ہے کہ یہ بتلائیں کہ یہ اسحاق بن بشر کیسے ”بزرگ“ ہیں؟ جب کہ امام علی بن مدینی نے اسے جھوٹا کہا ہے۔ امام دارقطنی رحمہ اللہ نے ”کذاب اور متروک“ کہا ہے۔ ابن حبان رحمہ اللہ فرماتے ہیں: اس کی حدیث لکھنا حلال نہیں، تعجب کے طور پر ہی حدیث لکھی جاسکتی ہے۔ محمد عمر الدار بجدی نے کہا کہ وہ ثقہ ہے۔ حافظ ذہبی رحمہ اللہ فرماتے ہیں: کسی نے بھی اس کی توثیق کی طرف التفات نہیں کیا کیونکہ ابو حذیفہ کی حالت سے تو اندھے بھی واقف ہیں۔

امام مسلم رحمہ اللہ نے کہا ہے: لوگوں نے اس کی حدیث ترک کر دی ہے۔ ابن ابی شیبہ رحمہ اللہ نے بھی اسے ”کذاب“ کہا ہے بلکہ ابن جوزی رحمہ اللہ نے الموضوعات میں کہا ہے: اس کے کذاب ہونے پر اجماع ہے۔ نقاش نے ”یضع الحديث“ کہا ہے اور حافظ خلیلی نے بھی کہا ہے کہ وہ وضع حدیث سے مہتمم ہے۔ ابن عدی رحمہ اللہ فرماتے ہیں کہ اس کی احادیث سنداً یا متناً ”منکر“ ہیں۔ خطیب بغدادی نے ”غیر ثقہ“ اور ازدی نے ”متروک ساقط، رمی بالكذب“ کہا ہے۔^(۲) علامہ حلبی نے بھی الکشف الحثیث^(۳) میں اور علامہ ابن عراق نے مقدمہ تنزیہ الشریعہ^(۴) میں اسے ذکر کر کے اس کے وضاع اور کذاب ہونے کا اظہار کیا ہے۔ ایسے کذاب اور وضاع کے توسط سے امام ابو حذیفہ رحمہ اللہ کی مرویات ثابت کرنا استاذ حارثی کا بلاشبہ بڑا کارنامہ ہے۔

(۱) حاشیہ (۵۵۴/۲) نیز دیکھیے: (۲۲۲/۱) (۲) میزان (۱۸۴/۱)، لسان (۳۵۴/۱)

(۳) الکشف الحثیث (۹۰) (۴) تنزیہ الشریعہ (۳۶/۱)

محمد بن القاسم البلخی ابو جعفر الطایقانی:

استاذ حارثی نے ایک اور دو واسطوں سے اس کی روایات بیان کی ہیں۔^①
امام ابن حبان رحمہ اللہ نے اس کے بارے میں کہا ہے:

”وہ اہل خراسان سے ایسی چیزیں بیان کرتا ہے جنہیں کتابوں میں ذکر کرنا حلال نہیں تو اس کی روایات سے شغل رکھنا کیونکر حلال ہے؟ وہ ایسی روایات ذکر کرتا ہے جن کے باطل ہونے کی گواہی امت دیتی ہے اور ان کے ثبوت کی نفی کرتی ہے۔“

امام حاکم رحمہ اللہ کہتے ہیں: وہ حدیثیں وضع کرتا تھا۔ اس نے نیشاپور اور مکہ جاتے ہوئے موضوع روایات بیان کی ہیں۔ امام ابو نعیم رحمہ اللہ نے بھی کہا ہے کہ اس نے نیشاپور اور طریق مکہ میں مناکیر بیان کی ہیں۔ جوزقانی رحمہ اللہ فرماتے ہیں: وہ جھوٹ بولتا اور حدیثیں گھڑتا تھا۔^②

بلکہ حافظ ذہبی رحمہ اللہ نے کہا ہے:

”قال عبد الله الأستاذ في المسند جمعه: حدثنا أحمد بن محمد بن سعيد الهمداني حدثنا محمد بن أحمد الطالقاني حدثنا محمد بن القاسم أبو جعفر الطايقاني حدثنا أبو مقاتل عن أبي حنيفة عن إسماعيل بن عبد الملك عن أبي صالح عن أم هانئ قالت: قال رسول الله ﷺ: إن لله مدينة من مسك إلخ“

① مسند الحارثی (رقم: ۱۵۶، ۴۰۱، ۱۳۸۱-۱۳۸۹)

② المجروحین (۳۱۱/۲)، میزان (۱۱/۴، ۱۲)، لسان (۳۴۳/۵)، الضعفاء لأبي نعیم (۱۴۵)، الضعفاء لابن الجوزي (۹۳/۳)، الكشف الحثيث (۴۰۰) وغیره.

حافظ ذہبی رحمہ اللہ استاذ عبداللہ حارثی کی مسند سے اس کے علاوہ مزید آٹھ روایات ذکر کرنے کے بعد لکھتے ہیں:

”فهذا من اختلاق الطائيفاني مع أن شيخه حفصاً كذب“
 ”یہ طایقانی کی بنائی ہوئی ہیں۔ اس کے ساتھ اس کا شیخ حفص (بن سلم ابو مقاتل) بھی جھوٹا ہے۔“

یہ وہی روایات ہیں جن کی نشاندہی (احادیث ۱۳۸۱-۱۳۸۹) اوپر ہم نے کی ہے۔ جناب علامہ قاسمی صاحب کی شرافت و دیانت دیکھیے کہ انھوں نے ان احادیث کی حسبِ روایت تخریج تو کیا کرنا تھی، محمد بن قاسم کے بارے میں علامہ ذہبی کی اس وضاحت پر بھی خاموش ہیں۔

علامہ ذہبی رحمہ اللہ نے اس کی ایک اور موضوعِ روایت کا بھی ذکر کیا ہے بلکہ امام ابو نعیم نے مسند الامام ابی حنیفہ^(۱) میں بھی اسی محمد بن قاسم سے اسی سند کے ساتھ ایک حدیث ذکر کی ہے جس کے بارے میں مولانا عبدالشہید نعمانی فرماتے ہیں:

”لم أجد فيما لدي من المراجع“

”جو میرے پاس مراجع ہیں ان میں میں نے یہ حدیث نہیں پائی۔“

امام ابو نعیم نے فرمایا ہے: محمد بن قاسم ”لیس بشيء، متروك“ ہے۔ یہاں یہ لطیفہ بھی دیکھیے کہ اسی الطایقانی سے مسند میں ایک حدیث^(۲) ہے جس کی تخریج سے علامہ قاسمی خاموش ہیں۔ حدیث نمبر ۴۰۱ بھی اسی سے منقول ہے۔ علامہ قاسمی اس کے بارے میں شیخ محمد عابد سندھی کی ”المواهب اللطيفة“ سے نقل کرتے ہیں:

”قد تتبعت لكن لم أجد طريق ابن عمر“

(۱) مسند الإمام أبي حنيفة (رقم: ۵۴)

(۲) مسند (رقم: ۱۵۶)

”میں نے تتبع کیا مگر ابن عمر رضی اللہ عنہما کی حدیث نہیں ملی۔“

علامہ قاسمی صاحب حسبِ روایت فرماتے ہیں: یہ عبداللہ بن عمرو رضی اللہ عنہما سے ہے اور اس باب میں فلاں فلاں سے بھی روایت ہے۔^(۱) مگر مجال ہے کہ یہ فرمائیں کہ یہ روایت حضرت عبداللہ بن عمر رضی اللہ عنہما سے کہاں سے آگئی؟ یہ تو محمد بن قاسم کی بنائی ہوئی سند سے ہے۔

ابو مقاتل حفص بن سلم سمرقندی:

ان احادیث میں محمد بن قاسم کا استاد ابو مقاتل بھی جھوٹا راوی ہے جیسا کہ حافظ ذہبی رحمہ اللہ نے اس کے شاگرد محمد بن قاسم کے ترجمے میں کہا ہے۔ امام وکیع رحمہ اللہ اور عبدالرحمان بن مہدی رحمہ اللہ نے اسے جھوٹا کہا ہے۔ امام حاکم رحمہ اللہ وغیرہ نے کہا ہے: وہ موضوع احادیث بیان کرتا ہے۔ ابو اسحاق جوزجانی رحمہ اللہ فرماتے ہیں کہ وہ اچھے کلام کے لیے سند بنا لیتا تھا۔ تفصیل کے لیے ملاحظہ ہو، میزان اور لسان^(۲) وغیرہ۔ علامہ حلبی نے بھی اسے ”الکشف الحثیث“^(۳) میں ذکر کر کے اسے وضاعین میں شمار کیا ہے۔ یہ امام ابو حنیفہ رحمہ اللہ کے تلامذہ میں شمار ہوتا ہے۔ یہ احادیث محمد بن قاسم یا اس کے اسی استاد کی من گھڑت ہیں کیونکہ دونوں کذاب اور وضاع ہیں۔ ابو مقاتل سے ان احادیث کے علاوہ اور احادیث بھی مسند الامام ابی حنیفہ کی ”زینت“ ہیں۔

اسماعیل بن یحییٰ بن عبید اللہ:

یہ بھی امام صاحب کے تلمیذ ہیں جن کے توسط سے استاذ حارثی مسند الامام ابی حنیفہ میں روایات لائے ہیں۔ اس کے بارے میں امام صالح بن محمد جزرہ رحمہ اللہ فرماتے

(۲) میزان (۵۵۷/۱)، لسان (۲۲۳/۲، ۳۲۲)

(۱) حاشیہ مسند (۳۱۸/۱)

(۳) الکشف الحثیث (۱۵۲)

ہیں: ”کان یضع الحدیث“ ”وہ حدیثیں وضع کرتا تھا۔“ ازدی کہتے ہیں: وہ اراکین کذب کا ایک رکن تھا۔ حافظ ابوعلی نیشاپوری رحمۃ اللہ علیہ اور امام دارقطنی رحمۃ اللہ علیہ نے بھی اسے کذاب کہا ہے۔ حافظ ابن عدی رحمۃ اللہ علیہ اس کے ترجمے میں احادیث ذکر کر کے کہتے ہیں: یہ باطل ہیں۔ امام حاکم رحمۃ اللہ علیہ نے کہا ہے: وہ امام مالک، مسعر اور ابن ابی ذئب سے موضوع احادیث روایت کرتا ہے۔ حافظ ذہبی رحمۃ اللہ علیہ فرماتے ہیں: اس کے ترک پر اجماع ہے۔^(۱)

اسی کذاب اور وضاع نے ایک حدیث کی سند یوں ذکر کی ہے:

”عن أبي حنيفة عن عمرو بن دينار عن ابن عباس قال:
نهينا عن بيع الطعام حتى يقبض“^(۲)

مولانا قاسمی صاحب نے اس کی تخریج میں ذکر کیا ہے کہ امام شافعی، امام حمیدی، امام احمد، امام بخاری، امام مسلم، امام نسائی، امام ابن جارود، امام طحاوی اور امام بیہقی رحمۃ اللہ علیہ یہ حدیث: ”سفیان بن عیینہ عن عمرو بن دينار عن طاؤس عن ابن عباس“ کی سند سے ذکر کی ہے۔

عرض ہے: امام سفیان بن عیینہ کے علاوہ امام شعبہ، حماد بن زید، سفیان ثوری اور ہشیم بھی اسے طاؤس کے واسطے سے ہی بیان کرتے ہیں جیسا کہ صحیح ابن حبان،^(۳) مسند امام احمد اور صحیح مسلم وغیرہ میں ہے۔ اور یہ طاؤس کے واسطے سے ہی کتب احادیث میں معروف ہے مگر اسماعیل بن یحییٰ نے امام صاحب سے اسے بغیر واسطہ طاؤس کے بنا دیا جو اس کی نکارت کی بین دلیل ہے۔

^(۱) میزان (۲۵۳/۱)، لسان (۴۴۱/۱، ۴۴۲)، الکامل (۲۹۸/۱، ۲۹۸)

^(۲) مسند (رقم: ۱۱۸)

^(۳) صحیح ابن حبان (۲۲۷/۷)، تحفة الأشراف (۲۰/۵)، أطراف المسند (۱۳۳/۳)

سلم بن سالم:

یہ بھی امام صاحب کے تلمیذ ہیں۔ جناب علامہ قاسمی صاحب نے اس کے بارے میں ذکر کیا ہے کہ بعض نسخوں میں ”سلم بن سلم“ ہے، ایک نسخے میں سلم بن سالم ہے اور یہی صحیح ہے۔^(۱) جو حدیث اس نے بیان کی ہے اس کے دیگر طرق اور شواہد تو انھوں نے بیان فرمادیے مگر مجال ہے اس کے بارے میں ایک حرف بھی لکھا ہو اور بتایا ہو کہ امام صاحب تک اس کی سند کیسی ہے؟

عرض ہے کہ یہ سلم بن سالم گو بڑے عابد زاہد بزرگ تھے مگر محدثین کے نزدیک ضعیف تھے۔ حتیٰ کہ امام یحییٰ بن معین رحمہ اللہ نے اسے ”ضعیف، لیس بشیء“ کہا ہے۔ امام احمد رحمہ اللہ نے ”لیس بذاک“ اور امام ابو زرہ رحمہ اللہ نے فرمایا: ”لا یکتب حدیثہ“ یعنی اس کی حدیث نہ لکھی جائے، نیز یہ بھی کہا کہ وہ سچا نہیں۔ امام علی بن مدینی، امام نسائی اور ابن سعد رحمہم اللہ نے بھی ضعیف کہا ہے۔ امام ابوداؤد رحمہ اللہ نے ”لیس بشیء“ اور جوزجانی رحمہ اللہ نے ”غیر ثقہ“ کہا ہے۔

حافظ خلیلی رحمہ اللہ فرماتے ہیں کہ اس کے ضعف پر اجماع ہے۔ اہل بلخ میں سے اسی نے ان لوگوں کی احادیث روایت کی ہیں جن کا حدیث سے شغل نہیں۔ ابن جوزی رحمہ اللہ نے بھی کہا ہے: محدثین اس کی روایات کے ضعف پر متفق ہیں۔ ابن حبان رحمہ اللہ فرماتے ہیں: وہ ”منکر الحدیث“ ہے، احادیث الٹ پلٹ کر دیتا تھا۔ ابن مبارک رحمہ اللہ اسے جھوٹا کہتے تھے۔ احمد بن سیار رحمہ اللہ کہتے ہیں: اس کی حدیث کی نہ کوئی تکمیل ہے، نہ لگام، موضوع حدیث کی مانند ہے۔

اسی سلم بن سالم نے یہ حدیث بیان کی کہ دال مسور کی تعریف ستر انبیائے کرام علیہم السلام نے کی ہے۔ اس کے بارے میں امام عبداللہ بن مبارک رحمہ اللہ سے پوچھا گیا تو انھوں

نے فرمایا: بالکل نہیں، ایک نبی نے بھی دال مسور کی تعریف نہیں کی۔ انھوں نے فرمایا: یہ کس نے بیان کی ہے؟ تو انھیں بتایا گیا کہ سلم بن سالم نے۔ امام ابن مبارک رحمہ اللہ نے فرمایا: اس نے کس سے روایت کی ہے؟ انھیں بتایا گیا کہ سلم آپ سے ہی روایت کرتا ہے۔ یہ سن کر انھوں نے فرمایا: مجھ سے بھی روایت کرتا ہے!!! نیز انھوں نے فرمایا: سلم کے سانپوں سے بچو، وہ کہیں ڈس نہ جائیں۔

امام عجل رحمہ اللہ نے فرمایا: ”لابأس به“ امام ابن عدی رحمہ اللہ سے بھی یہی قول حافظ ذہبی رحمہ اللہ نے نقل کیا ہے، مگر حافظ ابن حجر رحمہ اللہ نے وضاحت کی ہے کہ امام ابن عدی رحمہ اللہ نے اسے ”لابأس به“ نہیں کہا بلکہ اس کی روایات ذکر کر کے کہا ہے۔ اس کی یہ منکر روایات میں نے دیکھی ہیں، اس کی افراد (اور غرائب) ہیں۔ امید ہے کہ اس کی حدیث محتمل ہوگی۔^① لہذا اس کی منکرات کے بعد اس کی مفردات کو محتمل قرار دینا اس کی توثیق قطعاً نہیں۔ علامہ کوثری رحمہ اللہ نے بھی اس کی تضعیف کی ہے۔^②

امام یحییٰ بن معین، امام ابوداؤد، امام ابن مبارک اور امام ابو زرعہ رحمہم اللہ کی شدید جرح کے مقابلے میں امام عجل رحمہ اللہ کی کمزوری توثیق قابل التفات نہیں۔ اس جیسے متروک اور کذاب راوی کی روایات سے امام ابو حنیفہ رحمہ اللہ کی مرویات ثابت کرنے میں کون سی معقولیت ہے؟

اسی طرح یحییٰ بن عنبسہ، احمد بن عبد اللہ بن محمد کندی المعروف بالجلجلاج، احمد بن محمد بن صلت جمانی، عبد اللہ بن واقد ابو قتادہ، نوح بن ابی مریم ابو عصمہ، حسن بن زیاد لؤلؤی، حسین بن حسن بن عطیہ عوفی، خلف بن یاسین زیات، اسحاق بن بشر بخاری، محمد بن ابراہیم بن زیاد رازی، عبد القدوس بن عبد القاہر، سلیمان بن احمد بن عیسیٰ واسطی،

① میزان (۱۸۵/۲)، لسان (۶۳/۳)، الكامل (۱۱۷۳/۳)، الإرشاد (رقم: ۱۰۳۸)، المجروحین

② تأنیب (ص: ۲۷۸)

(۳۴۴/۱)، تاریخ بغداد (۱۴۰/۹)

محمد بن الفضل بن عطیہ، خارجہ بن مصعب، محمد بن اسحاق بلخی، عثمان بن دینار، محمد بن میسر ابوسعید صغانی، جعفر بن محمد بن مروان، ہیاچ بن بسطام، محمد بن حمید رازی، محمد بن اشرس سلمی، مروان بن سالم، حبان بن علی، یسع بن طلحہ، احمد بن حرب نیشاپوری، قاسم بن غصن، اسماعیل بن حماد بن ابی حنیفہ، محمد بن عبدالرحمان قشیری، خلف بن ایوب جیسے ضعیف، منکر الحدیث، متروک، کذاب اور وضاع راویوں سے مسند الامام ابی حنیفہ میں مروی روایات کو امام صاحب کی مرویات باور کرانا کیونکر صحیح ہو سکتا ہے؟

ان متکلم فیہ راویوں کے علاوہ مجاہل کی روایات اس پر مستزاد ہیں جو مسند الامام کی زینت ہیں۔ افسوس ہے مسند الامام کے محقق علامہ قاسمی مسند کی مرویات کے شواہد و متابعات تو بڑی وسعت سے بیان کرتے ہیں، مگر جس سند پر مسند الامام ابی حنیفہ کا دار و مدار ہے اس کے بارے میں بالکل خاموشی اختیار کرنے میں ہی عافیت سمجھتے ہیں۔ ہماری ان گزارشات سے استاذ حارثی کی مسند ابی حنیفہ کی پوزیشن واضح ہو جاتی ہے۔

قاسمی صاحب کی بے انصافی:

اس ضمن میں یہ بھی دیکھیے کہ استاذ حارثی نے قاسم بن غصن کے واسطے سے بھی امام ابوحنیفہ رحمۃ اللہ علیہ کی مرویات نقل کی ہیں اور مولانا قاسمی فرماتے ہیں: قاسم کا ترجمہ امام ابن حبان رحمۃ اللہ علیہ نے ثقات میں ذکر کیا ہے۔^(۱)

حالانکہ امام ابن حبان رحمۃ اللہ علیہ نے الثقات^(۲) میں اگر اس کا ذکر کیا ہے تو البحر و چین میں بھی اس کا ذکر کیا اور کہا ہے:

”کان ممن یروی المناکیر عن المشاہیر ویقلب الأسانید

حتى یرفع المراسیل ویسند الموقوف لا یجوز الاحتجاج

^(۱) مسند الإمام (۳۵۱/۱، رقم: ۴۷۵)

^(۲) الثقات (۳۳۹/۷)

بہ إذا انفرد^①

”وہ مشاہیر سے منکر روایات بیان کرتا ہے حتیٰ کہ مراہیل کو مرفوع اور موقوفات

کو مسند بنا دیتا ہے جب وہ منفرد ہو تو اس سے استدلال جائز نہیں۔“

اب یہ دیانت داری کی کون سی معراج ہے کہ امام ابن حبان رحمہ اللہ کے ایک موقف کو تو ذکر کیا جائے اور دوسرے کو جو جمہور ائمہ جرح و تعدیل کے موافق ہے، نظر انداز کر دیا جائے!

حافظ ابن حجر رحمہ اللہ نے امام ابن حبان رحمہ اللہ کے اس تناقض کا ذکر کیا ہے، چنانچہ ان کے الفاظ ہیں: ”هو ممن يناقض ابن حبان فيه“ امام احمد رحمہ اللہ نے بھی فرمایا: ”حدث بأحاديث مناكير“ یعنی وہ منکر احادیث بیان کرتا ہے۔ امام ابو حاتم رحمہ اللہ نے اسے ”ضعيف“ امام بزار رحمہ اللہ نے ”لم يكن بالقوى“ امام ابو زرعة نے ”ليس بقوى“ کہا ہے۔ امام ساجی، عقیلی، ابن شاہین، ابن الجارود، فسوی، حربی اور دولابی نے ”ضعفاء“ میں ذکر کیا ہے۔ ابن عدی رحمہ اللہ نے کہا ہے: اس کی احادیث صالح، غرائب اور مناکیر ہیں۔ امام وکیع رحمہ اللہ نے ”لابأس به“ کہا ہے۔^② حافظ ذہبی رحمہ اللہ نے بھی المغنی^③ اور دیوان الضعفاء^④ میں ذکر کیا ہے اور کہا ہے: ”ضعفه أبو حاتم وغيره“ امام دارقطنی رحمہ اللہ نے بھی اسے ”ضعيف“ کہا ہے۔^⑤

اس جیسے ضعیف اور صاحب مناکیر کے بارے میں صرف الثقات لابن حبان کے حوالے پر اکتفا کرنا قاسمی صاحب کی تحقیق کا کمال ہے۔

اسی طرح یہ بھی دیکھیے کہ استاذ حارثی نے ”الضحاک بن حجوۃ أبو حجوۃ ثنا أبو قتادة عن أبي حنيفة عن عطاء عن أبي هريرة“ کی سند

① المجروحین (۲/۲۱۲، ۳۱۳) ② میزان (۳/۳۷۷)، لسان (۴/۶۶۴)

③ المغنی (۲/۵۲۰) ④ دیوان الضعفاء (۲۵۰) ⑤ السنن (۱/۱۰۱)

سے یہ حدیث ذکر کی ہے: ”کان لرسول اللہ ﷺ قلنسوة بيضاء شامية“^(۱)
 اسی روایت کے بارے میں علامہ قاسمی صاحب نے ذکر کیا ہے کہ ابو الشیخ
 الاصبہانی نے ”أخلاق النبي ﷺ“ میں یہ روایت ”الضحاک بن حجرۃ
 المنبجی عن عبد اللہ بن واقد عن أبي حنیفة“ ہی کی سند سے نقل کی ہے اور
 اس میں ضحاک ضعیف ہے۔ ان کے الفاظ ہیں: ”فیہ الضحاک وهو ضعیف“
اولاً: عرض ہے کہ ضحاک بن حجرہ نہیں بلکہ ضحاک بن حجوہ ہے۔

ثانیاً: استاذ حارثی نے اس کی کنیت ابو حجوہ ذکر کی ہے جب کہ کتب رجال
 میں عموماً اس کی کنیت ابو عبد اللہ بیان ہوئی ہے۔

ثالثاً: یہ ضحاک ضعیف ہی نہیں بلکہ امام دارقطنی رحمہ اللہ نے کہا ہے: ”کان
 یضع الحدیث“ یعنی وہ حدیث وضع کرتا تھا۔ امام ابن عدی رحمہ اللہ نے کہا ہے: ”منکر
 الحدیث عن الثقات“ ”وہ ثقات سے منکر احادیث بیان کرتا ہے۔“ پھر اس کی
 کچھ روایات نقل کر کے مزید یہ بھی کہا ہے کہ اس کی یہ تمام روایات سنداً متناً منکر
 ہیں۔ امام ابن حبان رحمہ اللہ نے کہا ہے: وہ اپنے شہر والوں سے عجائبات روایت کرتا
 ہے، اس سے استدلال جائز نہیں۔ سوائے معرفت کے اس کی روایت ہی لینا جائز
 نہیں۔ یہ وہی ہے جس نے ”أبو قتادة عن أبي حنیفة عن عطاء عن أبي
 ہریرۃ“ سے یہ روایت بیان کی ہے کہ میں نے رسول اللہ ﷺ کے سر مبارک پر شامی
 ٹوپی دیکھی ہے۔^(۲)

ایسے وضاع کے بارے میں جناب علامہ قاسمی صاحب کا فرمانا کہ وہ بس
 ”ضعیف“ ہے، علم کی کوئی خدمت نہیں۔

^(۱) مسند (۱۲۷/۱، رقم: ۱۵)

^(۲) المجروحین (۱/۳۷۹، ۳۸۰)، الکامل (۶/۳۰۵)، میزان (۲/۳۲۳)، لسان (۳/۲۰۰)،

الکشف الحثیث عن رمی بوضع الحدیث (۲۱۳)

راوی ”ضعیف“ اور وضاع کے مابین جو فرق ہے اس سے ایک مبتدی بھی باخبر ہے مگر افسوس علامہ قاسمی صاحب کو یہ فرق محسوس نہیں ہوتا۔ امام ابن حبان رحمہ اللہ نے اس کے ترجمے میں مسند کی ہی روایت ذکر کر کے اس کی پوزیشن مزید واضح کر دی ہے۔ ایسے ہی متعدد کذابین اور متروکین کی روایات سے مسند الامام ابی حنیفہ مزین ہے۔

رابعاً: قاسمی صاحب نے ضحاک ایسے وضاع کو جہاں ضعیف کہہ کر ضمیر کا بوجھ کم کرنے کی کوشش کی ہے، وہاں اس کے استاد ابو قتادہ عبداللہ بن واقد کے بارے میں خاموشی اختیار کر کے اپنے قارئین کی آنکھوں میں دھول ڈالنے کی بھی کوشش کی ہے۔ اسے حافظ ابن حجر رحمہ اللہ نے ”متروک“ قرار دیا ہے۔^(۱)

حافظ ذہبی رحمہ اللہ نے اس کی روایت ذکر کر کے کہا ہے: ”فہو الآفة“ ”وہی آفت ہے۔“ اور اسی وجہ سے علامہ حلبی نے اسے ”الکشف الحثیث“^(۲) میں ذکر کر کے اسے وضاعین میں شمار کیا ہے۔ امام احمد رحمہ اللہ نے اگرچہ اس کی توثیق کی ہے مگر جمہور محدثین نے اس پر سخت جرح کی ہے اور وہی رائج ہے۔ یہ رجحان حافظ ذہبی رحمہ اللہ اور حافظ ابن حجر رحمہ اللہ وغیرہ کا ہے۔ ایسے متروک راویوں سے اغماض اہل علم کا شیوہ نہیں۔

امام اوزاعی رحمہ اللہ اور امام ابو حنیفہ رحمہ اللہ کا مناظرہ:

اسی نوعیت کی ایک مثال اور دیکھ لیجیے، چنانچہ حارثی نے ”محمد بن ابراہیم بن زیاد الرازی حدثنا سلیمان الشاذ کونی“ سے امام اوزاعی رحمہ اللہ اور امام ابو حنیفہ رحمہ اللہ کے مابین رفع الیدین کے موضوع پر باہمی گفتگو ذکر کی ہے۔ یہ گفتگو بہت سے حنفی اکابر اپنی تصانیف میں ذکر کرتے ہیں مگر اس کا اصل ماخذ یہی استاذ حارثی ہے۔ مولانا قاسمی صاحب نے بھی لکھا ہے: ”هذا الأثر لم يروه إلا

الحارثی“ اور اسی اثر کے بارے میں قاسمی صاحب رقمطراز ہیں:

”فیہ سلیمان الشاذ کونی، سئل صالح بن محمد جزرة عن الشاذ کونی فقال: ما رأیت أحفظ منه إلا أنه یکذب فی الحدیث، وقال ابن عدي: سألت عبدان عنه فقال: معاذ الله أن یتهم، إنما کان قد ذهبت کتبه، فكان یحدث حفظاً“⁽¹⁾

”اس میں سلیمان شاذ کونی ہے، صالح جزره سے اس کے بارے میں پوچھا گیا تو انھوں نے کہا: میں نے اس سے زیادہ حافظ کسی کو نہیں دیکھا مگر وہ حدیث میں جھوٹ بولتا ہے۔ ابن عدی رحمہ اللہ فرماتے ہیں: میں نے عبدان سے اس کے بارے میں پوچھا تو انھوں نے کہا: اللہ کی پناہ کہ اسے متہم قرار دیا جائے، اس کی کتابیں ضائع ہو گئی تھیں تو وہ زبانی احادیث بیان کرتا تھا۔“

امام ابن عدی رحمہ اللہ نے بلاشبہ حافظ عبدان کے قول کو ترجیح دی ہے کہ وہ متہم نہیں ہے، اس کی کتابیں ضائع ہو گئی تھیں، زبانی احادیث بیان کرتا تھا۔ اسی بنا پر احادیث بیان کرنے میں اس سے خطا ہو جاتی تھی۔ نیز انھوں نے یہ بھی کہا ہے کہ اس کی بہت سی احادیث مستقیم ہیں، بعض مناکیر ہیں اور بعض سرقہ ہیں۔ مولانا قاسمی نے ایک اور مقام پر فرمایا ہے کہ شاذ کونی ضعیف ہے۔⁽²⁾

ان کی اس رائے کے بارے میں کچھ کہنے کے بجائے ہم یہاں ترجمان مسلک دیوبند مولانا محمد سرفراز صفدر رحمہ اللہ کے الفاظ ذکر کرنے پر اکتفا کرتے ہیں، چنانچہ وہ لکھتے ہیں:

”امام بخاری رحمہ اللہ فرماتے ہیں: ”فیہ نظر“، ابن معین رحمہ اللہ نے اس کو

حدیث میں جھوٹا کہا، ابو حاتم رحمہ اللہ اس کو متروک الحدیث اور نسائی رحمہ اللہ ”لیس بثقة“ کہتے ہیں اور صالح جزره رحمہ اللہ فرماتے ہیں: ”کان یکذب فی الحدیث“ ”وہ حدیث میں جھوٹ کہتا تھا۔“ اور امام احمد رحمہ اللہ فرماتے ہیں کہ وہ شراب پیتا اور بے ہودہ حرکتوں میں آلودہ تھا۔ اور نیز فرمایا کہ درب دمیک میں شاذ کوئی سے بڑا جھوٹا اور کوئی داخل نہیں ہوا۔ بغوی رحمہ اللہ فرماتے ہیں: ”رماہ الأئمة بالکذب“ ”ائمہ حدیث نے اس کو جھوٹ سے متہم کیا ہے۔“ اور امام یحییٰ بن معین رحمہ اللہ فرماتے ہیں: ”کان یضع الحدیث“ ”وہ جعلی روایتیں بنایا کرتا تھا“ امام ابو احمد الحاکم رحمہ اللہ اس کو ”متروک الحدیث“ اور امام ابن مہدی رحمہ اللہ اس کو خائب اور نامراد کہتے تھے۔ امام عبدالرزاق نے اس کو عدواللہ، کذاب اور خبیث کہا۔ اور صالح جزره کہتے ہیں کہ آناً سندیں گھڑ لیتا تھا۔ اور صالح بن محمد نے یہ بھی فرمایا ہے کہ وہ کذب اور لونڈے بازی سے متہم تھا۔^(۱)

قارئین کرام! ان الفاظ جرح کے بعد فیصلہ فرما سکتے کہ شاذ کوئی ”ضعیف“ ہے یا اس سے اوپر کے درجے میں یعنی متروک یا کذاب ہے۔ حافظ ذہبی رحمہ اللہ نے المغنی^(۲) اور دیوان الضعفاء^(۳) میں اسے ذکر کیا ہے اور امام ابن معین رحمہ اللہ، امام بخاری رحمہ اللہ اور ابو حاتم رحمہ اللہ کی شدید جرح نقل کر کے اس کی پوزیشن واضح کر دی ہے۔ علامہ حلبی نے اسے ”الکشف الحثیث“^(۴) میں ذکر کر کے اس کے وضاع ہونے کا اظہار کیا ہے۔

علامہ معلی نے فرمایا ہے کہ استاذ حارثی کی بعض چیزوں کے بارے میں مجھے

(۳) المغنی (۲۷۹/۱)

(۱) أحسن الكلام (۲۰۴/۱)

(۴) الکشف الحثیث (۱۹۹)

(۳) دیوان الضعفاء (۱۳۱)

یقین ہے کہ وہ اس کی خود ساختہ ہیں، جیسے امام ابوحنیفہ رحمہ اللہ کا ”سمتی“ کو وصیت نامہ اور امام اوزاعی رحمہ اللہ کے ساتھ امام ابوحنیفہ رحمہ اللہ کا مناظرہ۔^(۱)

اس میں محمد بن ابراہیم الرازی بھی ہے:

علامہ قاسمی صاحب نے یہ تو اعتراف کیا ہے کہ اس میں شاذ کوئی ضعیف ہے۔ مگر یہ نہیں بتلایا کہ اس کا شاگرد اور استاذ حارثی کا استاد محمد بن ابراہیم بن زیاد رازی بھی اس میں پایا جاتا ہے اور وہ کیسا ہے؟ ہم پہلے ذکر کر آئے ہیں کہ دارقطنی رحمہ اللہ نے اسے متروک، دجال اور وضاع قرار دیا ہے۔ ایسے راوی سے خاموشی کیا مجرمانہ غفلت نہیں؟!

ایک اور علت:

یہی نہیں کہ امام اوزاعی رحمہ اللہ اور امام ابوحنیفہ رحمہ اللہ کے مابین ہونے والے اس مناظرے کی سند میں محمد بن ابراہیم متروک، کذاب اور سارق الحدیث ہے اور اس کا استاذ شاذ کوئی بھی کذاب اور وضاع ہے بلکہ امام اوزاعی رحمہ اللہ کا امام ابوحنیفہ رحمہ اللہ سے سماع ہی صحیح نہیں، چنانچہ امام عبداللہ بن احمد فرماتے ہیں:

”حدثني أبي قال: حدثنا مسكين قال: حدثنا الأوزاعي قال:

سئل أبو حنيفة، قال أبي: لم يسمع الأوزاعي عن أبي حنيفة شيئاً“^(۲)

”مجھے میرے والد (امام احمد) نے بتلایا، انھوں نے فرمایا: مجھے مسکین

بن بکیر نے حدیث سنائی، اس نے کہا کہ مجھے اوزاعی نے حدیث سنائی کہ

امام ابوحنیفہ رحمہ اللہ سے سوال کیا گیا۔ (یہ سن کر) میرے والد نے فرمایا:

^(۱) حاشیۃ الفوائد المجموعۃ (۱۴)

^(۲) العلل و معرفة الرجال (۳/۱۹۵، رقم: ۴۸۴۲)

اوزاعی رحمہ اللہ نے ابوحنیفہ رحمہ اللہ سے کچھ بھی نہیں سنا۔“

ظاہر ہے کہ جب امام اوزاعی رحمہ اللہ نے امام ابوحنیفہ رحمہ اللہ سے کچھ سنا ہی نہیں تو مسکین بن بکیر یہ کیسے کہتے ہیں کہ امام اوزاعی رحمہ اللہ نے کہا کہ امام ابوحنیفہ رحمہ اللہ سے سوال کیا گیا؟ یعنی دونوں کے مابین واسطہ ہے۔ جس سے یہ بات واضح ہوتی ہے کہ امام اوزاعی کا امام ابوحنیفہ رحمہ اللہ سے سماع نہیں مگر افسوس کہ کذاب اور وضاع راویوں نے دونوں کے مابین تقریب پیدا کر دی اور باقاعدہ ایک مناظرے کی روداد بنا ڈالی۔ اگر اس مناظرے کی کوئی حقیقت ہوتی تو امام محمد، قاضی ابو یوسف اور امام طحاوی رحمہم اللہ اس سے بے خبر نہ ہوتے۔ اس کا انکشاف سب سے پہلے استاذ حارثی پر ہوا۔ جس کا اعتراف قاسمی صاحب کو بھی ہے: ”لم يروه إلا الحارثي“ اور خود حارثی کی پوزیشن آپ پہلے ملاحظہ فرما چکے ہیں۔

ایک حقیقت کا اعتراف:

استاذ حارثی نے اس مناظرے کے آخری الفاظ یوں ذکر کیے ہیں: ”وعبد الله، عبد الله فسكت الأوزاعي“ ”عبد الله (بن مسعود) رحمہ اللہ عبد الله ہیں، اس پر اوزاعی رحمہ اللہ خاموش ہو گئے“ مگر جامع المسانید میں آخری الفاظ یوں ہیں:

”وعبد الله، عبد الله بن مسعود، له فضل كثير في الفقه والقراءة وحق الصحبة من صغره عند النبي ﷺ على عبد الله بن عمر، فسكت الأوزاعي“^①

جامع المسانید کے محقق حسن نعمانی صاحب فرماتے ہیں کہ مسند حصکفی میں تو یہی الفاظ ہیں: ”وعبد الله، عبد الله، فسكت الأوزاعي“ نیز ملاحظہ ہو: ”مسند حصکفی مع شرح القاري“^② مگر یہ زیادت میں نے اس کتاب کے

② مسند حصکفی مع شرح القاري (۳۷)

① جامع المسانید (۱/۳۵۳)

دو نسخوں میں پائی ہے۔ ان کے الفاظ ہیں:

”والزيادة على ذلك وجدت في نسختين من هذا الكتاب“

مولانا عثمانی یہی تفصیل بیان کر کے فرماتے ہیں:

”لم توجد هذه الزيادة في النسخ التي اعتمدت عليها في

تحقيق الكتاب، فهذه الزيادة ليس لها أساس.... الخ“^①

”یہ زیادت ان نسخوں میں بھی نہیں جن پر میں نے کتاب کی تحقیق میں

اعتماد کیا ہے، لہذا اس زیادت کی کوئی بنیاد نہیں۔“

عرض ہے کہ جس طرح جامع المسانید کے بعض نسخوں میں یہ زیادت کسی سمجھ

دار ناسخ کی شرارت و جسارت ہے، ہمارے نزدیک تو بالکل اسی طرح امام

اوزاعی رحمہ اللہ اور امام ابوحنیفہ رحمہ اللہ کے مابین مناظرے کی یہ روداد بھی کذاب و وضاع

راویوں کی جسارت ہے۔

بلکہ معنوی طور پر اس مناظرے میں کوئی معقولیت نہیں۔ ایک بدیہی بات ہے

کہ رفع الیدین حسی اور ظاہری عمل ہے۔ یہاں فقہاتِ راوی نہیں ضبطِ راوی کی

ضرورت ہے۔ مناظرے میں امام ابوحنیفہ رحمہ اللہ سے یہ بات منسوب ہوئی ہے کہ

انھوں نے فرمایا:

”لم يصح عن رسول الله ﷺ فيه شيء“

”رفع الیدین کے بارے میں رسول اللہ صلی اللہ علیہ وسلم سے کچھ ثابت نہیں۔“

امام اوزاعی رحمہ اللہ نے ثبوت پیش کیا تو اس کے ثبوت کا انکار امام صاحب رحمہ اللہ

نے نہیں کیا بلکہ رفع الیدین نہ کرنے کے بارے میں روایت ذکر کر کے دونوں میں

ترجیح کی کوشش کی ہے۔

غور فرمائیے! کیا یہ اسلوب اس بات کا مشعر نہیں کہ امام صاحب کا جواب ان کے دعوے کے مطابق نہ تھا، کیونکہ انھوں نے رفع الیدین کے ثبوت میں کلام نہیں کیا بلکہ اسے تسلیم کر کے دو روایتوں میں ترجیح کو اختیار کیا ہے۔

حضرت مولانا عبدالعزیز رحیم آبادی رحمۃ اللہ علیہ نے حسن البیان میں اس مناظرے پر معنوی اعتبار سے بڑی تفصیل سے نقد کیا ہے۔ شائقین اس کی مراجعت کریں ان شاء اللہ دودھ کا دودھ پانی کا پانی ہو جائے گا۔ ہمارا مقصد تو یہ ہے کہ استاذ حارثی کی روایت سے مناظرے کی یہ روداد نہ سنداً قابل اعتبار ہے اور نہ ہی معنأً اس میں کوئی معقولیت ہے۔ مولانا قاسمی نے سلیمان شاذ کونی کو ضعیف کہا مگر اس کے شاگرد محمد بن ابراہیم سے بالکل تعرض نہیں کیا جو قطعاً قرین انصاف نہیں۔

یہ تو مولانا لطیف الرحمان قاسمی صاحب کی تحقیقات کا ایک پہلو تھا۔ اب اس کا ایک دوسرا پہلو بھی ملاحظہ فرمائیں کہ استاذ حارثی نے ایک حدیث: ”أحمد بن أبي طيبة عن أبي حنيفة عن عكرمة عن ابن عباس“ کی سند سے بیان کی ہے: ”سید الشهداء يوم القيامة حمزة“ اس کی تخریج میں جناب قاسمی صاحب فرماتے ہیں کہ طبرانی اوسط میں یہ روایت ”الحسن بن رشيد عن أبي حنيفة به“ کی سند سے ہے اور علامہ پیشمی رحمۃ اللہ علیہ نے مجمع الزوائد^① میں کہا ہے:

”فيه شخص ضعيف في الحديث“

”اس میں ایک شخص ہے جو حدیث میں ضعیف ہے۔“

قاسمی صاحب اس کے بارے میں فرماتے ہیں:

”قلت: أسلوبه يدل على أنه يقصد به الإمام أبا حنيفة رحمۃ اللہ علیہ،

فلو كان هذا فهو مما يطعن به“^②

”علامہ پیشمی رحمہ اللہ کا اسلوب بتلاتا ہے کہ شخص ضعیف سے ان کا مقصود امام

ابو حنیفہ رحمہ اللہ ہیں، اگر یہ اسی طرح ہے تو وہ اس وجہ سے خود باعثِ طعن ہیں۔“

یہاں دو باتیں وضاحت طلب ہیں:

اولاً: علامہ پیشمی رحمہ اللہ کا مقصود ضعیف شخص سے کون ہے؟ علامہ قاسمی صاحب

اس میں متردد ہیں مگر حقیقت الامر یہی ہے کہ اس سے مقصود امام ابو حنیفہ رحمہ اللہ ہی

ہیں۔ اور یہی ایک مقام نہیں، اور مقامات پر بھی علامہ پیشمی رحمہ اللہ نے ان کے ضعیف

ہونے کی طرف اشارہ کیا ہے، چنانچہ اسی مسند الامام ابی حنیفہ ^(۱) میں ایک روایت

”من صلی بعد العشاء أربع رکعات الخ“ کے الفاظ سے مذکور ہے۔

علامہ قاسمی نے اس کے بارے میں ذکر کیا ہے کہ یہ طبرانی کبیر میں ہے اور علامہ

پیشمی رحمہ اللہ نے مجمع ^(۲) میں کہا ہے: ”فیہ من ضعف الحدیث“

یہ روایت طبرانی کبیر ^(۳) اور اوسط ^(۴) میں ہے۔ اس روایت کے سب راوی

ثقة و صدوق ہیں۔ صرف امام صاحب میں کلام ہے۔ علامہ پیشمی رحمہ اللہ نے مجمع ^(۵) میں

ایک اور مقام پر بھی یہ روایت ذکر کی ہے اور کہا ہے: ”فی إسناده ضعیف غیر

متهم بالكذب“

یہی روایت امام ابو نعیم رحمہ اللہ نے بھی مسند ابی حنیفہ ^(۶) میں ذکر کی ہے بلکہ قاضی

ابو یوسف رحمہ اللہ نے کتاب الآثار ^(۷) اور امام محمد شیبانی رحمہ اللہ نے بھی کتاب الآثار ^(۸) میں

اور علامہ خوارزمی رحمہ اللہ نے بھی جامع المسانید ^(۹) میں اسے ذکر کیا ہے۔ امام ابو نعیم رحمہ اللہ

^(۱) مسند الإمام أبي حنيفة (۱/۳۲۰، رقم: ۴۰۳)

^(۲) مجمع (۲/۲۳۱) ^(۳) طبرانی کبیر (رقم: ۱۳۸۰۰)

^(۴) اوسط (رقم: ۵۲۳۵) ^(۵) مجمع (۲/۲۴۰، ۲۴۱)

^(۶) مسند أبي حنيفة (رقم: ۳۲۲) ^(۷) کتاب الآثار (رقم: ۴۱۴)

^(۸) کتاب الآثار (رقم: ۱۱۱) ^(۹) جامع المسانید (۱/۳۹۵)

اور امام طبرانی رحمہ اللہ نے فرمایا ہے کہ یہ حدیث حضرت عبداللہ بن عمر رضی اللہ عنہما سے تنہا محارب بن دثار اور ان سے تنہا ابوحنیفہ رحمہ اللہ روایت کرتے ہیں۔

اسی طرح مسند الامام ابی حنیفہ^(۱) میں حضرت عائشہ رضی اللہ عنہا سے روایت ہے: ”لقد كن في خلال سبع.... الخ“ جسے استاذ حارثی نے ”محمد بن الفضل بن عطية ثنا النعمان بن ثابت عن الشعبي عن عائشة“ کی سند سے روایت کیا ہے۔ علامہ قاسمی اس سند کے بارے میں خاموش ہیں، جب کہ محمد بن الفضل کے بارے میں حافظ ابن حجر رحمہ اللہ نے کہا ہے: ”كذبوه“ محدثین نے اسے جھوٹا کہا ہے۔^(۲) البتہ طبرانی کبیر^(۳) کے حوالے سے نقل کیا ہے کہ اس میں یہ ”عبد اللہ بن بزيع عن أبي حنيفة عن أبي إسحاق الشيباني عن عامر الشعبي عن مسروق عن عائشة“ کی سند سے ہے اور علامہ بیہقی رحمہ اللہ نے مجمع^(۴) میں کہا ہے: ”فيه من ضعف“ یہاں امام ابوحنیفہ رحمہ اللہ کے علاوہ عبداللہ بن بزيع بھی ضعیف ہے، اس لیے حتمی طور پر نہیں کہا جاسکتا کہ علامہ بیہقی رحمہ اللہ کا اشارہ کس کی جانب ہے۔ تاہم دونوں اسانید میں فرق بالکل نمایاں ہے اور اس کا دارومدار امام ابوحنیفہ رحمہ اللہ پر ہے۔

استاذ حارثی نے ایک حدیث: ”أبو حنيفة عن علقمة بن مرثد عن ابن بريدة عن أبيه“ کی سند سے بیان کی ہے۔^(۵) علامہ قاسمی اس کی تخریج میں فرماتے ہیں: امام احمد نے مسند^(۶) میں اس کی تخریج کی ہے اور امام عبداللہ بن احمد نے کہا ہے: والد گرامی امام احمد نے اسے اسی طرح ”أخبرنا أبو فلانة“ کے الفاظ سے روایت کیا ہے اور عمداً نام نہیں لیا۔ ان کے علاوہ دوسرے شیوخ نے نام لیا ہے اور

(۱) مسند الإمام أبي حنيفة (۳۰۱/۱، رقم: ۳۷۰) (۲) تقریب (۳۱۵)

(۳) طبرانی کبیر (۳۰/۲۳، رقم: ۷۵) (۴) مجمع (۲۴۲/۹)

(۵) (۲/۶۱۶، ۶۱۷، رقم: ۹۹۵) (۶) مسند (۳۵۷/۵)

ابوحنیفہ رحمہ اللہ کہا ہے۔ یہی روایت علامہ بیہقی رحمہ اللہ نے مجمع^(۱) میں ذکر کی ہے اور کہا ہے:

”رواہ أحمد وفيه ضعف، ومع ضعفه لم يسم“

”اسے احمد نے روایت کیا ہے، اس میں ضعف ہے اور اس ضعف کے

ساتھ ساتھ اس کا نام نہیں لیا۔“

علامہ بیہقی رحمہ اللہ کے اس بیان سے یہ بات واضح ہو جاتی ہے کہ وہ امام ابوحنیفہ رحمہ اللہ کو ضعیف قرار دیتے ہیں۔ اس وضاحت کے بعد اس میں تردد کی کوئی گنجائش نہیں رہتی جس کا اظہار مسند حارثی^(۲) کے حاشیے میں کیا گیا ہے۔ امام ابن عدی رحمہ اللہ نے بھی الکامل میں اسے امام ابوحنیفہ کے ترجمہ میں ذکر کر کے اس کی نکارت کی طرف اشارہ کیا ہے۔^(۳)

امام احمد رحمہ اللہ کے علاوہ محمد بن بشار اسے اسحاق الازرق سے روایت کرتے ہیں تو امام ”ابوحنیفہ“ کا نام لیتے ہیں۔ جیسا کہ اتحاد المہرۃ میں ابو یعلیٰ الکبیر سے ہے۔^(۴) اس سے امام عبداللہ بن احمد کے بیان کی مزید وضاحت ہو جاتی ہے کہ والد صاحب کے علاوہ دوسرے حضرات نام لیتے ہیں اور ابوحنیفہ کہتے ہیں۔ جس سے علامہ البانی رحمہ اللہ کے اس موقف کی تردید ہوتی ہے کہ نام نہ لینے والے امام احمد رحمہ اللہ کے استاد اسحاق الازرق ہیں۔^(۵) نہیں بلکہ امام احمد رحمہ اللہ ہیں۔

یادش بخیر! اس ناکارہ نے مسند ابی یعلیٰ^(۶) کے تحت علامہ بیہقی رحمہ اللہ کے اسی نوعیت کے کلام کے بارے میں لکھا تھا کہ ان کا اشارہ امام ابوحنیفہ رحمہ اللہ کی طرف ہے، مگر دار القبلۃ کے حنفی نگران نے اس سے اختلاف کیا۔ اس اختلاف کی پوزیشن کیا

(۲) مسند الحارثی (۱۸۲/۱)

(۱) مجمع (۱۶۶/۱)

(۴) اتحاد المہرۃ (۵۵۷/۲)، رقم: ۲۲۴۲

(۳) الکامل (۱۳۳/۱۰)

(۶) مسند ابی یعلیٰ (۲۶۳/۲)، رقم: ۱۶۰۹

(۵) الصحیحہ (۱۶۶۰)

ہے؟ یہ بحث وسیع الذیل ہے۔ ہمارے اوپر دیے ہوئے حوالوں سے یہ بات نکھر جاتی ہے کہ علامہ پیشمی رحمہ اللہ کا نام لیے بغیر محمولہ مقامات پر جس راوی پر جرح کا انھوں نے اشارہ کیا ہے وہ امام ابوحنیفہ رحمہ اللہ ہیں۔

ثانیاً: اگر امام ابوحنیفہ رحمہ اللہ کو ”ضعیف“ کہنے کے نتیجے میں علامہ پیشمی رحمہ اللہ خود ”ضعیف“ ہونے کے حق دار ہیں تو یہ جرم تنہا علامہ پیشمی رحمہ اللہ کا نہیں، امام احمد رحمہ اللہ کا بھی ہے جنھوں نے اس کے واسطے سے روایت بیان کی ہے مگر نام تک نہیں لیا اور علامہ پیشمی رحمہ اللہ نے کہا ہے: ”ضعف کے باوجود ان کا نام نہیں لیا“ تو کیا یہاں بھی یہی کہا جائے گا کہ اس جسارت کے نتیجے میں امام احمد رحمہ اللہ بھی ضعف کے حق دار ٹھہرے ہیں؟ امام احمد رحمہ اللہ کے علاوہ امام عبداللہ بن مبارک، امام علی بن مدینی، امام بخاری، امام نسائی، ابن حبان، ابو احمد الحاکم، ابن سعد، دارقطنی، ابواسحاق فزاری، حمیدی، دارمی، ابوحاتم، خطیب بغدادی، ابو عبدالرحمان المقرئ وغیرہم متعدد ائمہ محدثین رحمہم اللہ بھی اسی ”جرم“ کی پاداش میں ضعف کے حق دار ہیں؟

علامہ قاسمی کے زاویہ فکر کو سمجھنے کے لیے یہ چند مثالیں کافی ہیں۔ ہماری ان گزارشات سے جہاں استاذ الحارثی کی تالیف ”مسند الامام ابی حنیفہ“ کی استنادی حیثیت ظاہر ہو جاتی ہے وہاں اس کے محقق کی ”تحقیق انیق“ کا بھرم بھی کھل جاتا ہے۔

إن أريد إلا الإصلاح ما استطعت وما توفيقي إلا بالله.



”مسند الامام الاعظم لابن خسر“ پر ایک طائرانہ نظر

امام ابوحنیفہ رحمۃ اللہ علیہ کی مسانید کو جن حضرات نے جمع کیا ہے ان میں ایک صاحب ابو عبد اللہ حسین بن محمد بن خسر و البخی الحنفی (وفات: ۵۲۶ھ) ہیں۔ حافظ ذہبی رحمۃ اللہ علیہ نے انھیں ”المحدث، العالم، مفید اہل بغداد“ کے القاب سے یاد کیا ہے۔^(۱)

علامہ عبد القادر قرشی نے ”الجواهر المضیة“^(۲) میں ان کا سن وفات ”اثنین وعشرین ومائتین“ ۲۲۲ھ ذکر کیا ہے۔ غالباً یہ طباعتی غلطی ہے، صحیح ۵۲۶ھ ہے، جیسا کہ السیر اور تاریخ الاسلام^(۳) اور الوافی بالوفیات^(۴) میں ہے۔ کشف الظنون^(۵) اور تاج التراجم میں بھی ان کا سن وفات ۵۲۲ھ ہے جب کہ الرسالة المستطرفة^(۶) میں ۵۲۳ھ ہے۔

انھوں نے مالک بن احمد بن علی البانیاسی، علی بن محمد بن محمد بن الخطیب ابو الحسن الانباری، عبد الواحد بن محمد بن فہد العلّاف، محمد بن علی بن ابی عثمان الدقاق، عبد السلام بن محمد القزوی، علی بن حسین بن قریش اور دیگر بہت سے شیوخ سے سماع کیا۔ ابو علی بن شاذان، ابو القاسم بن بشران، ابو القاسم علی تنوخی، ابو محمد الجوہری، ابو طالب بن غیلان جیسے اعیان کے تلامذہ سے بھی انھوں نے استفادہ کیا۔

علامہ ابن جوزی اور امام ابن عساکر وغیرہما نے ان سے سماع کیا ہے۔ علامہ

① السیر (۵۹۲/۱۹) ② الجواهر المضیة (۲۱۸/۱)

③ (ص: ۱۴۴، طبقہ: ۵۳۴) ④ الوافی بالوفیات (۳۹/۱۳)

⑤ کشف الظنون (۱۶۸/۲) ⑥ الرسالة المستطرفة (ص: ۱۶)

ابو سعد بن سمعانی نے ”ذیل تاریخ بغداد“ میں ذکر کیا ہے کہ میں نے امام ابن عساکر سے، جو ان کے شاگرد تھے، ابن خسرو کے بارے میں پوچھا تو انھوں نے فرمایا: انھوں نے بہت (سے شیوخ سے) سماع کیا ہے، مگر انھیں حدیث کی کچھ بھی معرفت نہ تھی۔ میں نے ان کے بارے میں امام ابو الفضل محمد بن ناصر بغدادی سے دریافت کیا تو انھوں نے فرمایا:

”کان فیہ لین و کان حاطب اللیل و یذهب إلی الاعتزال“

”اس میں کمزوری تھی، وہ حاطب اللیل اور معتزلی تھے۔“

بلکہ ابن ابی طی نے انھیں ”رجال الشیعة“ میں ذکر کیا ہے اور کہا ہے کہ انھوں نے مناقب اہل بیت پر ایک کتاب لکھی ہے اور انھوں نے ”مسند الامام ابی حنیفہ“ جمع کی ہے جس میں ”عجائب“ روایات لائے ہیں۔ ابن نجار نے کہا ہے کہ وہ بغداد میں اہل عراق کے فقیہ تھے۔

حافظ ابن حجر رحمہ اللہ نے کہا ہے کہ میں نے ابن خسرو کے خط سے لکھا ہوا ایک جزو دیکھا جس میں وہ علی بن محمد بن علی بن عبید اللہ الواسطی ثنا أبوبکر محمد بن عمر البازانی حدثنا الدیقی عن یزید بن ہارون عن حمید عن أنس کی سند سے روایات ذکر کرتے ہیں۔ یہ سارا نسخہ امام محمد بن عبد الملک بن مروان الدیقی پر اور ان سے اوپر کے اصحاب پر مکذوبہ ہے، انھوں نے اس میں سے کوئی روایت بیان نہیں کی۔ انھی میں یہ احادیث بھی ہیں: ”من کنت مولاه فعلی مولاه۔ لا صلاة إلا بفاتحة الكتاب. أصحابی کالنجوم“ وغیرہ۔ یہ احادیث گو دوسرے طرق سے مروی ہیں مگر اس سند سے یہ گھڑی گئی ہیں۔ میں نہیں جانتا کہ یہ کاری گری حسین کی ہے یا اس کے استاد یا اس کے استاد کی ہے۔ ابن خسرو کے ترجمے کے لیے ملاحظہ ہو: السیر، تاریخ الاسلام، طبقہ،

میزان، لسان، الجواهر المضیة، الوافی بالوفیات، معجم المؤلفین، أعیان الشیعة، تاج التراجم، جامع المسانید^①۔

ابن خسرو کے ترجمے سے معلوم ہوتا ہے کہ ان کے تلامذہ اور معاصرین نے ان پر کلام کیا ہے، کوئی توثیق و تعدیل نہیں کی۔ حتیٰ کہ حافظ ابن حجر رحمہ اللہ نے تو ان کے مکتوبہ ایک نسخے کو موضوع اور من گھڑت قرار دیا ہے۔

ابن خسرو کے بارے میں اس نقد و تبصرہ پر ”مسند الامام ابی حنیفہ“ کے محقق جناب ”علامہ، محدث، الشیخ لطیف الرحمان القاسمی صاحب“ نے اپنے کچھ تحفظات کا اظہار کیا ہے، چنانچہ حافظ ابن حجر کے مذکورہ بالا قول کے بارے میں فرمایا گیا ہے:

”ابن خسرو کے تراجم میں اس نسخے کا کہیں ذکر نہیں۔ ہم یہ کیسے تسلیم کر لیں کہ ابن خسرو کے خط کو انھوں نے دیکھا ہے، پھر کیا تین صدی گزرنے کے بعد انھیں ان کے خط کی کامل معرفت تھی اور انھوں نے اسے وقتِ نظر سے دیکھا بھی یا نہیں۔“^②

لیکن یہ اعتراض نہایت پھس پھسا ہے اور کسی علمی بنیاد پر مبنی نہیں، بلکہ یہ محض سوئے ظن کا نتیجہ ہے۔ بات رسم الخط کو پہچاننے کی ہے ہی نہیں، مکتوبہ کتابوں میں عموماً کاتب کا نام درج ہوتا ہے اور ”علیٰ ید فلان“ یا ”بخط فلان“ لکھا ہوتا ہے۔ مصنف اپنا نام لوح کتاب پر بھی لکھ دیتا ہے، اس لیے خط پہچاننے کی بات محض وسوسے کا نتیجہ ہے۔

ابن خسرو کے خط سے لکھا ہوا یہ ”جزء“ ہی نہیں بلکہ متقدمین کی متعدد کتابیں

① السیر (۵۹۲/۱۹)، تاریخ الاسلام (ص: ۱۴۴)، طبقہ (۵۳)، میزان (۵۴۴/۱)، لسان (۳۱۲/۲)،

الجواهر المضیة (۲۱۸/۱)، الوافی بالوفیات (۳۸/۱۳، ۳۹)، معجم المؤلفین (۵۰/۴)،

أعیان الشیعة (۶۸/۲۷)، تاج التراجم (ص: ۲۵)، جامع المسانید (۴۳۴/۲)

② مقدمہ مسند الإمام (ص: ۹۲)

اور اجزاء بھی حافظ ابن حجر رحمہ اللہ کی نظر سے گزرے ہیں۔ اسی لسان المیزان میں ہے کہ انھوں نے حافظ قطب الدین الحلی (وفات: ۷۳۵ھ) کے خط سے لکھی احادیث دیکھیں۔^(۱) اسی طرح انھوں نے علامہ منذری (وفات: ۶۵۶ھ) کے خط سے مکتوبہ کتابیں بھی دیکھیں۔^(۲) اسی طرح انھوں نے علامہ ابن جوزی (وفات: ۷۹۷ھ) کے خط سے مکتوبہ کتابیں بھی دیکھیں۔^(۳) ان کے علاوہ بھی متقدمین کے خط سے لکھی ہوئی کتابیں ان کے ملاحظے میں تھیں تو کیا ان سب کے بارے میں جناب قاسمی صاحب یا ان کا کوئی ہم نوا کہے گا کہ ان حضرات کے خط کی حافظ ابن حجر رحمہ اللہ کو کامل معرفت حاصل تھی؟ انھوں نے کیا واقعی اسے دقت نظر سے پڑھا اور ان کے خط کو پہچانا؟ اس لیے ابن خسرو کے اس ”جزء“ کا انکار محض بدگمانی اور الزام تراشی کا نتیجہ ہے!

حنفی شافعی اختلافات میں حافظ ابن حجر رحمہ اللہ کے رجحانات پر احناف کا شکوہ معروف ہے، مگر یوں نہیں کہ انھوں نے کسی کتاب کا ذکر کیا ہو تو کسی نے یہ کہا ہو کہ یہ تو کوئی کتاب ہی نہیں۔ یہ بدگمانی خیر سے جناب قاسمی صاحب ہی کے حصے میں آئی ہے۔ فوا أسفا!

کسی کتاب پر مطلع نہ ہونا اور دوسرے کسی صاحب علم کا اس پر مطلع ہونا ﴿وَفَوْقَ كُلِّ ذِي عِلْمٍ عَلِيمٌ﴾ کا مصداق ہے۔ مگر بلا دلیل کسی کتاب کے ثبوت کا انکار تہمت زنی کے مترادف ہے۔

جناب قاسمی صاحب کی پریشانی کا سبب یہ ہے کہ حافظ ابن حجر رحمہ اللہ نے اس جزء کی مکذوبہ روایات کی نشان دہی کرتے ہوئے یہ بھی کہہ دیا کہ ”معلوم نہیں کہ یہ کاری گری حسین بن محمد بن خسرو کی ہے....“ اگر وہ یہ نہ کہتے تو نہ جناب قاسمی

(۱) لسان (۴۳/۱-۳۰۴/۶) (۲) لسان (۱۶۸/۲، ۳۹۵/۵)

(۳) لسان (۱۶۲/۲، ۲۷۰، ۲۷۱، ۲۷۶/۳)

صاحب اس جزء کا انکار کرتے اور نہ ہی حافظ ابن حجر رحمہ اللہ کے بارے میں بدگمانی کا اظہار کرتے۔ حالانکہ حافظ ابن حجر رحمہ اللہ نے اس کا وزر تنہا ابن خسر و پر نہیں ڈالا، اس کے ساتھ ان کے استاد علی بن محمد یا اس کے استاد محمد بن عمر پر بھی ڈالا ہے۔ ان دونوں کا کہیں ترجمہ نہیں ملا، ابن خسر و بھی ثقہ نہیں، اس لیے تینوں میں کوئی ایک ان مکذوبہ روایات کا ذمہ دار ہے۔ حافظ ابن حجر رحمہ اللہ کے الفاظ ہیں:

”و ما أدري هي من صنعة الحسين أو شيخه أو شيخ
 شيخه“⁽¹⁾

حافظ ابن حجر رحمہ اللہ نے جو فرمایا وہ بالکل بجا فرمایا ہے۔ کذاب، ضعیف اور مجہول راوی ایک حدیث کے الفاظ ثقہ اور معروف سند کے ساتھ ٹانک دیتے ہیں جو وضع حدیث کی ایک نوع ہے۔ دُور نہ جائیے! اسی ”یزید بن ہارون عن حمید عن أنس“ ہی کی سند کے حوالے سے حافظ سخاوی نے ذکر کیا ہے کہ امام احمد رحمہ اللہ نے بعض تابعین سے حضرت عیسیٰ علیہ السلام کا یہ فرمان ذکر کیا ہے: ”من عمل بما يعلم ورثه الله علم ما لم يعلم“ مگر بعض (مجہول قسم کے) راویوں نے اسے ”أحمد عن يزيد بن هارون عن حميد عن أنس“ کی سند سے مرفوع حدیث بنا دیا، جیسا کہ تفصیلاً اسے امام ابو نعیم اصفہانی نے ”حلیۃ الأولیاء“⁽²⁾ میں ذکر کیا ہے۔⁽³⁾

علامہ البانی رحمہ اللہ نے بھی اسے الضعیفہ⁽⁴⁾ میں ذکر کیا ہے اور کہا ہے:

”وفي الطريق إليه جماعة لم أعرفهم، فلا أدري من

وضعه منهم“

(2) حلیۃ الأولیاء (۱۵، ۱۴/۱۰)

(1) لسان (۳۱۲/۲)

(4) الضعیفہ (۴۲۳/۱)

(3) فتح المغیث (۳۱۳/۳)

”امام احمد تک کی سند میں ایک جماعت ہے جنہیں میں نہیں پہچانتا، معلوم نہیں ان میں سے کس نے اسے گھڑا ہے۔“

بالکل اسی نوعیت کا معاملہ ابن خسرو کے جز کی روایات کا ہے۔

غیر معروف اور ضعیف راویوں کی اس قسم کی کارستانیوں سے غالباً جناب قاسمی صاحب آگاہ ہیں، اسی لیے ان متون کے اس سند سے وضعی ہونے کا وہ انکار نہیں کر سکے۔ انہوں نے اسی میں عافیت سمجھی کہ ابن خسرو کے اس جزء کا ہی کسی بہانے انکار کر دیا جائے۔ فاعتبروا یا اولی الأبصار!

جناب قاسمی صاحب کا یہ اعتراض کہ ”میں نے ابن خسرو کے تراجم میں اس جزء کا ذکر کہیں نہیں دیکھا۔“^(۱) بالکل بے جا اور محض دفع الوقتی ہے۔ کیا اصحاب تراجم، مترجمین کی تمام تالیفات ذکر کرنے کا اہتمام کرتے ہیں؟ خود قاسمی صاحب نے ذکر کیا ہے کہ استاد حارثی نے حافظ ابن عقدہ سے نقل کیا ہے:

”وجدت فی کتاب حمزة بن حبیب“

”میں نے حمزہ بن حبیب کی کتاب میں پایا ہے۔“

قاسمی صاحب فرماتے ہیں:

”حمزہ بن حبیب الکوفی ۱۵۶ھ میں فوت ہوئے اور وہ امام ابوحنیفہ کے

شاگرد تھے۔ لیکن ترجمہ نگاروں نے ان کی اس کتاب کا ذکر نہیں کیا۔“^(۲)

جب اس کے باوجود حمزہ بن حبیب کی کتاب کا قاسمی صاحب انکار نہیں کرتے

تو ابن خسرو کے اس جزء کا انکار دھاندلی اور سینہ زوری نہیں تو اور کیا ہے؟

ابن خسرو کے بارے میں یہ بھی ذکر ہوا ہے کہ وہ اعیان شیعہ میں سے تھے۔

جناب قاسمی صاحب نے اس حوالے سے بس اتنا فرمایا ہے: ”جب تک شیعہ غالی نہ

ہو تب تک یہ سبب جرح نہیں۔“ بجا فرمایا، مگر اس کے تشیع کا انھوں نے انکار نہیں کیا اور نہ اس کا کوئی ثبوت ان کے پاس ہے کہ وہ غالی شیعہ نہ تھے۔ اعیان شیعہ میں ان کا شمار آخر کس بات کا غماز ہے؟

اسی طرح انھیں معترزی بھی کہا گیا ہے، مگر جناب قاسمی صاحب اس کے دفاع میں فرماتے ہیں:

”فکم من راو عند الستة رموا بالاعتزال وهو ثقة“^①

”کتب ستہ کے کتنے راوی ہیں جو معترزی ہونے کے باوجود ثقہ ہیں!“

بجا فرمایا، مگر جناب قاسمی صاحب اور ان کے ہم نواؤں میں کوئی ہے جو بتائے کہ ابن خسرو کو فلاں اور فلاں نے ثقہ کہا: صدوق، لا بأس بہ، لیس بہ بأس یا مقبول ہی کہا ہو؟ ﴿وَادْعُوا شُهَدَاءَكُمْ مِّنْ دُونِ اللَّهِ إِن كُنْتُمْ صَادِقِينَ﴾ [البقرة: ۲۳]۔

اس کے برعکس ان کے تلامذہ اور معاصرین کی رائے ہے کہ وہ ”لین، لا یعرف شیئاً“ ہے۔ اور یہ بھی کہ اس کی ”مسند ابی حنیفہ“ میں عجائبات، یعنی موضوعات ہیں۔ ابن خسرو کا ترجمہ علامہ عبدالقادر قرشی نے الجواهر المضیة^② میں اور علامہ خوارزمی نے جامع المسانید^③ کے آخر میں لکھا ہے، مگر کوئی ادنیٰ سا کلمہ توثیق بھی نہیں لکھا۔

شیخ قاسمی صاحب ان کے نام کے ساتھ حافظ اور امام کے القاب کا ذکر کرتے ہیں، حالانکہ یہ الفاظ بھی تعدیل کے لیے صریح نہیں۔ وہ محدث تھے، کثیر السماع تھے۔ مگر ہر محدث ثقہ نہیں ہوتا، جیسا کہ حدیث کے کسی طالب علم پر مخفی نہیں۔ سلیمان شاذکونی حفاظ حدیث میں شمار ہوتے ہیں، مگر وہ بالاتفاق ضعیف، حتیٰ کہ متہم بالکذب ہیں۔

شیخ ابن خسرو کو ”حاطب اللیل“ بھی کہا گیا ہے، جس کے دفاع میں فرمایا گیا

① مقدمة المسند (ص: ۹۸) ② الجواهر المضیة (۲۱۸/۱)

③ جامع المسانید (۴۳۴/۲)

ہے کہ یہ خلاف واقعہ ہے، ان کی مرویات کے شواہد و متابعات موجود ہیں۔^①

عرض ہے کہ یہ لفظ بھی الفاظِ جرح میں شمار ہوتا ہے، جیسا کہ امام سعید بن عبدالعزیز الدمشقی نے یہی ”حاطب اللیل“ کے الفاظ سعید بن بشیر ازدی بصری کے بارے میں کہے ہیں۔

موضوع روایات متن کے اعتبار ہی سے نہیں بلکہ سند کے لحاظ سے بھی موضوع ہوتی ہیں۔ کذاب اور مجہول راوی ایک سند سے ایک معروف متن ذکر کر دیتے ہیں، جیسا کہ پہلے ہم فتح المغیث کے حوالے سے ذکر کر آئے ہیں، اس لیے جناب قاسمی صاحب کا ایسی روایات کے شواہد و متابعات ذکر کرنا دل بہلانے کی ایک ناکام کوشش ہے۔ اور (ان شاء اللہ) آئندہ ہم عرض کریں گے کہ اس قسم کے شواہد بجائے خود خلاف واقعہ ہیں۔ اور کتنی روایات ہیں جو کذاب اور متروک راویوں نے امام صاحب کے واسطے سے بیان کی ہیں۔

ہماری ان گزارشات سے ابن خسرو کی پوزیشن کا اندازہ کیا جاسکتا ہے۔ حافظ الحسینی نے ”التذکرۃ برجال العشرة“ میں اور حافظ ابن حجر رحمہ اللہ نے تعجیل المنفعة میں امام ابوحنیفہ کے رجال کے لیے ابن خسرو کی جمع کی ہوئی ”مسند امام ابوحنیفہ“ میں امام صاحب رحمہ اللہ کی اسانید کو مرجع بنایا ہے تو یہ اس لیے نہیں کہ استنادی حیثیت میں وہ قابلِ اعتماد ہیں، بلکہ اس لیے کہ ابن خسرو دوسرے اکثر اصحابِ مسانید میں سے متاخر اور امام صاحب کی مرویات کے اعتبار سے زیادہ جامع ہے۔ خود حافظ ابن حجر رحمہ اللہ کے الفاظ ہیں:

”و هو متأخر و في كتابه زيادات على ما في كتاب

الحارثي و ابن المقرئ“^②

”ابن خسر و متاخر ہیں اور اس کی کتاب میں مسند الحارثی اور مسند ابن المقرئ سے زیادہ روایات ہیں۔“

جہاں تک ان تمام مسانید ابی حنیفہ کی روایات کے درجہ و مرتبہ کا تعلق ہے تو اجمالی طور پر ان کے بارے میں حافظ ابن حجر رحمہ اللہ نے فرمایا ہے:

”إني لم أجد عن أبي حنيفة مسندا يعتمد عليه“⁽¹⁾

”میں نے امام ابو حنیفہ رحمہ اللہ کی کوئی مسند ایسی نہیں پائی جس پر اعتماد کیا جاسکے۔“

بلکہ مزید وضاحت فرمادی کہ إتحاف المہرۃ میں، میں نے موطا، مسند امام شافعی، مسند امام احمد کو اپنا مرجع بنایا ہے، امام ابو حنیفہ رحمہ اللہ کی طرف منسوب مسانید قابل اعتماد نہیں۔ اس لیے ان کے بجائے شرح معانی الآثار کی احادیث کو لیا ہے۔

امام صاحب کی مرویات:

امام ابو حنیفہ کی مرویات کو گو متعدد حضرات نے ”مسند ابی حنیفہ“ کے نام سے جمع کیا ہے۔ مگر ان تمام روایات کو کیا امام صاحب کی مرویات کہا جاسکتا ہے؟ بالخصوص وہ روایات جنہیں کذاب، وضاع اور مجہول راویوں نے بیان کیا ہے۔ ہم پہلے عرض کر آئے ہیں کہ کذاب اور مجہول راوی کبھی ایک متن دوسری سند سے لگا دیتے ہیں۔ اصطلاح میں اسے سارق الحدیث بھی کہا جاتا ہے۔ اور ایسی بہت سی احادیث ہیں جنہیں وضاع اور کذاب راوی امام ابو حنیفہ سے روایت کرتے ہیں۔ ان روایات کو امام صاحب کی مرویات کہنا اندھیرے میں تیر چلانے کے مترادف ہے۔

علامہ ابن جوزی نے وضاعین کی قسمیں بیان کرتے ہوئے تیسری قسم یہ بیان

کی ہے:

”بعض کذاب اسانید میں جھوٹ بولتے ہیں وہ ایسے راویوں سے روایت کرتے ہیں جن سے انھوں نے سنا نہیں ہوتا اور کبھی احادیث چوری کرتے ہیں جنھیں دوسرے راویوں نے بیان کیا ہوتا ہے اور کبھی متن احادیث گھڑ لیتے ہیں۔ پھر ایسے کذابین میں وہ بدنصیب بھی ہیں جو اپنے مذہب کی تائید میں احادیث وضع کرتے ہیں۔“^(۱)

عبداللہ بن محمد بن جعفر ابوالقاسم قزوینی نے، جو شافعی فقیہ اور قاضی تھے، نے ”سنن الشافعی“ لکھی۔ امام دارقطنی رحمۃ اللہ علیہ فرماتے ہیں:

”اس میں اس نے قریباً دو سو احادیث ایسی شامل کر دیں جنھیں امام شافعی رحمۃ اللہ علیہ نے بیان نہیں کیا۔“^(۲)

محمد بن قاسم طاکانی نے کئی روایات امام ابوحنیفہ کے نام سے گھڑیں جو مسند ابی حنیفہ للحرثی کی ”زینت“ ہیں۔^(۳)

بلکہ استاد عبداللہ بن محمد حارثی کی مسند ابی حنیفہ میں ایسی روایات ہیں کہ حافظ ذہبی رحمۃ اللہ علیہ نے فرمایا کہ امام صاحب نے وہ روایت نہیں کیں۔ جس کی مناسب تفصیل ہم ان کی مرتبہ مسند پر تبصرے میں بیان کر چکے ہیں۔

ابان بن جعفر النخیری نے تین سو احادیث امام صاحب رحمۃ اللہ علیہ سے روایت کر دیں جنھیں انھوں نے روایت نہیں کیا۔^(۴) بعض نے اس کا نام ”اباء“ ذکر کیا ہے۔ ابو الفضل محمد بن جعفر الخزاعی نے تو سند کے ساتھ امام ابوحنیفہ رحمۃ اللہ علیہ کے نام سے ایک کتاب قرآن مجید کے حروف کی قراءت پر لکھ ڈالی۔ خطیب بغدادی نے اس کا نمونہ بھی تاریخ بغداد میں دیا ہے۔ اسی میں یہ الفاظ بھی بیان ہوئے ہیں کہ امام صاحب نے ﴿إِنَّمَا

(۲) میزان (۴۹۵/۲)

(۱) موضوعات (۳۷/۱، ۳۸)

(۳) میزان (۱۱/۴)، لسان (۳۴۴، ۳۴۳/۵) (۴) میزان (۱۷/۱)، لسان (۲۱/۱)

يَخْشَى اللَّهَ مِنْ عِبَادِهِ الْعُلَمَاءُ﴾ [فاطر: ۲۸] کو ﴿اللَّهُ﴾ پر پیش اور ﴿الْعُلَمَاءُ﴾ پر زبر کے ساتھ پڑھا ہے۔ پھر اس قراءت پر جو تو تکار ہوئی وہ بجائے خود افسوس ناک ہے۔ امام ابن الجزری نے تو فرمایا ہے کہ امام صاحب اس قراءت سے بری الذمہ ہیں۔^(۱) امام دارقطنی رحمہ اللہ نے فرمایا ہے کہ یہ کتاب وضعی ہے، اس کی کوئی اصل نہیں۔^(۲) اندازہ کیجیے کذا بین نے کیا کیا ظلم ڈھائے ہیں اور ائمہ اسلام کی طرف کیا کچھ منسوب کیا ہے۔ امام ابوحنیفہ کے نام سے احادیث ہی نہیں ان کے مناقب میں بلکہ ان کے مسلک کی تائید میں بھی احادیث گھڑی گئیں، جس کی تفصیل کی یہاں گنجائش نہیں۔

جناب قاسمی صاحب نے امام صاحب رحمہ اللہ کی ضعیف احادیث کے جواب میں علامہ محمد بن ابراہیم بن وزیر الیمانی کی معروف کتاب ”الروض الباسم فی الذب عن سنة أبي القاسمؑ“^(۳) کے حوالے سے ایک جواب یہ بھی نقل کیا ہے:

”أن يكون كثير من الأحاديث المنسوبة إلى الإمام أبي حنيفة ضعيفة من قبل من روى عنه لا من جهته، ولا من جهة شيوخه و من فوقهم، كما في كثير من الأحاديث المنسوبة إلى جعفر الصادق و كثير من الثقات“^(۴)

”امام صاحب کی طرف منسوب بہت سی احادیث ان سے روایت کرنے والوں کی وجہ سے ضعیف ہیں، امام صاحب کی وجہ سے نہیں اور نہ ہی ان کے اوپر شیوخ کی وجہ سے، جیسا کہ امام جعفر صادق اور دیگر شیوخ کی طرف

(۱) النشر (۱/۱۶) (۲) تاریخ بغداد (۲/۱۵۸)، میزان (۳/۵۰۱)، لسان (۵/۱۰۷) وغیرہ

(۳) الروض الباسم فی الذب عن سنة أبي القاسمؑ (۱/۱۵۸، ۱۶۶)

(۴) مقدمة مسند لابن خسر (ص: ۴۹)

منسوب احادیث (ان سے روایت کرنے والوں کی وجہ سے) ضعیف ہیں۔“

اس لیے امام صاحب سے روایت کرنے والے ضعیف ہی نہیں بلکہ کذاب، وضاع راویوں کا امام صاحب کی طرف منسوب کر کے انھیں امام صاحب کی مرویات میں شامل کرنا کوئی مستحسن اقدام نہیں۔

مسانید و معاجم وغیرہ کتب میں بلاشبہ صحت سند کا اہتمام نہیں ہوتا۔ مگر یہ مسئلہ امام صاحب کی مرویات کے حوالے سے ہے کہ کذاب، وضاع اور مجہول راویوں کی روایات کی بنا پر انھیں امام صاحب کی روایت قرار دیا جاسکتا ہے؟

قاضی ابو یوسف، محمد بن حسن شیبانی، زفر بن ہریل جو امام صاحب کے معروف تلامذہ میں شمار ہوتے ہیں، ان کی بجائے محمد بن شجاع عن حسن بن زیاد لؤلؤی، صالح بن محمد عن حماد بن ابی حنیفہ، عثمان بن عبداللہ الاموی، احمد بن عبداللہ الکندی، عمر بن الحسن الاشنانی، عبدالرحمان بن صمد، بشر مریسی وغیرہ جیسے کذابین و وضاعین کی بیان کی ہوئی روایات کو امام صاحب کی مرویات باور کرنا کون سی خوبی ہے؟

کتاب الآثار لابن یوسف میں کل روایات ۱۰۶۷ ہیں، امام محمد کی کتاب الآثار میں ۹۱۶ ہیں۔ جب کہ حسن بن زیاد لؤلؤی یہ تعداد چار ہزار بتلاتے ہیں۔^①

حسن بن زیاد چار کیا چالیس ہزار بھی کہہ دیں تو کہہ سکتے ہیں۔ یہاں اس حوالے سے کچھ عرض کرنا قبل از وقت ہے۔ ہمارا مقصد ان مسانید میں وضاعین کی مرویات کے حوالے سے ہے۔

ابن خسرو کی یہ مسند:

ابن خسرو کے حوالے سے ان کے تلامذہ اور دیگر حضرات نے جو کچھ کہا اس سے ان کی اس جمع شدہ مسند کی تصدیق ہوتی ہے، مثلاً:

① امام ابن ماجہ اور علم حدیث (ص: ۱۷۵)

یزید بن عبدالرحمان الرشک:

محدث ابن خسرو نے امام صاحب کے اساتذہ میں یزید بن عبدالرحمان الرشک کا ذکر کیا ہے اور اس کے واسطے سے ایک حدیث دو سندوں سے ذکر کی ہے جس کے الفاظ ہیں:

”لا بأس بالعمرة أي شهر من السنة“^①

یہ روایت کتاب الآثار امام محمد رحمہ اللہ^② کتاب الآثار لابی یوسف رحمہ اللہ^③ میں بھی مروی ہے مگر اس کے مطبوعہ نسخے میں ”امام ابو حنیفہ رحمہ اللہ“ کا واسطہ ساقط ہے۔ امام محمد کے ہاں یہ ”یزید بن عبدالرحمان“ ہیں، ”الرشک“ کی نسبت مذکور نہیں۔ امام ابو یوسف رحمہ اللہ کے ہاں یہ ”یزید ابو خالد“ ہیں اور کوئی نسبت مذکور نہیں۔ جب کہ الآثار لابی یوسف رحمہ اللہ^④ میں ایک اور روایت ”یزید الرشک“ سے مروی ہے۔

جامع المسانید^⑤ میں پہلے الآثار لمحمد اور حسن بن زیاد سے یہ ”یزید بن عبدالرحمان“ کے نام سے روایت ہے،^⑥ پھر اس میں ابن خسرو اور حافظ طلحہ بن محمد کے حوالے سے یہ راوی ”عن یزید الرشک البصری“ ہے۔ یزید کے بارے میں اس اختلاف سے قطع نظر ہمارا صرف اتنا سوال ہے کہ ابن خسرو نے جو یزید بن عبدالرحمان ”الرشک“ کی نسبت سے متعارف کروایا اور امام صاحب کے اساتذہ کی فہرست بڑھانے کی کوشش کی ہے اس کی علمی بنیاد کیا ہے؟

جناب قاسمی صاحب نے ”یزید بن عبدالرحمان الرشک“ کے عنوان پر حاشیے میں کچھ حوالے دے دیے مگر جو گھپلا ابن خسرو کی سند میں ہے مجال ہے کہ اس کی

① مسند (۸۸۴/۲) ② (رقم: ۳۸۲)

③ (رقم: ۵۳۲) ④ (رقم: ۱۰۳۶)

⑤ جامع المسانید (۵۰۳، ۵۰۲/۱) ⑥ (۵۳۴، ۵۳۳/۱)

طرف کوئی اشارہ بھی کیا ہو۔ چنانچہ ان کے دیے ہوئے حوالوں میں پہلا حوالہ جامع المسانید^(۱) کا ہے۔ حالانکہ وہاں تو ہے:

”یزید الرشک و هو یزید بن ابی یزید إلخ“

یزید بن عبدالرحمان الرشک قطعاً نہیں۔ ابو یزید کا کہیں کوئی نام نہیں۔^(۲) حافظ ابن حجر نے تعجیل المنفعہ کی فصل المہمات میں ”یزید بن عبد الرحمان عن عجوز من العتیک“ کا ترجمہ دیا ہے اور ابن خسرو کی اسی روایت کی طرف اشارہ کرتے ہوئے لکھا ہے:

”أخرج ابن خسرو الحديث من طريق یزید بن الرشک عنها“^(۳)

جس میں انھوں نے ابن خسرو کی اس کارگزاری کی طرف اشارہ کیا ہے۔ یوں نہیں کہ انھوں نے یزید بن عبدالرحمان کی نسبت ”الرشک“ متعارف کروائی ہے۔ الایثار^(۴) میں انھوں نے یزید بن عبدالرحمان کا ذکر کیا ہے اور کہا ہے کہ یہ ”أودی“ ہے اور تہذیب^(۵) میں بھی صراحت کی ہے۔

امام صاحب رحمۃ اللہ یزید بن عبدالرحمان اودی سے روایت کرتے ہیں اور کتاب الآثار کا یہی راوی ہے۔ مگر افسوس کہ ابن خسرو نے اسے ”الرشک“ کی نسبت سے متعارف کروایا ہے۔ جس سے ان کے بارے میں اس بات کی تائید ہوتی ہے جو ان کے تلمیذ رشید امام ابن عساکر رحمۃ اللہ نے کہی کہ ”ما کان یعرف شیئاً“ وہ کچھ جانتے پہچانتے نہ تھے۔

(۱) جامع المسانید (۵۷۳/۲) (۲) تہذیب للمزی (۳۹۹/۲)

(۳) تعجیل (۶۸۴/۲) (۴) الایثار (ص: ۲۸)

(۵) تہذیب (۳۴۵/۱۱)

ایک اور وضاحت:

ہم پہلے ذکر کر آئے ہیں کہ یہی روایت الآثار لابن یوسف میں ہے مگر اس میں ”یزید ابو خالد“ ہے۔ مولانا ابو الوفاء افغانی فرماتے ہیں: ”وہ یزید بن عبدالرحمان ابو خالد الدالانی الکوئی ہیں۔ اصل نسخے میں یزید بن ابی خالد تھا۔ مگر صحیح ”یزید ابو خالد“ ہے۔“^(۱) اس کا ترجمہ تہذیب^(۲) میں، یعنی الکفی میں ہے۔

قاضی ابو یوسف کے واسطے سے یہی روایت ابن خسرو نے بھی اپنی سند سے ذکر کی ہے مگر اس میں ”یزید ابو خالد“ کی بجائے ”یزید بن عبدالرحمان“ (الرشک) ہے اور علامہ الخوارزمی نے بھی یہ روایت ”ابو حنیفہ عن یزید الرشک“ کے تحت ذکر کی ہے مگر سند کا کوئی اختلاف ذکر نہیں کیا۔^(۳)

یہاں یہ بھی یاد رہے کہ ابن خسرو نے اس کے بعد بغیر نسبت کے ”یزید بن عبدالرحمان“ اور ”یزید بن عبدالرحمان الدالانی“ کا ترجمہ ذکر کر کے اس کے تحت احادیث بیان کی ہیں اور یہ بھی فرمایا ہے کہ یہ ”الدالانی“ ان شاء اللہ وہی پہلا یزید بن عبدالرحمان ہے۔^(۴)

افسوس ہے کہ مسند کے محقق نے یہاں بالکل آنکھیں بند کر لی ہیں اور دونوں کے بارے میں کوئی رائے نہیں دی، خاموشی ہی میں عافیت سمجھی ہے۔ ہم کیا عرض کریں کہ ایسا کیوں ہے؟ علامہ خوارزمی نے امام صاحب کے اساتذہ میں چار یزید ذکر کیے ہیں: یزید بن عبدالرحمان الاودی، یزید بن صہیب، یزید الرشک وھو یزید بن ابی یزید اور یزید بن ربیعہ۔ یہ اس بات کی تائید ہے کہ ان مسانید میں ”یزید بن عبدالرحمان الدالانی“ سے کوئی روایت نہیں۔

(۲) تہذیب (۸۲/۱۲)

(۱) حاشیۃ الآثار (ص: ۱۱۳)

(۴) مسند الإمام (ص: ۹۰۷، ۹۰۹)

(۳) جامع المسانید (۵۳۴/۱)

امام صاحب کے اساتذہ میں یزید الدالانی کا ہونا اور ان مسانید میں اس سے روایت ہونا دو علیحدہ عنوان ہیں۔ ابن خسرو کے یزید الدالانی کہنے کے باوجود علامہ خوارزمی نے ان سے اتفاق نہیں کیا، آخر کیوں؟ اس لیے غور طلب بات ہے کہ ان روایات میں یزید بن عبدالرحمان کون ہیں؟ الرشک ہیں تو وہ ابن عبدالرحمان نہیں ہیں۔ حافظ ابن حجر رحمۃ اللہ علیہ کا رجحان ہے کہ وہ ”الاودی“ ہیں۔ ابن خسرو فرماتے ہیں کہ وہ ”الدالانی“ ہیں۔ الدالانی کو موفق المکی نے بھی امام صاحب کے اساتذہ میں ذکر نہیں کیا۔

یزید بن خالد:

ابن خسرو نے امام صاحب کے اساتذہ میں ”یزید بن خالد“ کو بھی ذکر کیا اور اس کے واسطے سے حضرت انس رضی اللہ عنہ کا یہ بیان نقل کیا:

”كَأَنِّي أَنْظُرُ إِلَى لَحِيَةِ أَبِي قُحَافَةَ“⁽¹⁾

یہ روایت انھوں نے ”محمد بن شجاع الثلجي عن الحسن بن زياد اللؤلؤي عن أبي حنيفة“ کی سند سے ذکر کی ہے۔ جب کہ یزید بن خالد کا نام امام صاحب کے اساتذہ میں کسی نے نہیں لیا۔ یہی روایت خود ابن خسرو نے مسند⁽²⁾ میں امام محمد بن حسن شیبانی کے واسطے سے ذکر کی اور نام ”یزید بن عبدالرحمان“ لیا۔ یہی روایت ”الآثار لمحمد“⁽³⁾ میں اور جامع المسانید⁽⁴⁾ میں ”یزید بن عبدالرحمان“ ہی سے ہے۔ اب کیا ثلجی اور اللؤلؤی جیسے کذابین کے کہنے پر امام صاحب کا استاد ”یزید بن خالد“ کو تسلیم کر لیا جائے؟ ابن خسرو بعد میں امام محمد کے بیان پر ہی غور کر لیتے تو یزید بن خالد کو امام صاحب کا استاد قرار نہ دیتے۔

یہاں یہ بھی دیکھیے کہ حافظ ابن حجر رحمۃ اللہ علیہ نے ”تعجيل المنفعة“⁽⁵⁾ میں

(1) مسند (۲/۸۸۸، رقم: ۱۲۰۶) (2) (ص: ۹۰۸، رقم: ۱۲۳۸)

(3) (رقم: ۹۰۵) (4) جامع المسانید (۲/۳۲۴) (5) تعجيل المنفعة (۲/۳۷۰)

یزید بن خالد کے ترجمہ کے ساتھ اشارہ کیا ہے: ”ویقال: ابن عبد الرحمان“ کہ یزید کو ابن عبد الرحمان کہا گیا ہے اور ”یزید بن خالد“ کے بارے میں کہا ہے: ”لا أعرفه“ میں اسے نہیں پہچانتا۔

تجیل المنفعہ کے محقق ڈاکٹر اکرام اللہ نے فرمایا ہے کہ یہ خالد بن عبد الرحمان بن ابی مالک قاضی ہیں۔ مگر یہ بات بھی محلِ نظر ہے۔ علامہ مزی نے گو خالد بن عبد الرحمان بن ابی مالک کے اساتذہ میں حضرت انس رضی اللہ عنہ کا ذکر کیا ہے مگر امام صاحب کے اساتذہ میں یزید بن عبد الرحمان الکونی کا ذکر کیا ہے۔ جب کہ ابن ابی مالک کو فی نہیں بلکہ دمشق ہی ہیں اور یزید بن عبد الرحمان الکونی ابو داود الاودی ہیں اور وہ حضرت علی، ابو ہریرہ رضی اللہ عنہما سے روایت کرتے ہیں۔ تو ان کی حضرت انس رضی اللہ عنہ سے روایت عین ممکن ہے، ناممکن بالکل نہیں۔

اس لیے صحیح یہی بات معلوم ہوتی ہے یہاں راوی یزید بن عبد الرحمان ہے اور وہ الاودی الکونی ہے اور یزید بن عبد الرحمان الدالانی الکونی نہیں ہو سکتا کیوں کہ وہ طبقہ سابعہ کا راوی ہے۔ لہذا اس کی حضرت انس رضی اللہ عنہ سے روایت درست نہیں۔ مگر ابن خسرو اسے الدالانی کہتے ہیں!

یہی روایت امام حاکم نے المستدرک^(۱) میں حسن اللؤلؤی سے ذکر کی اور نام یزید بن ابی خالد لیا ہے۔ مگر إتحاف المہرۃ^(۲) میں حافظ ابن حجر نے ”یزید بن خالد“ ذکر کیا ہے اور یزید ابو خالد، یزید بن عبد الرحمان الدالانی الکونی ہے، کوئی اور نہیں۔ مگر اس کا سماع حضرت انس رضی اللہ عنہ سے درست نہیں۔ راوی کی تعیین میں اختلاف سے قطع نظر ہم صرف یہ عرض کرنا چاہتے ہیں کہ ابن خسرو کا ”یزید بن عبد الرحمان الرشک“ کہنا ان کے علم کا ”کمال“ ہے۔

زید رحمۃ اللہ بن علی بن حسین:

محدث ابن خسرو نے حضرت زید بن علی کو بھی امام صاحب کے اساتذہ میں ذکر کیا ہے اور قاضی ابو یوسف رحمۃ اللہ عبدالسلام بن محمد بن یوسف بن بندار القزویٰ سے پہلے حضرت زید کے مناقب بیان کیے، پھر بلاسند کہا کہ امام ابوحنیفہ رحمۃ اللہ حضرت زید سے ملے تو انھوں نے امام صاحب رحمۃ اللہ سے پوچھا:

”نماز کی مفتاح کیا ہے؟ اس کی ابتدا کیا ہے اور اس کی استفتاح کیا ہے؟“

امام صاحب نے فرمایا:

”مفتاح طہارت ہے، ابتدا تکبیر ہے اور استفتاح مختلف فیہ ہے، ہم اس

کو پسند کرتے ہیں: ”سُبْحَانَكَ اللَّهُمَّ وَبِحَمْدِكَ وَتَبَارَكَ

اسْمُكَ وَتَعَالَى جَدُّكَ وَجَلَّ ثَنَاءُكَ وَ لَا إِلَهَ غَيْرُكَ“، یہ سن کر

حضرت زید نے کہا: تم بے شک فقیہ ہو۔^(۱)

یہی قصہ علامہ خوارزمی نے جامع المسانید^(۲) میں بھی ذکر کیا ہے اور اسی بنیاد پر

انھوں نے حضرت زید کو امام صاحب کے اساتذہ میں ذکر کیا ہے۔^(۳)

قارئین کرام! غور کیجیے ابو یوسف قزویٰ ۴۸۸ھ میں فوت ہوئے، وہ بلا اسناد

ایک قصہ ذکر کرتے ہیں اور اسی بنیاد پر حضرت زید بن علی رحمۃ اللہ کو امام ابوحنیفہ رحمۃ اللہ کا

استاد باور کیا جاتا ہے! کیا مذاکرے میں باہمی گفتگو سے باقاعدہ تلمذ ثابت ہو جاتا ہے؟

ثانیاً: ابو یوسف قاضی معتزلی اور اعتزال کا داعی بھی تھا۔ امام مؤتمن ساجی

نے اس سے سماع کیا، پھر اسی خرابی کے باعث اسے ترک کر دیا۔ حافظ ابن حجر رحمۃ اللہ

کے الفاظ ہیں: ”إمام المعتزلة و داعيهم“

^(۱) مسند الامام (۴۴۶/۱)، رقم: ۴۷۸ ^(۲) جامع المسانید (۴۱۸/۱)

^(۳) جامع المسانید (۴۵۴/۲)

بلکہ وہ اپنے معتزلی ہونے پر فخر کرتا تھا، ابن خسر و چونکہ خود بھی معتزلی تھے، اسی لیے وہ قاضی ابو یوسف کو ”امام“ کہتے ہیں۔ وہ حافظ تو تھا، البتہ ”الشیخ“ اور ”امام“ معتزلہ کا تھا، اہل سنت کا نہیں۔ عقیدتاً وہ معتزلی اور مذہباً حنفی تھا۔^(۱) اور لکھا ہے: ”کان طویل اللسان“ ”بڑا زبان دراز تھا۔“ اور تفسیر کے علاوہ کسی علم کا محقق نہ تھا۔ اسے مذہباً زیدی بھی کہا گیا ہے۔

ایسے زبان دراز معتزلی کی بے سند حکایت پر تلمذ ثابت کرنا علم و فضل کی دلیل ہے یا ”حاطب اللیل“ ہونے کی؟ بینوا تو جروا۔^(۲)

ثالثاً: دعائے افتتاح کے الفاظ ملاحظہ ہوں: ”وَجَلَّ ثَنَاءُكَ“ کا اضافہ کیا ثابت ہے؟ صرف اسی حکایت کی بنا پر کیا اسے درست تسلیم کر لیا جائے؟ کیا ظاہر الروایۃ میں اس کا کہیں وجود ہے؟ اور کیا یہ الفاظ معمول بہا ہیں؟ بعض فقہاء کا اس اضافے کو نوافل اور نماز جنازہ کے لیے خاص کرنے کی بھی کیا دلیل ہے؟ ابن خسر کی حکایت قابل اعتبار ہے تو یہ تفریق لغو ہے! بالخصوص جب کہ حضرت زید نے بھی اس کی تائید کرتے ہوئے فرما دیا: ”إِنَّكَ لَفَقِيه“ تو مجال انکار کیا ہے؟

عطاء خراسانی کی روایت:

ابن خسر و کا یہ کمال بھی ملاحظہ ہو کہ پہلے انھوں نے حضرت عطاء بن ابی رباح کی روایات میں ایک روایت کفارہ صوم کے بارے میں ذکر کی۔^(۳) پھر یہی روایت اسی سند سے عطاء خراسانی کے حوالے سے بیان کی، بلکہ یہ بھی فرمایا: ”أبو حنیفة

(۱) الجواهر المضیة (۳۱۵/۱)

(۲) ابو یوسف القزوينی کے ترجمے کے لیے دیکھیے: السیر (۶۱۷/۱۸)، لسان (۱۲، ۱۱/۴)، التدوین فی أخبار قزوین (۱۷۸/۳)، الوافی بالوفیات (۴۳۳/۱۸)، الجواهر المضیة (۴۲۱/۲)،

شذرات الذہب (۳۸۵/۳)، طبقات الشافعیة (۱۲۲، ۱۲۱/۵) وغیرھا

(۳) مسند (۵۲۵/۲)، رقم: ۵۹۸

عن عطاء أراه الخراساني^①

یہ روایت جامع المسانید^② میں علامہ خوارزمی نے حافظ طلحہ بن محمد، محمد بن مظفر اور ابن خسرو کے حوالے سے ذکر کی ہے اور عطاء بن ابی رباح کے واسطے سے بیان کی ہے۔ امام صاحب کے اساتذہ میں عطاء بن ابی رباح، عطاء بن سائب اور عطاء بن عجلان کا نام ہے۔^③ عطاء بن یسار بھی ان کے شیخ ہیں۔^④ اور علامہ خوارزمی نے عطاء بن عبد اللہ بن موہب مدنی کا ذکر بھی امام صاحب کے اساتذہ میں کیا ہے۔^⑤ مگر عطاء خراسانی کا ذکر ان کے اساتذہ میں سے کسی نے نہیں کیا۔

یہاں یہ بھی ملحوظ رہے کہ یہی روایت معمر، ابن جریج، مالک اور داود بن ابی ہند ”عطاء الخراسانی عن سعید“ سے بیان کرتے ہیں۔^⑥ اب اس کا فیصلہ تو اہل علم ہی کریں گے کہ اصل حقیقت کیا ہے۔

عطاء خراسانی کا شمار امام صاحب کے اساتذہ میں نہیں ہوتا، جب کہ یہ روایت ”عطاء الخراسانی عن سعید“ کے طریق ہی سے معروف ہے۔ عطاء بن ابی رباح امام صاحب کے مشہور استاد ہیں، مگر عطاء عن سعید کی سند سے یہ روایت معروف نہیں۔^⑦ یاد رہے کہ ان دونوں کے واسطے سے بیان کرنے والا ”محمد بن شجاع الجلی عن الحسن بن زیاد“ ہے اور یہ سلسلہ سند ”اسی خانہ ہمہ آفتاب است“ کا مصداق ہے۔ سند درست اور قابل اعتبار ہوتی تو سمجھا جاسکتا تھا کہ امام صاحب نے دونوں سے روایت کی ہے، مگر دوسرے مقام پر عطاء کی تعیین تو شیخ ابن خسرو نے کی ہے۔ ایں چہ بوالعجبی است!

① مسند (۲/۶۶۸، ۶۶۹، رقم: ۸۳۴) ② جامع المسانید (۱/۴۹۹)

③ المناقب للموفق (۱/۴۷) ④ مسند أبي حنيفة لأبي نعيم (ص: ۳۲۵)

⑤ جامع المسانید (۲/۴۹۸)

⑥ مصنف عبد الرزاق (۴/۱۹۵)، بیہقی (۴/۲۲۷)، موطأ إمام مالك، الأم (۲/۹۸)

⑦ مزید ملاحظہ ہو: العلل للدارقطني (۱۰/۲۳۳، ۲۳۴)

بلال بن وہب بن کیسان:

محدث ابن خسرو نے ”بلال بن وہب بن کیسان“ کے عنوان سے چند احادیث روایت کی ہیں۔ پہلی تین اسانید میں اسی طرح ”بلال بن وہب بن کیسان“ ہے۔^(۱) اس کے بعد دیگر روایات میں ”بلال عن وہب بن کیسان“ ہے۔ پھر ۲۳/۱ (رقم: ۱۱۰) پر عنوان ”أبو حنیفة عن بلال بن أبي بلال النصیبی“ دیا اور ساتھ وضاحت فرمادی:

”هو الأول المذكور أيضًا“

”یعنی یہ بھی پہلا ہے جس کا ذکر ہو چکا ہے۔“

گویا یہ بلال بن وہب بن کیسان ہی ہے۔ اس وضاحت کے بعد ”بلال عن وہب“ کی سند سے اختلافِ سند کے ساتھ وہی تین احادیث ہیں جن کا ذکر پہلے بھی ہو چکا ہے۔ قابلِ غور بات یہ ہے کہ بلال بن ابی بلال وہی بلال بن وہب ہے تو علیحدہ بہ طورِ استاد ذکر کرنے کا فائدہ؟ جب کہ امرِ واقع یہ ہے کہ ”بلال بن وہب“ وہم ہے، گو اس کا ترجمہ ابن حبان رحمہ اللہ نے الثقات^(۲) میں ذکر کیا اور ان کی اقتدا میں حافظ قاسم بن قطلوبغا رحمہ اللہ نے الثقات^(۳) میں بغیر سوچے سمجھے نقل کر دیا۔ حالانکہ بلال بن وہب کو الثقات میں ذکر کرنا خود ابن حبان رحمہ اللہ کے اصول کے منافی ہے۔ ولیس هذا موضع التفصیل.

امام دارقطنی رحمہ اللہ نے فرمایا کہ یہ وہم ہے اور صحیح بلال بن ابی بلال النصیبی الفزاری ہے۔^(۴) اور وہ بلال بن مرداس الفزاری النصیبی ہے۔ حافظ ابن حجر رحمہ اللہ نے

(۱) ملاحظہ ہو: مسند الامام (۱/۲۲۳، ۲۲۵، رقم: ۹۳، ۹۴، ۹۵)

(۲) الثقات (۹۹/۳)

(۳) الثقات (۹۱/۶)

(۴) أطراف الغرائب (۳۹۷/۲)

ابن خسرو کی اسانید میں اسی اختلاف کو ذکر کیا ہے اور فرمایا ہے کہ یہ بلال بن مرداس ہے۔ علامہ مزی نے بھی التہذیب^① میں اسی کو وہب بن کیسان کا شاگرد اور امام ابوحنیفہ کا استاد کہا ہے۔ امام ابو نعیم نے مسند الإمام أبي حنيفة^② میں ”بلال بن أبي بلال النصيبی الخزرجي، وقيل: أبو بلال ابن مرداس“ ذکر کیا ہے اور کہا ہے کہ امام صاحب اس سے روایت کرنے میں منفرد ہیں۔ یہی بات امام دارقطنی رحمہ اللہ نے ”الغرائب“ میں اور امام طبرانی نے الأوسط^③ میں کہی ہے۔

مقصد یہ ہے کہ ابن خسرو کا بلال بن وہب بن کیسان کو امام صاحب کا استاد قرار دینا راویوں کے وہم کی بنا پر ہے، ابن خسرو نے جیسے سنا اسی طرح ذکر کر دیا۔ پھر بلال بن ابی بلال النصیبی کو بلال بن وہب قرار دینا ”ظلمات بعضها فوق بعض“ کا مصداق ہے۔

غالباً یہی وہ وجوہ ہیں جن کی بنا پر انھیں ”ما کان یعرف شیئاً“ اور ”حاطب اللیل“ کہا گیا ہے!

علامہ خوارزمی رحمہ اللہ کی کارگزاری:

یہاں یہ بات بھی ملحوظ رہے کہ یہ روایات علامہ خوارزمی رحمہ اللہ نے جامع المسانید^④ میں حافظ طلحہ بن محمد، محمد بن مظفر اور ابن خسرو کے حوالے سے ذکر کی ہیں۔ پہلی جلد میں ”بلال بن مرداس الفزاری عن وہب“ کے واسطے سے ہے اور دوسری جلد میں ”بلال بن أبي بلال مرداس الفزاری ثم النصيبی عن وہب“ سے۔ مگر مجال ہے کہ ابن خسرو نے جو بلال بن وہب کہا، اس اختلاف کی طرف اشارہ بھی کیا ہو۔

② مسند الإمام أبي حنيفة (ص: ۶۲)

① التہذیب (۱۹۳/۳)

④ جامع المسانید (۲/ ۶۲-۱-۳۲۴، ۳۴۸)

③ المعجم الأوسط (رقم: ۱۸۴۰)

مزید افسوس ناک پہلو یہ ہے کہ بلال بن ابی بلال مرداس الفزاری کو انھوں نے امام صاحب کا شاگرد بنا دیا ہے اور صاف لکھا ہے:

”یروی عن الإمام أبي حنيفة في هذه المسانيد“^①

”وہ ان مسانید میں امام ابوحنیفہ سے روایت کرتے ہیں۔“

انھیں امام صاحب کے اساتذہ میں ذکر ہی نہیں کیا۔ إنا لله و إنا إليه راجعون!

بہلول بن عمرو الصیرفی:

محدث ابن خسرو نے بہلول بن عمرو کو بھی امام صاحب کے شیوخ میں ذکر کر کے ان کے مشائخ کی فہرست بڑھانے کی کوشش کی ہے، چنانچہ پہلی روایت ”مکی بن ابراہیم قال: لقي أبو حنيفة بهلولاً“ کے الفاظ سے ہے اور دوسری ”محمد بن غالب حدثنا أبو حذيفة قال: استقبل أبو حنيفة“ کے الفاظ سے ہے۔^② یہی قصہ جامع المسانید^③ میں ابن خسرو سے نقل ہوا ہے۔ حافظ ابن حجر رحمہ اللہ نے تعجیل المنفعة میں مکی بن ابراہیم کی روایت ذکر کر کے کہا ہے:

”ليست فيه رواية أبي حنيفة عن بهلول، إنما فيه رواية

مكي عن أبي حنيفة و عن بهلول ما دار بينهما“^④

”اس قصے میں امام ابوحنیفہ کی بہلول سے روایت نہیں، بلکہ مکی کی امام

ابوحنیفہ اور بہلول سے ہے کہ ان دونوں کو جو پیش آیا ہے۔“

بات بالکل واضح ہے کہ مکی بن ابراہیم ان دونوں کے مابین ہونے والے واقعے

کی حکایت کرتے ہیں، یوں نہیں کہ امام ابوحنیفہ رحمہ اللہ، بہلول سے روایت کرتے ہیں۔

رہی دوسری سند تو گو حافظ ابن حجر رحمہ اللہ نے یہ قصہ ”محمد بن غالب بن

① جامع المسانيد (٤١٣/٢) ② مسند الإمام (٢٣٤/١)

③ جامع المسانيد (٣٠٥/٢) ④ تعجيل (٣٥٨/١)

حرب ثنا أبو حنیفہ“ کی سند سے نقل کیا ہے۔ شاید ان کے نسخے میں اسی طرح ہو، مگر مسند ابن خسر و اور جامع المسانید میں یہ ”محمد بن غالب ثنا أبو حنیفہ قال: استقبل أبو حنیفہ و بھلول“ کے الفاظ سے ہے۔ مگر یہاں بھی ابو حنیفہ موسیٰ بن مسعود الہندی اسی قصے کو بیان کرتے ہیں جو امام صاحب اور بھلول کے مابین پیش آیا۔ یہی وجہ ہے کہ علامہ مزی نے جس طرح مکی کے اساتذہ میں بھلول اور امام صاحب کو ذکر کیا^(۱) اسی طرح ابو حنیفہ کے اساتذہ میں بھلول کا ذکر کیا ہے۔^(۲) امام ابو حنیفہ کے شیوخ میں بھلول کا ذکر نہیں کیا۔

علامہ خوارزمی نے جامع المسانید^(۳) میں اس قصے کو نقل کرنے کے باوجود بھلول کو امام صاحب کے شیوخ میں ذکر نہیں کیا۔ نہ یہ حدیث استاد عبد اللہ حارثی نے امام صاحب کی مسند میں ذکر کی اور نہ ہی امام ابو نعیم اصفہانی نے مسند امام ابی حنیفہ میں۔ اس لیے بھلول کو بھی بلال بن وہب کی طرح امام صاحب کے اساتذہ میں ذکر کرنا محض فہرست اساتذہ بڑھانے کی نامعقول کوشش ہے۔

جابر بن عبد اللہ انصاری رضی اللہ عنہ:

محدث ابن خسر و نے امام صاحب رضی اللہ عنہ کے شیوخ میں حضرت جابر بن عبد اللہ انصاری رضی اللہ عنہ کو بھی شمار کیا ہے اور ان کی حدیث بھی ذکر کی ہے۔ بلکہ ان کی وفات ”سنة ثمان و تسعين“ (۹۸ھ) میں ذکر کر کے اشارہ کیا ہے کہ امام صاحب کی ان سے روایت ناممکن نہیں، کیوں کہ امام صاحب ۸۰ھ میں پیدا ہوئے ہیں اور حضرت جابر رضی اللہ عنہ نے ۹۸ھ میں وفات پائی ہے۔ گویا ان کی وفات کے وقت امام صاحب کی عمر اٹھارہ (۱۸) برس تھی، اس لیے امام صاحب ان کے شاگرد ہیں۔^(۴)

(۲) التہذیب (۵۰۸/۱۸)

(۱) التہذیب (۳۶۲/۱۸)

(۴) ملاحظہ ہو: مسند ابن خسر و (۱/۲۳۶، رقم: ۱۱۸)

(۳) جامع المسانید (۴۱۴/۲)

یہ روایت جو ابن خسرو نے ذکر کی ہے، اس کے الفاظ ہیں:
 ”فأین أنت عن كثرة الاستغفار و الصدق یرزق الله بها
 الولد“

یہی روایت دیلمی سے بہ واسطہ ابو عبد اللہ البخاری (ابن خسرو) علامہ سیوطی رحمہ اللہ نے ذیل الموضوعات^(۱) میں ذکر کی ہے، مگر کسی راوی کو ہدف تنقید نہیں بنایا۔ علامہ ابن عراق نے اسی لیے کہہ دیا ہے کہ علامہ سیوطی نے اس کی کوئی علت ذکر نہیں کی، معلوم نہیں انھوں نے اسے موضوعات میں کیوں ذکر کیا ہے! جب کہ قرآن اس کا گواہ ہے کہ مال و اولاد کے لیے استغفار کا عمل دخل ہے۔^(۲)

کسی حدیث کے معنی درست ہونے اور اس کے نبوی فرمان ہونے میں بڑا فرق ہے، علامہ مزی رحمہ اللہ نے فرمایا ہے:

”کسی کے لیے روا نہیں کہ وہ جس کلام کو اچھا سمجھے اس کا ایک حرف بھی رسول اللہ ﷺ کی طرف منسوب کرے، اگرچہ وہ کلام فی نفسہ حق ہو۔ کیوں کہ رسول اللہ ﷺ نے جو کچھ فرمایا ہے وہ حق ہے لیکن ہر حق بات رسول اللہ ﷺ کا فرمان نہیں ہے۔ یہ بات خوب سمجھ لیجیے کہ اس کے نہ سمجھنے سے قدم لڑکھڑا جاتے ہیں، عقل و فہم معطل ہو جاتی ہے۔“^(۳)

اس لیے علامہ سیوطی نے اسے موضوع کہا ہے تو یہ بے سبب نہیں۔

علامہ خوارزمی نے جامع المسانید^(۴) میں بھی اسے ذکر کیا ہے، مگر انھوں نے وضاحت کی ہے کہ امام صاحب ۸۰ھ میں پیدا ہوئے، جب کہ حضرت جابر رضی اللہ عنہ نے ۷۹ھ میں وفات پائی:

(۲) تنزیہ الشریعة (۱۴۳/۲)

(۱) ذیل الموضوعات (ص: ۳۰۶، رقم: ۵۴۶)

(۴) جامع المسانید (۲۵/۱)

(۳) ذیل الموضوعات (ص: ۵۲۴)

”فكيف يتصور أن يروي عنه“^①

”لہذا کیسے تصور کیا جائے کہ امام صاحب ان سے روایت کرتے ہیں!“
پھر اس روایت میں سماع کی صراحت بھی نہیں۔

شیخ مسعود بن شیبہ نے بھی حضرت جابر رضی اللہ عنہ کو امام صاحب کا استاد قرار دیا تو مولانا عبدالرشید نعمانی نے ان کی تردید کرتے ہوئے اس حقیقت کا اعتراف کیا:
”و أما ما رواه أبو حنيفة عن جابر فهو من المراسيل، كذا قال الحافظ الخوارزمي في مسند أبي حنيفة“^②
”اور رہی وہ روایت جسے ابوحنیفہ رضی اللہ عنہ حضرت جابر رضی اللہ عنہ سے روایت کرتے ہیں تو وہ مراسیل میں سے ہے، جیسا کہ حافظ خوارزمی نے مسند ابوحنیفہ میں کہا ہے۔“

حضرت جابر رضی اللہ عنہ کے سن وفات کے تعین میں اختلاف ہے، بعض نے ۶۸ھ، بعض نے ۷۲ھ، بعض نے ۷۷ھ اور بعض نے ۷۸ھ کہا ہے۔^③ جس سے معلوم ہوتا ہے کہ وہ ۸۰ھ سے پہلے فوت ہو چکے تھے۔ حافظ ابن حجر رضی اللہ عنہ نے بھی لکھا ہے:
”فإن جابر مات قبل الثمانين“^④
اور تقریب (ص: ۵۲) میں ہے:

”مات بعد السبعين“ ”وہ ۷۰ھ کے بعد فوت ہوئے۔“

۷۰ھ اور ۸۰ھ کے مابین فوت ہونے والے حضرت جابر رضی اللہ عنہ سے امام ابوحنیفہ رضی اللہ عنہ نے کیسے سماع کیا جو ۸۰ھ میں پیدا ہوئے تھے۔

۸۰ھ میں امام صاحب کی پیدائش کا ذکر خود ابن خسر نے بھی مسند^⑤ میں کیا

① جامع المسانيد (۲۶/۱) ② حاشية مقدمة كتاب التعليم (ص: ۳۴)

③ تهذيب للمزي (۲۹۸/۳)، السير (۱۶۴/۳) وغيره.

④ تهذيب (۱۵۲/۴)، ترجمة: سلمة بن عمرو. ⑤ مسند (۱۵۱/۱)

ہے۔ اس لیے انھوں نے اور بعض دیگر حضرات نے جو حضرت جابر رضی اللہ عنہ کو ان کے اساتذہ میں شمار کیا اور ”وحدانیات“ میں اسے شامل کیا، بہر حال غلط ہے۔

تعجب تو یہ ہے کہ شیخ ابن خسرو نے حضرت جابر رضی اللہ عنہ کی وفات ۹۸ھ میں قرار دینے کا تکلف بھی کر ڈالا، جب کہ تمام ترجمہ نگار اُن کا سن وفات ۸۰ھ سے قبل بتلاتے ہیں، چنانچہ بعض ۷۳ھ، بعض ۷۷ھ اور بعض ۷۸ھ ذکر کرتے ہیں۔ ۹۸ھ کا تو کسی نے ذکر نہیں کیا۔ علامہ خوارزمی رحمہ اللہ کی تردید کے بعد مزید کچھ کہنے کی ضرورت نہیں۔ مگر وہ کہتے ہیں کہ ”غرض کا باؤلا اپنی گاؤے“ شاید اسی بنا پر شیخ ابن خسرو نے حضرت جابر رضی اللہ عنہ کی وفات ۹۸ھ ذکر کر دی، تاکہ امام صاحب کا ان سے تلمذ ثابت ہو سکے۔ فوا أسفا!

حیرت تو حضرت محقق ”علامہ محدث“ قاسمی صاحب پر ہے جن کی ان کے اس تکلف پر مجرمانہ خاموشی ”ظلمات بعضها فوق بعض“ کا مصداق ہے۔

دیگر وحدانیات:

شیخ ابن خسرو نے حضرت جابر رضی اللہ عنہ کے علاوہ حضرت انس، حضرت عبداللہ بن حارث بن جزء، عبداللہ بن ابی اوفی، ابو طفیل عامر بن واثلہ، عبداللہ بن انیس رضی اللہ عنہم اور عائشہ بنت عجر کو بھی صحابیہ قرار دیتے ہوئے امام صاحب کی وحدانیات ذکر کی ہیں۔ مگر امر واقع یہ ہے کہ ان میں سے کسی بھی قابل اعتبار سند سے ان صحابہ کرام رضی اللہ عنہم سے امام صاحب کا سماع ثابت نہیں۔ علامہ سخاوی رحمہ اللہ نے کہا ہے:

”و الواحدان في حديث الإمام أبي حنيفة؛ لكن بسند غير مقبول. إذ المعتمد أنه لا رواية له عن أحد من الصحابة“^①

”امام ابوحنیفہ رحمہ اللہ کی حدیث میں وحدان؛ لیکن غیر مقبول سند سے،

جب کہ قابلِ اعتماد بات یہ ہے کہ ان کی کسی صحابی سے کوئی روایت نہیں۔“
حافظ ابن حجر رحمہ اللہ نے بھی کہا ہے کہ امام صاحب رحمہ اللہ کی صحابہ سے مرویات
ضعف سے خالی نہیں۔^(۱)

یہاں ہر ایک صحابی سے ان کی روایت کی پوزیشن کی تفصیل مناسب نہیں، ہم
یہاں ایک اور اسلوب کی طرف قارئینِ کرام کی توجہ مبذول کروانا چاہتے ہیں۔ شیخ
ابن خسر نے حضرت عبداللہ بن انیس سے امام صاحب رحمہ اللہ کی روایت بنیادی طور
پر دو اسانید سے ذکر کی ہیں:

① ایک بہ واسطہ ”أبو سعد إسماعيل بن علي الرازي السمان حدثنا
أبو علي الحسن بن علي حدثنا علي بن بابويه بشيراز حدثنا
أبو داود الطيالسي عن أبي حنيفة“^(۲)
اسی سند سے یہ روایت امام ابن عساکر نے تاریخ دمشق^(۳) میں ذکر کی ہے اور
کہا ہے:

”هذا حديث منكر بهذا الإسناد، و فيه غير واحد من
المجاهيل“

”یہ حدیث اس سند سے منکر ہے اور اس میں بہت سے راوی مجہول ہیں۔“
اس حقیقت کا اعتراف علامہ قاسمی صاحب نے بھی حاشیے میں کیا ہے۔
② دوسری سند یوں ہے: ”أبو أحمد محمد بن عبد الله أخبرنا أبو علي
الحسن بن علي بن بابويه بشيراز حدثنا جعفر بن محمد بن
الحسن الأصبهاني حدثنا يونس بن حبيب حدثنا أبو داود
الطيالسي عن أبي حنيفة“^(۴)

② مسند (رقم: ۵۶۹، ۵۷۰)

① شرح المسند لعلي القاري

④ مسند (رقم: ۵۶۸)

③ تاريخ دمشق (۳۱۶/۱۳)

دونوں اسناد پر غور کریں، پہلی میں مجاہیل ہیں۔ دوسری اور پہلی میں فرق نمایاں ہے۔ پہلی سند میں ”علی بن بابویہ“ ہے، جب کہ دوسری میں ”الحسن بن علی بن بابویہ“ ہے۔ پہلی سند میں ابن بابویہ ابوداؤد سے روایت کرتے ہیں، جب کہ دوسری میں دو واسطوں سے ابوداؤد طیالسی سے روایت ہے۔

اس اختلاف سند کے علاوہ یہ بات بھی غور طلب ہے کہ عبداللہ بن انیس کون سے صحابی ہیں؟ یہ الجہنی المدنی مشہور صحابی تو ہیں نہیں، کیوں کہ ان کی وفات ۵۴ھ میں شام میں ہوئی تھی۔^(۱) اس نام کے اور صحابی بھی ہیں مگر ابن عابدین نے کہا ہے کہ ان میں سے کوئی بھی کوفہ میں نہیں آیا۔^(۲) جب کہ روایت میں ہے کہ ان سے کوفہ میں سنا ہے۔

ان تمام باتوں سے قطع نظر، ہم عرض یہ کرنا چاہتے ہیں کہ اس روایت میں مذکور ہے کہ امام صاحب فرماتے ہیں کہ میں ۸۰ھ میں پیدا ہوا اور عبداللہ بن انیس سے جب میں نے سنا تب میری عمر ۱۴ سال تھی۔

اسی طرح عبداللہ بن الحارث بن جزء کی روایت میں امام صاحب فرماتے ہیں کہ میں نے ۹۶ھ میں حج کیا، جب کہ میری عمر ۱۶ سال تھی۔^(۳) گویا دونوں روایات میں امام صاحب فرماتے ہیں کہ میں ۸۰ھ میں پیدا ہوا۔

یہی دو روایات نہیں، ان کے علاوہ بھی متعدد روایات میں امام صاحب رحمہ اللہ کی پیدائش ۸۰ھ میں بیان ہوئی ہے۔ حتیٰ کہ علامہ ابن عبدالبر رحمہ اللہ نے نقل کیا ہے کہ اس میں کوئی اختلاف نہیں کہ امام ابوحنیفہ ۸۰ھ میں پیدا ہوئے ہیں۔^(۴)

مگر آپ یہ معلوم کر کے حیران ہوں گے کہ علامہ کوثری نے، جنہوں نے امام

(۱) الإصابة (۲۶/۶) وغیرہ۔ (۲) رد المحتار (۶۵/۱)

(۳) مسند (۴۹۸/۲) (۴) الإنتقاء (ص: ۱۹۲)

ابوحنیفہ کے دفاع میں اسلام کے اساطین و اعیان پر نقد و جرح کے نشتر چلائے ہیں، نے امام صاحب کی پیدائش ۷۰ھ میں قرار دی ہے۔ ان کی دلیل کیا ہے اور یہ رائے قائم کرنے کی ان کی غرض کیا ہے، اس کی دلچسپ تفصیل علامہ معلیٰ مرحوم نے التَّنْكِيل^(۱) میں بیان کر دی ہے، شائقین اس کی مراجعت کر لیں۔ یہ بحث ہمارا موضوع نہیں، ہم صرف یہ اشارہ کرنا چاہتے ہیں کہ امام ابوحنیفہ خود ان دونوں روایتوں میں اپنی پیدائش ۸۰ھ میں بتلاتے ہیں، مگر ان کے بے دام وکیل ان کی یہ بات تسلیم نہیں کرتے، وہ ان کی پیدائش ۷۰ھ میں بتلاتے ہیں:

”لعل الأرجح في ميلاده هو سنة سبعين“^(۲)

اگر امام صاحب سے مروی یہ روایات قابل اعتبار ہوتیں تو بھلا علامہ کوثری ان کی پیدائش ۸۰ھ کی بجائے ۷۰ھ قرار دیتے؟ فاعتبروا یا اولی الابصار!

ایک مغالطے کا جواب:

امام ابوحنیفہ کی انہی ضعیف روایات کے بارے میں یہ بھی کہا گیا کہ مناقب، ضعیف حدیث سے بھی ثابت ہوتے ہیں۔ اسی لیے حافظ ابن حجر نے الاصابہ میں ان کو بھی صحابہ میں ذکر کیا ہے جن کی مصاحبت ضعیف روایت سے ثابت ہے، اس لیے تابعی کے ثبوت کے لیے بھی ضعیف روایت سے استدلال درست ہے۔^(۳)

مگر یہاں یہ استدلال درست نہیں، یہاں مسئلہ صحابی یا تابعی کے مناقب کا نہیں بلکہ صحابی یا تابعی ثابت ہونے کا ہے۔ صحابی ثابت ہونا اور صحابی کے مناقب کا ہونا دونوں میں فرق ہے، جسے ملحوظ نہیں رکھا گیا۔

حافظ ابن حجر رحمہ اللہ نے الإصابة کے مقدمے میں گو یہ فرمایا ہے کہ ضعیف

^(۱) التَّنْكِيل (۱۸۲/۱-۱۹۰) ^(۲) تأنیب (ص: ۳۹)

^(۳) مقدمہ کتاب التعلیم (ص: ۳۶)

روایت سے بھی اگر صحابی ہونا ثابت ہو رہا ہو تو میں اسے قسم اول، یعنی صحابہ میں ذکر کروں گا۔ لیکن اس کے ساتھ انھوں نے آخر یہ کیوں فرمایا ہے:

”میں اس قسم اول کو تین قسموں میں تقسیم کرنا چاہتا تھا، پھر میں نے اسے ایک ہی قسم (قسم اول) میں ذکر کیا اور ہر ترجمے میں اس کی کچھ وضاحت کر دی۔“

اس لیے الإصابة کی القسم الأول میں اگر تمام صحابہ کا ذکر، اگرچہ وہ ضعیف سند سے ہی ہو، ان تمام کے صحابی ہونے کا ثبوت ہے تو اسے تین قسموں میں ذکر کرنے یا پھر ہر ترجمے میں اس کی وضاحت کرنے کا تکلف کیوں؟ اس میں تو اُن کا بھی ذکر ہے جن کے صحابی ہونے میں اختلاف ہے اور جنہیں غلطی سے صحابی باور کر لیا گیا۔ غور فرمائیں! حافظ ابن حجر نے القسم الأول میں ”بُرَيْل“، ”صحابی“ کا ذکر کیا ہے۔ اُسد الغابۃ، معرفۃ الصحابۃ لأبی نعیم ولا بن مندہ میں بھی اس کا بقیہ بن ولید کی سند سے ”صحابی“ ہونا ثابت ہوتا ہے۔ مگر اس کے باوجود حافظ ابن حجر لکھتے ہیں:

”ابن مندہ کہتے ہیں: اس کا صحابی ہونا ثابت نہیں ہوتا۔ ابو نعیم نے کہا ہے: اسے صحابہ میں ذکر کیا گیا، مگر یہ وہم ہے۔“

اسی طرح اخضر بن ابی اخضر انصاری کو بھی صحابہ میں ذکر کیا گیا، مگر ساتھ یہ وضاحت بھی کر دی:

”اس سند میں نظر ہے اور دارقطنی رحمہ اللہ نے اشارہ کیا ہے کہ جابر جعفی اس سند میں مفرد ہے اور وہ رافضی ہے۔“

ابیض الجنی کو بھی انھوں نے صحابہ میں ذکر کیا ہے کہ ابوعلی محمد بن محمد بن اشعث نے کتاب السنن میں اس سے متعلق ایک روایت نقل کی ہے۔ اور یہ بھی وضاحت ہے کہ ابوعلی متروکین اور متہمین بالکذب میں شمار ہوتا ہے۔

اُسید بن ظہیر ابن انخی رافع بن خدیج کے بارے میں تفصیل ذکر کرتے ہوئے حافظ ابن حجر رحمہ اللہ نے ذکر کیا ہے کہ امام حاکم رحمہ اللہ نے فرمایا ہے:

”ان کا صحابی ہونا صحیح نہیں، کیوں کہ اس کی سند میں ابو بردہ مجہول ہے اور امام ابن حبان رحمہ اللہ نے فرمایا ہے کہ کہا گیا ہے: یہ صحابی ہیں۔ لیکن میرے نزدیک یہ صحیح نہیں، کیوں کہ اس کی حدیث کی سند میں اضطراب ہے اور انھیں ثقات تابعین میں ذکر کیا ہے۔“^(۱)

اگر ضعیف سند سے صحابی ہونا ثابت ہوتا تو امام حاکم اور امام ابن حبان رحمہ اللہ ان کے صحابی ہونے کا انکار نہ کرتے!

یہ اور اس قسم کی اور متعدد مثالوں سے واضح ہوتا ہے کہ ”القسم الأول“ میں سب کے سب صحابی نہیں ہیں۔ صحابی ہونے کے بارے میں حافظ ابن حجر رحمہ اللہ ہی نے فرمایا ہے:

”يعرف كونه صحابيا بالتواتر أو الاستفاضة أو الشهرة أو بإخبار بعض الصحابة أو بعض ثقات التابعين... إلخ“^(۲)

”صحابی ہونا ثابت ہوتا ہے تواتر سے یا سند مستفیض یا مشہور سے یا بعض صحابہ کے بتلانے سے یا ثقہ تابعین کے کہنے سے۔“

غور فرمایا آپ نے کہ صحابی کے ثبوت کے لیے مطلقاً تابعین کا نہیں بلکہ ”ثقة تابعین“ کا کہا ہے، اگر ضعیف سند سے صحابی ہونا ثابت ہو جاتا تو ”ثقة تابعی“ کی قید کا کیا فائدہ ہے؟ اس لیے امام صاحب کی صحابہ کرام رضی اللہ عنہم سے ان ضعیف، متروک اور کذاب راویوں سے مروی روایات سے ان کی وحدانیات کا ثبوت اور ان کا روایتاً تابعی ہونا ثابت نہیں ہوتا۔

فاطمہ بنت عجرد اور ابن خسرو:

شیخ ابن خسرو نے امام صاحب کے اساتذہ میں فاطمہ بنت عجرد کا بھی ذکر کیا ہے اور بہ واسطہ امام ابن ابی حاتم انھوں نے عباس الدوری سے نقل کیا ہے کہ امام یحییٰ بن معین رحمہ اللہ نے فرمایا:

”إن أبا حنيفة صاحب الرأي سمع فاطمة بنت عجرد تقول: سمعت رسول الله ﷺ يقول: «أكثر جند الله في الأرض الجراد لا آكله ولا أحرمه»^①

”امام ابوحنیفہ رحمہ اللہ نے فاطمہ بنت عجرد سے سنا وہ کہتی تھیں کہ میں نے رسول اللہ ﷺ سے سنا آپ فرماتے تھے: زمین پر اللہ کا سب سے بڑا لشکر مکڑی ہے، نہ میں اسے کھاتا ہوں نہ حرام قرار دیتا ہوں۔“

لیجیے جناب! شیخ ابن خسرو نے ”فاطمہ بنت عجرد“ کو اس روایت کی بنا پر صحابیہ اور امام صاحب کو ان کا تلمیذ باور کروایا ہے، اب اٹھائیں معرفۃ الصحابة کے عنوان پر کتب تاریخ اور ڈھونڈیں کہ اس نام کی کوئی صحابیہ ہے؟ نہیں، قطعاً نہیں!

یہاں یہ بات بھی ملاحظہ فرمائیں کہ ابن خسرو نے اسے ”أبو أحمد محمد بن عبد الله ربيب الوزير أبي العباس الاسفرائيني نا الحسن بن علي الدمشقي حدثنا أبو محمد عبد الله بن نمر الرازي حدثنا عبد الرحمان بن أبي حاتم“ کی سند سے ذکر کیا ہے۔ جب کہ حافظ ابن حجر رحمہ اللہ نے ابو موسیٰ کی ذیل الصحابة سے ”أبو أحمد محمد بن عبد الله ربيب الوزير حدثنا عبد الرحمان بن أبي حاتم“ کی سند سے بغیر دو واسطوں کے ذکر کیا ہے۔ غالباً یہاں دو واسطے ساقط ہیں اور اس میں راویہ حدیث

① مسند ابن خسرو (۲/۷۱۶، رقم: ۹۱۱)

عائشہ بنت عجر د ہے، فاطمہ بنت عجر د نہیں۔^①

اسی ابواحمد کی سند سے یہی روایت شیخ موفق المکی نے المناقب^② میں نقل کی ہے اور اس میں بھی عائشہ بنت عجر د ہے، فاطمہ بنت عجر د نہیں۔ بلکہ امام یحییٰ بن معین کی التاریخ جو عباس دوری ہی سے منقول ہے، اس میں بھی ہے:

”أبو حنيفة صاحب الرأي قد سمع من عائشة بنت عجر د

فيما قال،“^③

اس لیے انہی کی روایت کے حوالے سے ”فاطمہ بنت عجر د“ کا نام کہاں سے آ گیا؟ مجہول راویوں نے جو گھپلا کرنا تھا سو کیا، افسوس تو شیخ ابن خسرو پر ہے کہ وہ بھی بے خبری میں ان کے پیچھے آنکھیں بند کر کے چل نکلے اور علامہ قاسمی صاحب نے بھی خاموشی ہی میں عافیت سمجھی!

مسند میں یہاں عبداللہ بن نمیر ہے جب کہ اس سے پہلے عبداللہ بن کثیر الرازی ہے، جیسا کہ پہلے مسند^④ ہی سے عیاں ہوتا ہے۔ مگر قاسمی صاحب اس سے بھی خاموش گزر گئے ہیں!

شیخ ابن خسرو نے اسی طرح پہلے صفحہ (۵۶۸) پر امام صاحب کی ابو عثمان عبداللہ بن عثمان بن خثیم المکی سے مروی روایت مختلف اسانید سے ذکر کی، پھر صفحہ (۹۱۲) میں ”عن ابن خثیم المکی“ سے وہی روایت مزید دو اسانید سے بیان کی ہے۔ اس طرح پہلے جلد: ۱، صفحہ: ۲۲۵ میں امام صاحب کی أبو صخرة جامع بن شداد المحاربي سے ایک روایت ذکر کی، پھر جلد: ۲، صفحہ: ۹۱۶ میں یہی روایت عن أبي صخرة المحاربي سے دوبارہ ذکر کر دی، بلکہ ساتھ یہ بھی فرمایا:

① ملاحظہ ہو: لسان (۲۲۸، ۲۲۷/۳) ② المناقب (۳۴/۱)

③ التاریخ (۴۸۰/۳)، رقم: ۷۳۴۷ ④ مسند (۵۰۷/۲)

”أظنه جامع بن شداد“

”میرا خیال ہے کہ وہ جامع بن شداد ہے۔“

گویا وثوق نہیں، کوئی اور بھی ہو سکتا ہے۔

اسی طرح انھوں نے ”عن أبي بكر بن فلان“ سے امام صاحب کی ایک

روایت ذکر کی اور فرمایا:

”وہ یا تو ایوب بن ابی تمیمہ ہے یا عاصم بن ابی انجود ہے۔“^(۱)

مگر مسند میں ایوب یا عاصم کی روایات جہاں مذکور ہیں وہاں اس روایت کا ذکر نہیں۔ درست ہے کہ ان دونوں کی کنیت ابوبکر ہے، مگر اس کی جو تعیین انھوں نے کی، محل نظر ہے۔ حافظ ابن حجر نے ان سے اتفاق نہیں کیا، بلکہ اسے ابوبکر بن عبداللہ بن ابی جہیم قرار دیا ہے۔^(۲) واللہ اعلم!

اسی طرح شیخ ابن خسرو نے پہلے ایک روایت امام صاحب کے استاد ”عبداللہ بن زیاد عن أبي نجیح عن عبد اللہ بن عمر“ سے نظر لگ جانے کے بارے میں نقل کی۔^(۳) پھر یہی روایت اسی سند سے عبید اللہ بن ابی زیاد المکی سے نقل کی۔^(۴) یہ عبداللہ بن زیاد امام صاحب کا استاد کون ہے؟ نہ علامہ خوارزمی اور نہ ہی شیخ موفق نے اسے امام صاحب کے شیوخ میں ذکر کیا ہے۔

اسی طرح پہلے امام صاحب کا استاد ابو روثبہ شداد بن عبدالرحمان ذکر کیا۔^(۵)

پھر وہی روایت ابو روثبہ یحییٰ کے عنوان کے تحت بھی ذکر کر دی۔^(۶) بے خبری اور تساہل کی بھی کوئی حد ہوتی ہے۔

^(۱) مسند (۹۱۷/۲)، رقم: (۱۲۵۳) ^(۲) التعجیل (۴۲۱/۲)

^(۳) مسند: (۵۳۸/۲)، رقم: (۹۲۰) ^(۴) مسند (۵۷۷/۱)، رقم: (۶۸۷)

^(۵) مسند (۴۷۲/۱) ^(۶) أيضاً (۸۹۶/۲)

اسی طرح پہلے جلد: ۲، صفحہ: ۹۱۴^(۱) پر ایک روایت ”عن أبي عبد الله“ سے ذکر کی۔ پھر وہی روایت ایک دوسری سند^(۲) سے میں ”عن أبي عبد الله“ سے ذکر کی اور فرمایا:

”أظنه واقدا“ ”میرا خیال ہے کہ وہ واقد ہے۔“

اسی طرح شیخ ابن خسرو نے پہلے ”عبدالرحمان بن قاسم بن عبداللہ المسعودی عن أبيه“ سے امام صاحب کی روایت ”لا تقطع اليد في أقل من عشرة دراهم“ نقل کی۔^(۳) پھر یہی روایت قاسم بن عبدالرحمان سے ذکر کی۔^(۴)

اولاً: عرض ہے کہ المسعودی، معروف بہ عبدالرحمان بن عبداللہ بن عتبہ بن عبداللہ مسعودی ہیں، عبدالرحمان بن قاسم، مسعودی معروف نہیں ہیں۔

ثانیاً: یہ درائل ”قاسم بن عبد الرحمان عن أبيه“ سے ہے، جیسا کہ کتاب الآثار لمحمد،^(۵) طبرانی اوسط اور دارقطنی وغیرہ میں ہے۔^(۶)

قاسم بن عبدالرحمان امام صاحب کے استاد ہیں، نہ کہ عبدالرحمان بن قاسم المسعودی۔ غور فرمائیے! راویوں نے جسے جیسے ذکر کر دیا شیخ ابن خسرو نے اسے امام صاحب کا استاد بنا دیا۔ کیا اس سے ان کے حاطب اللیل اور اس فن میں ان کی ناشناسی کی تائید نہیں ہوتی؟ إعدلوا هو أقرب للتقوىٰ.

مناقب کی بعض روایات:

شیخ ابن خسرو نے امام صاحب کی مسانید ذکر کرنے سے پہلے ان کے مناقب ذکر کیے ہیں۔ مناقب میں بلاشبہ صحت و ضعف کا وہ اہتمام نہیں ہوتا جو احادیث احکام و سنن

(۲) (۹۱۸/۲، رقم: ۱۲۵۶)

(۱) (رقم: ۱۲۴۷)

(۳) مسند (۵۳۴/۲، ۵۳۵، رقم: ۶۱۴، ۶۱۵) مسند (۷۱۸/۲، رقم: ۹۱۵)

(۶) نیز دیکھیے: جامع المسانید (۲/۲۱۶)

(۵) (رقم: ۶۲۸)

میں ہوتا ہے۔ لیکن مجاہل اور کذابین کی روایات و حکایات سے مناقب کا اثبات قطعاً درست نہیں۔ افسوس ہے امام صاحب کے حوالے سے اکثر و بیشتر مناقب کی روایات اسی قبیل کی ہیں اور امام صاحب رحمہ اللہ کے مناقب میں لکھی گئی کتب میں انہی روایات کی بھرمار ہے۔ امام صاحب کی عظمت اس قسم کی وضعی روایات سے بالاتر ہے۔

شیخ ابن خرون نے اس حوالے سے سب سے پہلے خلف بن ایوب کا قول ذکر کیا ہے کہ اللہ سبحانہ و تعالیٰ کی طرف سے علم محمد رسول اللہ ﷺ کو ملا، پھر صحابہ کرام رضی اللہ عنہم میں منتقل ہوا، پھر تابعین میں منتقل ہوا، پھر امام ابوحنیفہ اور ان کے تلامذہ میں آیا۔ جو چاہے (میری اس بات پر) خوش ہو، جو چاہے ناراض ہو۔⁽¹⁾

خلف بن ایوب کا یہی قول خطیب بغدادی نے تاریخ بغداد⁽²⁾ میں اور دیگر متاخرین نے بھی ذکر کیا ہے۔ حالانکہ سنداً و معنیاً یہ قول محل نظر ہے۔ اس کا راوی محمد بن خلف بن رجا کون ہے اور کیسا ہے، اس کا کوئی اتا پتا نہیں۔ پھر خلف بن ایوب گو صدوق اور بلخ کے فقہائے اہل الرائے میں شمار ہوتے تھے اور مرجئی تھے۔ ارجاء میں ان کے تعصب کا یہ عالم تھا کہ اصحاب السنن سے وہ بغض رکھتے تھے۔⁽³⁾

اس لیے وہ اگر امام صاحب کی تعریف میں یہ تاثر دیتے ہیں تو اس میں ان کے اسی فقہی مسلک کا اثر ہے، ورنہ کون نہیں جانتا کہ رسول اللہ ﷺ کے علوم کو چند اشخاص میں منحصر سمجھنا قطعاً درست نہیں۔ علامہ انور شاہ کشمیری مرحوم نے فرمایا ہے:

”فمن زعم أن الدين كله في الفقه بحيث لا يبقى و راءه

شيء، فقد حاد عن الصواب“⁽⁴⁾

”جو یہ سمجھتا ہے کہ سارا دین فقہ میں ہے، اس سے باہر کچھ نہیں، وہ

(2) تاریخ بغداد (۳۳۶/۱۳)

(1) مسند الامام (۱۴۴/۱)

(4) فیض الباری (۱۰/۲)

(3) میزان (۶۵۹/۱)

راہِ صواب سے ہٹا ہوا ہے۔“

اس لیے خلف بن ایوب کا یہ قول محض غلو پر مبنی ہے۔ اگر جرحِ ساختہ ناقابلِ قبول ہے تو مدحِ مفرط بھی مردود ہے!
امام شافعی رحمۃ اللہ علیہ نے فرمایا ہے:

”لا نعلم رجلاً جمع السنن فلم يذهب منها عليه شيء“^(۱)
”ہم کسی شخص کو نہیں جانتے جس نے تمام سنن کو جمع کیا ہو اور سنن میں سے کوئی چیز اس سے رہ نہ گئی ہو!“

امام محمد رحمۃ اللہ علیہ جو امام ابو حنیفہ رحمۃ اللہ علیہ اور قاضی ابو یوسف رحمۃ اللہ علیہ کے علم کے امین ہیں، جب وہ امام مالک رحمۃ اللہ علیہ سے موطاً کا سماع کر کے واپس کوفہ آئے اور امام مالک کی مرویات کا درس دینے لگے تو خود ان کا بیان ہے کہ وہ اہل کوفہ سے فرماتے:
”جب میں تمہیں امام مالک کی مرویات بیان کرتا ہوں تو مجلس بھر دیتے ہو اور جب میں تمہیں تمہارے اصحاب کوفہ سے روایات سناتا ہوں تو تم ناپسندیدگی کے ساتھ میرے پاس آتے ہو!“^(۲)
ایسا کیوں ہوتا تھا؟ علامہ کوثری فرماتے ہیں:

”یہ اس لیے تھا کہ اہل کوفہ کی مرویات سے تو عراق بھرا ہوا تھا، مگر امام مالک رحمۃ اللہ علیہ کی مرویات کی انہیں تمنا تھی کہ ان کا سماع امام محمد رحمۃ اللہ علیہ سے کریں۔“^(۳)

قابلِ غور بات یہ ہے کہ اگر صحابہ کرام رضی اللہ عنہم اور تابعین عظام رحمۃ اللہ علیہم کا تمام علم امام ابو حنیفہ رحمۃ اللہ علیہ اور ان کے تلامذہ کے پاس تھا تو اہل کوفہ کا امام مالک رحمۃ اللہ علیہ کی

(۲) تاریخ بغداد (۲/۵۶۲، ۵۶۳)، الکامل (۹/۱۸۲)

(۱) الرسالة (رقم: ۱۳۹)

(۳) بلوغ الأمانی (ص: ۱۶۰)

مرویات کے حصول میں امام محمد بن حسن شیبانی کی مجلس میں حاضری کا اہتمام و اجتماع چہ معنی دارد؟

امام محمد کے ساتھ امام شافعی رحمۃ اللہ علیہ کا امام ابوحنیفہ رحمۃ اللہ علیہ اور امام مالک رحمۃ اللہ علیہ کے مابین علمی تقابل پر جو مذاکرہ ہوا اُس میں امام محمد رحمۃ اللہ علیہ نے اعتراف کیا ہے کہ قرآن مجید، احادیث اور آثارِ صحابہ کا علم امام مالک کو زیادہ تھا۔^(۱)

امام عبدالرحمان بن مہدی نے تو فرمایا ہے کہ امام ابوحنیفہ رحمۃ اللہ علیہ تو کیا، ان کے استاد حماد کے علم سے بھی زیادہ علم امام مالک رحمۃ اللہ علیہ رکھتے تھے۔^(۲) اس لیے خلف بن ایوب کا یہ تبصرہ، مذہبی غلو کا نتیجہ ہے اور حقائق کے بالکل خلاف ہے۔

احمد بن محمد بن صلت:

یہ امام صاحب کے مناقب کا مرکزی راوی ہے۔ سب سے پہلے اسی نے امام صاحب کے مناقب پر کتاب لکھی۔ شیخ ابن خسرو نے امام صاحب کی مرویات سے پہلے ان کے مناقب میں جو چالیس روایات و اقوال نقل کیے ہیں ان میں سے پندرہ اسی احمد بن محمد بن صلت سے منقول ہیں۔ شیخ الصیرمی کی ”أخبار أبي حنيفة وأصحابه“ میں اور موفق مکی کی ”المناقب“ میں اسی ابن صلت کے واسطے سے اقوال مناقب کی بھر مار ہے۔ یہ مشہور کذاب اور وضاع راوی ہے۔ حافظ ذہبی رحمۃ اللہ علیہ نے لکھا ہے:

”بعض ”حضرات“ تدلیس کرتے ہوئے کبھی اس کا نام احمد بن عطیہ اور کبھی احمد بن صلت لیتے ہیں۔“

بلکہ انھوں نے اس کا ترجمہ احمد بن صلت الحماني، احمد بن عطیہ، احمد بن محمد بن صلت بن مغلس الحماني اور احمد بن مغلس کے ناموں سے کیا ہے، تاکہ کسی قسم کا اشتباہ نہ رہے۔

امام ابن عدی رحمۃ اللہ علیہ نے فرمایا ہے:

^(۱) تقدمة الجرح والتعديل (ص: ۴) ^(۲) تقدمة الجرح (ص: ۱۱، ۱۲)

”میں نے اسے ۲۹۷ھ میں دیکھا، میرا اندازہ ہے کہ اس کی عمر ۷۰ سال یا اس سے کچھ اوپر ہوگی۔ وہ ثابت الزاہد اور عبدالصمد بن نعمان وغیرہ جیسے قدماء شیوخ سے روایت کرتا جو اُس کی پیدائش سے ایک عرصہ پہلے فوت ہو چکے تھے۔ وہ کاتبوں کے پاس جاتا، ان سے کچھ اوراق لیتا اور ان میں جن کا نام ہوتا ان کے نام سے احادیث بیان کرتا اور اس کی کوئی پروا نہ کرتا کہ وہ کب فوت ہوا ہے، کہیں وہ اس کے پیدا ہونے سے پہلے تو فوت نہیں ہوا۔ ان میں سے، جیسا کہ میں نے ذکر کیا ہے، ثابت بن محمد الزاہد اور عبدالصمد بن نعمان ہیں۔ میرا خیال ہے کہ ثابت الزاہد ۲۲۰ھ سے کچھ پہلے یا کچھ بعد فوت ہو گئے تھے، عبدالصمد بھی اسی کے قریب فوت ہوئے ہیں۔ یہ حضرات احمد بن محمد بن صلت کے پیدا ہونے سے ایک عرصہ پہلے فوت ہوئے۔“^①

امام ابن حبان رحمہ اللہ فرماتے ہیں:

”وہ اہل عراق پر احادیث وضع کرتا تھا۔ ہمارے زمانے میں وہ بغداد میں تھا۔ میں اس کے پاس گیا تو ایک جزء اس کی مرویات کا لیا، تاکہ اس میں سے بعض کا اس سے سماع کروں۔ میں نے دیکھا کہ وہ ”یحییٰ بن سلیمان بن نضلة عن مالک عن نافع عن ابن عمر“ کی سند سے حدیث بیان کرتا ہے، جس سے میں نے سمجھا کہ یہ حدیث گھڑتا ہے۔ تو میں اس کے پاس نہ گیا۔ میں نے دیکھا کہ وہ ابو عبیدہ، اسماعیل بن ابی اویس اور مسدد سے روایت کرتا ہے۔ میرا خیال ہے کہ اس نے انھیں نہیں دیکھا۔“^②

امام ابن قانع نے کہا ہے: ”لیس بثقة“ امام دارقطنی اور ابن ابی الفوارس رحمہ اللہ فرماتے ہیں: وہ حدیث وضع کرتا تھا۔ امام ابو نعیم فرماتے ہیں: وہ ایسے شیوخ سے روایت کرتا ہے جن سے اس کی ملاقات نہیں۔ امام حاکم رحمہ اللہ نے کہا ہے: وہ امام قعنبی، مسدد، اسماعیل بن ابی اویس اور بشر بن ولید سے وضعی روایتیں بیان کرتا ہے۔ شیوخ سے ملاقات میں جھوٹا ہونے کے ساتھ ساتھ اس نے متون بھی وضع کیے ہیں۔ خطیب بغدادی نے کہا ہے کہ وہ امام ابو نعیم فضل بن دُکین وغیرہ سے روایات بیان کرتا ہے جن میں اکثر باطل ہیں جنہیں اس نے وضع کیا ہے۔ اور بشر بن حارث، یحییٰ بن معین، علی بن مدینی سے خبریں حکایت کرتا ہے جنہیں اس نے مناقب ابی حنیفہ میں جمع کیا ہے۔ امام دارقطنی رحمہ اللہ نے کہا ہے: مناقب ابی حنیفہ کی تمام حکایات وضعی ہیں جنہیں احمد بن محمد بن صلت نے وضع کیا ہے۔

علامہ حلبی نے ”الکشف الحثیث“، ابن عراق نے ”تنزیہ الشریعة“ اور علامہ محمد طاہر پٹنی نے قانون ”الأخبار الموضوعة“^(۱) میں ذکر کر کے اس کے کذاب اور وضاع ہونے پر گویا مہر ثبت کی ہے۔

ائمہ جرح و تعدیل میں سے کسی ایک امام سے بھی اس کی توثیق و توصیف ثابت نہیں، صرف امام ابن ابی خثیمہ سے منقول ہے کہ انھوں نے اپنے بیٹے سے فرمایا کہ اس شیخ (احمد بن صلت) سے احادیث لکھو، وہ ہمارے ساتھ ۷۰ سال سے مجالس میں احادیث لکھ رہا ہے۔

مگر خطیب بغدادی نے یہ ذکر کر کے ساتھ ہی وضاحت کر دی ہے کہ یہ حکایت گھڑی گئی ہے۔ اس میں بہت سے راوی مجہول ہیں۔ احمد بن صلت کا حال ایسا ظاہر باہر ہے کہ اس بارے میں کسی قسم کا شک و شبہ نہیں۔^(۲)

(۲) تاریخ بغداد (۴/۲۰۹)

(۱) الأخبار الموضوعة (ص: ۱۱۱، ۲۳۵)

احمد بن محمد بن صلت کے ترجمے کے لیے ملاحظہ فرمائیں: المیزان، اللسان،
الضعفاء للدارقطني، الضعفاء لأبي نعیم، تاریخ بغداد، وغیرہ۔^①
حضرت عبداللہ بن حارث رضی اللہ عنہ سے امام صاحب کی روایت:
اسی احمد بن صلت کے واسطے سے شیخ ابن خسرو نے امام ابوحنیفہ رحمہ اللہ سے نقل
کیا ہے:

”میں نے اپنے والد کے ہمراہ ۹۶ھ میں حج کیا جب کہ میری عمر ۱۶ سال
تھی۔ میں نے دیکھا کہ ایک شیخ کے گرد لوگ جمع ہیں۔ میں نے والد
صاحب سے پوچھا: یہ کون ہیں؟ انھوں نے فرمایا: یہ رسول اللہ ﷺ کے
صحابی عبداللہ بن حارث بن جزء ہیں۔ میں نے عرض کی کہ ان کے پاس
کیا ہے؟ انھوں نے فرمایا: احادیث ہیں جو انھوں نے رسول اللہ ﷺ
سے سنی ہیں۔ میں نے کہا: مجھے آگے لے چلیں، تاکہ میں ان سے حدیث
کا سماع کروں، چنانچہ والد صاحب میرے آگے سے لوگوں کو ہٹاتے
رہے تا آنکہ میں ان کے قریب ہو گیا۔ میں نے ان سے سنا کہ وہ
فرماتے تھے: میں نے رسول اللہ ﷺ کو فرماتے ہوئے سنا:

» من تفقه في دين الله عز وجل كفاه الله همه و رزقه من
حيث لا يحتسب«^②

① الميزان (۱/۱۴۰)، اللسان (۱/۲۷۰، ۲۷۱)، الضعفاء للدارقطني (ص: ۵۴)، الضعفاء لأبي

نعیم (ص: ۶۵)، تاریخ بغداد (۴/۲۰۷) وغیرہ۔

② مسند الإمام لابن خسرو (۲/۴۹۸، رقم: ۵۶۲) تاریخ بغداد (۳/۳۲) العلل المتناهية

(۱۲۸/۱، رقم: ۱۹۶) تاریخ نيسابور بحوالہ الميزان (۱/۱۴۱) ذیل الموضوعات للسيوطي،

(ص: ۱۱۰، رقم: ۱۵۵) تذكرة الموضوعات مع قانون الموضوعات للفتني، (ص: ۲۳۶)

تنزيه الشريعة (۱/۲۷۱) وغیرہ

حافظ ذہبی المیزان میں یہی روایت نقل کر کے فرماتے ہیں:

”هذا كذب، فابن جزء مات بمصر و لأبي حنيفة ست سنين“

”یہ جھوٹ ہے۔ عبداللہ بن حارث بن جزء مصر میں فوت ہوئے جب کہ

امام ابوحنیفہ کی عمر چھ سات سال تھی۔“

اسی طرح ”سیر أعلام النبلاء“ میں حضرت عبداللہ بن حارث کے ترجمے

میں فرماتے ہیں:

”جسے علم نہیں اس کا خیال ہے کہ امام ابوحنیفہ ان سے ملے ہیں اور ان

سے حدیث کا سماع کیا ہے۔ وہ یہ بات ایک ایسے آدمی سے روایتاً لایا جو

متمم بالکذب ہے۔ غالباً امام صاحب نے عبداللہ بن حارث الزبیدی الکوفی

سے سنا ہے جو تابعین میں سے ہیں۔ اس کا تو احتمال ہے، رہے عبداللہ

بن حارث رضی اللہ عنہ صحابی تو انھیں امام صاحب نے نہیں دیکھا۔ روایت

گھڑنے والے کا خیال ہے کہ امام صاحب اپنے والد کے ساتھ سفر پر

نکلے اور سات صحابہ کرام سے ملے۔ مگر محفوظ یہ ہے کہ انھوں نے صرف

انس بن مالک کو دیکھا ہے جب وہ کوفہ میں آئے۔“^(۱)

حضرت عبداللہ بن حارث ۸۶ھ میں فوت ہوئے، جیسا کہ المستدرک^(۲) اور

دیگر کتب تاریخ و تراجم میں منقول ہے۔ بعض نے ۸۵ھ میں اور بعض نے ۸۷ھ میں

ان کی وفات ذکر کی ہے، مگر حافظ ذہبی فرماتے ہیں کہ پہلی بات، یعنی ۸۶ھ میں

وفات ہی زیادہ مشہور اور زیادہ درست ہے۔^(۳) حتیٰ کہ حافظ عراقی نے تخریج

الإحياء^(۴) میں کہا ہے:

(۱) السیر (۳/۳۸۷)

(۲) المستدرک (۳/۶۳۳)

(۳) السیر

(۴) تخریج الإحياء (۱/۶)

”توفي عبدالله بن الحارث قبل سنة تسعين بلا خلاف“

”بلا اختلاف عبدالله بن حارث ۹۰ھ سے پہلے فوت ہوئے۔“

علامہ کردری نے بھی اس اختلاف کا ذکر کیا ہے اور فرمایا ہے کہ حضرت عبداللہ بن حارث رضی اللہ عنہ ۸۵ھ میں یا ۸۶ھ یا ۸۸ھ میں فوت ہوئے۔ یوں امام صاحب کی عمر ۵ سال تھی، جب حضرت عبداللہ بن حارث رضی اللہ عنہ فوت ہوئے۔ اس لیے ۹۶ھ میں امام صاحب کی ان سے ملاقات نہیں ہو سکتی۔^(۱) ظاہر ہے کہ حضرت عبداللہ بن حارث رضی اللہ عنہ بالاتفاق ۹۰ھ سے پہلے فوت ہو گئے تھے، تو روایت میں جو امام ابوحنیفہ رحمہ اللہ کا ۹۶ھ میں ۱۶ سال کی عمر میں ان سے سماع کا ذکر ہے، وہ کیسے صحیح ہو سکتا ہے؟

اس اشکال کا حل علامہ الکردری نے المناقب^(۲) میں حافظ ابوبکر جعابی اور برہان الاسلام ابو حسن علی بن حسین غزنوی سے نقل کیا ہے کہ حضرت عبداللہ بن حارث ۹۹ھ میں فوت ہوئے۔

اولاً: عرض ہے کہ حافظ جعابی ۳۵۵ھ میں فوت ہوئے، جب کہ برہان الاسلام غزنوی ابن خسرو کے شاگرد ہیں جو ۵۵۰ھ میں فوت ہوئے۔ ان دونوں کی آراء امام مصعب بن عبداللہ زبیری (وفات: ۲۳۶ھ) سے کیوں کر رائج ہو سکتی ہیں جو مشہور ماہر انساب ہیں! جیسا کہ انہی کے حوالے سے امام حاکم نے نقل کیا ہے۔ اسی طرح امام ابن یونس مصری نے بھی فرمایا ہے کہ حضرت عبداللہ بن حارث ۸۶ھ میں فوت ہوئے۔^(۳) اہل علم جانتے ہیں کہ اہل مصر کے بارے میں امام ابن یونس کی رائے مقدم سمجھی جاتی ہے۔^(۴) اس لیے حافظ جعابی اور شیخ غزنوی کا قول قابل التفات نہیں۔

ثانیاً: علامہ موفق نے المناقب^(۵) میں اس کے برعکس حافظ جعابی کی سند سے

(۱) تخريج الإحياء (۶/۱)

(۲) المناقب (۱۲/۱)

(۳) التهذيب (۱۷۹/۵)

(۴) التعجيل (۳۷۰/۱)، لسان (۳۶۹/۱)

(۵) المناقب (۲۶/۱)

یہی روایت ذکر کرنے کے بعد حافظ جعابی کا یہ قول نقل کیا ہے کہ ”حضرت عبداللہ بن حارث ۹۷ھ میں فوت ہوئے۔“ معلوم یوں ہوتا ہے کہ ۹۶ھ میں امام صاحب کی ان سے ملاقات کے تناظر میں حضرت عبداللہ بن حارث کی وفات ۹۷ھ ذکر کر دی ہے، تاکہ بات بنی رہے، ورنہ متقدمین سے یہ قول کسی سے منقول نہیں۔ حافظ جعابی کی اس قسم کی جسارت کے لیے ملاحظہ ہو: لسان المیزان^①۔

ثالثاً: خود حافظ جعابی اس قابل نہیں کہ ان پر اعتماد کیا جائے۔ وہ اگرچہ حافظ تھے مگر حافظ ذہبی رحمہ اللہ کہتے ہیں: ”فاسق رقیق الدین“^② وہ فاسق تھا، دین میں کمزور تھا۔ المغنی میں فرمایا: ”رقیق الدین تالف“^③ دین میں کمزور ہلاک ہونے والا۔ اس لیے ان کا یہ قول قابل اعتماد نہیں، بالخصوص جب کہ کبھی وہ ۹۷ھ کہتے ہیں اور کبھی ۹۹ھ۔^④

رابعاً: علامہ کردری نے حضرت عبداللہ بن حارث کے سن وفات میں ۹۹ھ کا قول ذکر کر کے امام صاحب کی ان کے ساتھ ملاقات اور روایت کی سبیل تو پیدا کر دی، مگر وہ پھر بھی اس سے مطمئن نہیں، چنانچہ ہلال بن ابی العلاء^⑤ سے بیان کرتے ہیں کہ امام صاحب نے فرمایا:

”مجھے میرے والد صاحب نے اٹھایا اور وہ مجھے عبداللہ بن حارث رحمہ اللہ کی خدمت میں لے گئے۔ انھوں نے پوچھا: تم کیا چاہتے ہو؟ والد صاحب نے عرض کیا: میں چاہتا ہوں کہ آپ میرے بیٹے کو حدیث سنائیں۔ چنانچہ انھوں نے فرمایا: میں نے رسول اللہ صلی اللہ علیہ وسلم سے سنا، فرماتے تھے:

① لسان المیزان (۶۲۱/۵) ② المیزان (۶۷۰/۳)

③ المغنی (۶۲۰/۲) ④ لسان (۳۲۲/۵)

⑤ شرح مسند الإمام لعلی القاری (ص: ۵۸۶) میں ہلال بن ابی العلاء ہے، مگر یہ بھی غلط ہے۔

«إغاثة الملهوف فرض على كل مسلم من تفقه في دين
الله..... إلخ»

علامہ کردری فرماتے ہیں کہ عادتاً بچہ پانچ سال کے قریب تک ہو تو اسے
کندھے پر اٹھایا جاتا ہے، اس لیے زمانے کے اعتبار سے تو یہ صحیح ہے۔ رہی جگہ، یعنی
مکہ مکرمہ میں ملاقات کے اعتبار سے بات تو اگر ان کی وفات ۹۰ھ کے بعد ہے تب تو
یہ صحیح ہے۔ مگر اس صورت میں کندھے پر اٹھانا عادتاً مشکل ہے، الا یہ کہ فرض کیا جائے
کہ ملاقات حرم میں نہیں تھی، اگرچہ ان کی وفات ۸۰ھ میں ہو۔^(۱)

یہ تو وہی بات ہوئی ہے

عجب مشکل میں پڑا ہے سینے والا چاک داماں کا

جو یہ ٹانگا تو وہ ادھڑا، وہ ادھڑا تو یہ ٹانگا

بلکہ عجیب بات ہے کہ فرمایا گیا ہے:

”إذا فرض الملاقاة في غير الحرم فيصح وإن كان وفاته

في الثمانين“

جب ۸۶ھ میں حضرت عبداللہ بن حارث رضی اللہ عنہ کی وفات ہے تو حرم سے باہر

۸۰ھ میں پیدا ہونے والے امام صاحب کی ملاقات ان سے کیسے صحیح ہو گئی! ع

اب وہ کرے علاج دوست جس کی سمجھ میں آ سکے

مزید عرض ہے کہ علامہ کردری جس روایت کے حوالے سے یہ سب کچھ فرما

رہے ہیں، یہی روایت علامہ موفق نے المناقب^(۲) میں بالاسناد ذکر کی ہے، مگر وہاں

”هلال بن العلاء عن أبيه“ اور وہ امام صاحب سے روایت کرتے ہیں۔ غالباً

یہی ہلال بن علاء ہی صحیح ہے۔ مگر یہاں دو باتیں قابل غور ہیں:

(۲) المناقب (۱/۳۵)

(۱) المناقب (۱/۱۲، ۱۳)

- ①..... اس سند سے دراصل ان سات صحابہ کرام سے امام صاحب کے سماع کا ذکر خیر ہے: ۱- عبداللہ بن حارث ۲- عبداللہ بن انیس ۳- عبداللہ بن ابی اوفی ۴- انس بن مالک ۵- جابر بن عبداللہ ۶- معقل بن یسار ۷- واثلہ بن اسقع۔
- ②.... ان سات صحابہ کرام رضی اللہ عنہم کی مسموعات ذکر کر کے علامہ موفق مکی نے بالآخر کہا ہے:

”في روايته عن معقل بن يسار كلام، فإنه مات باتفاق الروايات في آخر إمرة معاوية رضي الله عنه و مات معاوية سنة ستين، فكيف يتصور روايته، لأنه ولد سنة ثمانين، والله أعلم. و قدم الكلام أيضا في جابر بن عبد الله. و لفظه ”لقيت“ وهم من الراوي إلخ“^①

”امام صاحب کی حضرت معقل بن یسار سے روایت میں کلام ہے کیوں کہ وہ بالاتفاق حضرت معاویہ رضی اللہ عنہ کے آخری دورِ امارت میں فوت ہوئے اور حضرت معاویہ رضی اللہ عنہ ۶۰ھ میں فوت ہوئے ہیں، لہذا امام صاحب کی حضرت معقل رضی اللہ عنہ سے کیسے روایت تصور کی جاسکتی ہے جب کہ امام صاحب رضی اللہ عنہ (ان کی وفات کے ۲۰ سال بعد) ۸۰ھ میں پیدا ہوئے! حضرت جابر بن عبداللہ رضی اللہ عنہ سے روایت کے بارے میں کلام پہلے گزر چکا ہے۔ دراصل یہاں ”لقيت“ (میں ملا ہوں) کا لفظ راوی کا وہم ہے۔“

یہ پہلے علامہ موفق کا کلام کیا ہے، سو یہ بھی ملاحظہ فرمائیے، لکھتے ہیں:

”امام صاحب نے حضرت جابر کو نہیں دیکھا، کیوں کہ وہ بالاتفاق ۷۹ھ

میں فوت ہوئے اور وہ مدینہ طیبہ میں اصحابِ عقبہ میں سے سب سے آخر میں فوت ہونے والے صحابی ہیں، جب کہ امام صاحب بالاتفاق (ان سے ایک سال بعد) ۸۰ھ میں پیدا ہوئے ہیں، لہذا حضرت جابر سے ان کی روایت کیوں کر تصور کی جاسکتی ہے! ^(۱)

جب اس روایت کی پوزیشن یہ ہے تو اس کی بنیاد پر علامہ کردری کی سخن سازی چہ معنی دارد؟ وہ آخر اس کی عقدہ کشائی کیوں نہیں کرتے کہ حضرت معقل اور حضرت جابر کی روایت میں سماع کی صراحت کس دروغ گو کی کارستانی ہے۔

خامساً: علامہ موفق نے جس سند سے یہ طویل روایت سات صحابہ کرام رضی اللہ عنہم

سے امام صاحب کے سماع کی ذکر کی ہے، اس میں ہلال بن علاء اپنے باپ علاء بن ہلال بن عمر باہلی سے روایت کرتے ہیں۔ علاء بن ہلال پر جو کلام ہے اس کی تفصیل تو تہذیب میں دیکھی جاسکتی ہے، حتیٰ کہ امام نسائی رحمہ اللہ نے فرمایا ہے کہ ہلال بن علاء اپنے باپ سے منکر روایات بیان کرتا ہے، معلوم نہیں یہ غلطی ہلال کی ہے یا اس کے باپ کی۔

امام ابو حاتم رحمہ اللہ نے بھی اسے منکر الحدیث، ضعیف الحدیث کہا ہے، بلکہ یہ بھی کہا ہے کہ اس کے پاس یزید بن زریع سے موضوع احادیث منقول ہیں۔ مگر اس سے بھی دل چسپ بات یہ ہے کہ علاء بن ہلال ۱۵۰ھ میں پیدا ہوا ہے، جیسا کہ خود اس کے بیٹے ہلال بن علاء نے کہا ہے۔ ^(۲) ہمیں بتلایا جائے کہ ۱۵۰ھ میں پیدا ہونے والے علاء نے امام ابو حنیفہ رحمہ اللہ سے یہ سات صحابہ سے سماع کی داستان کیسے سن لی جب کہ امام صاحب خود ۱۵۰ھ میں فوت ہوئے ہیں! فاعتبروا یا اولی الابصار! اس انقطاع کے علاوہ اس کا راوی ابو مالک نصر وہی ^{لبنی} الخنی ہے جس کے بارے

میں اس کے شاگرد عبداللہ بن محمد الحسکانی کا بیان ہے کہ اس کے پاس غرائب و مناکیر ہیں۔^(۱) اور یہی وہ روایت ہے جس کا اشارتاً ذکر حافظ ذہبی نے السیر میں کیا ہے اور اسے من گھڑت قرار دیا ہے، جیسا کہ پہلے ہم عرض کر آئے ہیں۔

خلاصہ کلام یہ ہے کہ حضرت عبداللہ بن حارث رضی اللہ عنہ کی وفات ۹۹ھ میں ذکر کرنا بے بنیاد دعویٰ ہے۔

ایک اور سند:

امام ابوحنیفہ رحمۃ اللہ علیہ کی حضرت عبداللہ بن حارث رضی اللہ عنہ سے سماع کی یہ روایت ایک اور سند سے بھی منقول ہے جسے علامہ ابن عبدالبر نے جامع بیان العلم میں نقل کیا ہے۔ امام صاحب فرماتے ہیں:

”میں نے ۹۳ھ میں اپنے والد کے ساتھ حج کیا جب کہ میری عمر ۱۶ سال تھی۔“^(۲)

غور فرمایا آپ نے کہ ایک روایت میں فرمایا گیا ہے کہ ”میں نے ۹۶ھ میں حج کیا۔“ اور دوسری میں فرمایا گیا کہ ”میں اپنے والد کے کندھے پر بیٹھا ہوا تھا۔“ ثانی الذکر قول کا تقاضا ہے کہ تب امام صاحب کی عمر ۵-۸ سال کی تھی، جیسا کہ علامہ کردری نے کہا ہے۔ تیسری روایت میں ہے کہ میں نے سن ۹۳ھ میں حج کیا، تب میری عمر سولہ سال تھی۔ امام صاحب ۸۰ھ میں پیدا ہوئے، ۹۳ھ میں ان کی عمر ۱۳ سال ہوئی نہ کہ ۱۶ سال۔ آخر تینوں روایات میں سے قابل اعتبار کون سی روایت ہے؟ ع

لائے ہیں بزمِ ناز سے یارِ خبر الگ الگ

پہلی دونوں روایات کی سند کی حالت ہم قارئین کرام کی خدمت میں ذکر کر

^(۱) ذیل المیزان (ص: ۴۳۹)، اللسان (۶/۱۵۸)

^(۲) جامع (۱/۲۰۴)

آئے ہیں، رہی یہ تیسری روایت تو حافظ ابن عبدالبر نے اسے ”أخبرت عن أبي يعقوب يوسف بن أحمد الصيدلاني المكي“ کے الفاظ سے ذکر کیا ہے۔ ظاہر ہے کہ علامہ ابن عبدالبر اور شیخ یوسف بن احمد صیدلانی (وفات: ۳۸۸ھ) کے مابین یہاں واسطہ ساقط ہے، اس لیے جب اس کی سند متصل نہیں تو یہ قابل استدلال بھی نہیں ہے۔

علامہ ابن عبدالبر کے حوالے سے یہی روایت علامہ عبدالقادر نے الجواهر المضیة^(۱) میں نقل کی ہے۔ مگر اس کا راوی عبداللہ بن جعفر ابوعلی رازی جو ”محمد بن سماعة عن أبي يوسف“ سے روایت کرتا ہے، وہ کون ہے اور کیسا ہے؟ صرف علامہ عبدالقادر نے اس کی اسی روایت کی بنا پر اسے حنفی ”الامام“ بنا دیا۔ سبحان اللہ! علامہ ابن عراق نے تنزیہ الشریعة^(۲) میں اس کا انتساب خطیب بغدادی کی طرف کر دیا ہے، مگر یہ ان کا وہم ہے۔ خطیب بغدادی نے قطعاً اسے عبداللہ بن جعفر کے واسطے سے نقل نہیں کیا۔

اب اس میں ایک اور اختلاف دیکھیں کہ شیخ موفق مکی نے المناقب^(۳) میں حافظ جعابی سے نقل کیا ہے:

”حدثني أبو علي عبد الله بن جعفر الرازي من كتاب فيه

حديث أبي حنيفة حدثنا أبي عن محمد بن سماعة“

اس میں ۹۳ھ کی بجائے ۹۶ھ میں امام صاحب کے حج پر جانے کا ذکر ہے۔

متن میں اس اختلاف کے علاوہ یہ بھی دیکھیے کہ عبداللہ بن جعفر اور محمد بن سماعة کے درمیان یہاں جعفر کا واسطہ ہے اور وہ کون ہیں؟

(۱) الجواهر المضیة (۲۷۲/۱) (۲) تنزیہ الشریعة (۲۷۱/۱)

(۳) المناقب (۲۵/۱)

علامہ مرتضیٰ زبیدی نے شرح احیاء العلوم^(۱) میں پہلے اسی روایت کو ابن المقرئ اور ابن عبدالبر کے حوالے سے نقل کیا اور فرمایا کہ یہ ”أبو علي عبید اللہ بن جعفر الرازی عن أبيه عن محمد بن سماعة“ کی سند سے ہے۔ لیکن آپ دیکھ رہے ہیں کہ جامع بیان العلم اور الجواهر المضية میں یہ ابو علی عبداللہ بن جعفر ہے۔ لیکن امام ابو نعیم نے مسند الامام ابی حنیفہ میں یہی روایت بہ واسطہ محمد بن عمر بن سلم روایت کی اور وہ اسے عبید اللہ بن جعفر ابو علی رازی سے روایت کرتے ہیں۔^(۲)

قابل غور بات یہ ہے کہ محمد بن عمر بن سلم، حافظ جعابی ہی تو ہیں؟ اور شیخ موفق نے المناقب میں انہی کے واسطے سے عبداللہ بن جعفر ابو علی رازی کہا ہے، عبید اللہ بن جعفر نہیں کہا۔

شیخ موفق سے اسی طرح (عبداللہ بن جعفر) علامہ کوثری نے الانتصار و الترجیح للمذہب الصحیح لسبط ابن الجوزی^(۳) کے حواشی میں اور مولانا عبدالرشید نعمانی نے مقدمہ کتاب التعلیم^(۴) کے حاشیے میں نقل کیا ہے۔ بلکہ مزید یہ بھی ذکر کیا ہے کہ حافظ جعابی کے واسطے ہی سے امام ابو نعیم نے اسے مسند الامام ابی حنیفہ میں بیان کیا ہے اور اس میں بھی عبداللہ بن جعفر ابو علی رازی ہے۔ اور یہ بھی فرمایا گیا ہے کہ سبط ابن الجوزی نے بھی الانتصار و الترجیح میں اسی طرح نقل کیا ہے۔^(۵)

اس لیے یہ بات بہر حال غور طلب ہے کہ صحیح عبید اللہ بن جعفر ہے یا عبداللہ بن جعفر؟ شیخ عبدالقادر قرشی نے اسی عبداللہ بن جعفر کے ترجمے میں یہ حدیث ذکر کی ہے۔ اور عبید اللہ بن جعفر کا تو ذکر ہی نہیں کیا!

(۲) مسند الإمام (ص: ۱۷۷، رقم: ۳)

(۱) شرح احیاء العلوم (۷۸/۱)

(۴) (ص: ۵۵، ۵۶)

(۳) (ص: ۱۲)

(۵) حاشیہ مقدمہ کتاب التعلیم (ص: ۵۷)

اس کے علاوہ یہاں ایک اور گڑبڑ ہے جس کا ذکر علامہ زبیدی نے کیا ہے، فرماتے ہیں:

”و أما السند الذي ساقه ابن المقرئ هكذا رأيت في أصل شيخنا من مسنده، و بين جعفر و محمد بن سماعة أحمد بن الصلت“^①

”رہی وہ سند جسے ابن المقرئ نے ذکر کیا ہے، اسے میں نے اپنے شیخ کی اصل میں (مسند ابن المقرئ) سے یوں دیکھا ہے کہ جعفر اور محمد بن سماعہ کے درمیان احمد بن صلت کا واسطہ ہے۔“

لیجئے جناب! نتیجہ کیا نکلا، راوی عبداللہ بن جعفر ہے یا عبید اللہ بن جعفر، اس سے قطع نظر، مزید یہ کہ جعفر اور محمد بن سماعہ کے درمیان احمد بن صلت کذاب کا واسطہ ہے! مسند ابن خسرو کی ایک اور سند:

اسی طرح شیخ ابن خسرو نے اسی روایت کی ایک اور سند یوں ذکر کی ہے:

”أبو بكر مكرم بن أحمد البغدادي حدثنا محمد بن أحمد بن سماعة حدثنا بشر بن الوليد القاضي، قال: حدثنا أبو يوسف القاضي“^②

اکثر و بیشتر طرق میں احمد بن صلت اسے محمد بن سماعہ سے اور وہ قاضی ابو یوسف سے روایت کرتے ہیں۔ مگر مکرم بن احمد یہاں محمد بن سماعہ کی بجائے محمد بن احمد بن سماعہ کہتے ہیں، حالانکہ اس نام کا کوئی راوی نہیں۔ پھر وہ محمد بن احمد اور قاضی ابو یوسف کے مابین بشر بن ولید کے واسطے کا اضافہ کرتے ہیں اور احمد بن صلت کا واسطہ ذکر نہیں کرتے۔ مگر صحیح یوں معلوم ہوتا ہے کہ مکرم بن محمد کا استاد محمد بن احمد نہیں محمد بن سماعہ

ہے، چنانچہ مشہور حنفی محدث حافظ قاسم بن قطلوبغا اپنی اُمالی میں فرماتے ہیں:

”هكذا رأيت الطريق الأولى عند كل هؤلاء المصنفين،
وعندي هو أنه مكرم عن أحمد بن محمد عن ابن
سماعة، وأحمد بن محمد هذا هو ابن الصلت، ويعرف
أيضا بالحماني و بـابن المغلس، كذاب“^(۱)

”میں نے پہلی سند اسی طرح تمام مصنفین کے ہاں پائی ہے، مگر میرے
نزدیک یہ یوں ہے: ”مکرم عن أحمد بن محمد عن ابن
سماعة“ اور یہ احمد بن محمد وہی ابن صلت ہے جو ”الحماني“ اور ”ابن
المغلس“ سے پہچانا جاتا ہے اور وہ کذاب ہے۔“

اندازہ کیجیے کہ راویوں نے سند میں سے احمد بن محمد بن صلت، ابن المغلس کو
چھپانے میں کیا کیا پاڑ بیلے ہیں؟ حافظ ابن حجر رحمہ اللہ نے یہی سند لسان المیزان^(۲)
میں نقل کر کے فرمایا ہے:

”و هو باطل أيضا“ ”یہ بھی باطل ہے۔“

حافظ قاسم بن قطلوبغا کی بات اگر کوئی تسلیم نہ کرے تو اسے معلوم ہونا چاہیے
کہ اس سند کا راوی حسن بن علی دمشقی متہم ہے۔^(۳)

ایسے راوی سے سند میں دجل کا انکار نہیں کیا جاسکتا۔ اسی سے اس دعوے کی
قلعی بھی کھل جاتی ہے جو لیپا پوتی کرنے والوں نے کی کہ احمد بن محمد بن صلت کی
متابعت ثابت ہے۔ اور اس کذاب کو یوں سہارا دینے کی جسارت کی ہے کہ اس کا
قصور یہ ہے کہ اس نے مناقب ابی حنیفہ پر کتاب لکھی ہے اور یہ ان، (یعنی محدثین)

① إتحاف السادة المتقين (۷۷/۱)

② لسان المیزان (۲۷۰/۱)

③ میزان (۵۱۰/۱)، لسان (۲۳۶/۲)، تنزیہ الشریعة (۵۰/۱)

کے نزدیک ناقابلِ معافی جرم ہے۔ نعوذ باللہ من وسواس الشیطان۔

گویا احمد بن صلت کو اس جرم کی پاداش میں کذاب قرار دیا گیا ہے۔ سوال یہ ہے کہ حافظ عبدالباقی بن قانع (وفات: ۳۵۱ھ) جو ابن المغلس کے معاصر ہیں اور بغدادی ہیں اور ان کے ہم مذہب حنفی بھی ہیں، علامہ قرشی نے الجواهر المضیة^① میں انھیں ذکر کیا ہے، بہ ظاہر ناممکن ہے کہ انھوں نے ابن المغلس سے، جو ”عالی“ اسانید سے روایات کرتا تھا، ملاقات کر کے اس کی مسموعات نہ سنی ہوں۔ وہ اس کے ہم مشرب ہونے کے باوجود کہتے ہیں: ”لیس بثقة“ یہ الفاظ مراتب جرح کے پانچویں مرتبے میں شمار ہوتے ہیں اور اس کے متعلق فرمایا گیا ہے کہ جس کے بارے میں اس پانچویں مرتبے کی جرح ہو وہ ساقط الاعتبار ہے۔ نہ اس کی حدیث لکھی جائے، نہ ہی اسے اعتباراً و استشہاداً قبول کیا جائے۔^②

اگر ابن مغلس کا صرف یہ ”جرم“ ہے کہ اس نے امام صاحب کے مناقب جمع کیے ہیں تو حافظ حنفیہ عبدالباقی بن قانع نے کیوں ”لیس بثقة“ کہا؟ ان کی یہ سخت جرح اس بات کی غماز ہے کہ اس کا سبب کچھ اور ہے۔

ان کے علاوہ اس پر جرح کرنے والے ہیں: امام ابن عدی، امام ابن حبان، امام دارقطنی، امام ابو نعیم، امام حاکم، حافظ ابن ابی الفوارس، خطیب بغدادی، حافظ برقانی، حافظ ابن جوزی، حافظ ذہبی، حافظ ابن حجر، حافظ سیوطی، علامہ حلبی، علامہ ابن عبدالہادی^③ اور علامہ ابن عراق رحمہ اللہ نے اسے متروک کذاب اور وضاع قرار دیا ہے۔ ان کے علاوہ علامہ محمد طاہر پٹنی، علامہ زیلیعی حنفی^④ اور علامہ زبیدی حنفی نے بھی اس کے کذاب ہونے کا اظہار و اعتراف کیا ہے، جیسا کہ پہلے ہم عرض کر آئے ہیں۔

① الجواهر المضیة (۱/۲۹۳) ② قواعد علوم الحدیث (ص: ۲۵۳)

④ نصب الراية (۲/۱۹۱)

③ التنقیح (۲/۵۱)

امام دارقطنی رحمہ اللہ نے تو فرمایا ہے کہ امام ابوحنیفہ پر مشتمل کتاب تمام تر احمد بن محمد بن صلت کی من گھڑت ہے۔^(۱) علامہ کوثری اور انہی کی پیروی میں مولانا نعمانی نے دل کا غبار کم کرنے کے لیے فرمایا ہے:

”کتنی روایات ہیں جنہیں امام دارقطنی رحمہ اللہ نے سنن میں الحمانی سے روایات کیا اور ان پر خاموشی اختیار کی ہے۔“^(۲)

حالانکہ سنن دارقطنی میں امام دارقطنی رحمہ اللہ کا یہ قطعاً اہتمام نہیں کہ وہ اس میں کسی کذاب، وضاع یا متروک سے روایت نہیں لیں گے۔ اس لیے اگر احمد بن محمد بن صلت الحمانی سے انھوں نے روایت لی ہے تو اس پر اعتراض محض دل کا بوجھ کم کرنے کا بہانہ ہے۔ مگر ہمارے تتبع میں تو انھوں نے اس سے کوئی روایت نہیں لی۔

علامہ کوثری کو بھی غالباً علامہ ابن جوزی کی طرح یہ غلط فہمی ہوئی ہے کہ سنن دارقطنی میں امام دارقطنی جو احمد بن محمد بن مغلس سے روایت کرتے ہیں وہ یہی الحمانی کذاب ہے۔ مگر علامہ ابن عبدالبہادی نے تنقیح التحقيق^(۳) میں اور انہی کے حوالے سے علامہ زیلعی نے نصب الراية^(۴) میں وضاحت کر دی ہے کہ ابن جوزی کو غلط فہمی ہوئی ہے۔ احمد بن محمد بن مغلس، امام دارقطنی رحمہ اللہ کا استاد ثقہ ہے، جب کہ احمد بن محمد بن صلت ابن المغلس الحمانی کذاب و وضاع ہے۔ کہیں اسی قسم کی غلطی کا شکار علامہ کوثری تو نہیں؟

احمد بن محمد بن مغلس، امام دارقطنی رحمہ اللہ کے جو استاد ہیں اور امام صاحب نے سنن (۲۷۷/۲) میں ان سے روایت لی ہے، وہ البراز ہیں جو ثقہ ہیں۔^(۵)

(۱) تاریخ بغداد (۲۰۹/۴)، لسان (۲۷۲/۱)

(۲) حاشیہ مقدمہ کتاب التعلیم (ص: ۵۸)

(۳) تنقیح التحقيق (۵۱/۲) (۴) نصب الراية (۱۹۰/۲) (۵) تاریخ بغداد (۱۰۴/۵)

احمد بن محمد بن صلت کا معاملہ وسیع الذیل ہے، مگر یہ ہمارا موضوع نہیں۔ ہم عرض یہ کرنا چاہتے ہیں کہ امام صاحب کے بہت سے مناقب کا راوی یہ ہے جو کذاب ہے اور حضرت عبداللہ بن حارث بن جزء رضی اللہ عنہ سے امام صاحب کے سماع کی داستان اسی کی من گھڑت ہے۔

احمد بن محمد بن صلت حمائی کی صنایع کا اندازہ کیجیے کہ امام سفیان بن عیینہ نے فرمایا ہے:

”اصحاب الحدیث تین ہیں: حضرت ابن عباس رضی اللہ عنہما اپنے زمانے میں، عامر شععی رضی اللہ عنہ اپنے زمانے میں اور سفیان ثوری رضی اللہ عنہ اپنے زمانے میں۔“
مگر احمد بن صلت نے اس کے برعکس کہا:

”علماء اپنے زمانے میں ابن عباس رضی اللہ عنہما ہیں، پھر عامر شععی رضی اللہ عنہ اپنے زمانے میں، پھر ابوحنیفہ رضی اللہ عنہ اپنے زمانے میں اور سفیان ثوری رضی اللہ عنہ اپنے زمانے میں۔“
خطیب بغدادی نے یہ قول نقل کر کے فرمایا ہے:

”اس میں احمد حمائی نے امام ابوحنیفہ کا اضافہ اپنی طرف سے کیا ہے۔“^(۱)

خطیب بغدادی نے پہلا قول ”محمد بن أبی محمد عن سفیان“ کی سند سے نقل کیا ہے، مگر صحیح ”محمد بن أبی عمر“ ہے۔ خطیب بغدادی نے مزید فرمایا ہے کہ محمد بن ابی عمر کی متابعت عبدالرزاق بن ہارون نے کی ہے۔ انھوں نے بھی یہ قول ابن عیینہ سے نقل کیا ہے۔ مگر صحیح یہ ہے کہ یہ عبدالرزاق بن ہمام ہے اور ان سے یہ قول تاریخ بغداد، حلیۃ الأولیاء، مسند ابن جعد، تاریخ دمشق، أخبار القضاة اور التاريخ الكبير^(۲) میں منقول ہے۔ البتہ التاریخ الكبير للبخاری

(۱) تاریخ بغداد (۲۰۸/۴)

(۲) تاریخ بغداد (۵۴/۹)، حلیۃ الأولیاء (۳۵۶/۶)، مسند ابن جعد (ص: ۲۶۸، رقم: ۱۷۷۳)، تاریخ دمشق (۳۵۳/۲۵)، أخبار القضاة (۴۲۱/۲)، التاريخ الكبير (۴۵۱/۶)

میں یہ ”ابن عنبسہ“ ہے، مگر صحیح ابن عیینہ ہے۔ یہی قول ابن عیینہ سے بشر بن حارث بھی بیان کرتے ہیں۔^(۱) اسی بشر بن حارث کی روایت ہی میں احمد حمانی نے امام صاحب کے ذکر کا اضافہ کیا ہے۔^(۲) خطیب بغدادی نے امام ابن عیینہ کا یہی قول عباس بن ولید کے واسطے سے بھی نقل کیا ہے۔^(۳)

اس لیے امام ابن عیینہ کا یہی قول معروف ہے، مگر احمد حمانی کی جسارت آپ کے سامنے ہے۔ علامہ کوثری نے اس حوالے سے جو کچھ لکھا ہے اس کی کمزوری علامہ معلیٰ نے التَّنْكِیل^(۴) میں واضح کر دی ہے جس کی تفصیل یہاں غیر ضروری ہے۔ ہم نے صرف احمد حمانی کے حوالے سے عرض کرنا ہے کہ وہ وضاع اور کذاب ہے، اس حوالے سے بھی اس کی کذب بیانی عیاں ہو رہی ہے۔

محدث ابن خسرو کی ایک اور گڑبڑ:

محدث ابن خسرو نے امام صاحب رحمۃ اللہ علیہ کے مناقب میں ایک یہ روایت بھی ذکر کی ہے کہ حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

«سیأتی من بعدی رجل یقال له: النعمان بن ثابت و یکنی أبا حنیفة، لیحیین دین اللہ و سنتی علی یدیہ»^(۵)

”میرے بعد ایک آدمی آئے گا جسے نعمان بن ثابت کہا جائے گا، کنیت ابوحنیفہ ہوگی، اس کے ہاتھوں اللہ کا دین اور میری سنت زندہ ہوگی۔“

یہ روایت علامہ ابن جوزی نے الموضوعات^(۶) اور علامہ سیوطی نے اللآلی

(۱) الکامل لابن عدی (۲۳۴/۱)، تاریخ دمشق (۳۵۳/۲۵)

(۲) نیز دیکھیے: مقدمة الجرح و التعديل (ص: ۱۱۱)، السیر (۳۰۰/۴)

(۳) تاریخ بغداد (۲۲۷/۳)

(۴) التَّنْكِیل (۱۹۲، ۱۹۱/۱)

(۵) مقدمة المسند (۱۴۷/۱، رقم: ۴، ۳)

(۶) الموضوعات (۴۹/۲)

المصنوعة^① میں ذکر کی ہے، جیسا کہ شیخ قاسمی نے حاشیے میں ذکر کیا ہے اور اس کا کوئی دفاع نہیں کیا۔ امام صاحب کے مناقب میں یہ روایت علامہ خوارزمی نے جامع المسانید^② میں اور بعض دیگر حضرات نے بھی ذکر کی ہے۔

ہمیں یہاں یہ عرض کرنا ہے کہ شیخ ابن خسرو نے اور انہی کی پیروی میں علامہ خوارزمی اور موفق مکی نے المناقب^③ میں فرمایا ہے:

”ذكر الخطيب في تاريخ بغداد أن أحمد بن روح كان صدوقاً أدبياً حسن المذاكرة مليح المحاضرة“^④

”خطیب نے تاریخ بغداد میں ذکر کیا ہے کہ احمد بن روح صدوق، ادیب، خوب صورت اور صاف مذاکرہ کرنے والا تھا۔“

احمد بن (عمر بن) روح کے واسطے سے یہی روایت ابن خسرو نے، بلکہ خطیب بغدادی نے تاریخ بغداد^⑤ میں ذکر کی ہے۔ اب یہ کیا دھاندلی ہے کہ احمد بن روح جو خطیب بغدادی کا استاد ہے، اس کی توثیق تو ذکر کر دی جائے، مگر خطیب نے اس روایت کے بارے میں جو حکم لگایا ہے اسے نظر انداز کر دیا جائے! خطیب فرماتے ہیں:

”هو باطل موضوع، و محمد بن يزيد متروك الحديث، و

سليمان بن قيس و أبو المعلى مجهولان، و أبان بن أبي

عياش رمي بالكذب“^⑥

”یہ روایت باطل، موضوع ہے۔ محمد بن یزید متروک ہے۔ سلیمان بن قیس

اور ابو المعلى دونوں مجہول ہیں۔ ابان بن ابی عیاش کو جھوٹ سے متہم کیا

گیا ہے۔“

① اللآلئ المصنوعة (۴۵۸/۱) ② جامع المسانید (۱۶/۱)

③ المناقب (۱۳/۱) ④ مقدمة المسند (۱۴۷/۱)

⑤ تاریخ بغداد (۲۸۹/۲) ⑥ تاریخ بغداد (۲۸۹/۲)

بتائیے! کیا اس سے ابن خسرو کے معاصرین نے جو انھیں ”حاطب اللیل“ اور ”لا یعرف شیئا“ کہا ہے، اس کی تائید نہیں ہو رہی؟

ہم یہاں موضوعات از ابن جوزی اور اللکلی کے حوالوں پر ہی اکتفا کر رہے ہیں، ورنہ یہ روایت موضوعات پر لکھی جانے والی اکثر کتابوں کی ”زینت“ ہے۔

زید بن ابی اُنیسہ:

یہ امام صاحب کے شیخ ہیں۔ ابو اُنیسہ کا نام زید ہے اور یہ تہذیب کے راوی ہیں۔ ہم جو بات عرض کرنا چاہتے ہیں وہ یہ ہے کہ ابن خسرو نے انہی کے ترجمے میں ”زید بن ابی الولید عن جابر“ سے بھی تین روایات ذکر کی ہیں۔^(۱) اور زید بن ابی الولید کو حضرت جابر رضی اللہ عنہ کا شاگرد ظاہر کیا گیا ہے۔ مگر ابن خسرو اس کے بارے میں خاموش ہیں۔ علامہ خوارزمی نے جامع المسانید^(۲) میں اس روایت کو ذکر کیا ہے، مگر ابن خسرو کی تمام اسانید کو اور اس اختلاف کو نظر انداز کر دیا ہے۔

شیخ قاسمی صاحب نے یہاں حاشیے میں امام صاحب کے اساتذہ میں عقود الجمان^(۳) کے حوالے سے زید بن ابی الولید کا ذکر کیا ہے اور بتلایا ہے کہ درست ”زید بن ابی اُنیسہ عن ابی الولید“ ہے۔ بلاشبہ یہی درست ہے۔ صحیح مسلم^(۴) وغیرہ میں اسی سند سے حدیث منقول ہے، مگر سوال یہ ہے کہ ابن خسرو نے جو مسلسل چار اسانید میں ”زید بن ابی الولید“ کا ذکر کیا ہے، کیا یہ ”دل نے جس راہ لگایا اسی راہ چلا“ کا مصداق نہیں؟ جس کی بنیاد پر انھیں عقود الجمان میں امام صاحب کا استاد ظاہر کیا گیا ہے۔ علامہ خوارزمی نے امام صاحب کے اساتذہ میں زید بن ابی اُنیسہ اور زید بن ولید کا تو ذکر کیا ہے، زید بن ابی الولید کا نہیں۔

(۲) جامع المسانید (۷۹/۲، ۸۰)

(۱) ملاحظہ ہو: (رقم: ۴۶۳، ۴۶۴، ۴۶۵، ۴۶۶)

(۴) (حدیث: ۱۵۳۶)

(۳) عقود الجمان (ص: ۷۲)

بلکہ مزید تعجب خیز بات یہ ہے کہ ابن خسرو نے محمد بن مظفر کی ہی سند سے اسے ”ابو یوسف عن ابی حنیفہ“ سے روایت کیا تو اس میں بھی یہی ”زید بن ابی الولید“ ہی نام لیا۔ حالانکہ کتاب الآثار لأبی یوسف^(۱) میں ”زید بن ولید“ ہے۔ اور موفق مکی نے مناقب^(۲) میں کہا ہے کہ ”ابو یوسف کی روایت میں ”زید بن ولید“ دراصل ”زید بن أبی أنيسة عن أبی الولید“ ہے۔“ اور یہ ”ابو الولید“ مکی ہے، جیسا کہ علامہ مزی نے تہذیب میں زید اور ابو الولید مکی کے ترجمے میں ذکر کیا ہے۔ اس کا نام سعید بن میناء ہے اور وہ عبداللہ بن شداد بن ہاد نہیں، جیسا کہ مولانا ابو الوفا نے کتاب الآثار کے حاشیے میں کہا ہے۔

خالد بن عبدالاعلیٰ:

محدث ابن خسرو نے اسے بھی امام صاحب کے اساتذہ میں شمار کیا ہے اور ”خالد عن أبیه عن عمر“ سے حضرت عمر کا خطبہ ذکر کیا ہے۔^(۳) موفق مکی نے مناقب^(۴) میں کہا ہے:

”زاد ابن خسرو: خالد بن عبدالاعلیٰ“

یعنی امام صاحب کے اساتذہ میں خالد بن عبدالاعلیٰ کا اضافہ ابن خسرو نے کیا ہے۔

حافظ ابن حجر رحمہ اللہ نے نقل کیا ہے کہ یہ مشہور نہیں، ابن خسرو نے اسے عمر بن حسن اشثانی کی سند سے روایت کیا ہے اور وہ ضعیف ہے۔^(۵)

ابن خسرو ہی نے اس کے بعد حضرت عمر رضی اللہ عنہ کا یہی خطبہ ”عبدالاعلیٰ التیمی عن أبیه عن عمر“ کی سند سے ذکر کیا ہے۔^(۶) کتاب الآثار

(۱) الآثار لأبی یوسف (ص: ۱۸۹) (۲) المناقب (۱/۴۴)

(۳) مسند (۱/۴۲۳، رقم: ۴۴۱) (۴) المناقب (۱/۴۳)

(۵) تعجیل (۱/۴۹۳) (۶) مسند (۲/۶۲۲، رقم: ۷۴۲)

للسیبانی^① میں بھی یہ ”عبدالاعلیٰ التیمی عن أبیه“ ہی سے منقول ہے۔

مگر ابن خرو نے بلا تامل الاثنانی جیسے باطل روایات بیان کرنے والے کی پیروی میں امام صاحب کا ایک اور استاد اور عبدالاعلیٰ کو حضرت عمر کا تلمیذ بنا دیا!

لگے ہاتھوں عمر بن حسن الاثنانی کی ایک اور کارستانی دیکھیے کہ ابن خرو نے

اسی کی سند سے بہ واسطہ ”أبو يوسف عن أبي حنيفة عن عبد الأعلى

التیمی عن ابن مسعود“ ایک حدیث ذکر کی ہے جس میں رسول اللہ ﷺ کو

سورة النساء سنانے کا ذکر ہے۔ یہی روایت قاضی ابو یوسف نے الآثار^② میں ذکر کی

ہے، مگر اس میں ”عبد الأعلى عن ابن مسعود“ ہے۔ مگر غور

فرمایا آپ نے کہ یہاں الاثنانی نے عبدالاعلیٰ کو حضرت ابن مسعود کا شاگرد بنا دیا اور

محدث ابن خرو اس کا روایتی پر خاموش ہیں!

ہم اس حوالے سے انہی چند باتوں پر اکتفا کرتے ہیں۔ اس قسم کے تسامحات اور

غفلتوں کی بنا پر ہی تو ابن خرو کو ”حاطب اللیل“ اور ”لا یعرف شیئاً“ کہا گیا ہے۔

چند موضوع روایات اور محقق کتاب کی قابلِ مذمت خاموشی:

مسند الامام کے محقق فضیلة العلامة المحدث المحقق شیخ لطیف الرحمان

قاسمی صاحب نے فرمایا ہے:

”ابن خرو کو جو حاطب اللیل کہا گیا ہے وہ خلاف واقعہ ہے۔ میں نے

اس کتاب کی احادیث کی تخریج کی ہے، اس میں کوئی روایت نہیں جس

کے متابعات وشواہد نہ ہوں۔“^③

① کتاب الآثار للسیبانی (رقم: ۳۸۸)

② الآثار لأبی یوسف (ص: ۴۶، رقم: ۲۳۴)

③ مقدمہ مسند (۹۸/۱)

آئیے! اب اسی تناظر میں چند روایات ملاحظہ فرمائیں:

پہلی موضوع حدیث:

شیخ ابن خسرو نے ایک حدیث ان الفاظ سے ذکر کی ہے:

”من شدد على أمتي في التقاضي إذا كان معسرا شدد الله عليه في قبره“⁽¹⁾

اس حدیث کے بارے میں علامہ قاسمی بالکل خاموش ہیں۔ یہی روایت استاد حارثی نے مسند الامام⁽²⁾ میں بھی ذکر کی ہے اور علامہ قاسمی نے وہاں بھی سکوت ہی میں عافیت جانی ہے! جب کہ اس کا راوی ابو جعفر محمد بن قاسم اور اس کا استاد ابو مقاتل حفص بن مسلم دونوں کذاب ہیں۔ حافظ ذہبی نے ابو جعفر محمد کے ترجمے میں اس کی موضوعات کو ذکر کیا ہے جنہیں استاد حارثی نے مسند الامام کی زینت بنایا ہے، ان میں ایک یہ روایت بھی ہے جسے ابن خسرو نے استاد حارثی کی بجائے قاضی عمر بن حسن اشثانی کی سند سے ذکر کیا ہے۔ علامہ سیوطی نے ذیل الآلئ⁽³⁾ میں اور اسی سے علامہ شوکانی اسے نے الفوائد المجموعة⁽⁴⁾ اور علامہ پٹنی نے تذكرة الموضوعات⁽⁵⁾ میں ذکر کیا ہے۔

دوسری موضوع حدیث:

شیخ ابن خسرو نے ایک روایت حضرت ابوسعید رضی اللہ عنہ سے یوں نقل کی ہے:

”إذا كان يوم القيامة قال الله عز وجل لي و لعلي بن أبي طالب: أَدْخِلَا الْجَنَّةَ مَنْ أَحْبَبَكُمَا و أَدْخِلَا النَّارَ مَنْ أَبْغَضَكُمَا“⁽⁶⁾

(1) مسند (۲۱۹/۱)

(2) مسند الإمام (رقم: ۱۳۸۲)

(3) ذیل الآلئ (ص: ۴۶۱)

(4) الفوائد المجموعة (ص: ۸۵)

(5) تذكرة الموضوعات (ص: ۶۶)

(6) مسند الإمام (۴۵۸/۱)، رقم: ۵۰۰

یہ روایت انھوں نے قاضی عمر اشثانی سے بہ واسطہ ”إسحاق بن محمد بن أبان النخعي عن يحيى بن عبد الحميد عن شريك“ بیان کی ہے۔ علامہ قاسمی نے حاشیے میں اعتراف کیا ہے کہ علامہ ابن جوزی نے اسے موضوعات^(۱) میں اور علامہ سیوطی نے ”الآلئ“^(۲) میں اسے موضوع قرار دیا ہے اور کہا ہے کہ اس کا وضع کرنے والا اسحاق نخعی ہے اور یحییٰ حمانی بھی متہم اور کذاب ہے۔

یہی روایت ابن خسرو نے ایک اور سند سے اسی ”إسحاق النخعي قال: حدثنا محمد بن طفيل عن شريك“ کی سند سے بھی روایت کی ہے۔^(۳) یہ محمد بن طفیل الحرانی ہے جو امام وکیع سے روایت کرتا ہے۔ اور وکیع سے اس نے جھوٹی روایت بیان کی ہے، جیسا کہ میزان^(۴) اور لسان^(۵) وغیرہ میں ہے۔ یہ روایت بہر حال موضوع ہے جس کا اعتراف قاسمی صاحب کو بھی ہے۔

تیسری موضوع روایت:

محدث ابن خسرو نے ایک روایت بہ واسطہ ”يحيى بن عنبسة عن أبي حنيفة“ حضرت عبداللہ بن مسعود رضی اللہ عنہ سے ذکر کی ہے جس کے الفاظ ہیں:

”لا يجتمع على مسلم عشر و خراج في الأرض“^(۶)

یحییٰ بن عنبسہ کو امام دارقطنی رحمہ اللہ نے ”کذاب، دجال، يضع الحديث“ اور ابن حبان رحمہ اللہ نے ”دجال، وضاع“ قرار دیا ہے۔ امام حاکم اور ابو نعیم رحمہ اللہ نے کہا ہے کہ یہ امام مالک رحمہ اللہ اور ابن ہند سے موضوع روایات بیان کرتا ہے۔ حافظ ذہبی رحمہ اللہ نے اس کی اسی روایت کے ساتھ مزید روایات ذکر کر کے کہا کہ یہ سب اس کی بنائی

(۱) الموضوعات (۴۰/۱) (۲) ذیل الآلئ (۳۸۱/۱)

(۳) مسند (۵۵۷/۱)، رقم: ۴۹۸ (۴) میزان (۵۸/۳)

(۵) لسان المیزان (۲۱۱/۵) (۶) مسند (۳۶۲/۱)، رقم: ۳۲۹

ہوئی روایات ہیں۔^①

اور جناب قاسمی صاحب نے حاشیے میں اعتراف کیا ہے کہ علامہ ابن جوزی نے یہ روایت موضوعات میں، علامہ سیوطی نے اللالی میں اور ابن عراق نے تنزیہ الشریعة میں ذکر کی ہے۔ امام ابن عدی نے کہا ہے کہ یہ دراصل ابراہیم النخعی کا قول ہے جسے یحییٰ بن عنبسہ نے مرفوع بنا دیا ہے۔

کذاب کی ایک سند:

شیخ ابن خسرو نے ایک حدیث بہ واسطہ امام شافعی ”عن محمد بن الحسن عن أبي يوسف عن أبي حنيفة عن عبد الله بن دينار“ حضرت عبداللہ بن عمر کی ایک حدیث ذکر کی ہے جس کے الفاظ ہیں:

”الولاء لحمه كلحمه النسب“

جب کہ امام شافعی رحمہ اللہ کی یہ روایت ان کی مسند،^② الأم،^③ میں اور امام شافعی رحمہ اللہ کے واسطے سے مستدرک حاکم،^④ السنن الکبریٰ للبیہقی^⑤ اور معرفة السنن^⑥ میں امام ابوحنیفہ کے واسطے کے بغیر منقول ہے۔ اور اس کا اعتراف قاسمی صاحب نے بھی حاشیے میں کیا ہے، مگر یہ بتلانے کی زحمت انھوں نے نہیں کی کہ امام شافعی کی اس معروف روایت کے برعکس کس کذاب نے اسے امام ابوحنیفہ کی مسند بنا دیا اور آنکھیں بند کر کے شیخ ابن خسرو نے اسے مسند الامام کی زینت بنایا!

ہم عرض کیے دیتے ہیں کہ یہ ”ذات شریف“ احمد بن محمد بن حجاج بن رشدین ہے۔ ابن عدی فرماتے ہیں:

① میزان (۴/۴۰۰)، لسان (۶/۲۷۲) مسند (رقم: ۲۳۷)
 ② مستدرک حاکم (۴/۳۴۱)
 ③ الأم (۴/۱۲۵، ۶/۱۸۵)
 ④ السنن الکبریٰ للبیہقی (۱۰/۲۹۲)
 ⑤ معرفة السنن (۷/۵۰۶، ۷/۵۰۷)
 ⑥

”كذبوه و أنكرت عليه أشياء“

”محدثین نے اسے جھوٹا کہا ہے اور اس کی بہت سی احادیث پر نکارت کا

حکم لگایا گیا ہے۔“

حافظ ذہبی نے اس کی باطل روایت ذکر کی ہے۔ امام نسائی نے کہا ہے کہ میرے پاس میمون کے بھائی اور دیگر حضرات موجود تھے، یہ ابن رشدین آیا تو انھوں نے کہا: ”یا کذاب!“ (اے کذاب!) ابن رشدین نے مجھے کہا: دیکھو، یہ میرے بارے میں کیا کہتے ہیں! میمون کے بھائی نے کہا: کیا احمد بن صالح تمھارے امام نہیں؟ اس نے کہا: بالکل۔ اخو میمون نے کہا: میں نے علی بن سہل سے سنا، فرماتے تھے: میں نے احمد بن صالح سے سنا کہ تو کذاب ہے۔

علامہ حلبی نے الکشف الحثیث^① میں اور ابن عراق نے تنزیہ الشریعة^② میں ذکر کر کے اسے ”وضاع“ قرار دیا ہے۔

ابن عدی نے کہا ہے: اس کی حدیث لکھی جائے گی۔ مسلمہ بن قاسم نے کہا ہے: وہ ثقہ تھا۔ ابن ابی حاتم فرماتے ہیں: میں نے مصر میں اس سے سماع کیا ہے، مگر اس میں کلام کی وجہ سے میں نے اس کی حدیث بیان نہیں کی۔^③

احمد بن محمد کو کذاب نہ بھی کہا جائے تب بھی اس کی ”منکرات“ کی بنا پر امام شافعی کی معروف سند کے برعکس اس کی یہ روایت اس کی منکرات میں شمار ہوگی۔

اس کے استاد علی بن سلیمان الائمی کا بھی کوئی ترجمہ نہیں ملتا۔ ہم اس پر مزید بحث مناسب نہیں سمجھتے، عرض یہ کرنا تھا کہ امام شافعی کی اپنی کتاب میں اور ان کے واسطے سے دیگر کتب میں یہ روایت امام ابو حنیفہ رحمہ اللہ کے واسطے کے بغیر ہے، مگر

② تنزیہ الشریعة (۳۲/۱)

① الکشف الحثیث (ص: ۸۰)

③ میزان (۱۳۳/۱)، لسان (۲۵۷/۱)

ابن رشدین جیسے کذاب اور صاحبِ مناگیر نے درمیان میں ان کا واسطہ ذکر کر دیا اور یوں ابن خسرو نے اسے امام صاحب کی مسند بنا دیا! ان کی اس مسند میں بہت سی روایات اسی حساب سے مسند الامام کی زینت ہیں۔

بشر بن غیاث المریسی:

انتہائی تعجب کی بات ہے کہ ابن خسرو نے بہ واسطہ عمر بن حسن الاثنانی ایک روایت بشر بن غیاث مریسی جیسے زندیق و ملحد سے بھی بیان کی ہے، جسے اس نے ”أبو یوسف عن أبي حنيفة عن عطاء عن ابن البيلماني عن أبيه عن علي“ کی سند سے بیان کیا ہے۔ جس کے الفاظ ہیں:

”اركب ناقتي، ثم امض إلى اليمن... إلخ“^①

یہ روایت بشر مریسی سے خطیب بغدادی نے تاریخ بغداد (۵۶/۷) میں اور اسی سند سے امام سہمی نے تاریخ جرجان^② میں ”أبو حنيفة عن عطاء بن السائب عن أبيه عن علي“ کی سند سے ذکر کی ہے، جیسا کہ شیخ قاسمی نے حاشیے میں ذکر کیا ہے، مگر کیا مجال ہے کہ انھوں نے بتلایا ہو کہ بشر مریسی کیسی ”ذات شریف“ ہے۔ حافظ ذہبی نے فرمایا ہے:

”مبتدع ضال، لا ينبغي أن يروى عنه“

”وہ گمراہ بدعتی ہے، اس سے روایت لینا مناسب نہیں۔“

امام ابو زرعة نے اسے زندیق، قتیبہ بن سعید نے ”کافر“ اور یزید بن ہارون نے ”کافر، حلال الدم“ قرار دیا ہے۔ بشر مریسی عذابِ قبر، پل صراط اور وزنِ اعمال کا منکر تھا۔ خطیب بغدادی رحمہ اللہ نے کہا ہے کہ اس سے بہت برے اقوال منقول ہیں،

① مسند الإمام (۵۴۷/۲)، رقم: ۶۳۵

② تاریخ جرجان (ص: ۳۸۶، ۳۸۷)

انہی اقوال کی بنا پر اہل علم نے اس کے بارے میں سخت رائے دی ہے، اکثر نے اسے کافر کہا ہے۔ امام ازدی فرماتے ہیں: اس کی حدیث نہ لی جائے، ہمارے نزدیک وہ اسلام پر نہیں تھا۔^(۱)

ایسے زندیق کی روایات کو مسند الامام کی زینت بنانا ابن خسرو ہی کا کمال ہے! مسند میں بلاشبہ صحت کا اہتمام نہیں ہوتا، مگر کذاب، وضاع، متروک، زندیق اور مجہول راویوں کی بیان کی ہوئی روایات کو امام صاحب کی مرویات باور کروانا کہاں کا انصاف ہے!

داود بن زبرقان ... عجیب روایت:

ابن خسرو داود بن زبرقان سے روایت کرتے ہیں کہ امام ابوحنیفہ سے پوچھا گیا: دو چیزوں کو ملا کر بنی ہوئی نبیذ کا کیا حکم ہے؟ وہ گدّرتازہ کھجور ہو، منقہ ہو اور خشک کھجور ہو؟ انھوں نے فرمایا: حماد، ابراہیم سے بیان کرتے ہیں کہ اس میں کوئی حرج نہیں۔ میں نے کہا: ابراہیم اس کی بھی اجازت دیتے ہیں جیسے: نبیذ جر (مٹی کے مٹکے میں بنی ہوئے نبیذ) کی اجازت دیتے ہیں؟ امام صاحب نے فرمایا: مجھے معلوم نہیں۔ داؤد نے کہا: ہم ابراہیم کے قول کو کیا کریں جب کہ رسول اللہ ﷺ نے اس سے منع فرمایا ہے۔ امام صاحب نے کہا: میں تمہیں مزید بتلاتا ہوں، مجھے نافع نے حدیث سنائی کہ ابن عمر رضی اللہ عنہما نے دو کو ملا کر نبیذ تیار کی اور ایسا انھوں نے سینے میں درد کی وجہ سے ایک بار کیا۔^(۲)

اس کہانی کی کوئی تخریج علامہ قاسمی صاحب نے نہیں کی۔ اس کے بعد انھوں نے ”محمد بن شجاع عن الحسن بن زیاد اللؤلؤی“ کی سند سے بیان کیا ہے کہ امام صاحب نے

(۱) میزان (۳۲۲/۱)، لسان (۲۹/۲، ۳۰)، تاریخ بغداد (۵۶/۷) وغیرہ۔

(۲) مسند الإمام (۸۲۶/۲)، ح: ۱۰۹۳۔

نافع سے بیان کیا کہ وہ ابن عمر کے لیے متھے اور کھجور کی نبیذ بناتے اور وہ نوش فرماتے۔
 دو روایات بعد پھر انھوں نے ”داود بن الزبرقان عن أبي حنيفة عن
 نافع“ سے ابن عمر کا یہ اثر ذکر کیا کہ کھجور اور متھے کو ملا کر نبیذ تیار کرنے میں کوئی حرج
 نہیں، اس کی کراہت شدتِ زمان کی بنا پر ہے۔^(۱)

ان روایات کی اسنادی پوزیشن کسی طالب علم سے مخفی نہیں۔ محمد بن شجاع ثلجی
 اور حسن بن زیاد لؤلؤی دونوں کذاب و متروک ہیں، جیسا کہ آئندہ ہم عرض کریں
 گے۔ داود بن زبرقان کے بارے میں حافظ ابن حجر رحمہ اللہ کا فیصلہ ہے:
 ”متروک و کذبہ الأزدی“^(۲)

”وہ متروک ہے اور ازدی نے اسے جھوٹا کہا ہے۔“

امام ابن معین رحمہ اللہ نے ”لیس بشیء“ کہا ہے۔ ابن مدینی رحمہ اللہ نے اس
 سے کچھ روایات لکھ کر انھیں پھینک دیا، وہ اس کی بہت تضعیف کرتے تھے۔
 جوزجانی رحمہ اللہ نے ”کذاب“، یعقوب بن شبیبہ، ابو زرعہ اور ازدی رحمہم نے ”متروک“
 کہا ہے۔ امام ابو داود رحمہ اللہ نے ”ضعیف، لیس بشیء، ترک حدیثہ“ اور امام
 نسائی نے ”لیس بثقة“ کہا ہے۔ یعقوب بن سفیان، ابن خراش، ساجی، عجل رحمہم نے
 ”ضعیف الحدیث“ اور بزار نے ”منکر الحدیث جداً“ کہا ہے۔ ابن حبان
 نے فرمایا ہے: جب ثقات کی موافقت کرے تو صدوق ہے، اگر منفرد ہو تو قابلِ
 احتجاج نہیں۔ ابن عدی کہتے ہیں: امام بخاری نے اسے ”مقارب الحدیث“ کہا ہے
 اور وہ من جملہ ان ضعفاء میں سے ہے جن کی حدیث لکھی جائے گی، اس کی اکثر
 روایات میں کسی نے اس کی متابعت نہیں کی۔^(۳)

[۱] مسند الإمام (۲/۸۲۸)، ح: ۱۰۹۷

[۲] تہذیب (۳/۱۸۵)

[۳] تقریب (ص: ۹۶)

اس سے یہ بات واضح ہو جاتی ہے کہ داود بن زبرقان سخت ضعیف ہے۔ امام ابن عدی، امام بخاری اور امام ابن حبان رحمہم اللہ کے کلام سے اگر اس کی کچھ حیثیت ہے بھی تو تب بھی وہ اس درجے میں نہیں کہ اس کی روایت سے استدلال کیا جائے۔ امام ابو زرعہ نے تو فرمایا ہے کہ اس کی حدیث لکھی ہی نہ جائے۔ امام نسائی، ابن معین، یعقوب بن شبہ اور جوزجانی رحمہم اللہ کے اقوال سے بھی اسی کی تائید ہوتی ہے۔

قاسمی صاحب نے داود بن زبرقان کے بارے میں تو چپ سادھ لی، البتہ حاشیے میں مصنف عبدالرزاق اور صحیح مسلم سے بہ واسطہ ”موسیٰ بن عقبہ عن نافع“ سے ذکر کیا ہے کہ ابن عمر رضی اللہ عنہما فرماتے تھے:

”قد نہی أن ینتبد البسر و الرطب جمیعا و التمر و الزیب جمیعا“

”بے شک منع کیا گیا ہے کہ گدرا اور رطب کو ملا کر، خشک کھجور اور منقے کو ملا کر نبیذ بنائی جائے۔“

دو کو ملا کر نبیذ بنانے کی یہ روایت ابو عوانہ میں بھی ہے، جیسا کہ إتحاف المہرۃ^① میں ہے۔ اب خشک کھجور اور منقے کو ملا کر یا گدرا یا تازہ کھجور اور منقے کو ملا کر نبیذ بنانے کی ممانعت کی اس صحیح حدیث کے مقابلے میں داود بن زبرقان یا حسن اللؤلؤی نے امام ابو حنیفہ رحمہ اللہ سے اس کے جواز کا جو قول ابن عمر رضی اللہ عنہما سے نقل کیا ہے، اس کی حیثیت ہی کیا رہ جاتی ہے! یہ روایت داود بن زبرقان کی روایت کی مؤید ہے یا مخالف؟ شیخ قاسمی تو مسند کی ہر روایت کے شواہد بتلاتے ہیں، اس کا شاہد و مؤید کہاں ہے؟

نافع کے علاوہ مجاہد بھی ابن عمر سے نقل کرتے ہیں کہ ان سے ”فضیخ“ کے بارے میں پوچھا گیا تو انھوں نے پوچھا: یہ ”فضیخ“ کیا ہے؟ عرض کیا گیا: تازہ اور

خشک کھجور کو ملا کر جو نبیذ بنائی جائے اسے ”فضیخ“ کہتے ہیں۔ انھوں نے فرمایا: شراب حرام کی گئی ہے۔^(۱)

اس سے بھی حضرت ابن عمر کے اس موقف کی تائید ہوتی ہے جسے امام عبدالرزاق، امام مسلم اور امام ابوعوانہ نے نافع سے بیان کیا ہے۔ اسی لیے داود ہو یا حسن اللؤلؤی، اسے ”کان ینبذ لابن عمر“ کے الفاظ بول کر ایسی نبیذ بنانے اور پینے کا معمول ذکر کرتے ہیں۔ سبحانک هذا بهتان عظیم! حفص بن سلم اور علامہ قاسمی:

ابن خسرو نے ایک روایت حفص بن سلم سے بہ واسطہ ”أبو حنیفة عن لیث عن مجاهد“ ابن عباس سے ذکر کی ہے کہ جبرائیل علیہ السلام رسول اللہ ﷺ کے پاس آئے اور کہا کہ اللہ تعالیٰ نے ایک تحفہ بھیجا ہے۔ پوچھا: جبرائیل! وہ کیا ہے؟ انھوں نے کہا: یہ دعا: ”یا من أظهر الجمیل... إلخ“^(۲)

علامہ قاسمی صاحب کی کارروائی دیکھیے کہ اس روایت کی تخریج میں فرماتے ہیں: ”اسے امام عقیلی نے الضعفاء میں زہد بن حارث کے ترجمے میں ذکر کیا ہے اور کہا ہے کہ اسے صرف زہد نے روایت کیا ہے اور علامہ ذہبی نے کہا ہے: زہد متکلم فیہ ہے۔ (میزان: ۱۱۲/۲) نیز اسے امام حاکم نے مستدرک (۶۴۴/۱) میں ”عمرو بن شعیب عن أبیه عن جدہ“ سے روایت کیا ہے اور اسے ”صحیح الإسناد“ قرار دیا ہے، جب کہ حافظ ذہبی رحمہ اللہ نے احمد بن محمد بن داود کے ترجمے میں امام حاکم رحمہ اللہ کی تردید کی ہے اور کہا ہے: میں اس میں احمد بن داود کو متہم سمجھتا ہوں۔“^(۳)

(۱) الأشربة للإمام أحمد (رقم: ۱۳۸، ۱۴۰، ۲۰۰)

(۳) میزان (۱۳۶/۱)، رقم: ۵۴۷، ملخصاً

(۲) مسند (۷۳۴/۲)، رقم: ۹۴۱

یہ احمد بن داود، ابن اخت عبدالرزاق ہے اور وہ کذاب ہے، جیسا کہ حافظ ابن حجر رحمۃ اللہ علیہ نے لسان المیزان^(۱) میں اس کا مفصل ترجمہ ذکر کیا ہے۔ اس کذاب کی پردہ پوشی کے لیے بعض اسے احمد بن عبداللہ اور بعض عبدالرحمان بن محمد کہہ دیتے ہیں، جیسا کہ لسان^(۲) میں ہے۔

قابل غور بات تو یہ ہے کہ یہ دونوں روایتیں تو محض کذب پر مبنی ہیں اور ان کے راویوں کی حقیقت بھی شیخ قاسمی صاحب نے بیان فرما دی ہے۔ مگر یہ کیا بے انصافی ہے کہ مسند ابی حنیفہ میں اس روایت کی سند پر بالکل خاموشی اختیار کر لی گئی ہے، حالانکہ اس کی سند میں بھی تو ابو مقاتل حفص بن سلم ہے جسے امام قتیبہ نے سخت ضعیف قرار دیا ہے۔ امام عبدالرحمان رحمۃ اللہ علیہ بن مہدی اور امام وکیع رحمۃ اللہ علیہ نے اسے جھوٹا قرار دیا ہے۔ حافظ سلیمانی رحمۃ اللہ علیہ نے کہا ہے: اس کا شمار وضاعین میں ہوتا ہے۔ حاکم کہتے ہیں: وہ موضوع احادیث بیان کرتا ہے۔ ابو نعیم اور ابوسعید نقاش رحمۃ اللہ علیہ نے اسے صاحب مناکیر کہا ہے۔ امام عبدالرحمان بن مہدی نے رحمۃ اللہ علیہ یہ بھی کہا ہے کہ اللہ کی قسم! اس سے روایت حلال نہیں۔

ابن حبان رحمۃ اللہ علیہ نے کہا ہے کہ وہ مناکیر روایت کرتا ہے جن کی کوئی اصل نہیں۔ جوزجانی نے کہا ہے: اچھے کلام کے لیے مسند بنا لیتا تھا۔ امام دارقطنی رحمۃ اللہ علیہ وغیرہ نے بھی اسے ضعیف کہا ہے۔ امام ترمذی رحمۃ اللہ علیہ نے ذکر کیا ہے کہ وہ عون بن ابی شداد سے حضرت لقمان رحمۃ اللہ علیہ کی وصیتیں بیان کرتا تھا۔ اسے کہا گیا کہ تم نے عون سے کچھ نہیں سنا، اس لیے عون کے نام سے ”حدثنا عون“ کہہ کر یہ روایت نہ کریں۔ تو اس نے کہا: یہ بہت اچھی باتیں ہیں۔^(۳)

(۱) لسان المیزان (۱۹۷/۱)

(۲) لسان (۱۹۷/۱)

(۳) میزان (۵۵۷/۱)، لسان المیزان (۳۲۲/۲، ۳۲۳)، تہذیب (۳۹۷/۲)، المجروحین (۲۵۶/۱)

علامہ سیوطی رحمۃ اللہ علیہ نے اس کی کئی موضوع روایات ”ذیل اللآلی المصنوعة“ میں ذکر کی ہیں۔ ایک مقام پر لکھتے ہیں:

”أبو مقاتل حفص بن سلم السمرقندي كذبه ابن مهدي وغيره، و قال السليماني في عدد من يضع الحديث، و قال أبو إسحاق الجوزجاني: حدث أن أبا مقاتل كان ينشئ للكلام الحسن إسناداً“^①

علامہ ابن عراق رحمۃ اللہ علیہ نے تنزیہ الشریعة (۵۴/۱) میں اور علامہ برہان الدین حلبی نے اسے الکشف الحثیث^② میں ذکر کر کے اسے وضاعین میں شمار کیا ہے۔ مسند ابی حنیفہ میں اس کذاب و وضاع سے خاموشی اور دوسری کتب میں منقول اسی روایت کے متہم اور کذاب راویوں پر کلام جناب قاسمی صاحب کے علم و فضل کا کمال بھی ہے اور ان کی مجبوری بھی، تاکہ بادی النظر میں ”مسند أبی حنیفة“ کو ایسے کذاب راوی کے دھبے سے بچایا جاسکے۔

احمد بن عبد اللہ الکندی اور شیخ قاسمی:

ابن خرو نے ایک روایت دو مختلف سندوں سے بہ واسطہ ”أحمد بن عبد اللہ الکندی عن علي بن معبد حدثنا محمد بن الحسن عن أبي حنيفة عن الهيثم عن عكرمة عن ابن عباس“ نقل کی ہے جس کے الفاظ ہیں:

”رخص رسول الله ﷺ في ثمن كلب الصيد“^③

اس روایت کا مرکزی راوی احمد بن عبد اللہ الکندی ہے جس کا لقب

① ذیل اللآلی (رقم: ۹۳) نیز دیکھیے: رقم: ۸۸۰، ۸۷۲، ۹۶۱، ۱۸۳۔

② الکشف الحثیث (ص: ۱۵۳)

③ مسند (۸۵۶/۲، ۸۸۰، رقم: ۱۱۴۲، ۱۱۹۰)

”اللجلج“ ہے۔ اس کے بارے میں امام ابن عدی نے کہا ہے کہ وہ امام ابوحنیفہ کے لیے مناکیر روایت کرتا ہے۔ انہی میں ایک مذکورہ بالا روایت بھی انہوں نے ذکر کی ہے اور بالآخر فرمایا ہے:

”یہ احادیث امام ابوحنیفہ کی سند سے صرف احمد بن عبد اللہ بیان کرتا ہے اور اس قسم کی بہت سی روایات اس نے بیان کی ہیں جو باطل ہیں۔“^(۱)

امام ابو زرہ رحمہ اللہ نے اس کو برا شخص قرار دیا ہے اور کہا ہے کہ وہ امام ابوحنیفہ رحمہ اللہ کے مذہب پر تھا۔^(۲) امام دارقطنی رحمہ اللہ نے بھی اسے ضعیف کہا ہے۔^(۳) علامہ ابن عراق اور علامہ ابن طاہر رحمہ اللہ نے اسے وضاعین و کذابین میں شمار کیا ہے۔^(۴) حافظ ذہبی رحمہ اللہ نے بھی اسے صاحب مناکیر کہا ہے۔^(۵)

حافظ عبدالحق نے اس حدیث کو باطل کہا ہے، نیز فرمایا ہے کہ اللجلج امام ابوحنیفہ رحمہ اللہ کی احادیث بیان کرتا ہے جو باطل ہیں۔^(۶)

علامہ سیوطی رحمہ اللہ نے اسے ذیل الموضوعات^(۷) میں، علامہ ابن عراق نے تنزیہ الشریعہ^(۸) میں، علامہ ابن طاہر پٹنی نے تذکرۃ الموضوعات^(۹) میں اور علامہ شوکانی نے الفوائد المجموعۃ^(۱۰) میں ذکر کیا ہے، جس سے اللجلج کی روایات، بالخصوص اس روایت کی پوزیشن سمجھی جاسکتی ہے۔ مگر علامہ قاسمی صاحب فرماتے ہیں:

”ابن عدی رحمہ اللہ نے الکندی کی وجہ سے اسے ضعیف کہا ہے اور علامہ

(۱) الکامل (۴۴۵/۱، ۴۴۷) (۲) الضعفاء لأبی زرعة (۷۲۲/۲)

(۳) لسان (۱۹۹/۱) (۴) تنزیہ الشریعة (۲۸/۱)، قانون الموضوعات (ص: ۲۳۶)

(۵) المغنی (۴۴/۱)، میزان (۲۰۰/۱)، دیوان الضعفاء (ص: ۶)، نیز دیکھیے: کشف الاستار (ص: ۳)

(۶) الأحکام الواسطی (۲۴۹/۳) (۷) ذیل الموضوعات (ص: ۶۰۵)

(۸) تنزیہ الشریعة (۱۹۶/۱) (۹) تذکرۃ الموضوعات (ص: ۱۳۶)

(۱۰) الفوائد المجموعۃ (ص: ۱۴۸)

زیلعی نے فرمایا ہے: یہ سند جید ہے۔ (نصب الرایۃ: ۵۴/۱) ^(۱)

افسوس ہے کہ قاسمی صاحب نے اولاً تو امام ابن عدی رحمہ اللہ کا کلام نقل کرنے میں انصاف نہیں کیا، جب کہ انھوں نے تو اسے ”باطل“ کہا ہے۔ ضعیف اور باطل کے درمیان فرق واضح ہے۔ باطل روایت موضوع ہوتی ہے، مگر ہر ضعیف باطل نہیں ہوتی۔ الکندی کی باطل روایات میں ”لا يجوز للمعتوه طلاق و لا بیع“ کے الفاظ سے بھی ایک روایت ہے جو مسند الامام کی زینت ہے۔ ^(۲) اور قاسمی صاحب نے وہاں اعتراف کیا ہے کہ ابن عدی نے اس کی احادیث کو باطل کہا ہے۔ ^(۳)

ثانیاً: علامہ زیلعی رحمہ اللہ کا کلام نقل کرنے میں بھی انھوں نے دیانت کا مظاہرہ نہیں کیا۔ علامہ زیلعی رحمہ اللہ نے امام صاحب رحمہ اللہ سے اوپر کی سند نقل کر کے تو فرمایا ہے کہ یہ سند جید ہے اور بیہم کو ابن حبان نے ثقات میں اثبات التابعین میں ذکر کیا ہے۔ مگر اس کے بعد اکاٹل لابن عدی سے اس کی مکمل سند نقل کر کے جو اسے معلول قرار دیا ہے اور ابن قطان سے جو نقل کیا ہے کہ ”الکندی امام صاحب کی احادیث بہ کثرت بیان کرتا ہے جو منکر ہیں اور اس کی عدالت ثابت نہیں۔“ اس پورے کلام کو موصوف نے پتا نہیں کیوں نقل نہیں کیا! إنا لله و إنا إليه راجعون۔

ایک ضروری وضاحت:

علامہ خوارزمی نے جامع المسانید ^(۴) میں یہی روایت الکندی کے واسطے سے بہ حوالہ مسند حارثی، ابن مظفر، حافظ طلحہ اور ابن خسرو سے نقل کی ہے اور آخر میں ابن خسرو ہی سے اسے ”أبو الفضل بن خيرون عن أبي علي بن شاذان عن

^(۱) حاشیہ مسند (۸۵۵/۲) ^(۲) ملاحظہ ہو: (رقم: ۶۶۴، ۱۰۴۲)

^(۳) مسند (۵۶۴/۲، ۵۶۵)، نیز دیکھیے: حاشیہ مسند (۵۱۳/۲)

^(۴) جامع المسانید (۲۵، ۱۱، ۱۰/۲)

القاضي أبي نصر بن إشكاب عن عبد الله بن طاهر عن إسماعيل بن توبة عن محمد بن الحسن عن أبي حنيفة“ کی سند سے نقل کیا ہے اور غالباً اسی سے علامہ زبیدی نے اسے عقود الجواهر المنيفة^① میں نقل کر کے کہا ہے: ”هذا سند لا بأس به“

مگر امر واقع اس سے بالکل مختلف ہے۔ مسند ابن خسر^② میں یہ روایت اس سند سے قطعاً نہیں، بلکہ یہ سند مذکورۃ الصدر روایت ”رخص في ثمن كلب الصيد“ کے بعد حضرت انس بن مالک کی روایت سے متعلق ہے۔ علامہ خوارزمی کی نظر پہلی روایت کی سند نقل کرنے کے بعد اس روایت کی سند پر پڑی اور اسے اوپر کے متن کے ساتھ نقل کر دیا۔ یہ تسامح صرف نظر کے عدم انعکاس کا کرشمہ ہے اور انہی پر اعتماد کر کے علامہ زبیدی نے اسے نقل کیا اور اس کی سند کو ”لا بأس به“ کہہ دیا!

حالانکہ اس کی سند بھی محل نظر ہے۔ یہ عبد اللہ بن طاہر، القزوينی ہیں جو اسماعیل بن توبہ القزوينی کے شاگرد ہیں۔ ان کا ترجمہ سوائے اخبار قزوین^③ کے اور کہیں نظر نہیں آیا اور مصنف کتاب علامہ عبدالکریم القزوينی نے بھی صرف اتنی بات ذکر کی ہے کہ ”وہ مقاتل بن سلیمان کی تفسیر کا راوی ہے۔“ کوئی کلمہ توثیق و توصیف ذکر نہیں کیا۔

اگر واقعی اسی سند سے مسند لابن خسر میں یہ روایت ہوتی تو مولانا قاسمی احمد بن عبد اللہ الکندی کی تضعیف نقل کر کے اس کے شواہد کا سہارا نہ لیتے، بلکہ صاف فرماتے کہ ابن خسر کے ہاں یہ احمد الکندی کے بغیر بھی مروی ہے۔

یہاں اس روایت کے شواہد و مؤیدات سے بحث مقصود نہیں کہ یہ ہمارا موضوع

① عقود الجواهر المنيفة (۳۷/۲) ② مسند ابن خسر (۸۸۰/۲)

③ اخبار قزوین (۲۳۰/۳)

نہیں، ہمیں صرف اتنی بات عرض کرنی ہے کہ مسند لابن خسر و میں یہ احمد الکندی سے مروی ہے اور بہت سے اہل علم نے اسے باطل و موضوع قرار دیا ہے اور کہا گیا ہے کہ الکندی امام ابوحنیفہ رحمۃ اللہ علیہ کے نام سے روایات وضع کیا کرتا تھا۔ اس کے شواہد کے تناظر سے یہ لازم تو نہیں آتا کہ امام ابوحنیفہ رحمۃ اللہ علیہ نے بھی اسے روایت کیا ہے۔ مسند الامام لابن خسر و میں احمد الکندی کی دو درجن سے زیادہ روایات ہیں۔

ضحاک بن حجوۃ اور شیخ قاسمی:

شیخ ابن خسر و نے ایک روایت ”ضحاک بن حجوۃ عن أبي حنيفة“ کی سند سے بیان کی کہ رسول اللہ صلی اللہ علیہ وسلم کی ٹوپی شامی تھی۔ ^(۱) شیخ قاسمی صاحب نے اس کی تخریج میں فرمایا ہے:

”امام ابوالشیخ اصفہانی نے ”أخلاق النبي صلی اللہ علیہ وسلم“ (رقم: ۳۱۳) میں اسے ”الضحاک عن عبد الله بن واقد عن أبي حنيفة“ سے بیان کیا ہے اور ضحاک ضعیف ہے۔“

عرض ہے کہ ضحاک بن حجوۃ ضعیف ہی نہیں بلکہ وضاع ہے، جیسا کہ امام دارقطنی رحمۃ اللہ علیہ نے کہا ہے۔ ابن عدی رحمۃ اللہ علیہ فرماتے ہیں: اس کی تمام روایات سنداً یا متناً منکر ہیں۔ ^(۲) علامہ ابن عراق نے تنزیہ الشریعہ ^(۳) اور علامہ حلبی نے الکشف الحثیث ^(۴) میں ذکر کر کے اس کے وضاع ہونے کا اشارہ کیا ہے۔ امام ابن عدی نے اکامل ^(۵) میں اس کی مناکیر ذکر کی ہیں۔ اسی نے یہ روایت بھی بیان کی ہے: ”أكرموا العلماء، فإنهم ورثة الأنبياء... إلخ“ علامہ ذہبی رحمۃ اللہ علیہ نے کہا: یہ اس کے

① مسند (۵۳۰/۲)، رقم: ۶۱۰ ② میزان (۳۲۳/۲)، لسان (۲۰۰/۳)

③ تنزیہ الشریعہ (۶۹/۱) ④ الکشف الحثیث (ص: ۲۱۳)

⑤ اکامل (۳۰۵/۶)

مصائب میں سے ہے۔ علامہ سیوطی نے اسے ذیل اللآلیٰ^① میں ذکر کیا ہے۔
ایسے وضاع کو صرف ضعیف قرار دینا اور پھر اس کے شواہد کی زحمت کرنا قاسمی
صاحب کے کمالِ علم ہی کا نتیجہ ہے۔

صالح بن محمد ترمذی:

شیخ ابن خسرو کی مسند کا ایک مرکزی راوی صالح بن محمد ترمذی ہے جس کی
انھوں نے دو درجن کے قریب روایات ذکر کی ہیں۔

حافظ ذہبی رحمہ اللہ لکھتے ہیں: ”متھم، ساقط“ امام ابن حبان رحمہ اللہ نے کہا
ہے: ”دجال من الدجاجلة“ (دجالوں میں سے ایک دجال ہے)۔ وہ شراب
فروخت کرتا اور پیتا تھا۔ حافظ سلیمانی نے اسے منکر الحدیث کہا ہے۔ امام حمیدی رحمہ اللہ
مکہ مکرمہ میں اس کے خلاف دعائے قنوت پڑھتے تھے۔ امام اسحاق رحمہ اللہ کے سامنے
اس کا ذکر ہوا تو وہ صالح کی جراتوں پر آبدیدہ ہو گئے۔^②

علامہ ابن عراق رحمہ اللہ نے تنزیہ الشریعہ^③ میں اور علامہ حلبی نے الکشف
الحیث^④ میں ذکر کر کے اس کے وضاع ہونے کا اشارہ کیا ہے۔ حافظ ذہبی رحمہ اللہ
نے اس کی ایک موضوع روایت ذکر کی ہے جسے علامہ سیوطی رحمہ اللہ نے بھی اللآلیٰ
المصنوعة^⑤ میں ذکر کیا ہے۔ تعجب ہے کہ علامہ قاسمی صاحب اسی صالح کے
تعارف میں فرماتے ہیں:

”راجع له السیر (۵۳۹/۱۱)“^⑥

یوں وہ اپنے ناخواندہ حواریوں کو مطمئن کرنے کی کوشش میں ہیں کہ اس کا

① ذیل اللآلیٰ (رقم: ۱۷۸) ② میزان (۳۰۰/۲)، لسان (۱۷۶/۳)

③ تنزیہ الشریعہ (۶۸/۱) ④ الکشف الحیث (ص: ۲۰۸)

⑤ اللآلیٰ المصنوعة (۲۴۹/۲) ⑥ مسند (۱۷۷/۱)

”ذکرِ خیر“ تو سیرِ اَعلام النبلاء میں ہے۔ مگر یہ نہیں بتلاتے کہ اس میں کیا لکھا ہے اور نہ ہی یہ اشارہ کرنے کی زحمت فرماتے ہیں کہ اس کا ترجمہ تو میزان اور لسان اور دیگر کتبِ ضعفاء میں ہے۔ السیر میں ہے کہ وہ شراب فروخت کرتا تھا اور امام اسحاق رحمۃ اللہ علیہ اس کی جرأت پر آبدیدہ ہو جاتے تھے۔ بتلائیے السیر کا ادھورا حوالہ دے کر بھی انھوں نے کیا کمایا؟!

اس دجال اور وضاع کی بھی دو درجن کے قریب روایات مسند الامام کی زینت ہیں۔ ماشاء اللہ!

حسن بن زیاد اور مسند الامام:

امام ابو حنیفہ رحمۃ اللہ علیہ کے تلامذہ میں ایک حسن بن زیاد لؤلؤی ہیں۔ انھوں نے بھی امام صاحب کی مسند جمع کی ہے۔ علامہ خوارزمی نے جامع المسانید میں جن مسانید کو جمع کیا ہے ان میں ایک مسند ان کی بھی ہے۔ حسن لؤلؤی سے یہ مسند ان کے تلمیذ محمد بن شجاع بلخی روایت کرتے ہیں، جیسا کہ علامہ خوارزمی نے جامع المسانید ^(۱) میں ذکر کیا ہے۔ شیخ ابن خسرو نے بھی اسی سند سے مسند میں بہ کثرت روایات نقل کی ہیں، بلکہ کہنا چاہیے کہ حسن لؤلؤی کی مکمل سند مسند الامام لابن خسرو میں بھی شامل ہے جس میں کم و بیش دو سو پینتیس (۲۳۵) روایات ہیں، جس سے اس کی قلعی بھی کھل جاتی ہے:

”حسن بن زیاد نے امام صاحب کی احادیث کی تعداد چار ہزار بیان کی ہے؛ دو ہزار حماد سے اور دو ہزار باقی مشائخ سے۔“ ^(۲)

حسن بن زیاد اس قابل نہیں کہ ان کا اعتبار کیا جائے۔ وہ بلاشبہ فقیہ تھے، مگر روایتِ حدیث میں ان کا کوئی مرتبہ نہیں، حتیٰ کہ امام یعقوب، عقیلی اور ساجی رحمۃ اللہ علیہ نے اسے کذاب کہا ہے۔ امام ابو داؤد نے اسے کذاب غیر ثقہ کہا ہے۔ امام ابو حاتم اور

^(۱) جامع المسانید (۷۳/۱) ^(۲) ابن ماجہ اور علم حدیث (ص: ۱۷۵)

امام نسائی رحمہ اللہ نے کہا ہے: ”لیس بثقة و لا مأمون“ امام علی بن مدینی رحمہ اللہ فرماتے ہیں: اس کی حدیث نہ لکھی جائے۔ امام دارقطنی رحمہ اللہ نے ضعیف، متروک اور امام صالح جزره نے ”لیس بشيء“ کہا ہے۔ امام ابن معین رحمہ اللہ نے، جنہیں پکا حنفی باور کرایا جاتا ہے، بھی اسے کذاب کہا ہے۔

یہی حسن لؤلؤی کہتا تھا کہ میں نے ابن جریج سے بارہ ہزار احادیث ایسی لکھی ہیں فقہاء جن کے محتاج ہیں۔ مگر اس کے اس دعوے کی حقیقت امام محمد بن عبد اللہ بن نمیر کے قول سے معلوم ہو جاتی ہے، چنانچہ انہوں نے فرمایا ہے: ”وہ ابن جریج کے نام پر جھوٹ بولتا ہے۔“ امام ابو ثور فرماتے ہیں: میں نے اس سے بڑا جھوٹا کوئی نہیں دیکھا، اس کی زبان پر ”ابن جریج عن عطاء“ ہوتا ہے۔^(۱)

علامہ طاہر پٹنی رحمہ اللہ نے قانون الموضوعات^(۲) میں اور علامہ ابن عراق رحمہ اللہ نے تنزیہ الشریعہ^(۳) میں ذکر کر کے اس کا وضاع اور کذاب ہونا بیان کیا ہے۔ علامہ سیوطی نے ذیل الموضوعات^(۴) میں اس کی گھڑی ہوئی روایات کا ذکر کیا ہے اور اس پر وہ جرح نقل کی ہے جسے اوپر ہم ذکر کر آئے ہیں۔

اس کذاب کا جس بھونڈے انداز سے دفاع کیا گیا ہے اس کی دلچسپ تفصیل ہم إعلاء السنن فی المیزان^(۵) میں بیان کر چکے ہیں۔ یہاں ساری تفصیل کا اعادہ تطویل ہی کا باعث بنے گا۔

حسن بن زیاد سے محمد بن شجاع ثلجی راوی ہے اور وہ بھی متروک ہے۔^(۶) اب جن روایات کو بیان کرنے والے استاد شاگرد دونوں متروک اور کذاب ہوں ان

(۲) قانون الموضوعات (ص: ۲۴۹)

(۱) لسان (۲/۲۰۸، ۲۰۹)

(۴) ذیل الموضوعات (رقم: ۴۱۴، ۴۱۵)

(۳) تنزیہ الشریعہ (۱/۴۹)

(۶) تقریب (ص: ۳۰۱)

(۵) إعلاء السنن فی المیزان (ص: ۳۵۴-۳۷۵)

روایات کی پوزیشن کیا ہوگی؟ اگر ان روایات کے صحیح شواہد و متابعات ہیں تو اعتبار ان ثقات کا ہے، نہ کہ کذاب اور متروک کا۔ کذاب راوی کی اگرچہ سب روایات وضعی نہیں ہوتیں، جھوٹا ہمیشہ جھوٹ ہی نہیں کہتا بلکہ سچ بھی بولتا ہے لیکن اس کی عدالت مجروح ہونے کے باعث اس کی سب روایات ناقابل اعتبار ہوتی ہیں۔ مولانا ظفر احمد تھانوی فرماتے ہیں:

”من قيل فيه ذلك - أي لفظ من السادسة - فهو لا يجوز

رواية حديثه إلا لبيان حاله و الرد عليه... إلخ“^①

”الفاظ جرح میں چھٹے درجے کے الفاظ جس کے بارے میں کہے گئے

اس کی روایت جائز نہیں، سوائے اس کے کہ اس کی حالت بیان کی

جائے اور اس کی تردید کی جائے۔“

چھٹے درجے کے الفاظ جرح ہیں: کذاب، یکذب، دجال، وضاع، وضع حدیثاً۔

حسن لؤلؤی کو تو امام ابن معین، ابو داؤد، ابو ثور، یعقوب، عقیلی اور ساجی رحمہ اللہ

نے کذاب کہا ہے، لہذا اس کی مذمت اور تردید کی بجائے اس کی روایات کو سہارا

دینے کی کوشش بے اصولی کی انتہا نہیں تو اور کیا ہے!

بلکہ دوسرے اور تیسرے درجے کے مجروح راوی کے بارے میں ہے کہ اس سے

نہ استدلال کیا جائے، نہ استشہاد اور نہ ہی اسے قابل اعتبار سمجھا جائے۔ ان دونوں

درجات کی جرح کے الفاظ بھی حسن لؤلؤی کے بارے میں کہے گئے ہیں۔ اس کے

بعد ایسے راوی کی روایات کے شواہد اور متابعات کا ذکر حدیث کی کون سی خدمت ہے؟

ان کے علاوہ یحییٰ بن ہاشم، عبد الوہاب بن ضحاک، صالح بن بیان، سدید

بن عبد العزیز، حسن بن شیبہ، محمد بن مروان، عبد اللہ بن واقد، عباد بن صہیب، محمد

بن یوسف رازی، عبدالرحمان بن عبدالصمد، حصین بن مخارق، مسیب بن شریک، عبداللہ بن ایوب، محمد بن عبدالرحمان، بقیہ، عبید بن کثیر، عمرو بن عمرو اور سیف بن عمر جیسے متروک اور کذاب راویوں کی روایات اس پر مستزاد ہیں۔ اور کتنے ہی راوی ہیں جو مجہول ہیں!

ایسے راویوں کی بیان کی ہوئی روایات کی مسند ترتیب دینا اور انھیں امام صاحب رحمہ اللہ کی مرویات میں شمار کرنا علم حدیث کی کوئی خدمت نہیں، بلکہ امام صاحب رحمہ اللہ سے بھی وفا نہیں!

ہمیں اس سے انکار نہیں کہ فی الجملہ ان روایات کو مسند امام ابی حنیفہ مرتب کرنے والے حضرات نے ہی مسند کی زینت بنایا ہے، جس میں صحت و ضعف کا لحاظ نہیں رکھا جاتا، بلکہ عموماً کسی بھی محدث نے مسند میں صحت کا لحاظ نہیں رکھا۔ اس لیے اعتراض ان مرویات کے جمع کرنے پر نہیں، بلکہ اسی بنیاد پر ان روایات کے تناظر میں انھیں امام صاحب کی بیان کی ہوئی مرویات کا حصہ بنانے پر ہے کہ کذاب، وضاع، متروک اور مجہول راویوں کی بیان کی ہوئی روایات کو امام صاحب کی مرویات میں شامل کر کے کہنا کہ یہ سب ان کی روایات ہیں، امام صاحب سے وفا نہیں۔ کذاب رافضی راویوں کی بیان کی ہوئی حضرت علی، حضرت حسنین رضی اللہ عنہما یا امام جعفر صادق کی طرف منسوب روایات قابل اعتنا نہیں تو امام صاحب کے نام پر ایسے کذاب راویوں کی یہ جسارت کیسے قابل اعتبار ہو سکتی ہے!

ہماری ان گزارشات سے مسند الامام لابن خسر کی پوزیشن اور اس کے محقق کی تحقیق عیاں ہو جاتی ہے۔ گو اس حوالے سے اور بھی بہت سی باتوں کی گنجائش ہے، مگر ہمارا مقصد ایک ایک روایت پر بحث کرنا نہیں، بلکہ فی الجملہ اس مسند کی استنادی حیثیت اُجاگر کرنا ہے۔ و ما توفیقی إلا باللہ و علیہ توکلت و إلیہ أنیب۔

فضائل أبي حنيفة وأخباره ومناقبه لابن أبي العوام پر ایک نظر

حضرت امام ابوحنیفہ نعمان بن ثابت رحمہ اللہ (المتوفی: ۱۵۰ھ) کے مناقب میں جس قدر کتابیں لکھی گئی ہیں ان میں ایک بنیادی کتاب ابو القاسم عبد اللہ بن محمد بن أحمد بن یحییٰ بن الحارث السعدی المعروف بابن أبي العوام (المتوفی: ۳۳۵ھ) کی کتاب ”فضائل أبي حنيفة وأخباره ومناقبه“ ہے جو ۱۲۳۱ھ بمطابق ۲۰۱۰ء میں المکتبۃ الامدادیہ مکہ مکرمہ سے شیخ لطیف الرحمان البہرائجی القاسمی رحمہ اللہ کی تحقیق و مراجعت سے ایک جلد میں پہلی بار زیور طبع سے آراستہ ہوئی ہے۔ اس میں چونکہ امام ابوحنیفہ رحمہ اللہ کی کچھ مرویات بھی بیان ہوئی ہیں، اس لیے علامہ خوارزمی رحمہ اللہ نے جامع المسانید میں امام صاحب رحمہ اللہ کی مرویات پر مشتمل جن پندرہ مسانید کو جمع کیا ہے ان میں سے ایک ابن ابی العوام کی اسی کتاب کی مرویات بھی ہیں۔ چنانچہ علامہ خوارزمی رحمہ اللہ لکھتے ہیں:

”وأما المسند الخامس عشر الذي جمعه الإمام الحافظ ابن أبي العوام السعدي كنيته أبو القاسم واسمه عبد الله بن محمد بن أبي العوام“^①

”رہی پندرہویں مسند تو یہ وہ ہے جسے امام حافظ ابن ابی عوام سعدی نے جمع کیا ہے۔ ان کی کنیت ابو القاسم اور نام عبد اللہ بن محمد بن ابی العوام ہے۔“

عجیب غفلت یا طباعتی غلطی؟

اس کے بعد علامہ خوارزمی رحمۃ اللہ علیہ نے اس کتاب کی باقاعدہ اپنی سند نقل کی ہے، جسے انھوں نے بالآخر احمد بن ابی العباس رازی سے یوں نقل کیا ہے:

”قال أخبرنا القاضي أبو عبد الله محمد بن سلامة
القضاعي قال أخبرنا أبو العباس أحمد بن محمد بن
عبد الله بن محمد بن أبي العوام قال أخبرنا أبي أبو
القاسم عبد الله بن محمد بن أبي العوام صاحب المسند
رحمه الله“^①

جامع المسانید کا ایک نسخہ شیخ نجم الدین محمد الدرکانی کی تحقیق و تخریج سے شائع ہوا ہے۔ اس (۸۵/۱) میں بھی یہ عبارت اسی طرح ہے۔ بلکہ شیخ لطیف الرحمان نے بھی اسی کتاب کی اہمیت کے ضمن میں جامع المسانید کی یہ سند اسی کتاب کے مقدمہ (ص: ۸) میں نقل کی ہے۔ حالانکہ یہ سند متصل نہیں۔ ابوالعباس احمد بن محمد بن عبد اللہ بن محمد نے اسے اپنے دادا ابوالقاسم عبد اللہ بن محمد سے نہیں بلکہ اپنے باپ محمد بن عبد اللہ سے اور انھوں نے اپنے والد عبد اللہ بن محمد سے سنا ہے۔ ابوالقاسم عبد اللہ بن محمد ابوالعباس احمد بن محمد بن محمد دادا ہیں، والد نہیں مگر افسوس! اس کی طرف کتاب کے محقق شیخ لطیف الرحمن اور شیخ نجم الدین نے توجہ نہیں فرمائی۔ اصل میں یہ سند یوں ہے:

”أخبرنا أبو العباس أحمد بن محمد بن عبد الله بن
محمد بن أبي العوام قال أخبرنا أبي قال: نا أبي أبو
القاسم عبد الله بن محمد بن أبي العوام صاحب المسند
رحمه الله“

ابن ابی العوام کون ہیں؟

یہ ابوالقاسم عبداللہ بن محمد بن ابی العوام کون ہیں؟ جنہیں علامہ خوارزمی نے ”الامام الحافظ“ کے القاب سے ملقب کیا ہے۔ جب کہ امر واقع یہ ہے کہ ابوالقاسم عبداللہ بن محمد کا کوئی ترجمہ اور توثیق کسی کتاب میں نظر نہیں آتی، بلکہ ماضی قریب کے ذہبی العصر علامہ عبدالرحمان معلّیٰ یمانی نے تو فرمایا ہے:

”أما أبوه وجده فلم أجد لهما أثراً إلا من طريقه“^①

”احمد بن محمد بن عبداللہ ابوالعباس کے باپ اور دادا کا ذکر اُس کی۔ یعنی

احمد کی۔ سند کے علاوہ میں نے کہیں نہیں پایا۔“

علامہ کوثری نے طلیعة التنکیل پر بعض مواخذات ”الترحيب بنقد التأنيب“ کے نام سے کیے مگر ابن ابی العوام پر جو تبصرہ علامہ معلّیٰ نے کیا تھا اس سے بالکل خاموش رہے۔

علامہ خوارزمی رحمہ اللہ ۶۶۵ھ میں فوت ہوئے جو ابن ابی العوام کو ”الامام الحافظ“ کے القاب سے یاد کرتے ہیں۔ ان کے بعد علامہ عبدالقادر القرشی الحنفی (المتوفی ۷۷۵ھ) ہیں جنہوں نے ”الجواهر المضیة في طبقات الحنفیة“ کے نام پر کتاب لکھی۔ اس میں انہوں نے علامہ خوارزمی رحمہ اللہ کا بھی مختصراً ترجمہ لکھا ہے۔^② مگر یہی علامہ خوارزمی جسے ”الامام الحافظ“ کے القاب سے متعارف کرواتے ہیں، علامہ القرشی اس کا ذکر یوں کرتے ہیں:

”عبد اللہ بن محمد بن أحمد، جد أحمد بن محمد بن

عبد اللہ الإمام المذكور في حرف الألف، ویأتي ابنه“^③

① طلیعة التنکیل (ص: ۲۸) ② الجواهر المضیة (۲/ ۱۳۲)

③ الجواهر المضیة (۱/ ۲۸۲)

غور فرمایا آپ نے کہ ”ابوالقاسم“ عبداللہ بن محمد بن احمد کا بس نام ہے نہ کام نہ کوئی لقب و تعارف، اگر وہ واقعی ”الامام الحافظ“ ہوتے تو علامہ عبدالقادر، جنہوں نے حنفی شیوخ کے تعارف میں یہ کتاب لکھی ہے بھلا اس میں ان کا کوئی تعارف کیوں نہ کرواتے؟ یہی نہیں بلکہ انہوں نے فرمایا کہ اس کے بیٹے محمد بن عبداللہ کا ذکر آئندہ آئے گا۔ مگر اس کا ذکر وہ بھول گئے، یا یوں کہیے کہ اس کا کہیں ذکر ہوتا یا کوئی اتا پتا معلوم ہوتا تو اس کے ذکر سے وہ بالکل تغافل نہ برتتے۔

شیخ لطیف الرحمن رحمۃ اللہ علیہ نے کتاب کے مقدمہ میں ”ترجمة المصنف“ کے عنوان سے ابوالقاسم عبداللہ بن محمد کے اساتذہ کا تذکرہ کیا ہے مگر اس سے روایت کس کس نے کی ہے مجال ہے اس کا کوئی ذکر کیا ہو۔ لے دے کے ایک نام ان کے بیٹے کا لیا ہے جو بجائے خود مجہول ہے اور کہیں ترجمہ اس کا بھی نہیں ملتا۔ البتہ ایک بات ”تذكرة الحفاظ“^(۱) کے حوالے سے یہ ڈھونڈ نکالی کہ امام نسائی کے ترجمے میں حافظ ذہبی رحمۃ اللہ علیہ نے فرمایا ہے:

”قال قاضي مصر أبو القاسم عبد الله بن أبي العوام

السعدی: ثنا النسائي، ثنا إسحاق، ثنا محمد بن أعين

قال، قلت لابن المبارك: إن فلانا يقول: من زعم أن قوله

تعالى ﴿إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي﴾ [طه: ۱۴] مخلوق

فهو كافر، فقال: صدق، قال النسائي: بهذا أقول“

یہی بات حافظ ذہبی رحمۃ اللہ علیہ نے سیر اعلام النبلاء^(۲) اور تاریخ اسلام کے ۳۱ طبقے

میں ص: ۱۰۸ پر ذکر کی ہے۔ اور یہ قول اسی کتاب ”فضائل أبي حنيفة“^(۳) میں

^(۱) تذكرة الحفاظ (۷۰۰/۲) ^(۲) سیر اعلام النبلاء (۱۲۷/۱۴)

^(۳) فضائل أبي حنيفة (ص: ۲۶۴، رقم: ۵۶۵)

منقول ہے۔ مگر کیا اس سے ابن ابی العوام کا ”الامام الحافظ“ ہونا ثابت ہو جاتا ہے؟ اگر ان کا یہ درجہ ہوتا اور اہل علم کے ہاں وہ معروف ہوتے تو کیا تذکرۃ الحفاظ، سیر اعلام النبلاء یا تاریخ اسلام میں علامہ ذہبی ان کا ذکر نہ کرتے؟ حافظ ذہبی ہی پر کیا موقوف ہے کسی اور محدث یا مؤرخ نے بھی ان کا کوئی ذکر نہیں کیا۔

پھر امام عبداللہ بن مبارک کے اس قول کا مدار صرف اسی سند پر نہیں بلکہ محمد بن اعین سے یہی قول محمد بن عبدالعزیز بن ابی رزمہ، احمد بن شہویہ اور احمد بن سعید الدارمی بھی بیان کرتے ہیں۔ ملاحظہ ہو: السنة لعبد اللہ بن أحمد، الثقات لابن حبان، الإبانة لابن بطة، شرح اعتقاد أهل السنة، الأسماء والصفات للبيهقي^① بلکہ امام بخاری رحمہ اللہ نے بھی اسے ”خلق أفعال العباد“^② میں ابن مقاتل عن ابن المبارک کی سند سے معلقاً بیان کیا ہے اور امام دارمی نے الرد علی الجہمیہ^③ میں اسے الحسن بن ربیع عن ابن المبارک کی سند سے روایت کیا ہے۔

اگر یہ کہا جائے کہ ابن ابی العوام تو قاضی ہیں وہ مجہول کیسے ہو سکتے ہیں تو یہ بھی محض ”ڈوبتے کو تنکے کا سہارا“ کا مصداق ہے۔ قاضی اگر کذاب، متروک اور ضعیف ہو سکتے ہیں تو مجہول بھی ہیں۔ چنانچہ ضرار بن علی القاضی مجہول ہے۔^④ سالم بن سلمۃ ابوسبرہ قاضی تھا مگر اسے بھی مجہول کہا گیا ہے۔^⑤

ابوالقاسم عبداللہ بن محمد کے مجہول ہونے میں کیا شک ہو سکتا ہے جس سے

① السنة لعبد اللہ بن أحمد (رقم: ۱۳)، الثقات لابن حبان (۶۵/۹)، الإبانة لابن بطة (رقم:

۲۲۱۰)، شرح اعتقاد أهل السنة (رقم: ۴۲۸)، الأسماء والصفات للبيهقي (رقم: ۵۲۸)

② خلق أفعال العباد (ص: ۷) ③ الرد علی الجہمیہ (رقم: ۱۸۶)

④ میزان (۲/۳۲۹)، لسان (۳/۲۰۲)

⑤ میزان (۲/۱۱۱)، المغنی (۱/۲۵۰)، اللسان (۳/۴) وغیرہ.

صرف ایک اس کا بیٹا محمد روایت کرتا ہے اور اس بیٹے سے بھی صرف اس کا بیٹا ابوالعباس احمد بن محمد روایت کرتا ہے۔ وہ بھی مصر میں فاطمی عبیدی فرمانروا الحاکم بامر اللہ کے قاضی تھے۔ الحاکم کے ظلم و ستم اور باطنی و رافضی عقیدے کے علاوہ اس کے شیطان نے اس سے ربوبیت کا دعویٰ کروا دیا اور جاہل لوگ اسے دیکھ کر ”یا واحد، یا أحد یا محیی یا ممیت“ کہتے تھے۔ حافظ ذہبی رحمہ اللہ نے تو اسے اپنے دور کا فرعون کہا ہے۔ اس کے ظلم اور دین سے انحراف کی داستانیں تاریخ کے اوراق میں بھری پڑی ہیں۔^(۱)

اسی باطنی اسماعیلی کا قاضی، ابوالعباس احمد بن محمد ابن ابی العوام السعدی تھا اور حاکم بامر اللہ نے اپنے ہم خیال چار فقہاء کو قاضی ابوالعباس کا نگران بنا رکھا تھا، تاکہ وہ اسماعیلی عقیدہ و عمل کے خلاف کوئی فیصلہ نہ دے۔^(۲)

غور فرمائیے! اندریں حالات شیخ ابوالعباس ابن ابی العوام منصب قضا پر کیا خدمات سرانجام دیتے ہوں گے۔ ان کے علم و فضل کی بنا پر قاضی تو انھیں بنا دیا گیا، مگر کوئی فیصلہ کرنے میں وہ آزاد نہ تھے اور اسماعیلی عقیدہ و عمل کے مطابق ہی فیصلہ کرتے تھے۔ گویا اسماعیلی عقائد و افکار کی تنفیذ ایک سنی عقیدہ کے قاضی سے کروائی جا رہی تھی۔

۔إنا لله وإنا إليه راجعون۔ اللہ تعالیٰ اس قسم کی آزمائش سے سب کو محفوظ رکھے۔ یہاں ممکن ہے کہ یہ اشکال کسی کے ذہن میں انگڑائی لے کہ ابوالعباس قاضی اپنے باپ محمد بن عبد اللہ سے روایت کرتے اور وہ اپنے باپ عبد اللہ سے روایت کرتے ہیں۔ بیٹے سے بڑھ کر باپ کو جاننے والا کون ہو سکتا ہے۔ اس لیے اس سلسلے

^(۱) ملاحظہ ہو: المنتظم (۱۳۹/۱۵، ۱۴۱)، النجوم الزاهرة (۴/ ۱۷۶، ۱۹۶)، حسن المحاضرة

(۲/۲۲، ۲۳)، سیر أعلام النبلاء (۱۵/۱۷۳)، تاریخ الإسلام للذهبي طبقة (۴۲)، (ص:

۲۳۷، ۳۴۲)، البداية (۱۳/۳۹، ۳۶)، الكامل لابن الأثير (۹/۳۶۴) وغیره۔

^(۲) الجواهر المضیة (۱/۱۰۷)

کو مجہول قرار نہیں دیا جاسکتا۔ مگر یہ سہارا اصول روایت کے تناظر میں بے کار ہے کیونکہ جمہور ائمہ محدثین کے نزدیک جہالتِ عین تب رفع ہوتی ہے جب اس سے دو ثقہ راوی روایت کرتے ہوں۔ اخنس بن خلیفہ سے اس کا بیٹا بکیر روایت کرتا ہے اور بکیر بن اخنس ثقہ ہے۔^(۱) اس کے باوجود حافظ ابن حجر رحمہ اللہ لکھتے ہیں:

”ولا يلزم من ذلك أن يكون الرجل ثقة، إذ حاله غير معروفة ورواية ابنه عنه فقط لا ترفع جهالة حاله، هذا إن رفعت جهالة عينه“^(۲)

”اس سے لازم نہیں آتا کہ رجل (اخنس) ثقہ ہو جب کہ اس کا حال معروف نہیں اور اس سے صرف اس کے بیٹے کی روایت سے اس کی جہالت حال رفع نہیں ہوتی، یہ تب ہے جب اس کی جہالتِ عین رفع ہو جائے۔“

اس لیے بیٹا ثقہ ہو اور تنہا وہی باپ سے روایت کرتا ہو تو اس سے باب کی نہ جہالتِ عین رفع ہوتی ہے نہ ہی جہالتِ حال۔ لہذا ابوالعباس احمد السعدی کے قاضی ہونے سے اس کے باپ اور اس کے دادا کی جہالت مرتفع نہیں ہوتی، اس لیے یہ کتاب مسلسل مجہول راویوں پر موقوف ہے۔

ایک عجیب گھپلا:

کتاب کے محقق جنھیں ”فضيلة العلامة المحدث المحقق“ کے القاب سے نوازا گیا ہے، انھوں نے حافظ ابن حجر رحمہ اللہ کی کتاب ”رفع الإصر عن قضاة مصر“ کے حوالے سے ابوالعباس احمد بن محمد السعدی ابن ابی العوام کے بارے میں نقل کیا ہے:

”ولأبي العباس رواية عن أبيه عن جده، وروى أيضا عن

أبي بكر محمد بن جعفر بن أعين وأبي بشر الدولابي
وأبي جعفر الطحاوي... إلخ^①

”ابوالعباس کی روایت اپنے باپ اور ان کے دادا سے ہے اور اس نے
ابوبکر محمد بن جعفر بن اعین، ابوبشر دولابی اور ابوجعفر طحاوی وغیرہ سے بھی
روایت لی ہے۔“

”رفع الإصر“ میں بلاشبہ یہ عبارت اسی طرح ہے مگر جیسا کہ کہا گیا ہے
نقل راعقل باید۔ ”فضيلة العلامة المحدث“ صاحب کوسوچنا چاہیے تھا کہ کیا ابوالعباس،
ابوبکر محمد بن جعفر بن اعین، ابوبشر دولابی اور ابوجعفر طحاوی وغیرہ سے روایت کرتے
ہیں۔ بلکہ کر بھی سکتے ہیں؟ کیونکہ ابوالعباس احمد، جیسا کہ خود فضيلة العلامة نے ذکر
کیا ہے کہ ۳۴۹ھ میں پیدا ہوئے، جب کہ امام طحاوی ایک عرصہ پہلے ۳۲۱ھ میں
وفات پا چکے تھے۔

اور ابوبشر محمد بن احمد بن حماد الدولابی ۳۱۰ھ میں اور محمد بن جعفر بن اعین
۲۹۳ھ میں فوت ہوئے۔ اس لیے ابوالعباس ابن ابی العوام کے یہ شیوخ نہیں بلکہ
اس کے دادا ابو القاسم عبد اللہ بن محمد کے شیوخ ہیں۔ علامہ کوثری نے بھی لکھا ہے کہ
ابو القاسم ابن ابی العوام، امام نسائی اور امام طحاوی کے شاگرد ہیں۔^② کتاب کی
ابتدائی روایات سے بھی یہ حقیقت عیاں ہو جاتی ہے۔ مگر افسوس کہ حضرت محقق کی توجہ
اس طرف نہیں ہوئی۔ معلوم ہوتا ہے کہ یہاں ”رفع الإصر“ میں یہ طباعتی غلطی ہے
اصل عبارت یوں ہونی چاہیے:

”ولأبي العباس رواية عن أبيه عن جده، وهو روى عن

أبي بكر محمد بن جعفر إلخ“ واللہ أعلم

② تأنيب الخطيب (ص: ۶۰)

① رفع الإصر حاشية (ص: ۳۷)

اصل مصنف کون ہے؟

حافظ ابن حجر رحمہ اللہ نے ”رفع الإصر“ میں ابوالعباس احمد السعدی کے ترجمے میں یہ بھی لکھا ہے:

”وله مصنف حافل في مناقب أبي حنيفة وأصحابه“

”ان کی امام ابوحنیفہ اور ان کے تلامذہ کے مناقب میں ایک بڑی تصنیف ہے۔“

بلکہ شیخ لطیف الرحمان نے ”الطبقات السنية“ کے حوالے سے لکھا ہے کہ ابوالعباس کے دادا ابوالقاسم عبداللہ بن محمد نے مناقب کا مسودہ لکھا تھا ابھی اس کی تمییز نہیں کر پائے تھے کہ فوت ہو گئے۔ ابوالقاسم کے پوتے ابوالعباس نے اس کی تمییز کی، اس میں اضافہ کیا اور یہ نسخہ تیار کیا۔⁽¹⁾

اس سے معلوم ہوتا ہے کہ اصل مسودہ تو ابوالقاسم رحمہ اللہ کا تھا، اس کی تمییز اور اس میں بعض اضافے ابوالعباس احمد بن محمد بن عبداللہ بن محمد کے ہیں۔ مثلاً ایک مقام پر ہے:

”وقد وجدت رويًا عن أبي حنيفة رحمہ اللہ وأخذوا عنه لم

يذكر لهم جدي رحمہ اللہ رواية عنهم“⁽²⁾

اس کے بعد ابوالعباس رحمہ اللہ نے اپنی سند سے مزید ان راویوں کا ذکر کیا ہے جنہوں نے امام ابوحنیفہ رحمہ اللہ سے استفادہ کیا ہے۔ مگر یہ اضافے اتنے زیادہ نہیں، اکثر روایات واقوال وہ اپنے باپ محمد رحمہ اللہ کے واسطے سے اپنے دادا سے روایت کرتے ہیں۔ مبیضہ تیار کرنے اور اس میں زیادت کی وجہ سے غالباً حافظ ابن حجر رحمہ اللہ

⁽¹⁾ مقدمہ فضائل أبي حنيفة (۱۱، ۳۷)

⁽²⁾ فضائل (ص: ۲۳۴)

نے اسے ابوالعباس کی طرف منسوب کیا۔ واللہ اعلم

کیا خطیب بغدادی نے اس سے استفادہ کیا ہے؟

کتاب کی اہمیت کو اجاگر کرنے کے لیے یہ بھی کہا گیا ہے کہ امام ابوحنیفہ رحمۃ اللہ علیہ کے مناقب میں خطیب بغدادی نے بھی ابن ابی العوام کی اس کتاب سے استفادہ کیا ہے۔^(۱)

مگر یہ درست نہیں۔ خطیب بغدادی نے امام ابوحنیفہ رحمۃ اللہ علیہ کا ترجمہ تاریخ بغداد کی جلد ۱۳ میں دیا ہے۔ اس میں ابن ابی العوام کے حوالے سے کوئی روایت ہمیں نظر نہیں آئی۔ دکتور اکرم ضیاء العمری رحمۃ اللہ علیہ نے ”موارد الخطیب البغدادی فی تاریخ بغداد“ کے نام پر ایک ضخیم کتاب ترتیب دی ہے۔ اس میں بھی انھوں نے ابن ابی العوام کی اس کتاب کو خطیب کے مراجع میں شمار نہیں کیا۔ بلکہ اس کی بجائے احمد بن الصلت الحمائی، مکرم بن احمد القاضی اور علی بن محمد النخعی کی کتب مناقب کو خطیب کا مصدر و مرجع قرار دیا ہے۔ لہذا بلا دلیل ابن ابی العوام کی اس کتاب کو بھی خطیب بغدادی کا مرجع قرار دینا درست نہیں۔

کیا امام صاحب تابعی ہیں؟

امام ابوحنیفہ رحمۃ اللہ علیہ کے تابعی ہونے نہ ہونے کے بارے میں آراء مختلف ہیں۔ یہاں اس کی تفصیل و تنقیح مطلوب نہیں بلکہ یہ بتلانا مقصود ہے کہ ابن ابی العوام نے انھیں تابعی ثابت کرنے میں کیا کمال دکھایا ہے، چنانچہ فرماتے ہیں:

”ذکر لی عن بعض من لا معرفة له: أن أبا حنيفة لم يكن من التابعين، فاحتجت إلى إخراج كل صحابي بلغني وفاته بعد مولد أبي حنيفة“^(۲)

”مجھ سے بعض کے حوالے سے ذکر کیا گیا جنہیں کوئی معرفت نہیں کہ وہ کہتے ہیں: امام ابوحنیفہ رحمۃ اللہ علیہ تابعی نہیں۔ اس لیے مجھے ضرورت محسوس ہوئی کہ میں ہر اُس صحابی کی وفات کا ذکر کروں جن کی وفات امام ابوحنیفہ رحمۃ اللہ علیہ کی پیدائش کے بعد ہوئی ہے۔“

اس کے بعد چودہ صحابہ کرام رضی اللہ عنہم کا ذکر کیا ہے جن کی وفات امام صاحب کی پیدائش سے تین، پانچ، سات، گیارہ اور اکیس سال بعد ہوئی ہے۔ اس فہرست میں مزید اضافہ کیا جاسکتا ہے بلکہ کیا بھی گیا ہے۔ ہم یہاں اس بحث میں الجھنا مناسب نہیں سمجھتے کہ ان میں سے کسی سے امام ابوحنیفہ رحمۃ اللہ علیہ کی روایت یا روایت ثابت ہے یا نہیں۔ بلکہ قارئین کرام کی توجہ اس بات کی طرف مبذول کروانا چاہتے ہیں کہ محض کسی صحابی کی وفات امام ابوحنیفہ رحمۃ اللہ علیہ کی پیدائش کے بعد ہونے سے امام صاحب کا تابعی ہونا ثابت ہو جاتا ہے؟

امام صاحب کے تابعی ہونے کے لیے جو دلیل ابن ابی العوام نے دی ہے اس میں کیا معقولیت ہے؟ کسی اور کتاب کے حوالے کی ضرورت نہیں۔ حنفی اصول میں جسے ”قواعد فی علوم الحدیث“ کا نام دے دیا گیا ہے اس میں بھی اس حقیقت کا اعتراف ہے:

”اعلم أن جمهور المحدثين على أن الرجل بمجرد اللقي والرؤية يصير تابعياً“^①

”خوب جان لو کہ جمہور محدثین اس موقف پر ہیں کہ آدمی صرف (صحابی سے) ملاقات اور (اس کی) روایت سے تابعی ہو جاتا ہے۔“

مگر غور فرمایا آپ نے کہ ابن ابی العوام نے امام صاحب کو تابعی بنانے کے لیے روایت یا ملاقات کا کوئی حوالہ نہیں دیا بلکہ اس کو بنیاد اور دلیل بنایا ہے کہ امام

صاحب کی پیدائش کے بعد فلاں فلاں صحابی زندہ تھے۔ اب اس استدلال میں علم و فضل کا کیا کمال ہے، اس کا فیصلہ اہل علم خود کر سکتے ہیں۔

صحابی سے ملاقات بلاشبہ بہت بڑا شرف ہے اور اللہ تعالیٰ جسے چاہتا ہے اس شرف سے نواز دیتا ہے۔ مگر کسی صحابی کی زندگی میں کسی کا زندہ ہونا اس کے تابعی ہونے کی کوئی دلیل نہیں۔ امام صاحب کے دادا استاد امام ابراہیم بن یزید نخعی رحمۃ اللہ علیہ ۵۰ھ میں پیدا ہوئے تو کیا یہ کہا جائے گا کہ ان کی زندگی میں اتنے صحابہ زندہ تھے بلکہ وہ تو یقیناً سبھی تھے جن کا نام ابن ابی العوام نے امام صاحب کو تابعی بنانے کے لیے لیا ہے۔ تو کیا بس اسی بنیاد پر ابراہیم نخعی رحمۃ اللہ علیہ کے بارے میں کہا جائے گا کہ انھوں نے ان سب کو دیکھا ہے؟

انھیں بعض صحابہ کرام رضی اللہ عنہم کی بلاشبہ زیارت کا شرف حاصل ہے، اس بنا پر وہ تابعی ہیں۔ لیکن یہ تو نہیں کہ ان کی زندگی میں جو صحابہ کرام رضی اللہ عنہم زندہ تھے، ان سب کی محض موجودگی کو دلیل بنا کر یہ دعویٰ داغ دیا جائے کہ ابراہیم نخعی رحمۃ اللہ علیہ صرف اس لیے تابعی ہیں کہ ان کی زندگی میں فلاں فلاں اصحاب رسول موجود تھے۔ یہ زوالہ استدلال دراصل ابن ابی العوام کے علم و فضل کا کمال ہے۔

امام نخعی رحمۃ اللہ علیہ ہی نہیں امام صاحب کے استاد حماد بن ابی سلیمان کے بارے میں بھی کیا یہی کہا جائے گا؟ کیا ان کی زندگی میں بھی یہ سب صحابہ زندہ تھے یا نہیں؟ اس لیے ابن ابی العوام کا یہ استدلال درست نہیں۔ وہ اگر ان سے سماع یا روایت کی بات کرتے تو اس کا جائزہ امر دیگر ہے جس کی یہاں ضرورت ہے نہ اس پر بحث کی گنجائش ہے۔

ایک منفرد حدیث:

ابن ابی العوام نے فضائل ابی حنیفہ میں ایک حدیث یوں ذکر کی ہے:

”أبو حنیفة عن بلال عن وہب بن کیسان عن جابر عن

النبي ﷺ: أنه كان يعلمهم التشهد والتكبير كلما سجدوا
وركعوا ورفعوا رؤوسهم كما يعلمهم السورة من القرآن،
”امام صاحب بواسطہ بلال، وہب بن کیسان سے اور وہ حضرت جابر
سے روایت کرتے ہیں کہ رسول اللہ ﷺ نے انھیں تشہد اور تکبیر، جب
سجدہ اور رکوع کریں اور جب سر اٹھائیں سکھاتے تھے جیسے انھیں قرآن
کی کوئی سورت سکھاتے تھے۔“

اس روایت میں بظاہر سجدے اور رکوع سے سر اٹھاتے ہوئے تکبیر کہنے کی تعلیم
دینے کا ذکر ہے۔ حالانکہ رکوع سے سر اٹھاتے ہوئے تسمیع کا ذکر ہے تکبیر کا نہیں۔
محقق کتاب علامہ لطیف الرحمان نے فرمایا ہے: ”لم أجد هذا السياق“ کہ حدیث
کا یہ سیاق میں نے اور کہیں نہیں پایا۔ اسی طرح قرآن کی سورت کی طرح تشہد کی
تعلیم کے ساتھ تکبیر کی تعلیم کا بھی ذکر اسی روایت میں ہے۔

یہ روایت علامہ الخوارزمی نے جامع المسانید^(۱) میں حافظ طلحہ بن محمد، محمد بن المنظر
ابن خسرو کی مسانید اور محمد حسن کی روایت سے ذکر کی ہے۔ کتاب الآثار کے الفاظ ہیں:

”كان رسول الله ﷺ يعلمنا التشهد والتكبير في الصلاة

كما يعلمنا السورة من القرآن“^(۲)

علامہ الخوارزمی نے اس کے الفاظ یوں ذکر کیے ہیں:

”كان يعلمهم التشهد والتكبير ركوعاً و سجوداً كما

يعلمهم السورة من القرآن“^(۳)

ان الفاظ میں رکوع سے اٹھتے ہوئے تکبیر کہنے کا تاثر نہیں۔ چلیے ہم

(۱) جامع المسانید (۳۲۴/۱) (۲) الآثار (رقم: ۷۸)

(۳) جامع المسانید (۳۲۴/۱)

”الحديث يفسر بعضه بعضاً“ کے تحت یا راوی کے تصرف کی بنا پر یہ تسلیم کرتے ہیں کہ مراد رکوع جاتے ہوئے تکبیر کہنا ہے، رکوع سے اٹھتے ہوئے نہیں۔ لیکن تشہد کے ساتھ سورہ قرآن کی طرح تکبیر کی تعلیم کے ذکر میں یہ روایت منفرد ہے۔ محقق کتاب نے حضرت ابن مسعود رضی اللہ عنہ کی حدیث سے قیام و قعود کے وقت تکبیر کہنے کی روایت ذکر کرنے کا تکلف تو فرمایا ہے مگر جامع المسانید اور کتاب الآثار سے نہ اس کی تخریج کی، نہ ہی تکبیر کی اس اہتمام سے تعلیم دینے کی کوئی روایت ذکر کی۔

امام ابو نعیم نے مسند الامام ابی حنیفہ میں بھی یہ روایت: ”كان يعلمهم التشهد والتكبير“ کے الفاظ سے ذکر کی ہے اور فرمایا ہے: ”ولا أعلم في روايته متابعا على هذا“ کہ امام ابو حنیفہ رضی اللہ عنہ کی اس روایت میں، میں کوئی متابع نہیں جانتا۔^(۱) بلکہ اس کے بعد انھوں نے فرمایا کہ حضرت جابر رضی اللہ عنہ کی حدیث کے مشہور الفاظ ”يعلمنا التشهد“ کے ہیں۔

اس میں یہ اختلاف بھی ہے کہ قاضی ابو یوسف رضی اللہ عنہ نے امام صاحب رضی اللہ عنہ سے اس کے الفاظ یوں نقل کیے ہیں:

”كبروا كلما ركعتم وقعدتم و رفعتم رؤوسكم قال وكان يعلمنا التشهد كما يعلمنا السورة من القرآن“^(۲)
اور علامہ الخوارزمی رضی اللہ عنہ نے مسند محمد بن المنظر، ابن خرو اور کتاب الآثار امام محمد رضی اللہ عنہ سے اس کے الفاظ یوں نقل کیے ہیں:

كبروا كلما ركعتم وسجدتم و رفعتم قال وكان يعلمنا التشهد كما يعلمنا السورة من القرآن“^(۳)

(۲) الآثار لأبي يوسف (رقم: ۱۰۹)

(۱) مسند (۶۳)

(۳) جامع المسانيد (۳۲۶/۱)

ان روایات میں سورہ قرآن کی طرح تکبیر کی تعلیم کا ذکر نہیں۔ مگر امام محمد بن حسن شیبانی رحمہ اللہ کی کتاب الآثار کی طرف ان الفاظ کا انتساب علامہ الخوارزمی رحمہ اللہ کا وہم ہے۔ اوپر ہم ان کی روایت کے الفاظ نقل کر آئے ہیں اور ان میں ”یعلمنا التشهد والتکبیر“ کے الفاظ ہیں۔ بہر حال امام صاحب رحمہ اللہ کبھی تو تشہد کے ساتھ تکبیر کا ذکر نہیں کرتے اور کبھی ذکر کرتے ہیں۔ انہی کے بارے میں امام ابو نعیم نے فرمایا کہ اس میں وہ منفرد ہیں، کسی نے ان کی متابعت نہیں کی۔ امام طبرانی رحمہ اللہ نے یہی روایت: ”محمد بن إسحاق عن أبي حنيفة عن بلال“ کی سند سے روایت کی ہے اور فرمایا ہے:

”لم يرو هذا الحديث عن وهب إلا بلال تفرد به أبو حنيفة“⁽¹⁾

یہ (مرفوع) حدیث وہب سے صرف بلال روایت کرتے ہیں۔ اس کو روایت کرنے میں ابو حنیفہ رحمہ اللہ منفرد ہیں۔ امام دارقطنی رحمہ اللہ نے بھی فرمایا ہے:

”تفرد به أبو حنيفة عن بلال“⁽²⁾

امام ابو حنیفہ رحمہ اللہ، بلال سے روایت کرنے میں منفرد ہیں۔ اس کے برعکس حقیقت یہ ہے کہ وہب بن کیسان اسے حضرت جابر رضی اللہ عنہ سے موقوفاً روایت کرتے ہیں، جس کے الفاظ ہیں: ”أنه كان يعلمهم التکبیر في الصلاة“⁽³⁾ ملاحظہ ہو: موطا امام مالک، موطا امام محمد، ابن ابی شیبہ، عبدالرزاق، الاوسط لابن المنذر۔ وہب کی روایت میں: ”یعلمنا التشهد“ کے الفاظ نہیں۔ یہ ابو الزبیر عن جابر کی سند سے منقول

(1) المعجم الأوسط (۲/۴۸۷، رقم: ۱۸۴۰) (2) اطراف الغرائب (۲/۳۹۷)

(3) موطاً امام مالک (رقم: ۱۷۷)، موطاً امام محمد (ص: ۸۷)، ابن أبي شيبة (۱/۲۴۰)، عبد

الرزاق (۲/۶۴)، الاوسط لابن المنذر (۳/۱۳۴)

ہیں۔ مگر امام بخاری، ترمذی، نسائی، بیہقی رحمہ اللہ وغیرہ نے اسے بھی ضعیف قرار دیا ہے۔^①
 خلاصہ کلام یہ ہے کہ ابن ابی العوام رحمہ اللہ نے یا امام محمد رحمہ اللہ وغیرہ نے جو الفاظ
 امام ابو حنیفہ رحمہ اللہ سے ذکر کیے ہیں اس سیاق سے روایت بیان کرنے میں امام
 صاحب منفرد ہیں۔

ایک عجیب کتاب:

ابن ابی العوام نے باسند شعیب بن ایوب سے نقل کیا ہے کہ عیسیٰ بن ہارون
 خلیفہ مامون کے پاس ان احادیث کو لے کر آئے جو ہمارے اصحاب کے مسلک کے
 خلاف تھیں۔ مامون نے اسماعیل بن حماد بن ابی حنیفہ، بشر المریسی، یحییٰ بن اکثم اور محمد
 بن سماعہ سے کہا: اگر تم اپنے اصحاب کے ان اقوال کے مطابق احادیث ثابت نہ کر
 سکتے تو میں تمہیں ان اقوال کے مطابق فتویٰ دینے سے منع کر دوں گا۔ عیسیٰ بن ابان
 ان سے کم عمر ہونے کی وجہ سے ان کے ہمراہ نہ تھے:

”فوضع إسماعیل بن حماد کتابا کان سبابا کله“

”تو اسماعیل بن حماد نے کتاب تیار کی جو گالیوں سے بھری ہوئی تھی۔“

یحییٰ بن اکثم اور بشر نے کچھ نہ کیا، البتہ عیسیٰ بن ابان نے ”کتاب الصغیر“ لکھ
 کر مامون کو پیش کر دی۔^②

ابن ابی العوام نے یہ قصہ امام طحاوی سے ابو حازم عبد الحمید بن عبد العزیز
 القاضی کے واسطے سے شعیب بن ایوب سے نقل کیا ہے اور اس کی سند بہ ظاہر درست
 ہے اور ثقہ و صدوق راویوں پر مشتمل ہے۔ مگر اس میں جو عیسیٰ بن ہارون کے جواب
 میں اسماعیل بن حماد بن ابی حنیفہ کی گالیوں سے بھری ہوئی کتاب کا ذکر ہے، ہم عرض
 کرنا چاہتے ہیں کہ دلیل کا جواب دلیل سے ہوتا ہے، گالیوں سے نہیں۔ محقق کتاب

① نصب الراية (۱/۴۲۱) ② فضائل أبي حنيفة (ص: ۳۷۰، ۳۷۱، رقم: ۸۹۰)

علامہ لطیف الرحمان صاحب نے فرمایا ہے:

”لم أجد في مصادر ترجمته اسم هذا الكتاب، والشخص
يفسق بسبب مثل هذا الكتاب وهو إمام من أئمة
المسلمين“^①

”میں نے اسماعیل کے ترجمے میں اس کتاب کا نام کہیں نہیں پایا، اس
جیسی کتاب سے انسان فاسق ہو جاتا ہے مگر وہ تو مسلمانوں کے ائمہ میں
سے ایک امام ہیں۔“

اسماعیل بن حماد کون اور کیا تھے، یہ ہمارا موضوع نہیں۔ ہم تو بس یہ عرض کرنا
چاہتے ہیں کہ ابن ابی العوام نے جس سند سے اسماعیل کی اس کتاب کا ذکر کیا ہے کیا
اس سند کی توثیق کے بعد اسماعیل کی اس کتاب سے انکار کی گنجائش ہے؟ اگر نہیں تو
پھر کیا شیخ لطیف الرحمان صاحب کے یہ قول یہ اسماعیل کے نسق کی دلیل ہے یا نہیں؟
یا ابن ابی العوام کی بیان کردہ حکایت ہی پایہ ثبوت کو نہیں پہنچتی کہ وہ مجہول ہے اور
اس کی توثیق ثابت نہیں۔

عجب مشکل میں پڑا ہے سینے والا چاک داماں کا

جو یہ ٹانگا تو وہ ادھر، وہ ادھر، تو یہ ٹانگا

کتاب الحیل کا مصنف:

امام ابو حنیفہ رحمۃ اللہ علیہ کے حلقے میں ”کتاب الحیل“ نامی ایک کتاب کا نام ملتا ہے
جس کا انتساب امام ابو حنیفہ کی طرف کیا گیا ہے۔ امام عبداللہ بن مبارک رحمۃ اللہ علیہ نے
اس کے بارے میں فرمایا ہے کہ اس میں حلال کو حرام اور حرام کو حلال قرار دیا گیا
ہے۔ جو اس کے موافق فتویٰ دے اس کا حج باطل اور اس کی عورت اس سے جدا ہو

① حاشیہ فضائل أبی حنیفہ (ص: ۳۷۱)

جائے گی۔ نصر بن شمیل نے کہا ہے کہ اس میں کئی کفریہ مسائل ہیں۔^(۱)

محمد بن اسحاق الندیم نے ”الفہرست“^(۲) میں اسے امام محمد ﷺ کی طرف منسوب کیا ہے مگر شیخ عبدالقادر قرشی رحمہ اللہ نے ابوسلیمان الجرجانی سے نقل کیا ہے کہ کتاب الحیل امام محمد رحمہ اللہ کی نہیں، ”وراق“ کی ہے۔^(۳) یہ ”وراق“ کون ہے، اس کا کہیں ذکر نہیں۔ البتہ علامہ السرخسی نے ”المبسوط“^(۴) میں شیخ الجوزجانی سے نقل کیا ہے کہ جو اسے امام محمد کی تصنیف کہے اس کی تصدیق نہ کر بلکہ یہ ”وراق بغداد“ یعنی بغداد کے وراقین کی لکھی ہوئی ہے۔ یہی بات اسی حوالے سے شیخ کوثری نے ”حسن التقاضی فی سیرۃ الإمام أبی یوسف القاضي“^(۵) اور ”بلوغ الأمانی فی سیرۃ الإمام الحسن الشیبانی“^(۶) طبع دارالکتب العلمیہ، بیروت میں کہی ہے اور حافظ ابن حجر رحمہ اللہ نے فتح الباری^(۷) میں قاضی ابو یوسف رحمہ اللہ کی طرف بھی ”کتاب الحیل“ کا انتساب کیا ہے۔ بلکہ الفتاویٰ العالمگیریہ میں ہے کہ الشیخ الامام الاجل شمس الائمۃ الحلوانی نے فرمایا ہے کہ امام محمد حیلہ اسقاط زکاۃ کو مکروہ کہتے تھے مگر قاضی ابو یوسف اس کی رخصت دیتے تھے۔^(۸) وللتفصیل موضع آخر۔

ابن ابی العوام نے امام محمد رحمہ اللہ سے نقل کیا ہے:

”هذا الكتاب یعنی کتاب الحیل لیس من کتبنا، إنما ألقى

فیہا، قال ابن أبی عمران: إنما واضعه إسماعیل بن حماد

بن أبی حنیفہ“^(۹)

(۱) تاریخ بغداد (۴۰۳/۱۳) (۲) الفہرست (ص: ۳۴۵)

(۳) الجواهر المضیة (۲۰۸/۲) (۴) المبسوط (۲۰۹/۳۰)

(۵) حسن التقاضی فی سیرۃ الإمام أبی یوسف القاضي (ص: ۱۲۱)

(۶) بلوغ الامانی فی سیرۃ الامام محمد بن الحسن الشیبانی (ص: ۱۹۹)

(۷) فتح الباری (۳۲۶/۱۲) (۸) الفتاویٰ (۳۹۱/۶) (۹) فضائل (ص: ۳۶۵، رقم: ۸۷۲)

”یہ کتاب، یعنی ”کتاب الحیل“ ہماری کتابوں میں سے نہیں، یہ ہماری کتابوں میں شامل کر دی گئی ہے۔ احمد بن ابی عمران نے کہا کہ یہ اسماعیل بن حماد بن ابی حنیفہ کی تصنیف ہے۔“

قابل غور بات ہے کہ امام محمد رحمۃ اللہ علیہ اس ”کتاب الحیل“ سے، جو اسماعیل بن حماد بن ابی حنیفہ کی تصنیف ہے، براءت کا اظہار کیوں فرما رہے ہیں؟ اگر اس میں صرف صحیح بخاری کا ذکر تھا تو اس سے براءت کی ضرورت ہی کیا تھی؟ جو صاحب گالیوں سے بھری کتاب لکھنے میں کوئی عار محسوس نہیں کرتے ان کا ”کتاب الحیل“ لکھنا کیسے باعثِ تعجب ہو سکتا ہے؟!

علامہ کوثری کی چالاکی:

علامہ کوثری کی اتباع میں مولانا لطیف الرحمان صاحب نے حاشیہ میں جو لکھا ہے، اس پر علامہ معلّی کا تبصرہ التَّنْکِیْل^(۱) میں دیکھا جاسکتا ہے۔ اس کی تفصیل کی یہاں گنجائش نہیں۔

تعجب کی بات یہ ہے کہ علامہ ذہبی نے مناقب اُبی حنیفہ و صاحبیہ^(۲) میں امام محمد رحمۃ اللہ علیہ کا یہی قول، یعنی ”کتاب الحیل“ سے براءت ذکر کیا ہے اور ساتھ احمد بن ابی عمران کا قول ذکر کیا ہے کہ یہ اسماعیل بن حماد کی تصنیف ہے۔ مگر علامہ کوثری کی ہوشیاری دیکھیے کہ وہ ”کتاب الحیل لأبی حنیفہ“ کی تردید کے ساتھ ساتھ یہ بھی فرماتے ہیں:

”وإسماعیل بن حماد أيضا برئ من ذلك رغم من يزعمه في رواية الذهبي“^(۳)

(۱) التَّنْکِیْل (۱/ ۴۳۹، ۴۴۰) (۲) مناقب اُبی حنیفہ و صاحبیہ (ص: ۵۴)

(۳) حاشیہ تأنیب (ص: ۱۷۸)

”اور اسماعیل بن حماد بھی اس سے بری ہیں اس کی مرضی کے برعکس جو ذہبی کی روایت کی بنا پر یہ سمجھتا ہے کہ یہ اسماعیل کی کتاب ہے۔“

حالانکہ یہ علامہ ذہبی رحمۃ اللہ علیہ کی کوئی خود ساختہ روایت نہیں بلکہ یہ روایت ابن ابی العوام کی ہے۔ ابن ابی العوام کی یہ کتاب علامہ کوثری کے پیش نظر ہے اور جا بجا اس کے انھوں نے حوالے بھی دیے ہیں۔ مگر اس کے باوجود علامہ کوثری اس سے اغماض کرتے ہوئے اسے علامہ ذہبی رحمۃ اللہ علیہ کی روایت کہہ کر دل کا غبار کم کرنے کی کوشش میں ہیں۔ ایسی چارہ جوئی ہمیشہ کارگر نہیں ہوتی۔

امام ابو حنیفہ رحمۃ اللہ علیہ اور ابن ابی العوام:

ابن ابی العوام نے امام صاحب کے فضائل پر یہ کتاب لکھی ہے تاہم اس میں وہ اقوال بھی ہیں جو امام صاحب پر جرح و قدح میں شمار ہوتے ہیں، مثلاً: امام یحییٰ بن معین کا ایک قول یہ بھی منقول ہے:

”أبو حنيفة صدوق غير أن في حديثه ما في حديث

المشايع، قال إبراهيم: يعني من الغلط“^(۱)

”ابو حنیفہ رحمۃ اللہ علیہ صدوق ہیں مگر ان کی حدیث میں وہ کچھ ہے جو مشایخ کی

حدیث میں ہے۔ ابراہیم بن ابی داؤد کہتے ہیں: ان کا مقصد یہ ہے کہ ان

کی حدیث میں غلطی پائی جاتی ہے۔“

علامہ کوثری کی ایک اور چالاکی:

یہی قول علامہ ذہبی نے مناقب الامام ابی حنیفہ^(۲) میں بھی نقل کیا ہے۔ علامہ

کوثری نے حسب سابق یہاں بھی مناقب کے حاشیے میں یہ ہوشیاری دکھائی ہے کہ

^(۱) فضائل (ص: ۳۰۲، رقم: ۶۹۳)

^(۲) المناقب الإمام أبي حنيفة (ص: ۴۰)

”یعنی من الغلط“ کے بارے میں فرمایا: ”هذا التفسير من الذهبي“ ”یہ ذہبی کی تفسیر ہے۔“ حالانکہ یہ تفسیر امام طحاوی رحمہ اللہ کے استاد حافظ ابراہیم بن ابی داود البرلسی کی ہے اور ابن ابی العوام نے ہی یہ وضاحت ان سے نقل کی ہے اور وہ امام یحییٰ بن معین کے شاگرد ہیں اور اس قول کی حکایت کر رہے ہیں۔ ابن ابی العوام کی یہ کتاب علامہ کوثری کے پیش نظر ہے مگر حسب سابق یہاں بھی اسے علامہ ذہبی رحمہ اللہ کی تفسیر کہہ کر اس تفسیر سے جان چھڑانے کا بہانہ بنا رہے ہیں۔

اسی طرح امام صاحب کے تلامذہ کے ذکر میں ابن ابی العوام نے زائدہ بن قدامہ کا نام بھی لیا ہے اور ان کا یہ قول ذکر کیا ہے:

”النعمان بن ثابت كثير الخطأ في الحديث، فقيه البدن“^①

”نعمان بن ثابت حدیث میں کثرت سے خطا کرنے والے، بڑے

مضبوط فقیہ تھے۔“

لیجیے جناب! علامہ کوثری تو ابراہیم البرلسی کی وضاحت پر جز بز تھے، یہاں بات تو خطا سے اوپر کثرت خطا تک جا پہنچی ہے اور وہ بھی ان کے اپنے تلمیذ رشید سے!! امام صاحب کے تلامذہ میں ایک نام اسرائیل بن یونس کا بھی ہے، ابن ابی العوام نے انہی کا یہ قول ذکر کیا ہے:

”نعم الرجل النعمان بن ثابت على قلة روايته للحديث“^②

”نعمان بن ثابت (ابو حنیفہ) اپنی کم احادیث کے باوجود اچھے آدمی ہیں۔“

امام صاحب کی روایات کتنی ہیں؟ ہمیں یہاں اس سے بحث نہیں اور نہ ہی یہ ذکر کرنے کی ضرورت ہے کہ یہی بات اور کن کن حضرات نے کہی ہے کیونکہ یہ ہمارا موضوع نہیں۔ ہم نے تو بس یہ عرض کرنا ہے کہ امام صاحب کے فضائل کے ضمن میں

ایسی باتوں کا تذکرہ بھی ابن ابی العوام نے کیا ہے۔

ان کے علاوہ امام عبداللہ بن مبارک بھی امام صاحب کے تلامذہ میں شمار کیے گئے ہیں اور امام صاحب کے فضائل و مناقب میں کچھ اقوال بھی ان سے نقل کیے جاتے ہیں مگر ان کے برعکس ان کے آخری دور کے اقوال کو نظر انداز کر دیا جاتا ہے۔ اسی آخری دور کا ایک قول ابن ابی العوام نے بھی ذکر کیا ہے:

”كان عبد الله بن المبارك يذكر عن أبي حنيفة، فكانوا إذا اجتمعوا بالشجر لم يحدث ابن المبارك عن أبي حنيفة بشيء“^①

”امام عبداللہ بن مبارک امام ابوحنیفہ سے روایت کرتے تھے۔ جب وہ ”الشجر“ میں جمع ہوئے تو انھوں نے امام ابوحنیفہ سے کوئی چیز روایت نہ کی۔“

”الشجر“ سے مراد سرحد ہے جہاں وہ دشمن سے جہاد کے لیے ٹھہرے ہوئے تھے۔ امام عبداللہ بن مبارک رحمہ اللہ کی سوانح میں ہے کہ اسی ”الشجر“ سے واپسی پر ان کا انتقال ہو گیا۔

یہاں یہ بات بھی دیکھیے کہ امام ابن حبان رحمہ اللہ نے بہ سند صحیح ابراہیم بن شناس کا یہ بیان ذکر کیا ہے کہ میں نے امام ابن مبارک کو ”الشجر“ میں دیکھا کہ وہ لوگوں پر کتاب کی قراءت کر رہے تھے۔ جب امام ابوحنیفہ کا ذکر آتا تو فرماتے: ”اضربوا علیہ“ ”اسے کاٹ دو۔“ اور یہ آخری کتاب تھی جو انھوں نے لوگوں کو سنائی۔^②

بلکہ السنۃ لابن أحمد^③ میں ہے کہ یہ واقعہ امام ابن مبارک کی وفات

① فضائل (ص: ۲۷۷، رقم: ۶۱۷)

② الثقات (۷۰/۸)

③ السنۃ لابن أحمد (۳۶/۱)

سے ۱۳، ۱۴ دن پہلے کا ہے۔ ابن ابی العوام بھی امام ابن مبارک کا ”الشجر“ میں ایسا طرز عمل ذکر کرتے ہیں، البتہ اس کے ساتھ یہ بھی نقل فرماتے ہیں:

”ولا يذكر أبو إسحاق الفزاري أبا حنيفة بسوء حتى يخرج ابن المبارك“

”اور امام ابواسحاق الفزاری رحمہ اللہ امام ابن مبارک رحمہ اللہ کے چلے جانے کے بعد امام ابوحنیفہ پر حرف گیری کرتے تھے۔“

یہ اس لیے کہ امام عبداللہ بن مبارک پہلے امام صاحب کے حلقہ بگوش تھے اور ان کے مداح تھے مگر امام ابواسحاق ان کے برعکس رائے رکھتے تھے لیکن امام عبداللہ بن مبارک کے احترام میں ان کی موجودگی میں خاموش رہتے تھے۔ اس سے یہ قطعاً ثابت نہیں ہوتا کہ وہ اپنی رائے کی کمزوری کی وجہ سے خاموش رہتے تھے۔

یہ بات معلوم ہے کہ علامہ کوثری نے حسب حال ابراہیم بن شماس پر بھی تعصب کا الزام لگایا اور ان کے اس بیان پر نقد کیا ہے جس کا جواب علامہ معلمی نے التَّنْكِيل^① میں دیا اور بحث کا حق ادا کر دیا۔

ہمارے نزدیک تو ابن ابی العوام کی یہ روایت محل نظر ہے کیونکہ ابن ابی العوام کی توثیق ثابت نہیں اور اسماعیل بن داود ضعیف ہے، حتیٰ کہ امام بخاری رحمہ اللہ نے ”منکر الحديث“، امام ابن حبان نے ”يسرق الحديث“ اور امام ابوداؤد نے ”لا يسوي شيئاً“ کہا ہے۔^② لیکن علامہ کوثری نے تو ابن ابی العوام کی اس روایت پر اعتماد کیا ہے۔^③

اس لیے امام عبداللہ بن مبارک کا امام ابوحنیفہ سے روایت نہ لینے اور آخری

① التَّنْكِيل (۱/ ۸۸، ۸۹)

② لسان (۱/ ۴۰۳، ۴۳۸، ۴۴۶)، میزان (۱/ ۲۲۶، ۲۵۵) وغیرہ۔

③ تأنیب، (ص: ۱۱۴)، ط: دار الكتاب العربي، بیروت۔

عمر میں ان پر کلام کرنے سے انکار محض مجادلہ ہے۔

یہاں یہ بات بھی ملحوظ خاطر رہے کہ فضائل أبي حنيفة^(۱) ہی میں ہے کہ امام ابن مبارک رحمہ اللہ نے فرمایا:

”ما رأيت أحداً عندي أفضل من سفیان بن سعید“

”میں نے سفیان بن سعید ثوری سے افضل کسی کو نہیں دیکھا۔“

بلکہ مقدمة الجرح والتعديل میں ہے:

”زمین پر میں سفیان سے زیادہ عالم کوئی نہیں جانتا۔“^(۲)

بلکہ یہ بھی فرمایا کہ میں نے ۱۱۰ شیوخ سے سماع کیا ہے، سفیان ثوری رحمہ اللہ

سے افضل کوئی نہیں جس سے میں نے حدیث لکھی ہو۔^(۳)

امام نافع اور امام ابوحنیفہ:

امام نافع رحمہ اللہ حضرت عبداللہ بن عمر رضی اللہ عنہ کے غلام تھے اور ان کی روایات کے امین تھے۔ ان کی زبان میں لکنت تھی، الفاظ کی ادائیگی میں لحن پیدا ہو جاتا مگر اس کے باوجود وہ بالاتفاق ثقہ ہیں، حتیٰ کہ امام بخاری رحمہ اللہ نے فرمایا ہے کہ ”مالک عن نافع عن ابن عمر“ کی سند أصح الأسانید (صحیح ترین سند) ہے۔ اس کے برعکس ابن ابی العوام ذکر کرتے ہیں کہ امام ابوحنیفہ رحمہ اللہ نے فرمایا:

”أتيت المدينة لأكتب عن نافع مولى ابن عمر فسمعتہ

يقول: ”قال ابن عمر“ فتركتہ، وقلت: كيف أكتب عن

رجل لا يحسن يقول: قال ابن عمر“^(۴)

^(۱) فضائل أبي حنيفة (ص: ۲۶۷، رقم: ۵۷۶)

^(۲) مقدمة الجرح والتعديل (ص: ۵۶)

^(۴) فضائل (ص: ۱۲۷، رقم: ۲۱۱)

^(۳) تهذيب (۱۱۳/۴)

”میں مدینہ طیبہ آیا کہ نافع مولیٰ ابن عمر سے احادیث لکھوں، میں نے ان سے سنا وہ (قال ابن عمر کے بجائے) کہتے ہیں: ”کال ابن عمر“ چنانچہ میں نے انھیں چھوڑ دیا اور کہا کہ میں اُس سے حدیث کیسے لکھوں جو اچھی طرح ”قال ابن عمر“ نہیں کہہ سکتا۔“

یادش بخیر! اسی بنا پر کوفہ کی علمی برتری کی ایک دلیل یہ بھی دی گئی ہے کہ اہل مدینہ میں لحن پایا جاتا ہے۔^(۱) (سبحان اللہ)

ابن ابی العوام کا بیان کیا ہوا امام صاحب کا یہ قول اس بات کی دلیل ہے کہ انھوں نے امام نافع سے روایت لینا درست نہیں سمجھا اور ان کی مصاحبت اس لیے ترک کر دی کہ ان کی زبان میں لحن ہے۔ اس کے برعکس ”کتاب الآثار“ سے لے کر ”جامع المسانید“ تک کتابوں میں ”أبو حنیفة عن نافع عن ابن عمر“ کی سند سے متعدد روایات ہیں، حتیٰ کہ استاد ابو عبد اللہ حارثی نے ”ما أسند الإمام أبو حنیفة رحمہ اللہ عن نافع مولیٰ ابن عمر رحمہ اللہ“ کے عنوان سے تیس کے قریب روایات ذکر کی ہیں۔

علامہ خوارزمی نے امام صاحب کے اساتذہ میں حرف ”ن“ میں سب سے پہلے امام نافع رحمہ اللہ کو ہی ذکر کیا ہے اور امام مالک رحمہ اللہ کا یہ قول ذکر کیا ہے کہ جب میں کوئی حدیث ”نافع عن ابن عمر“ سے سن لیتا ہوں تو کسی اور سے سننے کی ضرورت محسوس نہیں کرتا۔ علامہ خوارزمی اس کے بعد لکھتے ہیں:

”ویروي عنه الإمام أبو حنیفة في هذه المسانید“^(۲)

”ان سے امام ابو حنیفہ رحمہ اللہ ان مسانید میں روایت کرتے ہیں۔“

امام نافع سے ان کی روایات اور ان کے تلمذ کا انکار کسی نے نہیں کیا مگر

ابن ابی العوام کی روایت اس کے برعکس ہے اور استاد کوثری کا ”تقدمہ نصب الراية“ میں اسی پر اعتماد ہے۔ فوا أسفا

فضائل ابی حنیفہ رحمہ اللہ کی مسانید:

ہم پہلے ذکر کر آئے ہیں کہ علامہ الخوارزمی نے جامع المسانید میں جن مسانید کو جمع کیا ہے ان میں ایک ابن ابی العوام کی اسی کتاب کی مرویات ہیں۔ ان میں کل مرفوع روایات تقریباً تینتیس (۳۳) ہیں اور باقی موقوف و مقطوع روایات ہیں۔ انہی روایات میں امام ابو حنیفہ رحمہ اللہ کی ایک حدیث: ”ہشام بن عروہ عن أبيه عن جده الزبير بن العوام“ سے ہے:

”كنا نحمل الصيد صفيفاً وكنا نتزوده ونحن محرمون مع

رسول الله ﷺ“^(۱)

یہ روایت کتاب الآثار امام محمد، ابن خسرو اور بیہقی رحمہم اللہ میں بھی موجود ہے۔ اور علامہ الزیلعی نے نصب الراية^(۲) میں اسے ابن خسرو اور ابن ابی العوام کے حوالے سے ذکر کیا ہے۔ امام صاحب رحمہ اللہ نے اسے ہشام رحمہ اللہ سے مرفوعاً ذکر کیا ہے کہ زبیر رحمہ اللہ فرماتے ہیں کہ ہم رسول اللہ ﷺ کے ہمراہ احرام کی حالت میں ہوتے اور ہم شکار کے گوشت کے بڑے بڑے ٹکڑوں کو جو آگ سے بھنے ہوتے تھے، زادِ راہ بناتے تھے۔ جب کہ امام مالک ہشام عن ابیہ کی اسی مسند سے حضرت زبیر رحمہ اللہ سے موقوفاً بیان کرتے ہیں۔ چنانچہ عروہ فرماتے ہیں:

”أن الزبير بن العوام كان يتزود صفيفاً وهو محرم“^(۴)

(۱) فضائل (ص: ۱۴۵، رقم: ۲۵۱)

(۲) کتاب الآثار امام محمد (رقم: ۳۶۰)، ابن خسرو (۱۱۲۶، ۱۱۲۷)، بیہقی (۵/۱۸۹)

(۴) موطا (رقم: ۸۴۶)

(۳) نصب الراية (۳/۱۴۰)

محرم کے لیے حالتِ احرام میں شکار کرنا منع ہے مگر احرام سے پہلے شکار کا گوشت مل جائے تو حالتِ احرام میں اس کے کھانے کا کیا حکم ہے؟ حضرت زبیرؓ سے جائز سمجھتے تھے۔ موطا میں ان کا یہ اثر موقوف ہے۔ امام محمدؒ نے موطا میں اور بیہقی^(۱) نے بھی اسے امام مالکؒ سے موقوف ہی ذکر کیا ہے۔ بلکہ معمر اور وکیعؒ نے بھی اسے ہشام سے موقوفاً ہی ذکر کرتے ہیں۔^(۲) واللہ اعلم

ترجیح کا ایک اصول:

ابن ابی العوام نے قاضی ابو یوسفؒ سے نقل کیا ہے کہ امام ابو حنیفہؒ کے ہاں جب کوئی مسئلہ پیش ہوتا تو وہ فرماتے: تمہارے پاس اس بارے میں کون سے آثار ہیں؟ ہم جب وہ آثار ذکر کرتے تو امام صاحب ان پر اور ان آثار پر جو ان کے علم میں ہوتے غور کرتے:

”فإن كانت الآثار في أحد القولين أكثر أخذ بالأكثر“^(۳)

”اگر دونوں اقوال میں سے کسی ایک قول کے موافق آثار زیادہ ہوتے تو

زیادہ آثار والے قول کو اختیار کرتے۔“

اور اگر آثار دونوں اقوال کے قریب قریب اور برابر ہوتے تو غور و فکر کے بعد

کسی ایک قول کو اختیار کرتے۔

یہ اصولِ ترجیح ابن ابی العوام نے ”محمد بن أحمد أبو بشر الدولابی

أخبرني محمد بن شجاع قال: سمعت الحسن بن أبي مالك يقول

عن أبي يوسف“ کی سند سے ذکر کیا ہے۔ مگر کیا فی الواقع یہی امام صاحب کا

^(۱) موطاً (رقم: ۸۴۶)، بیہقی (۱۸۹/۵)

^(۲) عبد الرزاق (۴/۴۳۴)، ابن ابی شیبہ (رقم: ۱۴۶۸۲)

^(۳) فضائل (ص: ۹۹، رقم: ۱۴۳)

اصول ہے اور حنفی اصول میں اس کو پذیرائی حاصل ہے؟

”إنهاء السکن“ جسے بعد میں ”قواعد فی علوم الحدیث“ کا نام دیا گیا، میں ”مسلم الثبوت“ کے حوالے سے ہے:

”لا ترجیح بکثرة الروایة عند أبی حنیفة وأبی یوسف

خلافاً لأكثر العلماء الأئمة الثلاثة ومنهم محمد“^①

”ابوحنیفہ رحمہ اللہ اور قاضی ابو یوسف رحمہ اللہ کے نزدیک کثرتِ روایات ترجیح

کا باعث نہیں مگر ائمہ ثلاثہ کے اکثر علماء، جن میں امام محمد رحمہ اللہ بھی ہیں،

کا موقف اس کے برعکس ہے۔“

لیجئے جناب! جب امام ابوحنیفہ اور قاضی ابو یوسف رحمہ اللہ کثرتِ روایات کو ترجیح

کا باعث قرار نہیں دیتے تو ابن ابی العوام کی اس حکایت کا کیا وزن باقی رہ جاتا ہے؟

حیرت ہے کہ امام صاحب کا یہ طرزِ عمل قاضی ابو یوسف رحمہ اللہ کے واسطے سے

نقل ہوا ہے۔ مگر نہ قاضی صاحب کا یہ موقف ہے اور نہ ہی امام ابوحنیفہ رحمہ اللہ کا موقف

یہ بتایا گیا ہے۔ معلوم ہوتا ہے کہ امام صاحب کی طرف اس کا انتساب محمد بن شجاع

الثعلبی کی کارستانی ہے یا ابن ابی العوام اس کے ذمے دار ہیں جو مجہول ہیں۔

محمد بن شجاع فقیہ اور عبادت گزار تھا مگر جہمی بدعتی فرقے سے تعلق رکھتا تھا اور

روایت میں قابلِ اعتبار نہ تھا۔ امام ابن عدی نے کہا ہے: وہ اللہ تعالیٰ کی تشبیہ کے

بارے میں احادیث گھڑ کے اصحاب الحدیث کی طرف منسوب کر دیتا تھا۔ موسیٰ بن قاسم

الاشیب کہتے ہیں: وہ ”کذاب“ تھا۔ امام ازدی نے بھی کہا ہے: وہ ”کذاب“ ہے،

اس کے بُرے مذہب کی وجہ سے اس سے روایت لینا حلال نہیں۔

امام ساجی فرماتے ہیں: وہ ”کذاب“ ہے، حدیثِ رسول ﷺ کو رد کرنے

اور اپنے مذہب کی تائید میں دھوکا دیتا تھا۔^① علامہ ذہبی رحمہ اللہ نے دیوان الضعفاء اور المغنی^② میں امام ابن عدی رحمہ اللہ کا کلام نقل کیا ہے اور اسی بنا پر علامہ برہان الدین حلبی رحمہ اللہ نے اسے ”وضاعین“ میں شمار کیا ہے۔^③

اس لیے امام صاحب کی طرف اس اصول کا انتساب صحیح نہیں اور نہ ہی اسے حنفی اصول میں تسلیم کیا گیا ہے، تاہم ابن ابی العوام نے اسے ذکر کیا ہے۔

امام ابراہیم نخعی رحمہ اللہ کے قول کی وضاحت:

سابقہ اصول کی طرح یہ بھی ملاحظہ فرمائیے کہ امام ابراہیم نخعی رحمہ اللہ کا قول امام صاحب بہ واسطہ حمادیوں بیان فرماتے ہیں:

”أخطأ الناس في قولهم: كل مسكر حرام، إنما هو كل مسكر حرام“^④

یہی قول معمولی اختلاف سے امام محمد رحمہ اللہ نے الآثار میں نقل کیا ہے۔^⑤ کتاب الآثار اور مسند ابن خرو کے حوالے سے اسے علامہ خوارزمی نے جامع المسانید^⑥ میں بھی ذکر کیا ہے۔

ہمیں یہاں اس قول کے حوالے سے کچھ عرض نہیں کرنا۔^⑦ بلکہ بتلانا یہ مقصود ہے کہ امام محمد رحمہ اللہ نے یہ قول ذکر کر کے فرمایا ہے: ”هو قول أبي حنيفة“ ”یہی امام ابوحنیفہ رحمہ اللہ کا قول ہے۔“ ابن ابی العوام نے بھی امام دولابی عن محمد بن ہاشم

① تہذیب (۲۲۰/۹) ② دیوان الضعفاء (ص: ۲۷۵)، المغنی (۵۹۱/۲)

③ الكشف الحثيث (ص: ۳۷۹) ④ فضائل (رقم: ۴۱۹، ص: ۲۱۱)

⑤ (رقم: ۸۴۳، ص: ۱۸۵) ⑥ جامع المسانید (۱۸۹/۲)

⑦ اس قول کے حوالے سے ہم اپنی معروضات ہفت روزہ ”الاعتصام“ میں شائع شدہ مقالہ ”کتاب الآثار کیا پہلی صحیح کتاب ہے؟“ کے عنوان کے تحت کر چکے ہیں، ملاحظہ فرمائیے:

الاعتصام: ۱۵ ربیع الاول ۱۴۳۳، ۱۳ مارچ ۲۰۰۹ء۔

ابعلبکی عن شعیب بن اسحاق کی سند سے امام نخعی کا یہی قول امام ابوحنیفہ سے نقل کیا اور ساتھ شعیب بن اسحاق سے یہ بھی نقل کیا کہ وہ فرماتے تھے:

”کأنی أسمعہ من فلق فیہ - یعنی أبا حنیفۃ - یقول: إنی أخاف أن یکون هو الذی أخطأ، إنی أخاف أن یکون هو الذی أخطأ،“^①

”میں نے اس سے سنا جسے اس (علم) میں مہارت ہے، یعنی ابوحنیفہ، وہ فرماتے تھے: مجھے ڈر ہے کہ اسی نے (اس میں) خطا کی ہے، میں ڈرتا ہوں کہ اسی نے خطا کی ہے۔“

غور فرمائیے! شعیب بن اسحاق نے امام ابراہیم رحمۃ اللہ علیہ کے قول کے مقابلے میں امام ابوحنیفہ کی بصیرت و مہارت کا ذکر کرتے ہوئے کہا کہ امام صاحب نے فرمایا: میں تو ڈرتے ہوئے یہ کہتا ہوں کہ لوگوں کو خطا وار ٹھہرانے والے نے ہی خطا کی ہے۔

کیا یہ تردیدی موقف اس کی اجازت دیتا ہے کہ امام صاحب وہی مسلک اختیار کریں جس کی انھوں نے تردید کی ہے؟ حالانکہ امام صاحب کا وہی مسلک ہے جو ابراہیم نخعی رحمۃ اللہ علیہ کا ہے اور وہی حنفی موقف ہے کہ حرام وہ ہے جس سے نشہ آئے۔ نشہ آور کی قلیل مقدار حرام نہیں ہے۔ اس کے برعکس جو بات امام صاحب سے ابن ابی العوام نقل کر رہے ہیں اس کی پوزیشن کیا ہے؟ شعیب بن اسحاق ثقہ ہیں، امام دولابی گو متکلم فیہ ہیں مگر امام دارقطنی رحمۃ اللہ علیہ نے اس کی توصیف بیان کی ہے۔ محمد بن ہاشم ابعلبکی بھی صدوق وثقہ ہے۔^②

بتلائیے اب اس موقف کو نقل کرنے کا ذمہ دار کون ہے اور اس کی حیثیت کیا ہے؟ یہاں یہ بات بھی ملحوظ خاطر رہے کہ اسی ”فضائل أبی حنیفۃ“ میں امام

عبداللہ بن مبارک کا یہ قول بھی مذکور ہے:

”ما وجدت الرخصة في المسكر عن أحد صحيحا إلا
عن إبراهيم“^①

”میں نے مسکر (نشہ آور کو پینے) کی رخصت کے بارے میں ابراہیم
نخعی رحمہ اللہ کے علاوہ اور کسی کا صحیح قول نہیں پایا۔“
گویا سب سے پہلے یہ فتویٰ ابراہیم نخعی رحمہ اللہ کا ہے۔

امام ابوحنیفہ رحمہ اللہ اور امام سفیان ثوری رحمہ اللہ:

ہمیں یہاں اس سے بحث نہیں کہ امام سفیان امام ابوحنیفہ کے بارے میں کیا
رائے رکھتے ہیں، بلکہ یہ عرض کرنا چاہتے ہیں کہ ابن ابی العوام نے فضائل میں امام
ابوحنیفہ رحمہ اللہ کے امام سفیان ثوری رحمہ اللہ کے بارے میں جو تاثرات بیان کیے ہیں وہ
بجائے خود امام صاحب کے مقام و مرتبے سے فروتر ہیں، چنانچہ ابن ابی العوام اپنی
سند سے عبید اللہ بن زیاد کوئی سے نقل کرتے ہیں: امام ابوحنیفہ رحمہ اللہ مسجد میں اپنے
حلقے میں بیٹھے تھے کہ سفیان ثوری رحمہ اللہ حلقہ کے پاس آ کے سرچھپا کے لیٹ گئے اور
جو مسائل بیان ہو رہے تھے سننے لگے، امام ابوحنیفہ رحمہ اللہ اس صورتِ حال کو جان
گئے۔ امام صاحب نے ایک رات فرمایا:

”حدثنا أبو هذا النائم سعيد الثوري رحمه الله، فلم يعد سفیان
بعد إلى ذلك“^②

”مجھے اس سوئے ہوئے کے باپ سعید ثوری نے حدیث سنائی۔ اس کے
بعد سفیان اس طرف نہیں آئے۔“

یہ کہانی جہاں امام سفیان ثوری رحمہ اللہ کے شایانِ شان نہیں وہاں یہ استہزائی

صورت امام ابوحنیفہ رحمہ اللہ کے ورع و تقوے کے بھی منافی ہے۔

ابن ابی العوام کے علاوہ اس کا استاد ابراہیم بن احمد بن سہل الترمذی اور عبید اللہ بن زیاد کوئی کون اور کیسا ہے، کتب رجال میں ان کا ”ذکر خیر“ کہیں موجود نہیں۔ علامہ قرشی نے عبید اللہ کا ”الجواهر المضیة“ میں امام صاحب کا شاگرد ہونے کے ناتے صرف نام ذکر کیا ہے اور ساتھ یہ حکایت بھی ذکر کر دی ہے۔

اسی طرح سلم بن سالم سے منقول ہے کہ ہم مسعر بن کدام کے پاس بیٹھے تھے اور امام سفیان ثوری رحمہ اللہ بھی وہاں تھے کہ امام ابوحنیفہ رحمہ اللہ تشریف لائے۔ امام مسعر نے صدر مجلس میں ان کے لیے جگہ بنائی۔ امام صاحب نے سلام کہا اور بیٹھ گئے۔ امام مسعر نے ان سے کہا: آپ نے ابو عبد اللہ کو سلام کیوں نہیں کہا؟ امام صاحب رحمہ اللہ نے فرمایا: کون ابو عبد اللہ؟ امام مسعر نے کہا: سفیان۔ امام ابوحنیفہ نے ان کی طرف دیکھا تو فرمایا: یہ مسکین ہمارے بعد شیخ بن گیا ہے۔^(۱)

اس کہانی پر بھی غور فرمائیے، امام سفیان رحمہ اللہ ۹۷ھ میں پیدا ہوئے۔ ۱۵۰ھ میں امام ابوحنیفہ رحمہ اللہ فوت ہوئے تو اسی سال امام سفیان کوفہ چھوڑ کر بصرہ تشریف لے گئے اور وہاں ۱۶۱ھ میں فوت ہوئے۔^(۲)

بایں صورت امام سفیان رحمہ اللہ کے بارے میں امام صاحب رحمہ اللہ کا یہ فرمانا: ”مسکین لقد شیخ بعدنا“ کہاں تک درست ہے؟ جب کہ خود امام صاحب رحمہ اللہ کا یہ قول بھی ہے:

”لو حضر علقمة والأسود لاحتاجا إلى سفیان“^(۳)

”اگر علقمہ اور اسود ہوتے تو وہ دونوں سفیان کے محتاج ہوتے۔“

(۱) فضائل (ص: ۱۰۷، رقم: ۱۶۷)

(۲) تہذیب (۱۱۴/۴) وغیرہ

(۳) السیر (۲۳۸/۷)، تاریخ بغداد (۳۴۴/۱۳)

بلکہ امام صاحب ان کے استاد ابواسحاق سبعی جب امام سفیان کو آتا ہوا دیکھتے تو فرماتے:

﴿وَأَتَيْنَاهُ الْحُكْمَ صَبِيًّا﴾ [مریم: ۱۲]^①

”ہم نے بچپن میں ہی اسے ”الحکم“ (علم و سمجھ) عطا کیا۔“

اندازہ کیجیے کہ ابواسحاق سبعی عمرو بن عبداللہ ۱۲۹ھ میں فوت ہوئے۔ ان کی اس رائے کے بعد امام صاحب کے اس قول کی حقیقت کیا رہ جاتی ہے؟ امام سفیان بن عیینہ رحمہ اللہ، جو امام ابوحنیفہ رحمہ اللہ کے بھی تلمیذ ہیں، فرماتے ہیں:

”ابن عباس، عامر شعمی اور سفیان ثوری جیسا اپنے اپنے زمانے میں اور کوئی نہیں۔“^②

امام عبداللہ بن مبارک رحمہ اللہ کی رائے پہلے گزر چکی ہے۔ یہ اور اس نوعیت کی دوسری آراء کے مقابلے میں اس قول کی پوزیشن کا اندازہ لگایا جاسکتا ہے۔

ابن ابی العوام کے علاوہ اس کا مرکزی راوی سلم بن سالم ہے۔ محدثین کا اس کے ”ضعیف“ ہونے پر اتفاق ہے بلکہ اس پر وضع حدیث کا الزام ہے۔ دال مسور کی فضیلت کی روایت اس کی من گھڑت ہے۔ امام احمد بن حنبل رحمہ اللہ نے اس کے بارے میں ”لیس بذاك“، امام ابن معین رحمہ اللہ نے ”لیس بشيء“، امام ابوزرعہ رحمہ اللہ نے ”لا یکتب حدیثہ“ کہا ہے اور امام ابن مبارک فرماتے ہیں: سلم کے سانپوں سے بچو، یہ تمہیں ڈس نہ لیں۔^③

اسی نوعیت کی یہ بات بھی دیکھیے کہ علی بن مسہر فرماتے ہیں:

① السیر (۲۳۷/۷)

② السیر (۳۵۲/۳)، نیز دیکھیں: تاریخ بغداد (۲۰۸/۴)، تقدمه الجرح والتعديل (ص: ۱۱۹)،

التاریخ الكبير للبخاري (۴۵/۶)، الحلیة (۳۵۶/۶)

③ میزان (۱۸۵/۲)، لسان (۶۳/۳)

”ہم امام سفیان ثوری رحمہ اللہ کے پاس آتے جاتے تھے اور ان سے مسائل دریافت کرتے تھے۔ وہ ہمیں ایسا جواب دیتے تھے جو امام ابوحنیفہ کے موقف کے خلاف ہوتا، پھر ہم امام صاحب کا اس بارے میں قول بتلاتے، اس کے بعد اسی مسئلے کے بارے میں امام سفیان سے پوچھتے تو وہ امام صاحب کے قول کے مطابق جواب دیتے۔ اس کا ذکر ہم نے امام صاحب سے کیا تو انھوں نے فرمایا: ”تفقہوہ وتعلموہ“ ”تم اس سے فقہ حاصل کرو اور اس سے علم حاصل کرو۔“^(۱)

امام سفیان رحمہ اللہ کے بارے میں یہ طنزیہ انداز ہم امام ابوحنیفہ کے شایان شان نہیں سمجھتے۔ ابن ابی العوام کے علاوہ اس کا سلسلہ سند بھی بحث طلب ہے۔ بات اتنی ہی نہیں، اس کے ساتھ یہ بھی بیان ہوا ہے کہ علی بن مسہر نے فرمایا: میں نے امام سفیان رحمہ اللہ سے پوچھا: کیا آدمی اپنی بیوی کے ہمراہ ہوتے ہوئے سالی کا محرم ہو سکتا ہے؟ انھوں نے فرمایا: ہو سکتا ہے۔ میں نے اس کا ذکر امام صاحب سے کیا تو انھوں نے فرمایا: یہ فتویٰ دینے والے کو کہنا چاہیے تھا کہ اگر آدمی کی چار بیویاں ہوں تو وہ بناتِ آدم کا محرم ہوگا۔^(۲)

حالانکہ علم دین سے معمولی شُددِ بد رکھنے والا طالب علم بھی جانتا ہے کہ عورت کے لیے بغیر محرم سفر کی جو ممانعت ہے اس سے وہ محرم مراد ہے جو محرم ابدی ہے اور مرد اپنی سالی کا محرم نہیں ہے۔ مگر ابن ابی العوام کی اس کہانی سے معلوم ہوتا ہے کہ امام سفیان ثوری اس سے بھی بے خبر تھے۔ (سبحان اللہ)

اس کے متصل بعد یہ ”بشارت“ بھی قاضی ابو یوسف کی زبانی مذکور ہے:

”سفیان الثوري أكثر متابعة لأبي حنيفة مني“^(۳)

(۳) أيضاً (ص: ۱۰۵)

(۲) أيضاً

(۱) فضائل (ص: ۱۰۵، رقم: ۱۶۱)

”سفیان ثوری رحمۃ اللہ علیہ مجھ سے زیادہ امام ابوحنیفہ کے پیروکار ہیں۔“

مگر افسوس! کہ اس کے باوجود امام سفیان رحمۃ اللہ علیہ کا حنفیت میں وہ مقام نہیں جو قاضی ابو یوسف کا ہے۔ اس قول کا دار و مدار محمد بن شجاع ثعلبی پر ہے۔ اسی کے واسطے سے ہی علامہ ابن عبدالبر نے یہ قول ”الانتقاء“ ⁽¹⁾ میں بھی ذکر کیا ہے۔ محمد بن شجاع اگرچہ بڑے عابد اور فقیہ تھے مگر روایت حدیث میں سخت ضعیف ہیں، حتیٰ کہ ان پر وضع حدیث کا الزام ہے جیسا کہ پہلے باحوالہ ہم ذکر کر آئے ہیں۔

اس کے علاوہ ایک اور خوب صورت ”بشارت“ یہ بھی ہے کہ یوسف بن خالد کا خیال ہے کہ امام ابوحنیفہ کی کتابیں امام سفیان رحمۃ اللہ علیہ کو پیش کی گئیں تو انھوں نے فرمایا:

”یہی میرا قول ہے۔ ان پر ”کتاب الرهن“ جس میں بڑے مشکل

مسائل تھے، پیش کی گئی تو انھوں نے کہا: یہی میرا قول ہے۔ مگر جب کسی

مسئلے کی تفصیل ان سے پوچھی جاتی تو اس کی وضاحت نہ کر سکتے تھے۔“ ⁽²⁾

بلاشبہ علم کسی کی میراث نہیں مگر مجہول اور کذاب راویوں کے بیان کے سہارے ایک کا تفوق اور دوسرے کی تذلیل یہ مقلدین ہی کا شیوہ رہا ہے۔ یہاں بھی یہی فکر کار فرما ہے۔ یوسف بن خالد سستی، جو اس حکایت کا مرکزی کردار ہے، کے بارے میں امام یحییٰ بن معین، جنھیں حنفی باور کرایا جاتا ہے، نے کہا ہے:

”کذاب زندیق لا یکتب حدیثہ، کذاب خبیث عدو اللہ

تعالیٰ“

امام عمرو بن علی نے بھی کہا ہے: ”یکذب“ امام ابو حاتم اور ابو زرہ نے ”ذاہب الحدیث“، امام بخاری نے ”سکتوا عنہ“، امام ابو داؤد نے ”کذاب“، امام نسائی نے ”لیس بثقة ولا مأمون“، ابن حبان نے ”یضع الحدیث“، امام

عجلی نے ”متروک، ليس بثقة“ اور یعقوب بن سفیان نے ”لا یکتب حدیثہ“^① کہا ہے۔

امام ابن عدی رحمہ اللہ نے کہا ہے:

”وقد أجمع علی کذبہ أهل بلدہ“^②

”اس کے شہر والے اس کے جھوٹا ہونے پر متفق ہیں۔“

علامہ سمعانی رحمہ اللہ فرماتے ہیں:

وہ شیوخ کے نام پر احادیث گھڑتا اور ان کے نام سے روایت کرتا تھا۔ اس سے روایت حلال نہیں اور نہ کسی صورت اس سے استدلال صحیح ہے۔ اس کے بعد انھوں نے امام یحییٰ بن معین، ابو حاتم اور ابو زرعہ رحمہم اللہ کا اس پر کلام نقل کیا ہے۔^③ کتب مناقب کی روایات اکثر و بیشتر اسی قسم کے راویوں کی حکایات سے بھری ہوئی ہیں۔

امام شافعی رحمہ اللہ کی جرح اور علامہ عبدالقادر قرشی:

امام ابن عدی رحمہ اللہ نے امام طحاوی رحمہ اللہ سے بہ واسطہ مزنی امام شافعی رحمہ اللہ کا یہ قول ذکر کیا ہے:

”یوسف بن خالد السمّتی وکان ضعیفا“^④

”یوسف بن خالد السمّتی ضعیف تھا۔“

ان کا یہی قول علامہ ذہبی رحمہ اللہ نے میزان^⑤ میں اور حافظ ابن حجر رحمہ اللہ نے

تہذیب^⑥ میں نقل کیا ہے۔ بلکہ تہذیب کے حوالے سے یہی کلام شرح معانی الآثار

② الكامل (۲۶۱۹/۷)

① تہذیب (۴۱۱/۱۱، ۴۱۲)

④ الكامل (۲۶۱۶/۷)

③ الانساب (۲۹۴/۳)

⑥ تہذیب (۴۱۲/۱۱)

⑤ میزان (۴۶۴/۴)

کے مقدمے^① میں ”الفائدة العاشرة في كلام الطحاوي في الجرح والتعديل“ کے تحت بھی مذکور ہے۔ اس کے برعکس علامہ عبدالقادر قرشی نے ”الجواهر المضیة في طبقات الحنفیة“^② میں حق وفاداری ادا کرتے ہوئے مجال ہے کوئی کلمہ محدثین کا ذکر کیا ہو۔ البتہ وہ قصہ ضرور نقل کیا ہے جو ابن ابی العوام کے حوالے سے اوپر ہم ذکر کر آئے ہیں، پھر امام طحاوی سے بہ واسطہ امام مزنی امام شافعی رحمہ اللہ کا یہ قول ذکر کیا ہے:

”کان یوسف بن خالد رجلا من الخیار“

”یوسف بن خالد پسندیدہ لوگوں میں سے تھا۔“

اب یہ قول کہاں ہے جس میں اس کی پسندیدگی تو مذکور ہے مگر اس کا ضعیف ہونا مصلحت کی بھینٹ چڑھ گیا ہے۔ امام بیہقی نے معرفۃ السنن ”باب العبد یخرج من دار الحرب مسلما“^③ میں امام شافعی سے یہی قول یوں ذکر کیا ہے:

”کان یوسف بن خالد السمئی رجلا من الخیار وفي

حدیثہ ضعف“

”یوسف بن خالد سمتی پسندیدہ لوگوں میں سے تھا، مگر اس کی حدیث میں

ضعف ہے۔“

بلکہ ابن ابی العوام نے بھی فضائل^④ میں امام شافعی کا یہ مکمل قول بہ واسطہ امام طحاوی عن المزنی نقل کیا ہے جس سے علامہ قرشی کی کارستانی بے نقاب ہو جاتی اور اس سے یوسف بن خالد کی بیان کی ہوئی کہانی کی حقیقت کا اندازہ بھی لگایا جاسکتا ہے۔

② الجواهر المضیة في طبقات الحنفیة (۲/۲۲۷)

① (ص: ۳۵)

④ (ص: ۳۴۸، رقم: ۸۲۸)

③ معرفۃ السنن (۷/۱۸۵)

اسی کے ساتھ یہ بھی دیکھیے کہ محمد بن شجاع اور وہ واقدی سے ذکر کرتے ہیں کہ سفیان ثوری رحمہ اللہ مجھے کہتے تھے کہ امام ابوحنیفہ رحمہ اللہ کی کتابیں لاؤ تاکہ میں انہیں دیکھوں۔^(۱)

کسی صاحب علم کی کتابوں سے استفادہ معیوب نہیں مگر اس کے لیے لازم ہے کہ اس کا ثبوت موجود ہو۔ محمد بن شجاع رحمہ اللہ انجی کا ”ذکر خیر“ پہلے گزرا ہے۔ اس کا استاد محمد بن عمر واقدی بجائے خود متروک ہے۔^(۲) گویا یہ قول ”ظلمات بعضہما فوق بعض“ کا مصداق ہے۔

اسی نوعیت کی یہ کہانی بھی ملاحظہ فرمائیں جسے ابن ابی العوام نے اپنی سند سے ابو عصمہ نوح بن ابی مریم سے نقل کیا ہے کہ نوح ابو عصمہ کہتے ہیں: میں ایک روز امام ابوحنیفہ کے پاس تھا کہ ایک آدمی نے ان کی خدمت میں حاضر ہو کر پوچھا کہ ایک آدمی پانی سے صاف برتن میں وضو کرتا ہے، کیا دوسرا آدمی اس پانی سے وضو کر سکتا ہے؟ امام صاحب رحمہ اللہ نے فرمایا: نہیں، کیونکہ یہ پانی استعمال شدہ ہے۔

نوح کہتے ہیں: میں سفیان ثوری رحمہ اللہ کے پاس گیا، ان سے یہی مسئلہ پوچھا تو انھوں نے کہا: مستعمل پانی سے وضو کر سکتا ہے۔ میں نے انہیں کہا کہ امام ابوحنیفہ رحمہ اللہ تو کہتے ہیں کہ یہ جائز نہیں کیونکہ یہ مستعمل پانی ہے۔ نوح کہتے ہیں: اس کے بعد ایک جمعہ نہیں گزرا تھا کہ میں امام سفیان کے پاس بیٹھا تھا۔ ایک آدمی نے ان سے یہی مسئلہ دریافت کیا تو انھوں نے فرمایا: اس سے وضو جائز نہیں کیونکہ وہ پانی مستعمل ہے۔^(۳) گویا امام سفیان ثوری رحمہ اللہ کو اس پانی کے مستعمل ہونے کا علم امام ابوحنیفہ کے فتوے سے ہوا۔

(۱) فضائل (ص: ۱۴۸، ۱۹۰، رقم: ۲۵۸، ۳۵۸)

(۲) فضائل (ص: ۲۱۷، رقم: ۴۳۷)

(۳) تقریب (۳۱۳)

اَوَّلًا: یہاں یہ دیکھیے کہ ابن ابی العوام نے جو سند اس قصے کی ذکر کی ہے وہ مجہول اور غیر معروف راویوں پر مشتمل ہے۔ ابو احمد ابراہیم بن احمد بن سہل بن اسحاق الترمذی جو ابن ابی العوام کا استاد ہے اور اس سے بکثرت روایات نقل کی ہے۔ اس کے علاوہ نوح بن ابی مریم جو اس کا اصل کردار ہے، اس کا حال یہ ہے کہ امام ابن معین نے فرمایا ہے: ”لیس بشيء، ولا یکتب حدیثہ“ امام ابن مبارک فرماتے ہیں: وہ اس طرح احادیث وضع کرتا تھا جیسے معلیٰ بن ہلال وضع کرتا تھا۔ امام ابو حاتم، مسلم، الساجی، دولابی اور دارقطنی رحمہم اللہ نے کہا ہے: وہ ”متروک“ ہے۔ امام بخاری اور ابو احمد حاکم رحمہم اللہ نے ”ذہب الحدیث“، امام نسائی رحمہ اللہ نے ”لیس بثقة“، ولا یکتب حدیثہ“ کہا ہے۔ ابن حبان اور امام حاکم رحمہم اللہ کہتے ہیں: اس نے صدق (سچ) کے علاوہ بہت کچھ جمع کیا ہے۔ ابو علی نیشاپوری رحمہ اللہ نے کہا ہے: وہ ”کذاب“ ہے۔ ابوسعید النقاش رحمہ اللہ کہتے ہیں: وہ موضوعات بیان کرتا ہے۔ حافظ خلیلی نے کہا ہے: اس کے ضعف پر اجماع ہے۔^(۱)

حافظ ابن حجر رحمہ اللہ کا فیصلہ ہے کہ متعدد علوم کا جامع ہونے کے ناتے اس کا لقب ”جامع“ ہے مگر محدثین نے حدیث میں اسے جھوٹا کہا ہے اور امام ابن مبارک نے کہا ہے: وہ حدیث گھڑتا تھا۔^(۲)

اس قماش کے راوی کی بیان کی گئی حکایت پر اس کے کسی ہمنوا کو تو اطمینان ہو گا، حدیث کا کوئی طالب علم اس پر اعتماد نہیں کر سکتا۔ بالکل اسی نوعیت کی کہانی ابن عبد البر نے الانتقاء^(۳) میں علی بن مسہر سے نقل کی ہے مگر ابن مسہر سے اسے بیان کرنے والا یحییٰ بن عبد الحمید الحماني ہے جو سرقہ حدیث سے مستہم ہے۔^(۴)

(۱) تہذیب (۴۸۷/۱۰)

(۲) تقریب (ص: ۳۶۰)

(۳) الانتقاء (ص: ۲۶۹)

(۴) تقریب (ص: ۳۷۷)

ثانیاً: مائے مستعمل کے بارے میں نجس ہونے کا قول کیا فی الواقع امام ابوحنیفہ کا ہے؟ علامہ عینی نے تو صاف لکھا ہے:

”لم یصح عن أبي حنيفة تنجيس الماء المستعمل“^(۱)

”امام ابوحنیفہ سے مائے مستعمل کے نجس ہونے کا قول صحیح نہیں۔“

اس سے قبل انھوں نے اس بارے میں امام صاحب کے مختلف تین قول ذکر

کیے ہیں:

۱۔ مائے مستعمل نجس مخفف ہے۔

۲۔ نجس مغلط ہے۔

۳۔ طاہر ہے، طہور نہیں۔

اسی تیسرے قول کے بارے میں انھوں نے نقل کیا ہے:

”یہی قول صحیح ہے اور اسی پر فتویٰ ہے۔ ”ما وراء النهر“ کے محققین کا بھی یہی

فتویٰ ہے۔ امام محمد اور زفر وغیرہ کا بھی یہی قول ہے بلکہ عبدالحمید قاضی

سے یہ بھی نقل کیا ہے کہ امام صاحب سے مائے مستعمل کے نجس ہونے کا

قول ثابت نہیں۔“^(۲)

ثالثاً: مائے مستعمل وہی نہیں جو برتن میں بچے یا برتن میں گرے بلکہ ان

کے نزدیک وہ بھی مائے مستعمل ہے جو اعضائے وضو سے جدا ہو جائے۔ یہی وجہ ہے

کہ ان کے نزدیک اعضائے وضو سے گرنے والے قطروں سے نہ سر کا مسح ہو سکتا ہے

نہ اس سے موزوں پر مسح ہو سکتا ہے، نہ ہی کوئی دوسرا اس سے وضو کر سکتا ہے۔^(۳)

جب کہ امام سفیان رحمہ اللہ اسے تو مائے مستعمل سمجھتے ہیں جو اعضائے وضو سے

① عمدة القاري (۷۹/۳)

③ البناية (۴۰۴/۱) وغیرہ

② عمدة (۷۳/۳) دیکھیں: البناية (۳۹۹/۱)

گر کر جمع ہو۔ مگر جو پانی اعضائے وضو کے ساتھ ہے اسی سے ہاتھ مل کر سر کا مسح کرنا اور اعضائے وضو سے اگر کوئی حصہ خشک رہ گیا تو وہ حصہ اسی سے تر کر لینا جائز سمجھتے ہیں۔^(۱)

اس لیے مائے مستعمل کے بارے میں ان کا قول علی الاطلاق امام صاحب کے موقف کے مطابق نہیں۔ مگر ابن ابی العوام کی مجہول السند روایت سے، جسے وہ نوح ابو عصمہ جیسے ”کذاب“ سے بیان کرتے ہیں، یہی معلوم ہوتا ہے کہ مائے مستعمل کے بارے میں امام سفیان امام صاحب کے ہمنوا ہی نہیں بلکہ انھیں اس کے ناقابلِ طہارت ہونے کا علم بھی ان کے قول سے ہوا۔

امام ابو حنیفہ اور امام سفیان رحمہما اللہ کے مابین منافرت کی ایک اور کہانی ابن ابی العوام نے بہ واسطہ محمد بن شجاع الکجی عن علی بن صالح، قاسم بن معن سے یوں بیان کی ہے کہ امام سفیان رحمہ اللہ نے کئی بار مجھے امام ابو حنیفہ رحمہ اللہ کے پاس جانے پر ڈانٹا۔ میں نے ایک روز اُن سے کہا: آپ کو اُن پر کیا اعتراض ہے؟ تو وہ خاموش ہو گئے، نہیں جان رہے تھے کہ کیا کہیں۔ پھر انھوں نے کہا: عبداللہ بن مسعود کی اولاد میں سے تم جیسا آدمی غلام کے پاس آتا جاتا ہے۔^(۲)

اندازہ کیجیے کہ اس میں محمد بن شجاع جیسے ”کذاب“ نے کتنے بھونڈے انداز میں یہ تاثر دیا ہے کہ امام سفیان رحمہ اللہ امام ابو حنیفہ رحمہ اللہ کے بارے میں کسی دلیل کی بنا پر نہیں محض تعصب کی بنا پر اختلاف رکھتے تھے اور نسبی برتری کی بنا پر قاسم بن معن کو امام صاحب کے پاس جانے سے روکتے تھے۔

اسی نوعیت کا ایک قصہ علامہ ابن عبدالبر رحمہ اللہ نے الانتقاء^(۳) میں نقل کیا ہے جسے شیخ لطیف الرحمان صاحب نے فضائل^(۴) کے حاشیے میں بھی نقل کیا ہے کہ قاسم بن

^(۱) التمهید (۱/ ۴۳)، الأوسط (۱/ ۲۸۶)، البناية (۱/ ۴۰۵) وغیرہ

^(۴) (ص: ۴۱)

^(۳) الانتقاء (ص: ۲۰۸)

^(۲) فضائل (ص: ۴۱، رقم: ۷)

معن سے کہا گیا کہ آپ عبداللہ بن مسعود رضی اللہ عنہ کی اولاد سے ہیں، آپ پسند کرتے ہیں کہ ابوحنیفہ رضی اللہ عنہ کے بچوں میں آپ کا شمار ہونے لگا؟ انھوں نے فرمایا:

”لوگ ابوحنیفہ رضی اللہ عنہ کی مجلس سے بڑھ کر کسی فقیہ کی مجلس میں نہیں بیٹھے، آپ میرے ہمراہ چلیں۔ وہ ان کے ساتھ امام صاحب کی مجلس میں شریک ہوئے تو ان کے ہی ہو رہے اور کہا: میں نے ان جیسا کوئی نہیں دیکھا۔“

غور فرمایا آپ نے کہ قاسم بن معن سے بات کرنے والے کا نام نہیں، پھر وہ امام صاحب کی مجلس میں شریک ہوا اور ان کا مداح بن گیا۔ مگر محمد بن شجاع جیسے ”کذاب“ نے اسے امام سفیان کی طرف منسوب کر کے کہانی کا رخ ہی بدل دیا۔

شیخ لطیف الرحمان صاحب نے اسی کے حاشیے میں ”المناقب“ للصیمری اور ”تاریخ بغداد“^(۱) سے ان دونوں بزرگوں کے مابین اسی نوعیت کے مزید کچھ واقعات نقل کیے ہیں مگر وہ سب احمد بن محمد بن صلت بن مغلّس الحمّانی جیسے ”کذاب“ کے واسطے سے ہیں۔ اسی ابن مغلّس نے سب سے پہلے امام صاحب کے مناقب میں کتاب لکھی جس کے بارے میں امام دارقطنی رضی اللہ عنہ نے کہا ہے:

”مناقب أبي حنيفة موضوعة كلها، وضعها أحمد بن المغلس الحماني“^(۲)

”امام ابوحنیفہ کے مناقب سب بناوٹی ہیں، انھیں احمد بن مغلّس الحمّانی نے گھڑا ہے۔“

ابن عدی رضی اللہ عنہ نے تو کہا ہے: میں نے جھوٹوں میں اس سے بڑا بے حیا اور کوئی نہیں دیکھا۔ یہ وراقین کے پاس جاتا، ان سے کتابوں کا بندل لیتا، ان میں جن

^(۱) ”المناقب“ للصیمری (ص: ۵۴، ۶۵، ۶۶)، ”تاریخ بغداد“ (۳۴۲/۱۳)

^(۲) لسان (۲۷۱/۱)

راویوں کا نام ہوتا ان سے روایات بیان کر دیتا اور اس کی بھی پروا نہ کرتا کہ وہ کب فوت ہوا ہے اور کیا اس کے، یعنی راوی کے، پیدا ہونے سے پہلے فوت ہو گیا ہے یا نہیں۔ امام ابن حبان رحمہ اللہ نے کہا ہے: میں نے دیکھا کہ وہ یہ اور یہ احادیث بیان کرتا ہے (ان احادیث کا انھوں نے ذکر بھی کیا ہے) تو میں نے سمجھ لیا کہ یہ حدیثیں گھڑتا ہے اور وہ ایسی جماعت سے روایت کرتا ہے جن کے بارے میں میرا خیال ہے اس نے انھیں دیکھا ہی نہیں۔

امام ابو نعیم نے کہا ہے: اس نے امام شعبی، مسدد، اسماعیل بن ابی اویس اور بشر بن ولید سے احادیث روایت کی ہیں جنھیں اس نے خود گھڑا ہے، اس لیے اس نے ان مشائخ سے ملاقات کے جھوٹے دعوے کے علاوہ متون احادیث وضع کیے ہیں۔

امام محمد بن احمد بن ابی الفوارس رحمہ اللہ نے کہا ہے: وہ احادیث گھڑتا تھا۔ خطیب بغدادی رحمہ اللہ نے کہا ہے: وہ امام ابو نعیم فضل رحمہ اللہ بن دکین وغیرہ سے روایت کرتا ہے جو اکثر باطل ہیں، اسی نے انھیں گھڑا ہے اور بشر بن حارث، یحییٰ بن معین، علی بن مدینی رحمہم اللہ کے نام سے امام ابو حنیفہ رحمہ اللہ کے مناقب گھڑے ہیں۔

عبدالباقی بن قانع نے (جن کا شمار ائمہ حنفیہ میں ہوتا ہے اور وہ ابن مغلس کے معاصر بھی ہیں) بھی کہا ہے: ”لیس بثقة“ حافظ ذہبی رحمہ اللہ نے ”المغنی“ میں ”یضع الحدیث“ اور دیوان^(۱) میں ”وضاع“ قرار دیا ہے۔ علامہ حلبی اور ابن عراق نے بھی اسے وضاعین میں شمار کیا ہے۔^(۲)

ہمیں علم ہے کہ علامہ کوثری نے حسبِ عادت ابن مغلس کے دفاع کی کوشش

(۱) المغنی (۵۵/۱)، دیوان (ص: ۴)

(۲) المجروحین (۱/۱۵۳)، الکامل (۱/۲۰۲)، ضعفاء أبي نعیم، (ص: ۶۵)، المدخل إلى الصحيح (۱/۱۷۰)، تاریخ بغداد (۵/۳۳)، میزان (۱/۱۴۰)، لسان (۱/۲۷۰)، الكشف

الحیث (ص: ۷۰)، تنزیہ الشریعة (۱/۳۳)

کی ہے مگر علامہ معلّی نے التّکلیل^① میں ان کی تلخیصات کو تشت از بام کر دیا ہے۔ اسی احمد بن محمد بن صلت کے واسطے سے شیخ الصّیری نے اکثر و بیشتر روایات ”أخبار أبي حنيفة وأصحابه“ میں جمع کی ہیں۔ شیخ الصّیری حسین بن علی خود ثقہ ہیں مگر اس کتاب میں اکثر بھرتی اسی ”کذاب“ کے واسطے سے ہے، اس لیے ان کذابین و مجاہیل نے ان دونوں بزرگوں کے بارے میں جو کچھ کہا ہے وہ محض خانہ ساز ہے۔

امام محمد شیبانی رحمہ اللہ کے بارے میں امام مالک رحمہ اللہ کا ایک قول:

اپنے امام اور ان کے حلقہ احباب کو بڑھانے کی خاطر متعدد مبالغہ آمیز باتیں ابن ابی العوام نے ذکر کی ہیں، چنانچہ امام محمد رحمہ اللہ کے بارے میں امام دولابی رحمہ اللہ سے نقل کرتے ہیں اور وہ بھی یوں: میں نے ابوبشر سے سنا وہ حکایت کرتے تھے کہ امام مالک رحمہ اللہ کے پاس اصحاب الحدیث جمع تھے کہ انھوں نے فرمایا: مشرق کی جانب سے ہمارے پاس کوئی ایسا نہیں آیا جس سے کوئی فائدہ حاصل ہو۔ اس جماعت میں محمد بن حسن بھی تھے۔ امام مالک رحمہ اللہ کی نگاہ ان پر پڑی تو فرمایا: سوائے اس نوجوان کے۔^②

ابن ابی العوام کے علاوہ اس کا سلسلہ سند مجہول ہے۔ علامہ کوثری نے یہی قول ابن ابی العوام سے بلوغ الأمانی فی سیرة الإمام محمد بن الحسن الشیبانی^③ میں ”بعض کلمات أهل العلم في الثناء على محمد بن الحسن“ کے عنوان کے تحت ذکر کیا ہے مگر حسب عادت اس کی سند کے بارے میں یہ کہہ کر ”ذكر ابن أبي العوام الحافظ بسنده أن مالك بن أنس.... إلخ“ یہ غلط تاثر دیا ہے کہ یہ قول ابن ابی العوام نے اپنی سند سے ذکر کیا ہے۔ جب کہ آپ دیکھ رہے ہیں کہ ابن ابی العوام نے اسے جناب دولابی سے نقل کیا ہے جو

① التّکلیل (۱/ ۱۷۰، ۱۹۸) ② فضائل لابن أبي العوام (ص: ۳۶۴، رقم: ۸۷۱)

③ بلوغ الأمانی فی سیرة الإمام محمد بن الحسن الشیبانی (ص: ۱۹۰)

بہ ذاتِ خود متعصب اہل الرائے میں شمار ہوتے ہیں۔^①

اور انھوں نے امام مالک تک کوئی سند ذکر نہیں کی۔ مگر علامہ کوثری کے ہاتھ کی صفائی دیکھیے کہ وہ اسے باسند باور کروا رہے ہیں۔

اس کے علاوہ اس پر بھی غور فرمائیے کہ کیا اس میں امام ابوحنیفہ رحمۃ اللہ علیہ کی بھی تنقیص کا پہلو نہیں؟ اسی ابن ابی العوام^② نے امام مالک اور امام ابوحنیفہ رحمۃ اللہ علیہ کے مابین شب بھر مذاکرے کا ذکر کیا ہے تو کیا مشرق سے امام ابوحنیفہ نہیں آئے تھے؟

مذاکرے کی یہ روایت سنداً صحیح نہیں لیکن دونوں بزرگوں کی باہم ملاقات ایک مسلم حقیقت ہے، بلکہ امام مالک کی مجلس میں امام ابوحنیفہ رحمۃ اللہ علیہ کا مودب ہو کر بیٹھنا بھی منقول ہے۔ اور یہ بھی بالکل عیاں ہے کہ امام ابوحنیفہ کی وفات کے عرصہ بعد ہی امام محمد رحمۃ اللہ علیہ مدینہ طیبہ حاضر ہوئے تھے۔ جب حقیقتِ واقعی یہ ہے تو اس کا نتیجہ یہ بھی ہے کہ امام مالک کی نگاہ میں امام ابوحنیفہ رحمۃ اللہ علیہ نہیں بلکہ امام محمد کی وقعت تھی۔ قاضی ابو یوسف بھی مشرق سے مدینہ طیبہ آئے، امام مالک سے ملے تو وہ بھی گویا کوئی سودمند نہ تھے۔ امام عبداللہ بن مبارک رحمۃ اللہ علیہ، امام سفیان ثوری رحمۃ اللہ علیہ وغیرہا بھی مشرق سے آئے تھے، امام مالک رحمۃ اللہ علیہ سے ملے تھے۔ علامہ کوثری اور ان کے ہم نواؤں کی نگاہ میں اگر وہ نہیں جچتے تو کیا ابن ابی العوام کی اس ”روایت“ کی بنا پر امام ابوحنیفہ اور قاضی ابو یوسف رحمۃ اللہ علیہ بھی امام محمد رحمۃ اللہ علیہ سے علم و فضل میں کم تر ہیں؟

جب کہ اسی ابن ابی العوام کی کتاب ”فضائل“^③ میں ہے کہ امام ابن مبارک رحمۃ اللہ علیہ نے امام ابوحنیفہ رحمۃ اللہ علیہ سے پوچھا کہ آدمی اپنی زکاۃ دوسرے شہر منتقل کر سکتا ہے؟ انھوں نے فرمایا: اپنے رشتہ داروں کے لیے دوسرے شہر میں زکاۃ بھیج سکتا ہے۔ امام محمد رحمۃ اللہ علیہ

① لسان (۴۲/۵)، میزان (۴۵۹/۳) وغیرہما

② (ص: ۱۰۳، رقم: ۱۵۵) ③ (ص: ۲۶۸، رقم: ۵۸۰)

فرماتے ہیں: ہمیں اس مسئلے کا علم نہ تھا۔ امام عبداللہ بن مبارک رحمۃ اللہ علیہ کے توسط سے اس کا علم ہوا۔

اسی فضائل^① میں امام معتمر بن سلیمان سے منقول ہے کہ عبداللہ بن مبارک ”أفقه العرب“ ہیں۔ حافظ ذہبی رحمۃ اللہ علیہ نے ذکر کیا ہے کہ یحییٰ بن یحییٰ لیشی کہتے ہیں کہ ہم امام مالک رحمۃ اللہ علیہ کے پاس تھے کہ امام ابن مبارک رحمۃ اللہ علیہ آئے تو امام مالک رحمۃ اللہ علیہ نے احتراماً ان کے لیے جگہ چھوڑی، پھر انھیں اپنے پاس بٹھایا۔ میں نے نہیں دیکھا کہ امام مالک رحمۃ اللہ علیہ نے یوں کسی کے لیے احتراماً جگہ چھوڑی ہو۔ قاری امام مالک رحمۃ اللہ علیہ پر (حدیث کی) قراءت کر رہا تھا تو بسا اوقات امام مالک رحمۃ اللہ علیہ، امام ابن مبارک رحمۃ اللہ علیہ سے پوچھتے: اس بارے میں آپ کی کیا رائے ہے اور اس بارے میں آپ کے پاس کیا علم ہے؟ امام ابن مبارک رحمۃ اللہ علیہ جواب دیتے۔ مجلس درخواست ہونے پر امام مالک رحمۃ اللہ علیہ نے فرمایا:

”هذا ابن مبارك فقيه خراسان“^②

”یہ ابن مبارک خراسان کے فقیہ ہیں۔“

یہاں امام عبداللہ بن مبارک رحمۃ اللہ علیہ کے مناقب کا تذکرہ مقصود نہیں بلکہ اس کا محض اشارہ مطلوب ہے جس سے آپ ابن ابی العوام کی اس بے سند حکایت کی حیثیت کا اندازہ کر سکتے ہیں۔

اسی نوعیت کی یہ جسارت بھی ملاحظہ فرمائیں:

”یحییٰ بن ائثم نے بھی یحییٰ بن صالح الوحاظی سے کہا کہ امام مالک زیادہ حاضر

دماغ اور ہوشیار ہیں یا محمد بن حسن؟ تو یحییٰ بن صالح نے کہا: محمد بن حسن

① (ص: ۲۷۴، رقم: ۶۰۳)

② السیر (۴۲۰/۸)، ترتیب المدارک (۳۰۲/۱)

سوئے ہوئے زیادہ ہوشیار ہیں امام مالک کے جاگتے ہونے سے۔^(۱)

امام مالک کو نیچا دکھانے کی یہ سعی نامشکور بھی ابن ابی العوام نے ذکر کی ہے اور اسی کے حوالے سے اس کو علامہ کوثری نے بھی بلوغ الأمانی^(۲) میں ذکر کیا ہے۔ حالانکہ ابن ابی العوام کے علاوہ اس کا راوی محمد بن سنان الشیرازی ہے جس کے بارے میں حافظ ذہبی نے کہا ہے:

”صاحب مناكير يتأني فيه“^(۳)

”یہ صاحب مناكير ہے، اس میں توقف کیا جائے گا۔“

اسی نوعیت کا ایک قول خطیب بغدادی رحمہ اللہ نے یحییٰ بن صالح الوحاظی سے نقل کیا ہے، اس میں یہ رنگ آمیزی نہیں جو ابن ابی العوام کی نقل میں ہے، خطیب کے الفاظ ہیں:

”محمد بن الحسن فيما يأخذ لنفسه أفقه من مالك“^(۴)

”امام محمد بن حسن اپنی رائے میں امام مالک سے زیادہ فقیہ ہیں۔“

اور یہ خلاف واقعہ نہیں۔ امام محمد رحمہ اللہ اہل الرائے میں سے ہیں اور امام اہل الرائے ابوحنیفہ کے تلمیذ ہیں۔ اس لیے رائے کے حوالے سے یحییٰ بن صالح کا یہ تبصرہ من وجہ درست ہے۔

بلکہ یحییٰ بن صالح خود اصحاب الرائے میں سے تھے۔ علامہ عبدالقادر قرشی نے انھیں طبقات حنفیہ میں ذکر کیا ہے۔ حافظ ابن حجر رحمہ اللہ نے بھی لکھا ہے:

”صدوق، من أهل الرأي“^(۵)

(۱) فضائل لابن أبي العوام (ص: ۳۵۲، ۳۵۳، رقم: ۸۴۴)

(۲) بلوغ الأمانی (ص: ۱۵۸)

(۳) میزان (۳/۳۵۳)، لسان (۵/۱۹۳)

(۴) تقریب (ص: ۳۷۲)

(۵) تاریخ بغداد (۲/۱۷۵)

امام وکیع نے ان کے اسی میلان کے تناظر میں انھیں کہا تھا: رائے سے بچو، میں نے امام ابوحنیفہ رحمۃ اللہ علیہ سے سنا، فرماتے تھے: مسجد میں پیشاب کرنا ان کے بعض قیاس سے بہتر ہے۔ مکہ مکرمہ جاتے ہوئے یہ امام محمد رحمۃ اللہ علیہ کے ہم نشین تھے۔^(۱)

اس لیے اگر انھوں نے امام محمد رحمۃ اللہ علیہ کی فقہ کے حوالے سے بات کی ہے تو وہ فقہ اہل الرائے کے تناظر میں ہے۔ فقہ اہل الحدیث کے حوالے سے قطعاً نہیں۔ یحییٰ بن صالح تو کیا، خود امام محمد رحمۃ اللہ علیہ کا بیان ابن ابی العوام^(۲) نے ذکر کیا ہے کہ میں امام مالک کے ہاں تین سال ٹھہرا ہوں۔ میں نے ان سے سات سو سے اوپر احادیث سنی ہیں۔ اور امام محمد رحمۃ اللہ علیہ جب امام مالک رحمۃ اللہ علیہ سے روایت کرتے ہیں تو لوگ اتنی کثرت سے آتے کہ جگہ تنگ پڑ جاتی۔ اور جب امام مالک رحمۃ اللہ علیہ کے علاوہ کسی اور سے روایت کرتے تو چند لوگ ہی آتے اور امام محمد رحمۃ اللہ علیہ ان پر نکیر فرماتے کہ میں جب امام مالک رحمۃ اللہ علیہ سے روایت کرتا ہوں تو تم جگہ بھر دیتے ہو اور جب تمہارے اصحاب سے روایت کرتا ہوں تو کراہت سے آتے ہو۔ امام محمد رحمۃ اللہ علیہ کا یہ قول امام عبدالرحمان بن ابی حاتم رحمۃ اللہ علیہ نے تقدمة الجرح والتعديل^(۳) اور خطیب بغدادی نے اپنی تاریخ^(۴) میں بھی ذکر کیا ہے۔

یہی نہیں بلکہ امام ابن ابی حاتم رحمۃ اللہ علیہ نے یہ بھی ذکر کیا ہے کہ امام شافعی رحمۃ اللہ علیہ نے امام محمد رحمۃ اللہ علیہ سے کہا: میں آپ کو قسم دے کر پوچھتا ہوں قرآن کو زیادہ جاننے والے آپ کے صاحب (استاد امام ابوحنیفہ رحمۃ اللہ علیہ) ہیں یا ہمارے صاحب (امام مالک رحمۃ اللہ علیہ)؟ امام محمد رحمۃ اللہ علیہ نے کہا: آپ کے صاحب۔ امام شافعی رحمۃ اللہ علیہ نے فرمایا: سنت کو دونوں میں کون زیادہ جاننے والا ہے؟ امام محمد رحمۃ اللہ علیہ نے کہا: آپ کے صاحب۔

(۱) تہذیب (۱۱/۲۳۰) وغیرہ (۲) فضائل (ص: ۳۶۳)

(۳) تقدمة الجرح والتعديل (ص: ۴) (۴) تاریخ بغداد (۲/۱۷۳)

امام شافعی رحمہ اللہ نے فرمایا: اقوال صحابہ کو دونوں میں سے کون زیادہ جاننے والا ہے؟
امام محمد رحمہ اللہ نے فرمایا: آپ کے صاحب۔ امام شافعی رحمہ اللہ نے فرمایا: باقی رہا قیاس تو وہ انہی امور پر ہوتا ہے جو اصول قیاس نہیں جانتا وہ کس پر قیاس کرے گا۔^(۱)

یحییٰ بن صالح کی نسبت امام محمد رحمہ اللہ کا یہ فیصلہ بہر نوع مقدم ہے اور فقہ اہل الحدیث کے تناظر میں ہے، رائے اور استحسان کے تناظر میں نہیں۔

ابن ابی العوام کی کتاب ”فضائل“ میں امام مالک اور امام ابوحنیفہ رحمہما اللہ کے مابین اسی قسم کے بعض مبالغہ آمیز واقعات ہیں جن کا ذکر ہم نے اپنے مقالہ ”کتاب الآثار کیا پہلی صحیح کتاب ہے؟“ کے ضمن میں کیا ہے۔ ان کے اعادے کی یہاں ضرورت نہیں۔
محرم شلوار پہن سکتا ہے؟

ابن ابی العوام نے داود بن محبر سے نقل کیا ہے کہ امام ابوحنیفہ رحمہ اللہ سے سوال ہوا کہ محرم اگر چادر نہ پائے تو شلوار پہن سکتا ہے؟ انھوں نے فرمایا: چادر پہنے۔ ان سے عرض کیا گیا کہ چادر نہ ہو تو کیا کرے؟ امام صاحب نے فرمایا: شلوار فروخت کر کے چادر خرید لے۔ انھیں عرض کیا گیا کہ رسول اللہ ﷺ نے فرمایا ہے: ”اگر چادر نہ ہو تو شلوار پہن لے۔“ امام صاحب نے کہا: میرے نزدیک یہ صحیح نہیں کہ آپ ﷺ نے شلوار پہنی ہو اور یہ فتویٰ دیا ہو۔ انھیں کہا گیا: آپ لوگوں کی مخالفت کرتے ہیں۔ انھوں نے فرمایا: ہر آدمی کی انتہا وہی ہے جو اس نے سنا ہے۔ انھیں کہا گیا کہ آپ نبی ﷺ کی مخالفت کرتے ہیں۔ انھوں نے فرمایا: جو رسول اللہ ﷺ کی مخالفت کرے اس پر اللہ کی لعنت ہو۔ آپ ﷺ ہی کی بہ دولت اللہ نے ہمیں مکرم بنایا ہے۔ آپ ﷺ سے ہمیں ہدایت ملی، آپ ﷺ ہی سے ہمیں نجات ملے گی۔^(۲)

(۱) مقدمة الجرح والتعديل (ص: ۴، ۱۲)

(۲) فضائل (ص: ۱۸۲، ۱۸۳، رقم: ۳۳۷)

یہی قصہ علامہ ابن عبدالبر نے الانتقاء فی فضائل الأئمة الفقهاء^① میں بھی ذکر کیا ہے۔ اس کا دار و مدار داود بن محبر پر ہے جس کی گوبعض نے توثیق کی ہے مگر جمہور ائمہ جرح و تعدیل کے نزدیک وہ ”متروک“ ہے۔

علامہ کوثری کا روایتی دجل:

”الانتقاء“ کے محقق شیخ ابوعبدہ نے فرمایا ہے کہ اس مسئلے سے متعلقہ بحث ہمارے شیخ علامہ کوثری کی ”تأنیب“ اور علامہ زبیدی کی ”عقود الجواهر المنیفة“ میں دیکھیے۔ ہم نے ان کے مشورے پر عمل کرتے ہوئے ان دونوں کتابوں کی مراجعت کی۔

اولاً: علامہ کوثری نے یہ فرمایا ہے کہ امام صاحب کا اس قصے میں یہ قول: ”میرے نزدیک اس بارے میں رسول اللہ ﷺ سے کچھ ثابت نہیں۔“ صحیح نہیں کیونکہ داود بن محبر بالاتفاق ”متروک“ ہے۔ ان کے الفاظ ہیں:

”فغير ثابت لأن في سنده داود بن المحبر متروك الحديث باتفاق“^②

حالانکہ داود بن محبر کے بارے میں بالاتفاق ”متروک“ ہونے کا دعویٰ ان کی روایتی مبالغہ آمیزی کا نتیجہ ہے۔ اس کے ”متروک“ ہونے پر اتفاق کیسے، جب کہ امام ابن معین نے اسے ”ثقة“ کہا ہے۔ امام ابوداؤد رحمہ اللہ نے کہا ہے: وہ ”ثقة“ ہے، ”ضعیف“ کے مشابہ ہے۔ مجھے ابن معین رحمہ اللہ کا کلام پہنچا ہے کہ وہ اسے ”ثقة“ کہتے تھے۔ ابن عدی رحمہ اللہ نے بھی کہا ہے: وہ فی الاصل ”صدوق“ ہے، ”کتاب العقل“ کے علاوہ اس کی احادیث صالحہ ہیں۔^③

① الانتقاء فی فضائل الأئمة الفقهاء (ص: ۲۵۹)

② تأنیب (ص: ۱۳۸)

③ تہذیب (۳/۲۰۰)

یہی وجہ ہے کہ علامہ کوثری کے نفسِ ناطقہ شیخ ابو نعیم نے اپنے شیخ سے اختلاف کا اشارہ کیا ہے اور ”الانقضاء“ کے حاشیے میں ”هو متروك عند الجمهور“ کہا ہے۔ بالاتفاق ”متروك“ ہونے کا اظہار نہیں کیا۔

ثانیاً: انھوں نے فرمایا ہے کہ امام صاحب کا یہ فرمودہ کیسے صحیح ہو سکتا ہے کہ ”مجھے اس بارے میں حدیث معلوم نہیں۔“ جب کہ ابو محمد حارثی کی مسند ابی حنیفہ میں حضرت ابن عباس رضی اللہ عنہ کی یہ روایت موجود ہے:

”من لم یکن له إزار فلیلبس السراویل“

”جس کے پاس چادر نہ ہو وہ شلوار پہن لے۔“

سند کے ساتھ یہ حدیث اس قول کی تردید ہے کہ امام صاحب کو اس باب میں حدیث نہیں پہنچی۔^(۱)

مگر حقیقت یہاں بھی اس سے مختلف ہے۔ داود بن مخبر کے بیان کیے ہوئے قول کی تردید میں جس روایت کا سہارا علامہ کوثری نے لیا وہ بیت عنکبوت سے زیادہ کمزور ہے، اس کے راوی داود بن مخبر سے زیادہ ضعیف ہیں۔

اولاً: تو مسند الامام کا جامع ابو محمد عبداللہ بن محمد بن یعقوب حارثی صاحب عجائب و غرائب اور ”متهم بوضع الحديث“ ہے۔^(۲)

ثانیاً: اس کا استاد ابوسعید اباہ بن جعفر ہے جس نے امام ابو حنیفہ رضی اللہ عنہ کے نام پر تین سو سے زائد احادیث گھڑی ہیں۔ امام ابن حبان رضی اللہ عنہ فرماتے ہیں: میں نے اسے کہا کہ اللہ سے ڈرو اور جھوٹ نہ بولو۔ مسند الامام میں ابو محمد الحارثی نے اسی کذاب کی متعدد احادیث نقل کی ہیں جس کی وضاحت ہم حارثی کی اسی مسند پر تبصرے کے ضمن میں کر چکے ہیں۔ علامہ حلبی نے بھی اسے وضاعین میں شمار کیا ہے۔^(۳)

(۱) تانیب (ص: ۱۳۸) (۲) میزان (۲/۴۹۶)، لسان (۳/۳۴۸)

(۳) الكشف الحثیث (ص: ۳۵)، میزان (۱/۱۷)، المجروحین (۱/۱۸۴)، لسان (۱/۲۷) وغیرہا۔

ثالثاً: اباہ کا جو استاد ”احمد بن سعید ثقفی“ ظاہر کیا گیا ہے یہ دراصل احمد بن سعید بن عمر المطوعی ثقفی ہے جو مجہول ہے۔ حافظ ابو محمد حسن بن علی فرماتے ہیں: اباہ بن جعفر ”وضاع“ اور ”کذاب“ ہے، اس نے ایک سو احادیث پر مشتمل نسخہ ایسے شیخ سے روایت کیا جو مجہول ہے اور اس کا نام احمد بن سعید بن عمر ثقفی مطوعی ہے۔^(۱)

علامہ خوارزمی کی بے خبری:

رابعاً: احمد بن سعید کا استاد ”مغیرہ بن عبد اللہ“ جو امام ابو حنیفہ کا شاگرد ہے، وہ بھی مجہول ہے۔ کسی جگہ اس کا اتا پتا نظر نہیں آتا۔ علامہ خوارزمی نے بلا جواز اسے ”جامع المسانید“^(۲) کے آخر میں مغیرہ بن عبد اللہ بن عقیل یشکری بنا دیا ہے حالانکہ وہ مغیرہ بن عبد اللہ بن ابی عقیل یشکری ہیں جو حضرت مغیرہ بن شعبہ رضی اللہ عنہ (متوفی ۵۰ھ) اور حضرت بلال بن حارث (متوفی ۶۰ھ) سے روایت کرتے ہیں۔^(۳)

اب یہ مغیرہ بن عبد اللہ، امام ابو حنیفہ (متوفی: ۱۵۰ھ) کے شاگرد کیونکر ہو سکتے ہیں؟ مغیرہ بن عبد اللہ یشکری طبقہ رابعہ کے ہیں۔^(۴) جب کہ امام صاحب طبقہ سادسہ کے ہیں۔^(۵) اس لیے بلا دلیل اسے مغیرہ بن عبد اللہ یشکری بنا دینا علامہ خوارزمی کا کمال ہے۔ علامہ معلّی نے اسی لیے کہا ہے:

”ومن العجائب أن صاحب جامع المسانيد زعم أنه

المغيرة بن عبد الله الیشکري الذي يروي عن المغيرة بن

شعبة المتوفى سنة خمسين“^(۶)

”عجائبات میں سے ہے کہ ”جامع المسانید“ کے مصنف نے اسے مغیرہ

^(۱) لسان (۲۷/۱)، سوالات حمزہ (ص: ۱۶۷)

^(۲) جامع المسانید (۵۵۹/۱۰) ^(۳) تہذیب: ۲/۲۶۳

^(۴) تقریب (ص: ۳۴۵) ^(۵) تقریب (ص: ۳۵۸) ^(۶) التَّنْكِيل (۲۵۰/۱)

بن عبد اللہ یشکری خیال کیا ہے جو حضرت مغیرہ بن شعبہ (متوفی: ۵۰ھ) سے روایت کرتے ہیں۔“

جب اس حدیث کی سند کا حال یہ ہے تو اس کے تناظر میں داود بن محبر کے بیان میں امام ابو حنیفہ رحمۃ اللہ علیہ کی اس باب میں حدیث سے بے خبری کی تردید میں کون سی معقولیت رہ جاتی ہے؟ حیرت ہے علامہ کوثری کے نزدیک داود بن محبر تو حقیقت کے برعکس بالاتفاق ”متروک“ قرار پاتے ہیں مگر ابا بن جعفر جس نے امام صاحب کے نام پر حدیث سازی کی ہے، وہ قابلِ اعتماد ٹھہرتا ہے۔ اِنَّا لِلّٰہ وَاِنَّا اِلَیْہِ رَاجِعُونَ! اس سے بھی عجیب تر بات یہ ہے کہ داود بن محبر کی روایت میں امام صاحب رحمۃ اللہ علیہ کا یہ قول بھی ہے:

”اللہ کی اس پر لعنت ہو جو رسول اللہ صلی اللہ علیہ وسلم کی مخالفت کرتا ہے۔ اللہ تعالیٰ نے انہی کی بدولت ہمیں تکریم بخشی ہے اور آپ صلی اللہ علیہ وسلم ہی کی بنا پر ہمیں نجات ملے گی۔“

علامہ کوثری نے داود بن محبر کے بیان کیے ہوئے امام صاحب رحمۃ اللہ علیہ کے اس قول سے ”الانتقاء“ ہی کے حوالے سے تانیب میں دو مقامات پر استدلال کیا ہے۔^(۱) اب انصاف شرط ہے کہ اگر داود بن محبر کا ذکر کیا ہوا امام صاحب کا پہلا قول اس کے متروک ہونے کی بنا پر مردود ہے تو اس کا بیان کیا ہوا دوسرا قول مقبول کیوں ہے؟ خود غرضی اور دجل و فریب کی بھی کوئی حد ہوتی ہے!

جہاں تک محرم کے لیے چادر نہ ہونے کی صورت میں شلوار پہننے کا مسئلہ ہے تو یہ ہمارا موضوع نہیں۔ ہمیں تو ابن ابی العوام کی ”فضائل“ اور ”الانتقاء“ میں داود بن محبر کے بیان کی قبولیت و عدم قبولیت کے حوالے سے کچھ معروضات عرض کرنا تھیں۔

جنبی کے پیچھے نماز:

ابن ابی العوام نے امام ابوحنیفہ عن حماد سے ابراہیم نخعی رحمہ اللہ کا یوں قول ذکر کیا ہے:

”عن إبراهيم في الجنب يصلي بالقوم قال: يعيد ويعيدون“^(۱)

”ابراہیم نخعی رحمہ اللہ سے اس جنبی (امام) کے بارے میں ہے جو لوگوں کو نماز پڑھائے، ابراہیم کہتے ہیں: وہ اور مقتدی نماز لوٹائیں۔“
ابراہیم نخعی رحمہ اللہ کے اس قول کی سند کی تصحیح تو ابن ابی العوام کے معتقدین پر ہے، ہم یہاں یہ ذکر کرنا چاہتے ہیں کہ شیخ لطیف الرحمان صاحب نے اس کی تائید کی بجائے مصنف عبدالرزاق اور ابن ابی شیبہ^(۲) سے بواسطہ مغیرہ ابراہیم کی سند سے نقل کیا ہے:

”يعيد ولا يعيدون“

”وہ جنبی امام تو اعادہ نماز کرے، مقتدی اعادہ نہ کریں۔“

سند کے اعتبار سے یہی قول رائج ہے۔ ان کا یہی قول علامہ ابن منذر نے الأوسط^(۳) میں ذکر کیا ہے، نیز ملاحظہ ہو: السنن الكبرى للبيهقي (۴۰۱/۲)۔

اب اس کا فیصلہ تو اہل علم ہی کریں گے کہ فضائل لابن ابی العوام میں منقول ابراہیم نخعی رحمہ اللہ کے قول کی پوزیشن کیا ہے؟ یادش بخیر! جامع المسانید میں بحوالہ ابن ابی العوام امام ابراہیم نخعی رحمہ اللہ کا یہ قول نظر نہیں آیا۔ اسی طرح کتاب الآثار امام محمد اور کتاب الآثار لابن یوسف میں بواسطہ امام ابوحنیفہ رحمہ اللہ عن حماد،

(۱) فضائل (ص: ۲۱۲، رقم: ۴۲۲)

(۲) مصنف عبدالرزاق (رقم: ۳۶۵۱)، ابن ابی شیبہ (رقم: ۴۶۰۸)

(۳) الأوسط (۴/۲۴۳)

ابراہیم النخعی کا قول منقول ہے:

”إذا فسدت صلاة الإمام فسدت صلاة من خلفه“

”جب امام کی نماز فاسد ہو جائے تو مقتدی کی نماز بھی فاسد ہو جائے گی۔“

یہ قول بھی جامع المسانید میں منقول نہیں، البتہ باقی آثار کا انھوں نے ذکر کیا ہے۔ ملاحظہ: جامع المسانید^(۱) اور ان کے نقل میں ان سے جو تسامح ہوا ہے، اس کی تفصیل یہاں مناسب نہیں۔ مگر الآثار میں منقول اس قول کی سند بھی ابن ابی شیبہ اور عبدالرزاق کی سند کے مقابلے میں کمزور ہے۔ حتیٰ کہ امام عبدالرحمان بن مہدی نے امام سفیان سے پوچھا کہ حماد کے علاوہ کوئی اور ابراہیم سے یہ قول نقل کرتا ہے تو انھوں نے فرمایا: نہیں۔^(۲) جس سے امام ابراہیم رضی اللہ عنہ کے اس اثر کی حقیقت واضح ہو جاتی ہے۔ اگر یہ قول سند صحیح سے منقول ہوتا تو یہ کہا جاسکتا تھا کہ اس مسئلے میں امام ابراہیم نخعی رضی اللہ عنہ کے دو قول ہیں: ”وإذا ليس فليس“۔

ابن ابی العوام نے محمد بن شجاع عن الحسن بن زیاد اللؤلؤی کی سند سے حماد بن ابی حنیفہ کا یہ قصہ بھی ذکر کیا ہے کہ انھوں نے شیخ داود بن نصیر ابوسلیمان طائی سے کہا کہ مجھے معلوم ہوا ہے کہ آپ کہتے ہیں: جب جنبی نماز پڑھائے تو وہ نماز کا اعادہ کرے، مقتدی اعادہ نہ کریں۔ شیخ داود نے فرمایا: ہاں، میں یہی کہتا ہوں۔ حماد نے کہا: میرے والد صاحب اور ہمارے اصحاب کہتے ہیں کہ امام اور مقتدی دونوں نماز کا اعادہ کریں۔ شیخ داود نے کہا: حضرت عمر رضی اللہ عنہ نے کہا ہے کہ امام اعادہ کرے، مقتدی نہ کریں۔ جب میں حضرت عمر رضی اللہ عنہ کے موافق ہوں تو روئے زمین پر کسی کی مخالفت کی مجھے کوئی پروا نہیں۔^(۳)

(۱) جامع المسانید (۴۳۶/۱) (۲) بیہقی (۴۰۱/۲)

(۳) فضائل (ص: ۲۵۵، رقم: ۵۴۷)

محمد بن شجاع اور حسن بن زیاد دلولوی کی حقیقت پہلے بیان ہو چکی ہے مگر علامہ کوثری اور ان کے ہم نوا اُن پر اعتماد کرتے ہیں۔ شیخ داود طائی جنہیں امام صاحب کا تلمیذ ظاہر کیا جاتا ہے اور علامہ قرشی نے بھی انہیں ”طبقات حنفیہ“ میں ذکر کیا ہے، ان کے اس بیان سے ظاہر ہوتا ہے کہ ان کے تلمذ کی نوعیت کیسی تھی۔ فاعتبروا یا اولی الأبصار!

یہاں یہ بات بھی فائدے سے خالی نہیں کہ شیخ داود طائی رحمہ اللہ نے حضرت عمر رضی اللہ عنہ کے جس اثر کا ذکر فرمایا ہے اسے عبدالرزاق، ابن ابی شیبہ، شریک، دارالقبلۃ، السنن الکبریٰ للبیہقی، موطا امام مالک، المحلی میں دیکھا جاسکتا ہے اور بعض روایات میں تصریح ہے کہ حضرت عمر رضی اللہ عنہ نے تو نماز دہرائی اور مقتدیوں نے نہیں دہرائی، بلکہ ابراہیم نخعی رحمہ اللہ فرماتے ہیں کہ انہوں نے مقتدیوں کو نماز دہرانے کا حکم نہیں دیا: ”وَأَمَرَهُمْ أَنْ لَا يُعِيدُوا“، نیز دیکھیے الاستذکار۔ امام مالک رحمہ اللہ وغیرہ نے اس سے اور دیگر آثار و روایات سے استدلال کیا ہے۔ ایسی صورت میں امام کو نماز دہرائی چاہیے اور مقتدی نماز نہ دہرائیں لیکن امام محمد رحمہ اللہ نے امام مالک رحمہ اللہ کے حوالے سے حضرت عمر رضی اللہ عنہ کا یہی اثر نقل کر کے فرمایا ہے: ہمارا بھی یہی موقف ہے اور ہمارا خیال ہے کہ جنہوں نے حضرت عمر رضی اللہ عنہ کے پیچھے نماز پڑھی اور ان کی حالت جنابت کا انہیں علم ہو گیا، ان پر نماز کا اعادہ ضروری ہے جیسے حضرت عمر رضی اللہ عنہ نے نماز کا اعادہ کیا تھا، کیونکہ جب امام کی نماز فاسد ہو جائے تو مقتدی کی نماز فاسد ہو جائے گی۔^①

غور فرمائیے! ایک ہی اثر سے امام مالک رحمہ اللہ اور امام محمد رحمہ اللہ کے استدلال میں کتنا فرق ہے، امام ابو حنیفہ رحمہ اللہ کے ایک اور تلمیذ شیخ داود طائی رحمہ اللہ نے بھی وہی بات کہی جو امام مالک رحمہ اللہ نے فرمائی ہے۔ بلکہ امام ابراہیم نخعی رحمہ اللہ فرماتے ہیں:

حضرت عمر رضی اللہ عنہ نے فرمایا: ”یعیّد ولا یعیّدون“ جس سے ایک طرف حضرت عمر رضی اللہ عنہ کے اثر سے امام محمد رضی اللہ عنہ کے استدلال کی اور ابراہیم نخعی رضی اللہ عنہ کے اثر ”یعیّد ولا یعیّدون“ کی پوزیشن واضح ہو جاتی ہے۔ مرسل کو حجت قرار دینے والے حضرات کے لیے اس سے انکار ممکن نہیں۔

امام صاحب کا طریق استدلال:

ابن ابی العوام نے ایک روایت میں ذکر کیا ہے کہ امام عبداللہ بن مبارک سے امام سفیان ثوری رضی اللہ عنہ نے پوچھا: آپ نے امام ابوحنیفہ رضی اللہ عنہ سے روایت لی ہے؟ انھوں نے کہا: ہاں، لی ہے۔ امام ثوری رضی اللہ عنہ نے تھوڑی دیر سر نیچے کیا، پھر دائیں بائیں دیکھا اور پھر کہا: ابوحنیفہ رضی اللہ عنہ علم حاصل کرنے میں بڑے سخت تھے۔ اللہ تعالیٰ کی حرام کی ہوئی اشیاء کو حلال بنانے سے روکتے تھے۔ وہ ان احادیث کو لیتے تھے جو ان کے نزدیک صحیح ہوتی تھیں اور ثقہ راوی اسے بیان کرتے تھے اور نبی صلی اللہ علیہ وسلم کے عمل کو لیتے اور علمائے کوفہ کا جس پر عمل ہوتا (اسے لیتے تھے)۔ لوگوں نے ان پر بدگوئی شروع کر دی۔ ہم اللہ سے بخشش طلب کرتے ہیں، ہم اللہ سے بخشش طلب کرتے ہیں۔^(۱)

یہ قول علامہ ابن عبدالبر رضی اللہ عنہ نے ”الانتقاء“^(۲) میں بھی ذکر کیا ہے مگر اس میں وہ رنگ آمیزی نہیں جو فضائل میں ہے کہ ”امام سفیان رضی اللہ عنہ نے سر نیچے کر لیا، پھر سر اٹھایا دائیں بائیں دیکھا۔“ گویا کوئی دیکھ سن تو نہیں رہا۔

امام صاحب کا یہ اصول مختلف اسانید سے مروی ہے کہ وہ اپنی فقہ و استنباط کا مرجع قرآن پاک کو، پھر سنت رسول صلی اللہ علیہ وسلم کو قرار دیتے ہیں۔ اور اگر کتاب و سنت

^(۱) فضائل أبي حنيفة (ص: ۹۹، رقم: ۱۴۴)

^(۲) ”الانتقاء“ (ص: ۲۶۲)

سے راہنمائی نہیں پاتے تو صحابہ کرام رضی اللہ عنہم کے اقوال و فتاویٰ سے راہنمائی لیتے ہیں اور ان کے فتاویٰ سے خروج کم ہی کرتے تھے۔ ہم اس اصول کے بارے میں یہاں کوئی تبصرہ مناسب نہیں سمجھتے۔ صرف یہ عرض کرنا ہے کہ ”فضائل“ اور ”الانتقاء“ کی مذکورہ بالا روایت میں جو یہ کہا گیا ہے کہ امام صاحب ”ثقة راویوں کی صحیح احادیث کو لیتے تھے“ حقیقتِ واقعی کے خلاف ہے، کیونکہ ”کتاب الآثار“ اور ان کی مسانید سے یہ بات نصف النہار کی طرح عیاں ہوتی ہے کہ امام صاحب طریف بن شہاب، عبدالکریم بن ابی المخارق، ابان بن ابی عیاش، مسلم بن کیسان الاعور، ابراہیم بن یزید مکی، جراح بن منہال، اسماعیل بن مسلم مکی، محمد بن زبیر بصری، سعید بن مرزبان، جابر بن یزید جعفی، لیث بن ابی سلیم، مجالد بن سعید، محمد بن سائب کلبی، ایوب بن عتبہ جیسے ”کذاب“، ”متروک“ اور ”ضعیف“ راویوں سے بھی روایت لیتے اور ان کی مرویات سے استدلال کرتے ہیں۔ بلکہ امام صاحب ”أخبرنا شیخ، عن شیخ، عن رجل اور حدثنا شیخ لنا“ کہہ کر بھی روایت کرتے ہیں اور ان سے استدلال کرتے ہیں، مثلاً: امام محمد رحمہ اللہ نے ”کتاب الآثار“ میں فرمایا ہے:

”أخبرنا أبو حنيفة قال: حدثنا شيخ لنا يرفعه إلى النبي

ﷺ أنه نهى عن تربع القبور وتجسيصها. قال محمد:

وبه نأخذ وهو قول أبي حنيفة رحمہ اللہ،^(۱)

”امام ابوحنیفہ فرماتے ہیں: ہمارے شیخ نے ہمیں حدیث بیان کی، وہ

اسے رسول اللہ ﷺ سے روایت کرتے تھے کہ آپ ﷺ نے قبر کو چوکور

بنانے اور اسے چونا گچ کرنے سے منع فرمایا ہے۔“

اب شیخ مبہم و مجہول سے روایت کی ہوئی اس حدیث پر امام صاحب رحمہ اللہ اور

ان کے تلمیذ رشید امام محمد رحمۃ اللہ علیہ کا فتویٰ ہے۔ اس کی کیا حیثیت ہے، اس کا اندازہ ”کتاب الآثار“ کے شارح شیخ ابوالوفاء الافغانی (رئیس لجنة إحياء المعارف النعمانية) کے الفاظ سے لگا لیجیے، لکھتے ہیں:

”لم يذكره الإمام أبو يوسف في آثاره، ولم أظفر بإسناده في كتب الحديث، وما رواه الإمام معلق“^①

”اسے امام ابو یوسف نے بھی اپنی ”کتاب الآثار“ میں ذکر نہیں کیا، کتب حدیث میں اس کی سند پانے میں، میں کامیاب نہیں ہو سکا اور امام نے جو روایت کیا ہے وہ معلق ہے۔“

ثقہ راویوں کی صحیح احادیث تو کیا یہاں تو اس روایت کی سند ہی ظاہر نہیں اور اس کا اتا پتا بھی کتب حدیث میں نہیں ملتا۔

اس کے علاوہ حظلہ بن نباتہ، حارث بن زید، کدام بن عبدالرحمان، حکم بن زیاد، محمد بن عبیدہ، اسحاق بن ثابت اور اس کا باپ ثابت، عبدالرحمن بن زاذان، عبداللہ بن داود، ولید بن عثمان، ابوکباش، ابونصر سلمی، ابوعلی الصیقل، ابو غسان، ام ثور، ابوجبلہ جیسے مجہول و مستور راویوں سے بھی امام ابوحنیفہ روایت لاتے ہیں اور ان سے استدلال کرتے ہیں۔ اس لیے یہ کہنا کہ وہ ثقہ راویوں کی صحیح احادیث سے استدلال کرتے ہیں، اسے زیادہ سے زیادہ غلطی و اکثری اعتبار سے تو کہا جاسکتا ہے، ان کے تمام فتاویٰ و عمل کو اس کا مصداق بنانا قطعی درست نہیں۔

”فضائل لابن أبي العوام“ اور ”الانتقاء“ میں امام سفیان رحمۃ اللہ علیہ کے اس بیان کے راوی محمد بن حماد بن مبارک ہاشمی ہیں جو دولابی کے استاد ہیں۔ ان کا ترجمہ و توثیق تتبع کے باوجود نہیں ملی، اس لیے سنداً و معنایہ قول مخدوش ہے۔

امام صاحب اور مسئلہ ارجاء:

محدثین امام ابوحنیفہ کو مرجئی کہتے ہیں کیونکہ وہ ایمان میں کمی و بیشی کو تسلیم نہیں کرتے اور نہ اعمال کو ایمان کا جزء قرار دیتے ہیں۔ ہمیں یہاں اس مسئلے کی تفصیل مطلوب نہیں بلکہ یہ عرض کرنا ہے کہ ابن ابی العوام نے ایک کہانی اسی تناظر میں ذکر کی ہے جس کا خلاصہ یہ ہے کہ بشار بن قیراط امام صاحب سے نقل کرتے ہیں کہ میں اور علقمہ بن مرثد حضرت عطاء بن ابی رباح رضی اللہ عنہ کے ہاں گئے۔ ہم نے کہا: اے ابو محمد! ہمارے شہروں میں ایک قوم ہے جو ناپسند کرتی ہے کہ وہ کہیں: ”إنا مؤمنون“۔ امام عطاء نے کہا: وہ اس قول کو ناپسند کیوں کرتے ہیں؟ کہا کہ وہ کہتے ہیں: اگر ہم کہیں کہ ہم مومن ہیں تو ہم یہ بھی کہیں گے کہ ہم جنتی ہیں۔

عطاء رضی اللہ عنہ نے فرمایا: وہ یہ کہیں کہ ہم مومن ہیں مگر یہ نہ کہیں کہ ہم جنتی ہیں، کوئی بھی مقرب فرشتہ نہیں اور نہ کوئی نبی ہے مگر اللہ تعالیٰ کی اس پر حجت ہے، وہ چاہے اسے عذاب دے چاہے، معاف کر دے۔ پھر عطاء نے فرمایا: اے علقمہ! تیرے ساتھیوں کو اہل جماعت کہا جاتا تھا تا آنکہ نافع بن ازرق نے انھیں مرجئہ کہا۔^①

اس سے یہ بات مترشح ہوتی ہے کہ امام عطاء اور علقمہ رضی اللہ عنہما بھی امام ابوحنیفہ کے ہمراہ تھے۔ وہ اور ان کے رفقاء اہل سنت والجماعت ہیں۔ نافع بن ازرق خارجی نے اپنے غلط عقیدے کے تناظر میں مرجئی کہا تھا۔

اولاً: اس سے یہ لازم تو نہیں آتا ہے کہ محدثین نے جس معنی میں امام صاحب رضی اللہ عنہ کو مرجئی کہا ہے اس کی اس قصے سے نفی ہوتی ہے۔ خارجی کبیرہ گناہ کے مرتکب کو جہنمی کہتے ہیں۔ محدثین کا یہ موقف قطعاً نہیں، نہ ہی یہ امام صاحب رضی اللہ عنہ کا موقف ہے۔ اس تناظر میں خارجی نے امام صاحب رضی اللہ عنہ کو مرجئی کہا ہے تو اس سے

محدثین کے قول کی نفی نہیں ہوتی۔

ثانیاً: اس قصے کا اعتبار تب ہے جب یہ صحیح ثابت ہو۔ ابن ابی العوام کی طرح اس کا استاد ابراہیم بن احمد بن سہل ترمذی بھی ”مجہول“ ہے، اس کا ترجمہ اور توثیق کہاں ہے؟ نیز اس کی سند میں موسیٰ بن سہل رازی ہے، حافظ ذہبی نے کہا ہے کہ اس نے اسحاق ازرق سے باطل حدیث بیان کی ہے۔^(۱)

مگر حافظ ابن حجر رحمہ اللہ نے کہا ہے کہ یہ موسیٰ بن سہل الراسبی ہی ہے جس کے بارے میں حافظ ذہبی نے کہا ہے کہ وہ ”مجہول“ ہے اور باطل حدیث بیان کرتا ہے۔ اور اسی بنا پر ابن عساکر نے اسے ”وضاعین“ میں شمار کیا ہے۔^(۲)

یہ دو راوی ایک ہی ہوں یا دونوں علیحدہ ہوں، دونوں باطل روایت بیان کرتے ہیں۔ اس کے علاوہ موسیٰ کا استاد بشار بن قیراط ہے جسے امام ابوزرعہ رحمہ اللہ نے جھوٹا کہا ہے، نیز اسے ”منکر الحدیث“ بھی کہا ہے۔ امام ابو حاتم رحمہ اللہ نے کہا ہے: قابل استدلال نہیں، ”مضطرب الحدیث“ ہے، اس کی حدیث لکھی جائے۔ ابن عدی رحمہ اللہ نے کہا ہے: غیر محفوظ احادیث روایت کرتا ہے، اس کی احادیث ”منکر“ ہیں، وہ ضعف کے زیادہ قریب ہے۔

حافظ خلیلی رحمہ اللہ نے کہا ہے: خراسان کے احناف اس پر راضی، مگر خراسان کے حفاظ اس پر متفق نہیں ہیں۔ امام دارقطنی رحمہ اللہ نے کہا ہے: ”لا شیء“ ”وہ کچھ بھی نہیں۔“ امام حاکم رحمہ اللہ نے کہا ہے وہ ”صاحب مناکیر“ ہے۔ علامہ ابن عراق نے اسے ”وضاعین“ میں شمار کیا ہے۔^(۳)

(۲) تنزیہ الشریعة (۱۲۰/۱)

(۱) میزان (۲۰۶/۴)

(۳) تنزیہ الشریعة (۴۱/۱)، میزان (۳۱۱/۱)، لسان (۱۷/۲)، المجروحین (۱۹۱/۱)، ضعفاء أبی

زرعة (۲۵۲/۲)، سؤالات السلمي (رقم: ۷۴)، سؤالات مسعود (رقم: ۲۰۹)، الكامل

(۲/۴۵۶) وغیرہ۔

جب اس کہانی کی استنادی حیثیت یہ ہے تو اس کی بنیاد پر ارجاء کے الزام کو نافع خارجی کے قول کی بنا پر خارجی عقیدے کے تناظر میں سمجھنا کہاں کی شرافت ہے؟
علامہ کوثری کی دھاندلی:

علامہ کوثری نے یہی کہانی ”تأنيب الخطيب“⁽¹⁾ میں نقل کی مگر اس میں پہلی دھاندلی یہ کی کہ ”موسیٰ بن سہل رازی“ کا واسطہ ہی سند سے حذف کر دیا تاکہ اس کی حقیقت پر پردہ پڑا رہے۔

ثانیاً: حاشیے میں امام ابو زرعة رحمہ اللہ کے بارے میں اپنے روایتی بغض کا مظاہرہ کرتے ہوئے کہا کہ حافظ خلیلی رحمہ اللہ نے بشار بن قیراط کے بارے میں کہا ہے کہ خراسان کے حنفی اس پر راضی ہیں:

”وإن طال لسان أبي زرعة فيه لكونه أهل الرأي“
 ”اگرچہ اس کے حنفی ہونے کی وجہ سے ابو زرعة نے اس پر زبان درازی کی ہے۔“

بشار بن قیراط کیسا حنفی ہے جس کے دفاع میں علامہ کوثری امام ابو زرعة رحمہ اللہ کے پیچھے پڑ گئے ہیں۔ حال یہ ہے کہ طبقات حنفیہ میں کسی نے اسے ذکر نہیں کیا۔ علامہ خوارزمی نے ”جامع المسانید“⁽²⁾ کے آخر میں صرف اس کا نام لیا ہے کہ وہ امام صاحب کا شاگرد ہے۔ کیا ان کے تمام شاگرد حنفی تھے؟ وہ انہی کے کہنے پر حنفی ہے جنہوں نے اس پر کلام کیا ہے۔ امام ابو زرعة کا قول ہے کہ وہ جھوٹا ہے۔ یہ قول ابن حبان، ابن الجوزی، ذہبی اور ابن حجر نے نقل کیا مگر کسی نے ان کی تغلیط نہیں کی بلکہ علامہ ابن عراق نے اسی بنا پر اسے ”وضاعین“ میں شمار کیا ہے۔ اس کی ایک حدیث علامہ سیوطی رحمہ اللہ نے ”الجامع الصغیر“ میں نقل کی ہے جس کے الفاظ ہیں:

(1) تأنيب الخطيب (ص: ۶۲) (2) جامع المسانيد (۲/۴۱۳)

”الآخذ بالشبهات يستحل الخمر.... إلخ“

جسے انھوں نے ضعیف کہا، مگر علامہ مناوی نے کہا ہے:

”إن فيه بشار بن قيراط قال الذهبي: متهم أي بالوضع“^①

”اس میں بشار بن قیراط ہے، ذہبی نے کہا ہے: وہ متہم ہے، یعنی حدیث

وضع کرنے میں متہم ہے۔“

علامہ صنعانی نے بھی کہا ہے:

”فيه يسار (الصواب: بشار) بن قيراط، قال الذهبي: متهم

بالوضع“^②

علامہ البانی رحمہ اللہ نے اسے موضوع قرار دیا ہے۔^③ امام ابن عدی اور حافظ

ذہبی رحمہما نے اس کی ایک منکر حدیث ذکر کی ہے۔ اسی طرح المعجم الأوسط

للطبرانی^④ میں بھی ایک منکر حدیث منقول ہے۔ علامہ پیشمی رحمہ اللہ نے کہا ہے: بشار

ضعیف ہے۔^⑤ جب کہ علامہ البانی نے اسے منکر قرار دیا ہے۔^⑥

تو کیا علامہ کوثری یا ان کے ہم نوا ان احادیث کو حسن یا صحیح قرار دیتے ہیں؟

کیونکہ خراسان کے حنفی اس سے خوش تھے۔ پھر ان کی خوشی حنفی عالم ہونے کے ناتے

تھی یا راوی حدیث ہونے کے لحاظ سے بھی وہ اس پر خوش تھے؟ کئی حنفی راویوں پر حنفی

خوش ہیں مگر راوی حدیث ہونے کے ناتے ناقابل اعتبار ہیں۔ علاوہ ازیں خراسان

کے حنفی خوش تھے تو یہ بالکل ایسے ہی ہے جیسے اصغ بن خلیل قرطبی مالکی پر اندلس میں

مالکی خوش تھے۔ وہ ان کا فقیہ تھا اور مفتی تھا حتیٰ کہ پچاس سال تک فتویٰ کا مدار اسی پر

② التنوير شرح الجامع الصغير (٤/٤٧٤)

① فيض القدير (٣/١٦٥)

④ المعجم الأوسط للطبراني (رقم: ٧١٤٦)

③ الضعيفة (رقم: ٢٣٧٢)

⑥ الضعيفة (٦٥٦٤)

⑤ مجمع (ص: ٢٠٦)

رہا: ”دارت علیہ الفتیا خمسين عاما“^①

بلکہ کہا گیا ہے:

”فقیہا منسوباً إلى الصلاح والورع بصيراً بالشروط، من
أهل العلم والفقه والورع والرياسة، فطناً بالمسائل
والفقه“

”وہ فقیہ تھا۔ نیکی اور ورع سے اس کی نسبت کی جاتی ہے۔ شروط کو خوب
سمجھنے والا۔ علم، فقہ اور ورع کا حامل اور صاحب اقتدار تھا۔“

یہ سب تعریف مالکی علماء نے کی ہے مگر انھوں نے اسے ”وضاع“ بھی قرار دیا
ہے۔ ترک رفع الیدین کے بارے میں بھی اس نے حدیث وضع کی۔ بلکہ یہ وہ ذات
شریف ہے جو کہتی تھی: میرے دامن میں خنزیر کا سر بہتر ہے مسند ابن ابی شیبہ سے۔^②
اس لیے خراسان کے احناف کا اس پر راضی ہونا اس کی ثقاہت کی کوئی دلیل
نہیں۔ تنہا امام ابو زرعہ رحمہ اللہ ہی نہیں دیگر ائمہ محدثین نے بھی اس پر جرح کی ہے۔
تعجب ہے کہ علامہ کوثری کو بشار کے حنفی ہونے کے ناتے دفاع کی فکر ہے مگر باقی
راویوں کی کوئی فکر نہیں، حتیٰ کہ موسیٰ بن سہل رازی کا تو واسطہ ہی ہاتھ کی صفائی سے
حذف کر دیا جو باطل روایات بیان کرتا ہے، بالکل اسی طرح جیسے امام سفیان رحمہ اللہ کے
ایک قول کی سند کو متصل نقل کر دیا ہے، جیسا کہ آئندہ ”ایک عجیب کہانی“ کے عنوان
کے تحت ہم ان شاء اللہ ذکر کریں گے۔

تدوین فقہ کی مجلس:

امام ابو حنیفہ رحمہ اللہ کے فقہی فیصلوں کی ترجیح میں یہ بات عموماً کہی گئی ہے کہ

① ترتیب المدارك (۱۴۲/۳)

② ترتیب المدارك، میزان (۱/ ۵۶۹)، لسان (۱/ ۴۵۸)، ذیل اللآلی، (رقم: ۵۰۰) وغیرہ

مختلف مسائل چالیس حضرات کی مجلس میں پیش ہوتے، بحث و تمحیص کے بعد جو فیصلہ ہوتا اسے لکھ لیا جاتا۔ یوں ان فیصلوں کی تدوین تیس برس میں ہوتی ہے۔ امام صاحب کے سیرت نگاروں نے اور ان کے مناقب لکھنے والوں نے اسے بڑھا چڑھا کر لکھا، حتیٰ کہ یہ بھی فرمایا گیا کہ باقی فقہائے کرام رحمہم اللہ کی فقہ شخصی نوعیت کی ہے جب کہ امام صاحب کی فقہ اجتماعی حیثیت رکھتی ہے۔ اس فقہی مجلس کا ذکر ابن ابی عوام نے بھی کیا ہے اور یہ بھی ذکر کیا ہے کہ اس کے متقدمین میں یہ حضرات شامل تھے:

”ابو یوسف، زفر، داود طائی، اسد بن عمرو، یوسف بن خالد سستی، یحییٰ بن

زکریا بن ابی زائدہ۔“

اور یحییٰ بن زکریا کے بارے میں فرمایا گیا ہے:

”وہو الذی کان یکتبہا لہم ثلاثین سنۃ“^(۱)

”وہی تیس سال تک ان کے کاتب رہے۔“

ہم یہاں اس بحث میں الجھنا مناسب نہیں سمجھتے کہ یحییٰ بن زکریا اس فقہی مجلس کی زینت بنے بھی ہیں یا نہیں اور ان کا فقہی موقف کیا تھا۔ ہم یہاں صرف یہ عرض کرنا چاہتے ہیں کہ یحییٰ بن زکریا ۱۸۳ھ یا ۱۸۴ھ میں فوت ہوئے۔ جب کہ ان کی عمر ۶۳ سال تھی۔^(۲) تقریب (ص: ۱۰۵۴) میں بھی حافظ ابن حجر رحمہم اللہ کے الفاظ ہیں:

”مات سنۃ ثلاث أو أربع وثمانین ومائة وله ثلاث

وستون سنۃ“

تقریب کے بعض نسخوں میں ”ستون“ کی بجائے ”تسعون“ ہے جو غلط ہے کیونکہ تہذیب وغیرہ میں ”ثلاثا وستین سنۃ“ ہے۔ شیخ ابوالاشبال صغیر احمد

(۱) فضائل (ص: ۳۴۲، رقم: ۸۰۶)

(۲) تہذیب (۲۰۹/۱۱)، تہذیب للمزی (۸۱/۲۰) وغیرہ

شاغف رحمۃ اللہ علیہ نے بھی تقریب کے بعض نسخوں میں اس غلطی کی طرف اشارہ کیا ہے۔
بلکہ یحییٰ بن زکریا کی تاریخ وفات خود ابن ابی العوام نے ۱۸۳ھ ذکر کی ہے اور کہا
ہے کہ ان کی عمر ۶۳ سال تھی۔^(۱)

اس حساب سے یحییٰ بن زکریا کی پیدائش ۱۲۰ یا ۱۲۱ھ بنتی ہے۔ امام صاحب
۱۵۰ھ میں اس دنیا سے رخصت ہوئے اور یہ فقہی کمیٹی بھی اپنے اختتام کو پہنچی۔ ۱۲۰ھ
سے ۱۵۰ھ تک تیس سال کا عرصہ ہے۔ حماد بن ابی سلیمان رحمۃ اللہ علیہ امام صاحب کے استاد
۱۲۰ھ میں فوت ہوئے۔ ان کے بعد ہی امام صاحب ان کے مسند نشین بنے، اس کمیٹی
کا آغاز ۱۲۰ھ ہی سے تسلیم کیا جائے تو یہی سال یحییٰ بن زکریا کی پیدائش کا ہے۔ دو
سال تو ان کے شیرخواری کے ہیں، پھر صغریٰ کا دور ہے، پھر تعلیم کا آغاز ہے۔
اہل کوفہ کے بارے میں معروف یہ ہے کہ وہ بیس سال ہونے پر اولاد کو طلب حدیث
کی اجازت دیتے تھے۔^(۲)

مجالد بن سعید کوفی جو ۱۴۴ھ میں فوت ہوئے۔^(۳) وہ یحییٰ بن زکریا کے استاد
ہیں۔ بلکہ لکھا ہے کہ یحییٰ کے والد زکریا اپنے بیٹے کو مجالد کی مجلس میں لے گئے اور کہا:
”یا بنی! احفظ،“^(۴) ”بیٹے! ان سے علم یاد کرو۔“

یہ اس بات کا قرینہ ہے کہ یحییٰ بن زکریا کم سے کم دس پندرہ سال کے ہونے
کے بعد ہی طلب حدیث میں مشغول ہوئے ہوں گے اور وہ بھی مجالد کی مجلس میں، اس
لیے یحییٰ بن زکریا کا طلب حدیث کے لیے گھر سے نکلنا دس سال کا بھی تسلیم کر لیا
جائے تو حصول علم کے بعد وہ جب بھی امام صاحب کی مجلس میں پہنچے ہوں گے، تب
سے تیس سال کے عرصہ تک ”مجلس فقہاء“ کے فتویٰ کو لکھنے کی بات نہایت مہمل اور

(۱) فضائل (ص: ۳۴۶، رقم: ۸۲۴)

(۲) تدریب الراوی (۵/۲)

(۳) تاریخ بغداد (۱۷۷/۱۴)

(۴) تہذیب (۴۰/۱۰)

خلافِ حقیقت ہے۔ مگر کتنے افسوس کی بات ہے کہ امام صاحب کے مناقب میں قرناً بعد قرن یہ بے بنیاد بات مسلسل لکھی جا رہی ہے بلکہ دوسرے ائمہ کے اقوال کے تقابل میں ترجیحی طور پر اسے بڑے فخر سے بیان کیا جاتا ہے۔ اور کوئی ”رجل رشید“ نہیں جو یہ سوچنے کی زحمت اٹھائے کہ یحییٰ بن زکریا تیس سال تک کیسے فقہی فتاویٰ کو درج کرتے رہے، جب کہ ان کی پیدائش ہی ۱۲۰ھ یا ۱۲۱ھ میں ہے؟!

گل دیگر شگفت:

اس سے بھی حیرت ناک بات یہ ہے کہ علامہ لکھنوی نے اسی فہرست میں امام محمد کا نام بھی لکھا ہے، چنانچہ ان کے الفاظ ہیں:

”فكان في العشرة المتقدمين أبو يوسف وزفر ومحمد وداود الطائي إلخ“^①

”عشرہ متقدمین میں ابو یوسف، زفر، محمد، داود طائی ہیں۔“

جب کہ محمد بن حسن کی تاریخ پیدائش ابن عبدالبر نے الانتقاء^② اور ابن خلکان نے ”وفیات الاعیان“ میں ۱۳۵ھ بتلائی ہے۔ جب کہ ابن سعد نے ۱۳۲ھ ذکر کی ہے اور یہی تاریخ ابن ابی العوام نے فضائل^③ میں اور حافظ ذہبی نے مناقب^④ میں نقل کی ہے۔ اس لیے ان کی پیدائش ۱۳۲ھ میں ہی تسلیم کی جائے تو امام صاحب رحمۃ اللہ علیہ جو ۱۵۰ھ میں فوت ہوئے۔ ان کی وفات پر امام محمد کی عمر ۱۸، ۱۹ سال بنتی ہے۔

بتلائے وہ عشرہ متقدمین میں اپنی ولادت سے پہلے کیسے شمار ہوئے؟ مگر جب عقیدت کا غلبہ ہو تو حقیقت پر پردہ کی دبیز تہ جم جاتی ہے۔ سوچنے اور غور و فکر کی ضرورت ہی محسوس نہیں ہوتی۔ بالکل یہی صورت حال یہاں ہے۔

① الفوائد البهية (ص: ۲۲۴) ② الانتقاء (ص: ۳۳۷)

③ فضائل (ص: ۳۶۸) ④ المناقب (ص: ۵۰)

مجلس تدوین فقہ میں مزید کہاں کہاں گھپلا ہے اور کس قدر اس میں رنگ آمیزی کی گئی ہے، یہ سب ہمارے موضوع سے خارج ہے۔ ہم نے تو صرف یہ عرض کرنا ہے کہ ابن ابی العوام کا بیان کہاں تک صداقت پر مبنی ہے۔ وہ خود یحییٰ بن زکریا کی پیدائش ۱۲۰ھ بتاتے ہیں تو پھر عشرہ متقدمین میں وہ کیسے شمار ہوئے؟ اور تیس سال تک علم کا ماہر ہونے کے ناتے کیسے مجلس فقہ کے کاتب بنے؟ فاعتبروا یا اولی الأبصار!

ایک عجیب کہانی:

امام سفیان ثوری رحمہ اللہ سے مختلف صحیح اسانید سے منقول ہے کہ انھوں نے فرمایا کہ امام ابوحنیفہ سے دو مرتبہ توبہ کروائی گئی: ”استیب ابوحنیفہ مرتین“ اور اس بات کی بھی صراحت ہے کہ امام ابوحنیفہ قرآن کو مخلوق کہتے تھے۔ اسی مسئلے میں ان سے دو بار توبہ کروائی گئی اور بالآخر وہ اس بات کے قائل ہو گئے تھے کہ قرآن اللہ کا کلام ہے مخلوق نہیں۔ اس تفصیل کا یہ محل نہیں نہ ہی یہ ہمارا موضوع ہے۔ ہم یہاں یہ عرض کرنا چاہتے ہیں کہ ابن ابی العوام نے اس حوالے سے جو کہانی قلم بند کی ہے وہ نہایت عجیب ہے۔

چنانچہ وہ ابوقطن عمرو بن ہشام سے ذکر کرتے ہیں کہ میں نے امام سفیان ثوری رحمہ اللہ سے کہا کہ آپ سے منقول ہے کہ آپ کہتے ہیں کہ ابوحنیفہ رحمہ اللہ کی کفر سے دو بار توبہ کروائی گئی ہے۔ کیا اس سے وہی کفر مراد ہے جو اسلام کے منافی ہے؟ امام سفیان رحمہ اللہ نے فرمایا: جب سے میں نے یہ بات کہی ہے مجھ سے تمھارے علاوہ اور کسی نے اس بارے میں نہیں پوچھا۔ پھر انھوں نے سر جھکایا پھر فرمایا: نہیں، یعنی کفر سے مراد ایسا کفر نہیں جو اسلام کے منافی ہے، بلکہ واصل الشاری جب کوفہ آیا تو ایک جماعت نے اس سے کہا کہ یہاں ایک آدمی ہے جو اہل معاصی کو کافر نہیں کہتا اور وہ ابوحنیفہ رحمہ اللہ ہیں۔ اس نے امام ابوحنیفہ رحمہ اللہ کو طلب کیا وہ تشریف لے گئے تو اس

نے کہا: اے شیخ! مجھے معلوم ہوا ہے کہ آپ اہلِ معاصی کو کافر نہیں کہتے؟ امام صاحب نے فرمایا: میرا یہی مذہب ہے کہ میں اہلِ معاصی کو کافر نہیں کہتا، اصل نے کہا: یہ کفر ہے اگر توبہ کر لو تو ہم توبہ قبول کریں گے اور توبہ نہ کرو تو ہم تمہیں قتل کر دیں گے۔ امام صاحب رحمہ اللہ نے فرمایا: میں کس بات سے توبہ کروں؟ اس نے کہا: اس (موقف) سے۔ امام صاحب رحمہ اللہ نے فرمایا: میں کفر سے توبہ کرتا ہوں۔

پھر اسے پتا چلا کہ امام صاحب رحمہ اللہ نے اس سے رجوع کر لیا ہے تو اس نے امام صاحب سے کہا: مجھے معلوم ہوا ہے کہ تم نے اپنے قول سے رجوع کر لیا ہے اور تم اہلِ معاصی کو کافر نہیں کہتے۔ امام صاحب نے فرمایا: میرا یہی مذہب ہے۔ اس نے کہا ہمارے نزدیک یہ کفر ہے۔ اگر تم اس سے توبہ کر لو تو فبہا ورنہ ہم تمہیں قتل کر دیں گے۔ امام صاحب نے فرمایا: میں کس سے توبہ کروں؟ اس نے کہا: کفر سے توبہ کرو۔ امام صاحب نے فرمایا: میں کفر سے توبہ کرتا ہوں۔

امام سفیان ثوری رحمہ اللہ نے فرمایا: یہ وہ کفر ہے جس سے توبہ کروائی گئی تھی۔^① امام سفیان رحمہ اللہ سے مختلف اسانید سے جس توبہ کا ذکر کتاب السنۃ، تاریخ بغداد، التاریخ الکبیر للامام البخاری، المعرفۃ للفسوی، تاریخ ابی زرعة، الابانہ للامام الاشعری، المعجم وحین اور الانتقاء میں مذکور ہے، بلکہ ابن عبدالبر نے ذکر کیا ہے کہ امام زکریا بن یحییٰ الساجی نے علل الحدیث میں ایک باب اسی عنوان پر قائم کیا ہے:

”أنه استتيب من خلق القرآن فتاب“

اس کے برعکس ابن ابی العوام نے جو کہانی امام سفیان رحمہ اللہ کی زبانی نقل کی ہے وہ قابل التفات نہیں۔ اس لیے کہ اولاً ابن ابی العوام ہی کا قابل اعتبار ہونا ثابت نہیں جیسا کہ ہم پہلے ذکر کر آئے ہیں۔

ثانیاً: اس نے یہ کہانی حسن بن حماد سجاده سے براہِ راست نہیں سنی بلکہ یہ کہا ہے: ”حدثت به عنه“ اب حسن بن حماد سجاده سے ابن ابی العوام کو بیان کرنے والا کون ہے؟ ظاہر ہے کہ وہ مبہم و مجہول ہے۔

علامہ کوثری کی کارستانی:

علامہ کوثری نے ابن ابی العوام سے یہی کہانی تانیب الخطیب^(۱) میں نقل کی ہے اور کہا ہے:

”وذلك ما حدثه ابن أبي العوام عن الحسن بن حماد سجادة“
پھر اس کہانی کے اختتام پر فرمایا ہے:

”وفي ذلك القول الفصل لأن أبا القاسم بن أبي العوام
الحافظ صاحب النسائي وسجادة وأبو قطن كلهم من
الثقات الأثبات“^(۲)

حالانکہ ابن ابی العوام کو ”الحافظ“ سے ملقب کرنا ایجادِ بندہ ہے۔ پھر محض کسی کا حافظ ہونا اس کی توثیق کو مستلزم نہیں، سلیمان شاذکونی، محمد بن یونس کدی، احمد بن محمد ابوبشر مروزی مشہور حفاظ ہیں مگر کذاب و وضاع بھی ہیں۔

مزید یہ کہ ابن ابی العوام نے براہِ راست اس کا سماع الحسن بن حماد سجاده سے نہیں کیا جیسا کہ علامہ کوثری بڑی دلیری سے فرما رہے ہیں، بلکہ ان کے الفاظ ہیں:

”وجدت في كتابي من حديث الحسن بن حماد سجادة
وقد حدثت به عنه“^(۳)

”میں نے اپنی کتاب میں حسن بن حماد سجاده کی حدیث پائی جو مجھے
ان سے بیان کی گئی۔“

(۱) تانیب الخطیب (ص: ۹۷)

(۲) فضائل (ص: ۷۴)

(۳) تانیب (ص: ۹۸)

غور فرمائیے! علامہ کوثری نے اسے متصل بنانے کے لیے ہاتھ کی صفائی کیسے دکھائی ہے۔ بلکہ علامہ معلّی نے ذکر کیا ہے کہ ابن ابی العوام نے تو سجادہ کا زمانہ ہی نہیں پایا، کیونکہ سجادہ ۲۴۱ھ میں فوت ہوئے تھے اور امام نسائی رحمہ اللہ ان سے ایک واسطہ سے روایت کرتے ہیں۔^(۱)

حسن بن حماد جو ۲۴۱ھ میں فوت ہوئے اور امام نسائی، جو ابن ابی العوام کے استاد ہیں، ان سے ایک واسطہ سے روایت کرتے ہیں۔^(۲) تو ان سے ابن ابی العوام جو ۳۳۵ھ میں فوت ہوئے براہ راست روایت کیونکر سکتے ہیں؟ اس حقیقت کے برعکس اندازہ کیجیے علامہ کوثری نے اسے متصل بنانے میں کیسی ہوشیاری دکھلائی ہے۔

ایک اور ہوشیاری:

اسی ضمن میں یہ بھی دیکھیے کہ علامہ کوثری نے اسی بحث کے دوران میں لکھا ہے:

”ثم روى ابن عبد البر بسنده عن عبد الله بن داود الخريبي الحافظ تكذيب استابته مطلقاً“^(۳)

”ابن عبدالبر نے اپنی سند سے حافظ عبداللہ بن داود الخریبی سے توبہ کروانے کی بات کی مطلقاً تکذیب کی ہے۔“

حالانکہ علامہ کوثری کو خوب معلوم ہے کہ علامہ ابن عبدالبر رحمہ اللہ نے الانتقاء^(۴) میں یہ قول محمد بن یونس کدیبی کے واسطے سے ذکر کیا ہے اور خود علامہ کوثری نے ایک قول پر نقد کرتے ہوئے کہا ہے:

”محمد بن يونس وهو الكديمي متكلم فيه، راجع ميزان الاعتدال“^(۵)

(۱) التنكيل (۲۵۸/۱) (۲) تهذيب (۲۷۲/۲)

(۳) تأنيب (ص: ۹۶) (۴) الانتقاء (ص: ۲۸۷) (۵) تأنيب (ص: ۹۸)

”سند میں محمد بن یونس ہے اور وہ کدی ہے۔ جس میں کلام کیا گیا ہے،

میزان الاعتدال کی مراجعت کیجیے۔“

ہم نے ان کے مشورہ پر میزان^① میں اس کا ترجمہ دیکھا ہے، اسے امام ابو داؤد، موسیٰ بن ہارون، قاسم بن زکریا المطرز نے کذاب کہا ہے اور ابن عدی، ابن حبان اور دارقطنی رحمہ اللہ نے وضاع کہا ہے، حتیٰ کہ ابن حبان رحمہ اللہ نے کہا ہے کہ اس نے ایک ہزار سے زائد احادیث گھڑی ہیں۔ بعض نے اس کی توثیق بھی کی ہے مگر وہ اس قابل نہیں کہ اسے قابل اعتبار سمجھا جائے۔

کدی پر تفصیلی جرح ہمارا موضوع نہیں، ہم نے تو صرف یہ عرض کرنا ہے کہ جسے خود علامہ کوثری متکلم فیہ قرار دیتے ہیں اسی کے واسطے سے بیان کی ہوئی حکایت کو یہ کہہ کر عافیت سے گزر جاتے ہیں کہ علامہ ابن عبدالبر رحمہ اللہ نے اسے اپنی سند سے بیان کیا ہے۔ محال ہے کہ اس میں محمد بن یونس کدی نظر آئے، جس سے قارئین کرام ان کی بے اعتدالیوں کا اندازہ لگا سکتے ہیں۔

یہاں یہ لطیفہ بھی ملاحظہ فرمائیے کہ ابن ابی العوام نے اسی توبہ کے حوالے سے مزید حکایات بھی اس کی نفی کے بارے میں ذکر کی ہیں۔ جنہیں انھوں نے ”فی التشنیع علیہ وأذیتہ رحمہ اللہ“ کے عنوان سے ذکر کیا ہے۔ شیخ لطیف الرحمان فرماتے ہیں کہ علامہ ذہبی نے امام صاحب کے مناقب میں ”ابن ابی العوام کی روایات سے تعرض کیا ہے مگر اس فصل کی روایات ذکر نہیں کیں۔

قابل غور بات یہی ہے کہ ابن ابی العوام کی ان روایات سے علامہ ذہبی رحمہ اللہ نے آخر تعرض کیوں نہیں کیا؟ جب کہ انھوں نے اس سے اور دیگر کتب سے محمد بن شجاع ثلجی، حسن بن زیاد لؤلؤی، ابو عصمۃ نوح الجامع، یحییٰ حمانی، اسماعیل بن حماد، احمد بن محمد

بن مغلس، یوسف بن خالد سستی وغیرہ جیسے کذاہین ضعفاء اور مجاہیل کی روایات سے مناقب تو ذکر کیے ہیں مگر اس فصل کا کوئی قول ذکر کرنا ہی مناسب نہیں سمجھا، آخر کیوں؟
امام ابوحنیفہ رحمہ اللہ اور ان کی رائے:

ابن ابی عوام نے ذکر کیا ہے کہ امام ابوحنیفہ رحمہ اللہ نے فرمایا:
 ”عجبا للناس يقولون إني أفتي بالرأي، ما أفتي إلا بالأثر“^①
 ”لوگوں پر تعجب ہے کہ وہ کہتے ہیں میں رائے پر فتویٰ دیتا ہوں، حالانکہ میں صرف ”اثر“ کے مطابق فتویٰ دیتا ہوں۔“
 بڑی اچھی بات تھی اگر یہ امام صاحب سے ثابت ہوتی۔ ابن ابی العوام کے علاوہ امام صاحب کے اس قول کا ناقل نعیم بن عمرو القديدي ہے جو مجہول ہے۔^②
 بلکہ یہ قول خود امام صاحب کے اس فرمان کے بھی خلاف ہے جو انھوں نے قاضی ابو یوسف سے فرمایا تھا:

”ويحك يا يعقوب لا تكتب كل ما تسمع مني، فإني قد أرى الرأي اليوم وأتركه غدا وأرى الرأي غدا، وأتركه بعد غد“^③
 ”اے یعقوب! تم پر رحم ہو، ہر بات جو تم مجھ سے سنتے ہو نہ لکھا کرو، میں آج ایک رائے رکھتا ہوں اسے کل چھوڑ دیتا ہوں، ایک رائے کل اختیار کرتا ہوں تو اگلے روز اسے چھوڑ دیتا ہوں۔“

بلکہ امام شافعی رحمہ اللہ، جن سے یہ نقل کیا جاتا ہے کہ لوگ فقہ میں امام ابوحنیفہ رحمہ اللہ کے عیال ہیں، فرماتے ہیں:

① فضائل (ص: ۱۸۹، رقم: ۳۵۶)

② میزان (۴/۲۷۰)، الجرح والتعديل (۸/۴۶۳)، المغني (۲/۷۰۱)، دیوان (ص: ۳۱۹) وغیرہ

③ التاريخ يحيى بن معين (۲/۶۰۷، رقم النص: ۲۴۶۱)

”أبو حنيفة يضع المسألة خطأ ثم يقيس الكتاب كله عليه“
 ”ابوحنيفہ ایک غلط مسئلے کو بنیاد بناتے ہیں پھر اس پر پوری کتاب (میں)
 قیاس کرتے ہیں۔“

اس کے جواب میں علامہ کوثری نے اعتراف کیا ہے:

”بل نعترف بأن المجتهد قد يخطيء في التفریع، ولأبي
 حنيفة بعض أبواب في الفقه من هذا القبيل ففي كتاب
 الوقف أخذ بقول شريح القاضي وجعله أصلاً ففرع عليه
 المسائل فأصبحت فروع هذا الكتاب غير مقبولة حتى
 ردّها صاحباه، هكذا فعل في كتاب المزارعة حيث أخذ
 بقول إبراهيم النخعي وجعله أصلاً ففرع عليه الفروع“^①
 ”بلکہ ہم اعتراف کرتے ہیں کہ مجتہد مسئلے کی فروع میں غلطی کر جاتا ہے۔
 ابوحنیفہ رحمہ اللہ کے بعض فقہی ابواب اسی نوعیت کے ہیں، چنانچہ کتاب الوقف
 میں قاضی شریح رحمہ اللہ کے قول کو لیا اسے اصل بنایا پھر اس پر مسائل کے
 جزئیات کا فیصلہ کیا۔ یوں اس کتاب کی تفریعات غیر مقبول ٹھہریں، حتیٰ کہ
 ان کے دونوں شاگردوں نے بھی اس کو ردّ کر دیا۔ اسی طرح کتاب المزارعہ
 میں ابراہیم نخعی رحمہ اللہ کے قول کو اصل بنایا اس پر تفریعات کی بنیاد رکھی۔“

گویا علامہ کوثری نے اعتراف کیا ہے کہ کتاب الوقف اور کتاب المزارعہ سے
 متعلقہ امام ابوحنیفہ کے بیان کردہ مسائل درست نہیں ہیں۔ ”اثر“ کی اتباع کہاں ہے؟
 امام ابوحنیفہ رحمہ اللہ کا وقف کے بارے میں موقف ہے کہ اسے فروخت کرنا
 جائز ہے۔ حالانکہ حضرت عمر رضی اللہ عنہ نے جب رسول اللہ ﷺ سے اپنے وقف کے

① تأنیب الخطیب (ص: ۲۰۳)

بارے میں پوچھا تھا تو آپ ﷺ نے فرمایا: اگر تم چاہتے ہو اصل کو قبضے میں رکھو اور اس کی منفعت صدقہ کر دو، یا اصل کو ہی صدقہ کر دو:

”لا یباع ولا یوہب ولا یورث“^(۱)

”نہ اسے بیچا جائے نہ ہبہ کیا جائے نہ وراثت میں تقسیم کیا جائے۔“

قاضی ابو یوسف رحمہ اللہ کو جب اس حدیث کا علم ہوا تو انھوں نے فرمایا: ابن عون سے یہ حدیث کس نے سنی ہے؟ تو انھیں اسماعیل بن علیہ نے یہ روایت بیان کی۔ قاضی ابو یوسف نے کہا: کسی کو اس کی مخالفت کی گنجائش نہیں:

”ولو بلغ أبا حنيفة لقال به، فرجع عن بيع الوقف حتى صار كأنه لا خلاف فيه بين أحد“^(۲)

”اگر ابو حنیفہ رحمہ اللہ کو یہ حدیث مل جاتی تو اس کے مطابق موقف اختیار کرتے اور بیع وقف سے رجوع کر لیتے یہاں تک کہ گویا اس میں کسی کا اختلاف نہیں۔“

بلکہ ابن ابی العوام نے بھی امام طحاوی رحمہ اللہ سے یہی بات معمولی اختلاف الفاظ سے فضائل^(۳) میں بیان کی ہے۔ غور فرمائیے کہ ”اثر“ پر فتویٰ کیا ہے؟

یہی نہیں علامہ سرحسی نے تو امام ابو حنیفہ رحمہ اللہ کے مقابلے میں قاضی ابو یوسف، امام محمد اور دیگر فقہاء کے استدلال کو ان الفاظ سے بیان کیا ہے:

”وجحتهم في ذلك الآثار المشهورة عن رسول الله ﷺ وعن الصحابة رضی اللہ عنہم عمر وعثمان وعلي وطلحة والزبير وعائشة وحفصة رضی اللہ عنہن فإنهم باشروا الوقف وهو باق إلى

^(۱) صحيح البخاري (رقم: ۲۷۶۴، ۲۷۷۲)

^(۲) فتح الباري (۴۰۳/۵) ^(۳) (ص: ۳۲۷، رقم: ۷۵۵)

یومنا هذا وكذلك وقف إبراهيم الخلیل ﷺ باق إلى یومنا هذا، وقد أمرنا باتباعه إلخ“^①

”اور ان کی اس بارے میں دلیل رسول اللہ ﷺ سے اور صحابہ کرام رضی اللہ عنہم سے مروی مشہور آثار ہیں۔ ان صحابہ میں حضرت عمر، عثمان، علی، طلحہ، زبیر، عائشہ، حفصہ رضی اللہ عنہم ہیں۔ انھوں نے وقف چھوڑے جو آج ہمارے ایام تک باقی ہیں۔ اسی طرح حضرت ابراہیم خلیل اللہ علیہ السلام کے اوقاف ہمارے ایام تک باقی ہیں اور ہمیں ان کی اتباع کا حکم دیا گیا ہے۔“
یہ ”آثار مشہورہ“ تو امام صاحب کے خلاف ہیں۔ امام صاحب نے کس ”اثر“ پر فتویٰ دیا ہے؟

بلکہ امام محمد رحمہ اللہ کی اس بارے میں اپنے شیخ محترم سے خفگی علامہ سرخسی کے الفاظ میں ملاحظہ فرمائیں:

”وقد استبعد محمد ﷺ قول أبي حنيفة في الكتاب لهذا وسماه تحكما على الناس من غير حجة، فقال: ما أخذ الناس بقول أبي حنيفة وأصحابه إلا بتركهم التحكم على الناس فإذا كانوا هم الذين يتحكمون على الناس بغير أثر ولا قياس لم يقلدوا هذه الأشياء ولو جاز التقليد كان من مضى من قبل أبي حنيفة مثل الحسن البصري وإبراهيم النخعي رحمہم اللہ آخري أن يقلدوا“^②

”اور بے شک امام محمد رحمہ اللہ نے کتاب میں اسی لیے امام ابوحنیفہ کا یہ قول بڑا بعید قرار دیا ہے اور اسے لوگوں پر دلیل کے بغیر حکم قرار دیا ہے،

اور کہا ہے کہ لوگ ان کا اور ان کے اصحاب کا قول اس لیے لیتے ہیں کہ وہ تحکم نہیں کرتے، اگر بلا دلیل اور بغیر قیاس وہی تحکم کرنے لگیں تو ان باتوں میں کوئی بھی ان کی تقلید نہ کرتا۔ اگر تقلید جائز ہوتی تو امام ابوحنیفہ سے پہلے جو ہو گزرے ہیں مثلاً: امام حسن بصری اور ابراہیم نخعی رحمہم اللہ وہ زیادہ لائق ہیں کہ ان کی تقلید کی جائے۔“

یہاں تو اس مسئلے میں امام محمد رحمہ اللہ امام صاحب رحمہ اللہ کے موقف کو ”بلا اثر“ اور تحکم قرار دیتے ہیں۔ اس لیے ابن ابی العوام نے ایک مجہول سند سے امام صاحب کا جو قول نقل کیا ہے وہ امر واقع کے بھی خلاف ہے۔ امام صاحب رحمہ اللہ کا ”صاحب الرائی“ ہونا ایسی معلوم و معروف حقیقت ہے کہ علامہ سمعانی نے الانساب میں ”الرائی“ کی نسبت سے امام صاحب کا ذکر کیا ہے اور لکھا ہے:

”صاحب الرائی وإمام أصحاب الرائی وفقہ أهل العراق“^①

”آپ صاحب رائے ہیں، اصحاب الرائے کے امام ہیں اور اہل عراق کے فقیہ ہیں۔“

امام یحییٰ بن معین رحمہ اللہ فرماتے ہیں:

”أبو حنيفة صاحب الرائی“^②

یہ اور اسی نوعیت کی متعدد نصوص اس بات کی دلیل ہیں کہ امام صاحب کو صاحب الرائے کہا جاتا تھا۔

بلکہ قاضی ابو یوسف رحمہ اللہ کے لیے امام صاحب رحمہ اللہ کا اپنا فرمان ہی اس کے ثبوت کی دلیل ہے کہ آئے دن موقف میں تبدیلی رائے و قیاس کا نتیجہ ہے، ”اثر“ کا

① الإنساب (۳۷/۳)

② التاريخ برواية الدوري (۶۰۷/۲)

نہیں۔ اگر یہ تبدیلی ”اثر“ کی بنیاد پر ہوتی تھی تو اس کے لکھنے کی ممانعت میں کوئی معقولیت نہیں۔ امام ابوحنیفہ رحمۃ اللہ علیہ سے ابن ابی العوام نے یہ بھی ذکر کیا کہ انھوں نے فرمایا:

”هذا الذي نحن فيه رأي لا نجبر أحدا عليه ولا نقول يجب على أحد قبوله، فمن كان عنده أحسن منه فليأت به“^①

”یہ ہماری رائے ہے، ہم اس کو منانے کے لیے کسی پر جبر نہیں کرتے اور نہ یہ کہتے ہیں کہ اسے قبول کرنا واجب ہے، جس کے پاس اس سے بہتر (رائے) ہو وہ اسے پیش کرے۔“

یہی قول معمولی اختلاف الفاظ سے خطیب بغدادی نے تارتخ^② میں اور علامہ ابن عبدالبر نے الانتقاء^③ میں ذکر کیا ہے۔ امام صاحب کا یہ قول بھی ان کی رائے کے حوالے ہی سے ہے، ”اثر“ کے تناظر میں نہیں، کیونکہ ”اثر“ سے بہتر اور کیا ہے جس کے پیش کرنے کا وہ حکم فرماتے ہیں۔ اس سے بھی ابن ابی العوام کے بیان کیے ہوئے مذکور الصدر قول کی حیثیت کو سمجھا جاسکتا ہے۔

امام صاحب کی بعض مسانید:

ابن ابی العوام کی یہ کتاب ”فضائل أبي حنيفة“ دراصل امام صاحب کے فضائل و مناقب پر مشتمل ہے، تاہم اس میں ان کی بعض مسانید بھی ہیں۔ علامہ خوارزمی نے ”جامع المسانيد“ میں جن مسانید کو جمع کیا ہے ان کا ایک ماخذ ابن ابی العوام کی اس کتاب میں مروی امام صاحب کی روایات بھی ہیں۔ ہمارے تتبع کے مطابق یہ کل ۳۲ روایات ہیں جن میں کچھ بلاغاً اور باقی بالاسناد مروی ہیں۔

ابن ابی العوام نے ان کے علاوہ کچھ وہ روایات بھی مسنداً ذکر کی ہیں جو امام

① فضائل (ص: ۱۰۱، رقم: ۱۴۸)

② تاریخ بغداد (۱۳/ ۳۵۲) ③ الانتقاء (ص: ۲۵۷، ۲۵۸)

صاحب رحمہ اللہ کے واسطے سے مروی نہیں۔ ان کی تعداد تقریباً چھ ہے۔

کتاب کی تحقیق میں گو شیخ لطیف الرحمن صاحب نے حسبِ ذوق محنت کی ہے مگر روایات کی تخریج و تحقیق میں ان کی تحقیق علمی معیار پر پوری نہیں اترتی یا ممکن ہے کہ وہ اس میں کسی مصلحت کا شکار ہوں۔ ہم یہاں بعض روایات اور ان پر ان کی تعلیقات کا حال مختصراً ذکر کرنا مناسب سمجھتے ہیں:

پہلی حدیث:

ابن ابی العوام نے امام صاحب رحمہ اللہ کی سند کے علاوہ ایک روایت قاضی ابو یوسف رحمہ اللہ کی سند سے بواسطہ محمد بن السائب عن ابی صالح عن ابن عباس ذکر کی ہے کہ رسول اللہ ﷺ سے ایک بچے کے بارے میں پوچھا گیا جس کا ”قبل“ و ”ذکر“ ہے (یعنی اس کی شرم گاہ عورت و مرد دونوں کی طرح تھی)، اس کی وراثت کیسے ہوگی؟ آپ ﷺ نے فرمایا: «من حیث یبول» اس کا حکم اس کے پیشاب نکلنے کی جگہ سے ہے۔ اگر ”قبل“ سے نکلتا ہے تو عورت، اگر ”ذکر“ سے نکلتا ہے تو مرد کے مشابہ شمار ہوگا۔^(۱)

شیخ لطیف الرحمان نے فرمایا ہے کہ اسے امام بیہقی رحمہ اللہ نے السنن الکبریٰ^(۲) میں ذکر کیا ہے اور کہا ہے کہ محمد بن سائب الکلمی ”لا یحتج بہ“

بلاشبہ یہاں امام بیہقی نے یہی فرمایا ہے مگر کیا شیخ لطیف الرحمان اس حقیقت سے بے خبر ہیں کہ محمد بن سائب کلبی متہم بالکذب ہے اور اس کا استاد بازام ابو صالح بھی ضعیف اور مدلس ہے، جیسا کہ تقریب^(۳) میں ہے، بلکہ خود کلبی کا کہنا ہے کہ مجھے ابو صالح نے کہا کہ جو میں تمہیں بیان کرتا ہوں جھوٹ ہوتا ہے۔

حافظ عبدالحق نے ”الاحکام“ میں اسے ضعیف کہا تو حافظ ابن القطان نے ان

(۱) فضائل (ص: ۲۳۲، رقم: ۴۹۰)

(۲) السنن الکبریٰ (۲۶۱/۶)

(۳) تقریب (ص: ۲۹۸، ۴۲)

پر تعاقب کیا کہ وہ متروک ہے۔ اور امام ابن حبان نے کہا ہے کہ اس نے حضرت ابن عباس رضی اللہ عنہما سے سنا نہیں۔^(۱) بلکہ خود امام بیہقی رحمہ اللہ نے دونوں کو متروک اور کذاب کہا ہے۔^(۲) نیز کہا ہے: ”متروک لا یحتج“^(۳) اور کلبی کا یہ قول بھی ذکر کیا ہے کہ مجھے ابوصالح نے کہا کہ جو میں تمہیں حدیث بیان کرتا ہوں جھوٹ ہوتا ہے۔^(۴)

”المعرفة“ میں امام بیہقی رحمہ اللہ فرماتے ہیں:

”فهذا مما لا يحل الاحتجاج به، والإجماع على ترك الاعتماد على رواية الكلبي والعزرمي“^(۵)
 ”اس سے استدلال حلال نہیں، کیونکہ کلبی اور عزرمی کی روایت پر بالاجماع ترکِ اعتماد ہے۔“

ایک اور مقام پر لکھتے ہیں:

”أبوصالح هذا والكلبي ومحمد بن مروان كلهم متروك عند أهل العلم بالحديث، لا يحتجون بشيء من رواياتهم لكثرة المناكير فيها وظهور الكذب منهم في رواياتهم“^(۶)
 ”یہ ابوصالح اور کلبی اور محمد بن مروان محدثین کے نزدیک متروک ہیں۔ وہ ان کی روایات میں کثرتِ مناکیر اور کذب ظاہر ہونے کی وجہ سے احتجاج نہیں کرتے۔“

اسی صفحے پر انھوں نے مزید جرح بھی ذکر کی ہے اور امام حبیب بن ابی ثابت

^(۱) تہذیب (۴۱۷/۱)

^(۲) ملاحظہ ہو: السنن الکبریٰ (۱۲۳/۸، ۱۴۰)

^(۴) السنن الکبریٰ (۱۲۳/۸، ۲۹۰/۱۰)

^(۳) السنن (۳۰۴/۸)

^(۶) الأسماء والصفات (۱۵۶/۲)

^(۵) المعرفة (۵۰۵/۷)

سے نقل کیا ہے کہ ہم ابوصالح کا نام ”دروغ زن“ یعنی کذاب رکھتے تھے۔

امام بیہقی رحمۃ اللہ علیہ نے ”السنن“ میں تو صرف محمد بن سائب کلبی کے بارے میں ”لا یحتج بہ“ کہا ہے جب کہ المعرفة^(۱) میں کلبی اور ابوصالح دونوں کو ”لا یحتج بہ“ کہا ہے۔ امام بیہقی رحمۃ اللہ علیہ کے اس کلام سے یہ بات بھی واضح ہو جاتی ہے کہ ”لا یحتج بہ“ کو جو عموماً پانچویں مرتبے کی جرح شمار کیا گیا ہے، امام بیہقی اس کا اطلاق متروک و کذاب پر بھی کرتے ہیں اور ان کے نزدیک یہ جرح تیسرے مرتبے کی ہے۔ ”لا یحتج بہ“ کے ساتھ ”متروک“ کا ذکر کرنا اس کا واضح قرینہ ہے جیسا کہ السنن الکبریٰ^(۲) میں ہے۔

ہماری اس وضاحت سے شیخ لطیف الرحمان کی اس تعلیق کا ادھورا پن نمایاں ہو جاتا ہے۔ یہ روایت امام بیہقی نے المعرفة^(۳) اور امام ابن عدی نے الکامل^(۴) میں بھی ذکر کی ہے۔

علامہ کوثری کی عصبیت:

یادش بخیر! علامہ کوثری نے ایک جگہ بڑے دھڑلے سے فرمایا ہے کہ قاضی ابو یوسف رحمۃ اللہ علیہ غیر ثقہ راوی سے روایت نہیں کرتے۔ ان کے الفاظ ہیں:

”ومن البعید علی مثل أبی یوسف فی فقہہ ودینہ ویقظتہ وإمامتہ أن یروی عن من ہو غیر ثقہ“^(۵)

”امام ابو یوسف جیسے کی فقاہت، تدین، ہوشیاری و امامت سے بعید ہے کہ وہ غیر ثقہ سے روایت کریں۔“

(۱) المعرفة (۵/۷۷، رقم: ۳۸۹۴) (۲) السنن الکبریٰ (۸/۳۰۴)

(۳) المعرفة (۵/۷۷) (۴) الکامل (۲۱۳۱)

(۵) النکت الطریفہ (۱۸۲)، فی صدقۃ الخیل والرفیق

اہل علم جانتے ہیں علامہ کوثری رحمہ اللہ اپنے مخصوص نظریات کی تائید میں بڑے سے بڑا دعویٰ کرنے میں بڑے دلیر ہیں اور اپنے موقف کی مخالفت میں کسی بڑے سے بڑے محدث پر بلا وجہ کیچڑ اچھالنے پر ید طولیٰ رکھتے ہیں جس کی تفصیل کا نہ یہ محل ہے، نہ ہی یہ ہمارا موضوع ہے۔ یہاں بھی قاضی ابو یوسف کے دفاع میں جو دعویٰ انھوں نے داغ دیا ہے ان کی عصبيت کا منہ بولتا ثبوت ہے۔

قاضی ابو یوسف رحمہ اللہ کے متروک اور ضعیف اساتذہ:

① ابن ابی العوام کی یہ ”فضائل ابی حنیفہ“ ان کے سامنے ہے اور ”تانیب“ میں جا بجا اس کے حوالے دیے ہیں۔ اسی کتاب میں قاضی ابو یوسف کے استاد محمد بن سائب کلبی ہیں، قارئین کرام اپنی آنکھوں سے دیکھ رہے ہیں۔ قاضی صاحب اپنے تمام تر القابات کے باوصف کلبی سے روایت لیتے ہیں جو ان کے استاد ہیں۔ بتلائیے ان ”القابات“ کے سہارے یہ اصول کہاں تک درست ہے کہ وہ غیر ثقہ سے روایت نہیں لیتے؟

② بلکہ قاضی ابو یوسف رحمہ اللہ کی کتاب الآثار بھی علامہ کوثری کے پیش نظر ہے جس میں وہ روح بن مسافر سے روایت کرتے ہیں۔^①

اس کے بارے میں امام یحییٰ بن معین رحمہ اللہ نے ”لایکتب حدیثہ، لیس بثقة، ضعیف“ کہا ہے۔ امام ابوداؤد، امام احمد اور جوزجانی رحمہم اللہ نے اسے متروک کہا ہے۔ ابو حاتم رحمہ اللہ نے ”ضعیف، لایکتب حدیثہ“ کہا۔ امام ابن مبارک نے اسے ترک کر دیا تھا۔ امام نسائی اور ساجی رحمہم اللہ نے ”لیس بثقة ولا مأمون“ کہا۔ امام حاکم رحمہ اللہ اور النقاش نے کہا ہے: وہ امام اعمش سے موضوعات روایت کرتا ہے۔ امام ابن حبان رحمہ اللہ نے کہا ہے: ثقہ راویوں کے نام سے موضوعات بیان کرتا

ہے، اس سے روایت لینا حلال نہیں۔ انھوں نے اس کی ایک موضوع حدیث کو بھی ذکر کیا ہے۔ جیسے علامہ ابن طاہر نے تذکرۃ الموضوعات^(۱) میں، علامہ ابن جوزی نے بھی الموضوعات^(۲) میں، علامہ سیوطی نے اللآلیء^(۳) میں اور علامہ ابن عراق رحمہ اللہ نے تنزیۃ الشریعہ^(۴) میں ذکر کیا ہے۔ مزید دیکھیے: میزان، لسان اور مجروحین وغیرہ۔^(۵)

(۳) نصر بن طریف ابو جریء بھی قاضی ابو یوسف رحمہ اللہ کے استاد ہیں اور الآثار^(۶) میں قاضی صاحب نے اس سے روایت لی ہے۔ اسی نصر کے بارے میں امام ابن مبارک رحمہ اللہ فرماتے ہیں: وہ ثبت نہ تھا، انھوں نے اس کی حدیث ترک کر دی تھی۔ امام احمد رحمہ اللہ فرماتے ہیں: ”لا یکتب حدیثہ“ امام نسائی رحمہ اللہ، امام ابو حاتم رحمہ اللہ نے اسے متروک کہا۔ امام نسائی رحمہ اللہ نے ”لیس بشیء ولا یکتب حدیثہ“ بھی کہا ہے۔ ابن عدی کہتے ہیں: اس کے ضعف پر اجماع ہے۔ امام دارقطنی رحمہ اللہ نے کہا کہ عدی بن فضل متروک ہے مگر نصر بن طریف کا حال اس سے بھی بُرا ہے۔ امام بخاری رحمہ اللہ نے فرمایا ہے: ”سکتوا عنہ“

یہ بیمار ہوا تو اس نے امام عبدالرحمان بن مہدی کو بلایا اور کہا کہ فلاں فلاں حدیث آپ نے مجھ سے کس طرح لکھی ہے؟ انھوں نے فرمایا: تم نے مجھے وہ قنادۃ سے بیان کی ہیں۔ کہنے لگا: انھیں بواسطہ سعید عن قنادۃ کر دیجیے۔ ابن مہدی فرماتے ہیں: یوں اس نے گیارہ احادیث لکھوائیں جو میں نے اس سے قنادہ سے لکھی تھیں جنہیں اب وہ اپنے اور قنادہ رحمہ اللہ کے درمیان ایک راوی کے واسطے سے بیان کر رہا تھا۔ میں نے کہا: اللہ تعالیٰ آپ کا بھلا کرے، آپ نے بہت اچھا کیا (جو وضاحت

(۱) تذکرۃ الموضوعات (رقم: ۲۶۷) (۲) الموضوعات (۲۲۱/۳)

(۳) اللآلیء (۱۹۹/۲) (۴) تنزیۃ الشریعہ (۲۲۱/۲)

(۵) میزان (۶۱/۲)، لسان (۴۶۷/۲)، مجروحین (۲۹۹/۱)

(۶) الآثار (ص: ۱۵۱، رقم: ۶۹۷)

کر دی)۔ مگر جب صحت بحال ہو گئی تو پھر انہی روایات کو براہ راست قتادہ سے روایت کرنے لگا۔ اس کے بعد امام عبدالرحمان بن مہدی رحمۃ اللہ علیہ نے اسے چھوڑ دیا اور لوگوں کو اس واقعے سے مطلع کر دیا۔

امام یحییٰ بن معین رحمۃ اللہ علیہ فرماتے ہیں: جھوٹ بولنے اور حدیث گھڑنے میں وہ معروف تھا۔ حافظ ابن حجر رحمۃ اللہ علیہ نے کہا ہے: سب نے اسے ضعفاء میں شمار کیا ہے، مجھے معلوم نہیں کسی نے اس کی توثیق کی ہو۔^①

مگر افسوس! کہ علامہ کوثری کے نزدیک قاضی ابو یوسف نے کسی ضعیف سے روایت نہیں کی! یہی نہیں بلکہ کتاب الآثار میں ابان بن ابی عیاش، عطاء بن عجلان، غالب بن عبید اللہ جزری، ابوبکر الہذلی جیسے متروکین اور منہال بن خلیفہ، اسماعیل بن مسلم، لیث بن ابی سلیم، سعید بن مرزبان، روح بن مسافر جیسے ضعفاء سے بھی قاضی ابو یوسف رحمۃ اللہ علیہ روایت کرتے ہیں۔^② یہ صرف کتاب الآثار کے ضعیف اور متروک راوی ہیں۔ باقی کتب کے راوی اس پر مستزاد ہیں۔

یہی وجہ ہے کہ امام ابن عدی نے کہا ہے:

”إنه يروي عن الضعفاء الكثير مثل الحسن بن عماره وغيره“^③

”وہ حسن بن عمارہ وغیرہ جیسے بہت سے ضعفاء سے روایت کرتے ہیں۔“

اس کے برعکس نہ امام ابو یوسف نے فرمایا ہے کہ میں ثقات سے ہی روایت لوں گا نہ متقدمین میں سے کسی نے صراحت کی ہے وہ ثقات سے ہی روایت کرتے ہیں۔ ان حقائق کے برعکس یہ کیونکر باور کر لیا جائے کہ وہ ثقہ سے ہی روایت کرتے

① میزان (۲۵۱/۴)، لسان (۱۵۳/۶)

② ملاحظہ ہو: کتاب الآثار (ص: ۷۴، ۸۷، ۱۳۶، ۱۳۷، ۱۳۵، ۱۴۱، ۹۲، ۱۶۶، ۱۹۳)

③ لسان (۳۰۱/۶)

ہیں۔ یہ خوش اعتقادی میں حنفی اصول تو ہو سکتا ہے، محدثین کا یہ اصول قطعاً نہیں۔

دوسری حدیث:

ابن ابی العوام نے اپنی سند سے امام ابوحنیفہ کی ایک روایت بواسطہ ”الزہری عن سعید بن المسیب عن أبي هريرة“ بیان کی ہے جس کے الفاظ ہیں: ”ما کلکم یجد ثوبین“^(۱)

شیخ لطیف الرحمان صاحب نے اس کی تحقیق میں فرمایا ہے کہ مسند حمیدی، مسند احمد، ابن ماجہ وغیرہ میں یہ بواسطہ سفیان بن عیینہ عن الزہری مروی ہے۔ مگر افسوس کہ نہ تو انھوں نے ابن ابی عوام کی سند کی کوئی حقیقت بیان کی نہ ہی یہ ذکر کیا کہ امام ابوحنیفہ سے یہ روایت کہاں ہے اور کیسی ہے؟

علامہ خوارزمی نے جامع المسانید^(۲) میں یہ روایت مسند قاضی ابوبکر محمد بن عبدالباقی، مسند حافظ طلحہ، مسند ابن خسر، مسند الحارثی، مسند محمد بن مظفر کے حوالے سے نقل کی ہے مگر ابن ابی عوام کے حوالے سے یہ روایت ذکر نہیں کی۔ پھر اس کی سند میں محمد بن ولید بن بحر اور اس کا استاد عبداللہ بن محمد دونوں مجہول ہیں۔ حافظ ابن حجرؒ اللہ نے ذکر کیا ہے:

”محمد بن ولید بن بحر المنکثی روی عن عبد اللہ بن محمد التباعی حدیثاً منکراً حدث به محمد بن سعید القاضي، قال الدارقطني في كل منهم: مجهول والخبر لا يثبت“^(۳)

حافظ ابن حجرؒ اللہ نے یہی بات عبداللہ بن محمد التباعی کے ترجمے میں نقل کی ہے اور اُس روایت کو بھی ذکر کیا ہے جو مؤذن کی فضیلت کے بارے میں ہے،^(۴) ترجمہ سوید

(۲) جامع المسانید (۱/۳۵۴، ۳۵۸، ۳۵۹، ۳۶۰)

(۱) فضائل (ص: ۱۹۱، رقم: ۳۶۲)

(۴) ملاحظہ ہو: لسان (۳/۳۵۲، ۱۳۰)

(۳) لسان (۵/۴۱۹)

بن عبد اللہ۔ آخر ابن ابی عوام کی سند سے شیخ لطیف الرحمان کا اغماض، چہ معنی دارد؟
پھر امام ابو حنیفہ رحمہ اللہ سے اس روایت میں اختلاف ہے۔ قاضی ابو یوسف رحمہ اللہ
اور یحییٰ بن نصر بن حاجب امام صاحب سے روایت کرتے ہیں۔ یحییٰ کی روایت مرسل
ہے جب کہ ابو یوسف اسے امام صاحب سے بواسطہ ابوالعطوف جراح بن منہال
عن الزہری متصل روایت کرتے ہیں۔^①

بلکہ امام زفر رحمہ اللہ بھی امام صاحب سے بواسطہ جراح بن منہال روایت کرتے
ہیں۔^② جب کہ ابوقرۃ موسیٰ بن طارق، عبدالعزیز بن خالد، سعید بن صلت اور محمد بن
مسروق اسے امام صاحب سے بغیر واسطہ ابوالعطوف بیان کرتے ہیں۔ کتاب الآثار
میں امام ابو حنیفہ کا واسطہ گرا ہوا ہے، جیسا کہ اس کی وضاحت مولانا ابوالوفاء نے
حاشیے میں کر دی ہے۔ بلکہ ابو محمد عبد اللہ حارثی نے کہا ہے:

”ربما أدخل بينه وبين الزهري رجلا آخر وربما ذكر
الجراح بن منہال“^③

”بسا اوقات امام صاحب رحمہ اللہ اپنے اور امام زہری رحمہ اللہ کے درمیان ایک
اور راوی کا اضافہ کرتے ہیں اور کبھی جراح بن منہال کا ذکر کرتے ہیں۔“
بلکہ ابوقرۃ موسیٰ بن طارق جب اسے روایت کرتے تھے تو کہتے تھے:
”سمعت أبا حنيفة يذكر عن الزهري“ ”میں نے ابو حنیفہ سے سنا وہ اسے
زہری سے ذکر کرتے تھے۔“^④

① کتاب الآثار (رقم: ۱۶۲)، جامع المسانید (۱/۳۵۴، ۳۶۰)

② ملاحظہ ہو: مسند الإمام لأبي نعيم (رقم: ۲۳، ۷۱، ص: ۱۸۸، ۲۳۰)

③ جامع المسانید (۱/۳۵۹)، مسند الحارثی (۱/۲۲۶)

④ مسند الحارثی (۱/۲۲۹)، فضائل ابن أبي عوام (ص: ۱۹۱)، مسند الإمام لأبي نعيم

(۱۹۱، ۲۱، ۲۶)، مسند ابن خسرو (۲/۸۱۸)، جامع المسانید (۱/۳۵۹)

اور یہ صورت اتصال کی نہیں انقطاع کی ہوتی ہے۔ بلکہ امام ابو نعیم نے کہا ہے: ”ویختلف في لقائه مع الزهري“ ”امام صاحب رحمہ اللہ کی امام زہری رحمہ اللہ سے ملاقات میں اختلاف ہے۔“^(۱)

ممکن ہے کہ امام صاحب کی امام زہری رحمہ اللہ سے اس روایت میں اختلاف کے تناظر میں امام ابو نعیم نے دونوں کے مابین ملاقات کو مختلف فیہ قرار دیا ہو۔ واللہ اعلم اس کے علاوہ مسند حارثی میں محمد بن مسروق کی روایت میں امام صاحب نے اسے موقوف بیان کیا ہے۔ ”ولم يرفعه“ کے صاف لفظ ہیں۔ مگر ابن خسر نے اسے بواسطہ محمد بن مسروق عن ابی حنیفہ مرفوعاً بیان کیا ہے۔ بلاشبہ امام زہری رحمہ اللہ سے یہ روایت موقوفاً بھی حضرت ابو ہریرہ سے موطا وغیرہ میں ہے مگر اس کے یہ الفاظ قطعاً نہیں۔ امام صاحب کی روایت میں اس اختلاف سے شیخ لطیف الرحمان صاحب کا صرف نظر بھی ان کی غفلت اور اصل بحث سے گریز کا نتیجہ ہے۔

تیسری حدیث:

ابن ابی العوام نے امام صاحب رحمہ اللہ سے بواسطہ ”علقمة بن مرثد عن سليمان بن بريدة عن أبيه“ ایک مرفوع حدیث ذکر کی ہے جس کے الفاظ ہیں: ((الذال على الخير كفاعله))^(۲)

قارئین کرام! یہ معلوم کر کے حیران ہوں گے کہ شیخ لطیف الرحمان صاحب نے اس سند کے بارے میں تو بالکل چپ سادھ لی مگر شواہد کے طور پر اس روایت کا حضرت ابو مسعود انصاری، انس، سہل بن سعد اور ابو ہریرہ رضی اللہ عنہم سے ذکر کرنے میں بڑی طول بیانی کا مظاہرہ فرمایا ہے۔ بتلائیے کتاب کی تحقیق کا یہی تقاضا ہوتا ہے؟

حالانکہ مسند امام حارثی، جو ”فضائل“ سے ایک سال پہلے شائع ہوئی، اس میں

(۲) فضائل (ص: ۲۰۷، رقم: ۴۰۲)

(۱) مسند الإمام لأبي نعیم (ص: ۱۹۱)

یہ روایت موجود ہے اور اس کی تخریج بھی مسند امام احمد وغیرہ سے کی گئی ہے اور مسند امام احمد^① سے نقل کیا ہے کہ امام عبداللہ بن احمد نے فرمایا کہ امام احمد نے ”أخبرنا أبو فلانة“ کہا ہے اور فرمایا:

”كذا قال أبي، لم يسمه على عمد وحدثنا غيره فسماه يعني أبا حنيفة“

”میرے والد نے قصداً نام نہیں لیا، ”أبو فلانة“ کہا۔ ان کے علاوہ دوسروں نے ہمیں یہ حدیث بیان کی تو انھوں نے اس کا نام ابوحنیفہ لیا۔“
بلکہ ساتھ علامہ پیشمی سے یہ بھی نقل کیا:

”رواه أحمد وفيه ضعف ومع ضعفه لم يسم“^②

”اسے امام احمد رحمہ اللہ نے روایت کیا اور اس میں ضعف ہے۔ اس کے ضعف کے ساتھ اس کا نام نہیں لیا۔“

ہمیں معلوم ہے کہ شیخ لطیف الرحمان پر امام صاحب کے بارے میں علامہ پیشمی کا تبصرہ گراں گزرتا ہے۔ مگر مسند حارثی کے محولہ بالا حوالے میں ان کی خاموشی معنی خیز ہے، کیونکہ حضرت موصوف علامہ پیشمی کے بارے میں دیگر مقامات پر فرماتے ہیں:

”أسلوبه يدل على أنه يقصد به الإمام أبا حنيفة، فلو كان هذا فهو مما يطعن به“

”علامہ پیشمی کا اسلوب بتلاتا ہے کہ وہ اس سے امام ابوحنیفہ رحمہ اللہ مراد لیتے ہیں۔ اگر یہ اسی طرح ہے تو وہ خود اس وجہ سے قابل طعن ہیں۔“^③

مگر اوپر مسند امام احمد کی روایت پر علامہ پیشمی رحمہ اللہ کے تبصرے پر خاموشی اس بات کی غماز ہے کہ اگر یہ قابل طعن ہے تو امام احمد رحمہ اللہ کا نام نہ لینا چہ معنی دارد؟

① مسند أحمد (۵/۳۵۷) ② حاشية مسند الحارثي (۲/۶۶۶)

③ ملاحظہ ہو: مسند الحارثي (۱/۱۸۲)، فضائل (ص: ۲۲۱)

شاید اسی مصلحت کی بنا پر وہ یہاں علامہ پیشمی رحمہ اللہ کے تبصرے پر خاموش ہیں۔
چوتھی حدیث:

ابن ابی عوام نے اپنی سند سے امام صاحب رحمہ اللہ کی ایک حدیث: ”علی بن الأقرع عن أبيه“ سے ذکر کی ہے جس کے الفاظ ہیں:
 ”إن الله تبارك وتعالى لم يترك داء إلا أنزل له شفاء فعليكم بالبان البقر“^(۱)

شیخ لطیف الرحمان صاحب اس روایت کے بارے میں بالکل خاموش ہیں۔
 یہ روایت امام صاحب کی مسانید میں حضرت عبداللہ بن مسعود رضی اللہ عنہ سے منقول ہے بلکہ یہ حدیث حضرت عبداللہ بن مسعود رضی اللہ عنہ اور دیگر صحابہ کرام رضی اللہ عنہم سے کتب احادیث میں موجود ہے۔ مگر جس سند سے ابن ابی عوام نے یہ روایت ذکر کی ہے اس کی نوعیت کیا ہے؟ ملاحظہ فرمائیے:

یہ روایت امام صاحب سے عبدالعظیم بن حبیب الفہری بیان کرتے ہیں جو قابل اعتماد نہیں ہیں۔ یہی وہ ”بزرگ“ ہیں جنہوں نے ایک اور حدیث امام صاحب سے اسی سند سے بیان کی ہے:

”المطعون شهيد والنفساء شهيد والغريب شهيد ومن مات يشهد أن لا إله إلا الله وأن محمدا رسول الله فهو شهيد“
 اس روایت کو حافظ ذہبی نے اس کی ”بلايا“ میں سے شمار کیا ہے۔ اسی بنا پر علامہ حلبی نے اسے وضاعین میں شمار کیا ہے اور ”الكشف الحثيث عن رمي بوضع الحديث“ (رقم: ۴۴۹) میں ذکر کیا ہے۔ شیخ ابوغدہ رحمہ اللہ نے کہا ہے کہ ”بلايا“ کا اطلاق موضوعات و اکاذیب پر ہوتا ہے۔^(۲)

^(۱) حاشیۃ الرفع والتکمیل (ص: ۱۷۱)

^(۲) فضائل (ص: ۲۴۱، رقم: ۵۰۴)

امام دارقطنی رحمہ اللہ نے اس کے بارے میں ”لیس بثقة“ کہا ہے، ان کا مکمل کلام یوں ہے: ”لیس بثقة كثير الغلط“^(۱)

امام دارقطنی رحمہ اللہ نے ”لم یکن بالقوي“ بھی کہا ہے۔ ابن حبان نے گو ثقات میں ذکر کیا ہے مگر ساتھ ”ربما خالف“ بھی کہا ہے،^(۲) بلکہ امام ابن شاہین رحمہ اللہ نے ”الاقمر“ کا صحابی ہونا ہی مشکوک قرار دیا ہے، چنانچہ حافظ ابن حجر رحمہ اللہ لکھتے ہیں:

”إن صحیح أنه صحابی وإلا فالحدیث مرسل“^(۳)
 ”اگر صحیح ہے کہ وہ صحابی ہیں (تو فہما) ورنہ یہ حدیث مرسل ہے۔“
 خود حافظ ابن حجر رحمہ اللہ نے اسے متروک کہا ہے۔^(۴)

علامہ ذہبی نے الاقمر کے ترجمے میں فرمایا ہے:

”یروی حدیث واہ عن علی بن الأقرع عن أبيه“^(۵)
 ”ایک واہی حدیث علی بن اقرع عن ابیہ سے بیان کی جاتی ہے۔“

جس سے یہ بات عیاں ہو جاتی ہے کہ عبدالعظیم متروک اور اس کی حدیث ناقابل اعتبار ہے۔ امام ابن حبان رحمہ اللہ نے اگرچہ اسے ثقات میں ذکر کیا ہے مگر اس سے عبدالعظیم کی توثیق ثابت نہیں ہو جاتی۔ انھوں نے تو عمرو بن زیاد الباہلی، حامد بن آدم مروزی، عبدالوہاب بن ہشام، حجاج بن تمیم اور حجاج بن فروخ جیسے کذا بین وضعفاء کو بھی ثقات میں ذکر کر دیا ہے تو کیا انھیں بھی قابل اعتبار سمجھ لیا جائے؟

شیخ لطیف الرحمان صاحب اس حقیقت سے بے خبر نہیں، انھوں نے عبدالعظیم کے ترجمے کے لیے ”الثقات“ اور ”اللسان“ کی طرف اشارہ تو کر دیا ہے مگر اس کی نوعیت بیان کرنے کے بجائے خاموشی ہی میں عافیت سمجھی ہے۔

(۱) العلل للدارقطنی (۲۴۱/۹)

(۲) میزان (۶۳۹/۲)، المغنی (۴۰۰/۲)، لسان (۴۰/۴)

(۳) الإصابة (۲۱۴/۱)

(۴) تبصیر المنتبہ (۶۰۸/۲)

(۵) تجرید أسماء الصحابة (ص: ۲۶)

پانچویں حدیث:

ابن ابی العوام نے امام صاحب رحمہ اللہ کی ایک حدیث ”الزہری عن انس“ سے ذکر کی ہے کہ رسول اللہ ﷺ نے متعہ سے منع فرمایا ہے۔^(۱)

شیخ لطیف الرحمان صاحب نے اس کے بارے میں بھی خاموشی میں عافیت سمجھی ہے، البتہ یہ ذکر فرمایا ہے کہ طحاوی وغیرہ میں یہ زہری عن سالم عن ابن عمر سے روایت ہے اور فلاں فلاں صحابی سے اس کے شواہد ہیں۔

جب کہ ابن ابی العوام کی روایت میں امام صاحب رحمہ اللہ سے روایت کرنے والے صباح بن محارب ہیں۔ اور صباح کی روایت جامع المسانید^(۲) میں ابو محمد البخاری الاستاد، حافظ طلحہ بن محمد کی مسانید کے حوالے سے منقول ہے بلکہ المسند لابن خسرو^(۳) میں اور المسند لابی نعیم^(۴) میں بھی موجود ہے۔ اور امام ابو نعیم نے کہا ہے: ”تفرد به الصباح عن أبي حنيفة وأخطأ فيه“

صباح بلاشبہ ثقہ وصدوق ہیں مگر امام ابو نعیم کا غالباً اشارہ یہ ہے کہ صباح نے جو امام صاحب سے اسے بواسطہ زہری حضرت انس سے روایت کیا ہے اس میں صباح سے خطا ہوئی ہے۔ کیونکہ امام صاحب سے یہ روایت بواسطہ الزہری عن محمد بن عبید اللہ عن سبرہ ہے، جیسا کہ محمد بن حسن، حسن بن زیاد، زیاد بن حسن، قاسم بن الحکم، ایوب بن ہانی، اسحاق اور صلت بن الحجاج امام صاحب رحمہ اللہ سے روایت کرتے ہیں۔ اکیلے صباح ان سے بواسطہ ”زہری عن انس“ بیان کرتے ہیں۔

اور جامع المسانید^(۵) میں جو اسی روایت میں محمد بن حسن کو صباح بن محارب کا

① فضائل (ص: ۲۴۱، رقم: ۵۰۳) ② جامع المسانید (۸۷/۲)

③ المسند لابن خسرو (رقم: ۱۰۷۲، ۱۰۷۴)

④ المسند لابی نعیم (رقم: ۳۰) ⑤ جامع المسانید (۸۷/۲)

متابع ظاہر کیا گیا ہے وہ سنداً قطعاً قابل اعتبار نہیں۔ محمد بن حسن کی روایت میں یہ امام صاحب سے بواسطہ محمد بن عبید اللہ ہے، جیسا کہ کتاب الآثار^① وغیرہ میں ہے۔ ”جامع المسانید“ میں قاضی محمد بن عبدالباقی کی مسند سے جو سند ہے اس میں احمد بن عبد اللہ اللجلاج سخت ضعیف ہے۔ جامع المسانید میں ”أحمد بن عبد اللہ بن الثلاث عن علي بن معبد عن محمد بن الحسن عن أبي حنيفة“ ہے مگر صحیح احمد بن عبد اللہ اللجلاج ہے۔ اسی کے ترجمے میں اسی سند سے ”أبو حنيفة عن الهيثم الصيرفي عن عكرمة عن ابن عباس“ ایک حدیث ثمن کلب الصيد کے بارے میں ہے جو مسند حارثی اور مسند ابن خضرو وغیرہ کے حوالے سے جامع المسانید^② کی بھی زینت ہے۔

امام عبدالحق نے کہا ہے: یہ حدیث باطل ہے۔ ابن عدی رحمہ اللہ نے کہا ہے کہ وہ باطل روایات امام ابوحنیفہ سے روایت کرتا ہے۔ حافظ ذہبی رحمہ اللہ نے کہا: ”لہ مناكير بواطيل“ امام دارقطنی رحمہ اللہ نے بھی ضعیف کہا ہے۔^③

امام ابوزرعہ رحمہ اللہ نے اس کی بُری تعریف کی۔^④ علامہ زیلعی رحمہ اللہ لکھتے ہیں:

”وقال ابن القطان: اللجلاج لم تثبت عدالته، وقد حدث

بأحاديث كثيرة لأبي حنيفة كلها مناكير لا تعرف“^⑤

”اور ابن قطان نے کہا ہے: لجللاج کی عدالت ثابت نہیں، اس نے ابوحنیفہ

کی بہت سی احادیث بیان کی ہیں جو سب کی سب منکر غیر معروف ہیں۔“

حافظ ابن قطان رحمہ اللہ کا مفصل کلام بیان الوهم والإيهام^⑥ میں دیکھا

① کتاب الآثار (ص: ۹۳) ② جامع المسانید (۲/ ۱۱، ۱۰)

③ میزان (۱۰۰/۱)، لسان (۱۹۹/۱)، الكامل (۱۹۷/۱)

④ الضعفاء لأبي زرعة (۲/ ۷۲۲) ⑤ نصب الراية (۴/ ۵۴)

⑥ بیان الوهم والإيهام (۳/ ۵۴، رقم: ۱۲۸۹)

جاسکتا ہے۔ علامہ ابن عراق رحمۃ اللہ علیہ نے تنزیہ الشریعہ ^(۱) میں اسے کذا بین ووضاعین میں شمار کیا ہے۔ بتلائیے ایسے کذاب اور باطل و موضوع روایات روایت کرنے والی کی روایت متابعت و شواہد میں پیش ہو سکتی ہے؟

کتاب میں اس قسم کی روایات سے خاموشی شیخ لطیف الرحمان کی ”خدمت“ ہے یا پردہ داری کا نتیجہ ہے۔ اکثر و بیشتر نہ تو امام صاحب کی مرویات کی پہلی مذکورہ اسانید سے تعرض کرتے ہیں اور نہ اس مسند سے مروی روایت پر توجہ دیتے ہیں، البتہ اس کے شواہد ذکر کرنے میں تغافل نہیں برتتے۔ ہم انہی چند روایات کے بارے میں بحث و تبصرہ پر اکتفا کرتے ہیں، ورنہ یہ سلسلہ وسیع الذیل ہے۔ مگر تمام کا استیعاب مقصود نہیں۔ ہماری ان گزارشات سے ابن ابی العوام کی اس کتاب کی اور اس کے محقق کی خدمت گزاری کا اندازہ لگایا جاسکتا ہے۔

ناسپاسی ہوگی اگر میں فضیلۃ الشیخ الاخ علامہ محمد عزیر شمس رحمۃ اللہ علیہ کا شکریہ ادا نہ کروں جنہوں نے یہ کتاب بھجوائی اور اس سے استفادے کی سبیل پیدا فرمائی۔ جزاہ اللہ أحسن الجزاء۔ بلکہ کتاب ارسال کرتے ہوئے ساتھ ”برائے تبصرہ“ بھی لکھ دیا۔ ان کے حکم کی تکمیل سے بحمد اللہ آج یہ ہیچ مداں فارغ ہوا ہے۔

یہ تبصرہ کیسا ہے اور جو رائے ہم نے اس کتاب اور اس کے محقق کے حوالے سے ذکر کی ہے وہ کس حد تک درست ہے یا اس میں کیا کوتاہی ہے اس کا فیصلہ قارئین پر ہے۔ انسان خطا کا پتلا ہے۔ اگر اس میں خطا ہے تو یہ میری طرف سے ہے اور اگر یہ صحیح ہے تو اللہ تعالیٰ کی طرف سے ہے۔ اللہ تعالیٰ ہم سب کی خطائیں معاف فرمائے۔ آمین



کیا ”کتاب الآثار“ پہلی صحیح کتاب ہے؟

امام محمد بن حسن شیبانی رحمہ اللہ کی تصانیف میں ایک مشہور کتاب ”کتاب الآثار“ ہے۔ حاجی خلیفہ لکھتے ہیں:

”کتاب الآثار للإمام محمد بن الحسن وهو مختصر على ترتيب الفقه ذكر فيه ما روي عن أبي حنيفة من الآثار“^①
 ”کتاب الآثار امام محمد بن حسن رحمہ اللہ کی تصنیف ہے اور فقہی ترتیب پر مختصر کتاب ہے، جس میں انھوں نے امام ابوحنیفہ رحمہ اللہ سے مروی آثار کو ذکر کیا ہے۔“

یہی بات اسماعیل پاشا نے ہدیۃ العارفین^② میں کہی ہے۔ حضرت شاہ ولی اللہ رحمہ اللہ محدث دہلوی نے کتاب الآثار کے اطراف کا سماع شیخ تاج الدین حنفی رحمہ اللہ مفتی مکہ مکرمہ سے کیا ہے، فرماتے ہیں:

”واطراف.... کتاب الآثار امام محمد وموطا اواز وے سماع نبود۔“^③

اسی طرح حضرت موصوف اپنی ایک اور تصنیف میں فرماتے ہیں:

”أما الأحاديث والآثار التي عليها بناء مذهب أبي حنيفة فقد رويتها مسلسلة بالفقهاء الحنفيين في ضمن كتاب الآثار للإمام محمد بن الحسن“^④

① كشف الظنون (۱۳۸۴/۲) ② هدية العارفين (۸/۲)

③ انسان العين (۱۶) ④ اتحاف النبوة (۱۲۱)

”وہ احادیث و آثار جن پر امام ابو حنیفہ رحمہ اللہ کے مذہب کا دار و مدار ہے، انھیں میں نے امام محمد رحمہ اللہ بن حسن کی کتاب الآثار کے ضمن میں مسلسل فقہائے حنفیہ کی سند سے روایت کیا ہے۔“

اس کے بعد انھوں نے اپنی سند ذکر کی ہے اور آخر میں لکھا:

”قالا أخبرنا به مؤلفه الإمام محمد بن الحسن عن أبي حنيفة وغيره من المشايخ“

”ان دونوں (اسماعیل بن توبہ قزوینی اور ابو حفص احمد بن حفص) نے ہمیں خبر دی ہے اس کتاب کی اس کے مؤلف امام محمد رحمہ اللہ بن حسن سے، وہ امام ابو حنیفہ رحمہ اللہ اور دوسرے مشائخ سے روایت کرتے ہیں۔“

اسی طرح شیخ محمد سعید سنبلی رحمہ اللہ المتوفی ۱۱۷۵ھ نے بھی ”الأوائل السنبلية“^(۱) میں کتاب الآثار کو امام محمد رحمہ اللہ ہی کی تصنیف قرار دیا ہے۔ یہ کتاب شیخ ابو غدہ رحمہ اللہ کی تحقیق سے شائع ہوئی ہے۔

علامہ سخاوی رحمہ اللہ نے الاعلان بالتوبیخ^(۲) میں بھی کتاب الآثار کو امام محمد رحمہ اللہ ہی کی تصنیف قرار دیا ہے۔ یہی بات حافظ ابن حجر رحمہ اللہ نے فتح الباری^(۳)، الدراية^(۴) اور تعجیل المنفعة^(۵) میں اور علامہ الزیلعی رحمہ اللہ نے نصب الراية^(۶) میں، مولانا عبدالحی رحمہ اللہ نے مقدمہ التعليق الممجّد^(۷) میں، علامہ الکوثری نے بلوغ الامانی فی سیرۃ الامام محمد بن الحسن الشیبانی^(۸) میں کہی ہے۔

کتاب الآثار میں چونکہ اکثر و بیشتر روایات امام ابو حنیفہ رحمہ اللہ سے ہیں اس

(۱) الأوائل (ص: ۵۸) (۲) الإعلان بالتوبیخ (۲۳۴)

(۳) فتح الباری (۲۵۰/۹) (۴) الدراية (۳۰۰/۲)

(۵) تعجیل المنفعة (۲۴، ۹) (۶) نصب الراية (۱۲۸/۴)

(۷) التعليق الممجّد (۱۴۹/۱) (۸) بلوغ الأماني (ص: ۲۰۰)

لیے بعض حضرات نے اس کتاب کا انتساب ہی امام ابو حنیفہ رحمہ اللہ کی طرف کر دیا ہے۔ حتیٰ کہ حافظ ابن حجر رحمہ اللہ کے ایک کلام سے بھی بعض کو دھوکا لگا اور کہا گیا کہ وہ بھی اس کا انتساب امام ابو حنیفہ رحمہ اللہ کی طرف کرتے ہیں۔

علامہ الحسینی رحمہ اللہ نے ائمہ اربعہ کی مرویات کے رجال کو جمع کیا تو انھوں نے امام ابو حنیفہ رحمہ اللہ کی مرویات کے حوالے سے ”مسند ابی حنیفہ“ کا نام لیا۔ حافظ ابن حجر رحمہ اللہ اس بات پر نقد و تبصرہ کرتے ہوئے لکھتے ہیں:

”كذلك مسند أبي حنيفة، توهم أنه جمع أبي حنيفة، وليس كذلك والموجود من حديث أبي حنيفة مفرداً إنما هو كتاب الآثار التي رواها محمد بن الحسن عنه“^(۱)

”اسی طرح ”مسند ابی حنیفہ“ کا نام، جس سے وہم ہوتا ہے کہ اسے امام ابو حنیفہ رحمہ اللہ نے جمع کیا ہے۔ حالانکہ ایسا نہیں بلکہ امام ابو حنیفہ رحمہ اللہ کی حدیث میں موجود ”کتاب الآثار“ ہے جسے محمد بن حسن ان سے روایت کرتے ہیں۔“

ظاہر ہے کہ حافظ ابن حجر رحمہ اللہ نے مسند ابی حنیفہ کے بارے میں ایک غلط فہمی کا ازالہ کیا ہے کہ وہ امام صاحب کی کتاب نہیں۔ پھر ان کی مرویات کی نشان دہی کی ہے کہ وہ ”کتاب الآثار“ میں ہیں جنھیں امام محمد رحمہ اللہ ان سے روایت کرتے ہیں۔ اسی طرح ”المجمع المؤسس للمعجم المفهرس“^(۲) میں بھی حافظ ابن حجر رحمہ اللہ نے اسے امام محمد رحمہ اللہ کی تصنیف ہی قرار دیا ہے۔ اسی ”کتاب الآثار“ کے رجال حافظ ابن حجر رحمہ اللہ نے ”الإيثار بمعرفة رواة الآثار“ کے نام پر علیحدہ طور پر مرتب کیے ہیں، جس میں وہ رقم طراز ہیں:

(۱) تعجيل المنفعة (۵) (۲) المجمع المؤسس للمعجم المفهرس (۳۹۰)

”فإن بعض الإخوان التمس مني الكلام على رواة كتاب الآثار للإمام أبي عبد الله محمد بن الحسن الشيباني التي رواها عن الإمام أبي حنيفة“⁽¹⁾

”بعض بھائیوں نے مجھ سے امام ابو عبد اللہ محمد بن حسن شیبانی کی کتاب الآثار کے راویوں پر کلام کا تقاضا کیا، جسے وہ امام ابو حنیفہ رحمہ اللہ سے روایت کرتے ہیں۔“

ظاہر ہے کہ یہ ”کتاب الآثار“ اگر امام ابو حنیفہ رحمہ اللہ ہی کی تھی تو صاف ”لإمام أبي حنيفة“ کہنے میں کیا انقباض تھا اور ”التي رواها عنه“ کے تکلف کی ضرورت ہی کیا تھی۔ حافظ قاسم قطلوبغا رحمہ اللہ نے بھی امام محمد رحمہ اللہ کی ”کتاب الآثار“ کے رجال پر مستقل کتاب لکھی ہے۔⁽²⁾

کتاب الآثار اور امام ابو حنیفہ رحمہ اللہ:

ہماری اس وضاحت سے یہ بات عیاں ہو جاتی ہے کہ ”کتاب الآثار“ امام ابو حنیفہ رحمہ اللہ کی نہیں بلکہ امام محمد بن حسن شیبانی رحمہ اللہ کی کتاب ہے۔ امام محمد رحمہ اللہ نے تقریباً چھبیس مقامات پر امام صاحب رحمہ اللہ کے علاوہ دیگر مشائخ سے روایات بیان کی ہیں۔ یہی پوزیشن کتاب الآثار لابی یوسف رحمہ اللہ کی ہے۔ مگر کچھ عرصے سے بعض حضرات اس کوشش میں ہیں کہ کتاب الآثار کو امام ابو حنیفہ رحمہ اللہ کی کتاب باور کرایا جائے۔ بلکہ اسے تدوین حدیث کے سلسلے کی سب سے پہلی تصنیف قرار دیا جائے، حتیٰ کہ اسے صحیح احادیث پر مشتمل پہلی کتاب قرار دیا جائے۔

غالباً برصغیر میں اس فکر کے سرخیل ماضی قریب میں مولانا عبد الرشید نعمانی مرحوم تھے۔ سب سے پہلے انھوں نے ہی ”ما تمس إليه الحاجة لمن يطالع

سنن ابن ماجہ، جو بعد میں ”الإمام ابن ماجہ و کتابہ السنن“ کے نام سے شائع ہوئی، اور اس کے اردو ایڈیشن ”ابن ماجہ اور علم حدیث“ میں اپنے ان افکار کا تذکرہ کیا۔ اس کے علاوہ یہی کچھ انھوں نے شیخ مسعود بن شیبہ سندھی کی کتاب ”مقدمہ کتاب التعلیم“ کے حواشی اور ”ذب ذبابات الدراسات“ للشیخ عبداللطیف سندھی کے حواشی میں بہ تکرار کہا۔

ایک دلچسپ بات کہ امام صاحب رحمہ اللہ نے حدیث کی کوئی کتاب نہیں لکھی: یہاں یہ بات بھی یقیناً دلچسپی سے خالی نہیں کہ امام ابو یوسف رحمہ اللہ کی ”کتاب الآثار“ جس میں وہ اکثر و بیشتر امام ابو حنیفہ رحمہ اللہ سے روایت کرتے ہیں، پہلی بار ۱۳۵۵ھ میں، حضرت مولانا ابو الوفاء افغانی رحمہ اللہ رئیس لجنۃ المعارف النعمانیہ حیدر آباد دکن کی تحقیق و حواشی سے مصر میں طبع ہوئی تھی۔ جس کے مقدمہ میں حضرت موصوف امام ابو حنیفہ رحمہ اللہ کی تصانیف کے حوالے سے لکھتے ہیں:

”ولم یصنف الإمام الأعظم رحمہ اللہ کتاباً فی الأخبار والآثار
کما صنف الإمام مالک رحمہ اللہ الموطأ، وإنما کان یملی
فروع الفقه علی تلامیذہ، فإذا احتاج إلی دلیل مسألة
حدثهم عن شیوخہ من الأحادیث المرفوعة والموقوفة
وآثار التابعین، بالسند المتصل تارة وأخری بلاغاً وتعلیقاً
أو انقطاعاً، ولم یجلس للتحديث كعادة المحدثین ولهذا
قلت روايته فی الحديث الخ“^①

”امام اعظم ابو حنیفہ رحمہ اللہ نے احادیث و آثار پر مشتمل کوئی ایسی کتاب نہیں لکھی جس طرح امام مالک رحمہ اللہ نے الموطأ لکھی ہے۔ امام صاحب

اپنے تلامذہ کو فقہی فروعات و مسائل لکھواتے تھے اور جب کسی مسئلے میں دلیل کی ضرورت محسوس کرتے تو اپنے شیوخ سے مرفوع، موقوف اور آثارِ تابعین کبھی متصل سند سے، کبھی بلاغاً اور تعلیقاً یا منقطع روایت بیان فرما دیتے۔ حدیث کی تعلیم و تدریس کے لیے محدثین کی طرح انھوں نے مجلس قائم نہیں کی، اسی لیے حدیث میں ان کی روایات کم ہیں۔“

اس کے بعد انھوں نے یہ بھی فرمایا ہے کہ البتہ ان کے تلامذہ نے ان سے جو آثار سنے تھے انھیں فقہی ابواب کی ترتیب پر مرتب کیا ہے، جیسا کہ قاضی ابو یوسف رحمہ اللہ کی کتاب الآثار اور ”مسند ابی یوسف“ ہے جسے ”نسخة أبي يوسف“ بھی کہا گیا ہے۔ اور امام محمد بن حسن شیبانی رحمہ اللہ نے دو کتابیں لکھیں، ایک میں آثارِ مرفوعہ ہیں جو ”مسند“ ہے اور دوسری ”کتاب الآثار“ ہے جس میں مرفوع اور موقوف روایات ہیں۔ اور امام حسن بن زیاد رحمہ اللہ نے بھی مسند لکھی جسے ”مسند الحسن“ یا ”نسخة الحسن“ کہا گیا ہے۔ (ایضاً)

عرض ہے کہ حسن لؤلؤی کی اسی مسند کی سند علامہ خوارزمی نے اپنی سند سے محمد بن ابراہیم ابن حمیش ^① عن محمد بن شجاع الثلجي ^② عن حسن لؤلؤی تک نقل کی ہے اور اس کی روایات کو بعض نے ”الآثار“ سے تعبیر کیا ہے۔ جیسا کہ حافظ ابن حجر رحمہ اللہ نے لسان المیزان ^③ میں محمد بن ابراہیم بن حمیش کے ترجمہ کے تحت ذکر کیا ہے۔ لیکن لسان میں ”الحسن بن زیاد اللؤلؤی عن محمد بن الحسن عن ابی حنیفہ

① جامع المسانید میں حمیش ہے جبکہ صحیح حمیش ہے۔ لسان (۳۱/۵) میں ”حسن“ بھی غلط ہے۔ البتہ لسان (۲۵/۵) میں درست ہے۔

② جامع المسانید اور لسان میں انہی ہے۔ جامع المسانید کا نسخہ بہت اغلاط اور تصحیفات سے بھرا ہوا ہے۔

③ لسان (۳۱/۵) میں بھی حمیش کی جگہ ”حسن“ اور ابن شجاع انجی کی بجائے نجیح البلخی غلط طبع ہوا ہے۔ البتہ (۲۵/۵) میں حمیش ہے۔

کتاب الآثار“ ہے۔ مگر اس میں ”محمد بن الحسن“ کا واسطہ غلط ہے جیسا کہ المؤلف للدارقطنی^(۱) اور جامع المسانید سے عیاں ہوتا ہے۔ ان میں یہ واسطہ نہیں۔

مولانا ابوالوفاء افغانی رحمہ اللہ نے کتاب الآثار کی تحقیق و تنقیح ضرور کی مگر انھوں نے اسے حدیث کی پہلی صحیح کتاب قرار نہیں دیا۔ عرصہ بعد مولانا عبدالرشید نعمانی رحمہ اللہ نے ”ما تمس إليه الحاجة“ اور پھر ”ابن ماجہ اور علم حدیث“ لکھی جس میں انھوں نے کتاب الآثار کے بارے میں حدیث کی پہلی صحیح کتاب ہونے کا دعویٰ کیا۔ اول الذکر کتاب انھوں نے ۱۳۷۳ھ اور ثانی الذکر ۱۳۷۶ھ میں تحریر کی جیسا کہ دونوں کے اختتام پر خود انھوں نے ذکر کیا۔ مولانا نعمانی کے اس انکشاف کے بعد اور تو کیا مولانا ابوالوفاء افغانی بھی نعمانی صاحب کی فکر کا شکار ہو گئے۔

چنانچہ کتاب الآثار امام محمد رحمہ اللہ کے جب انھوں نے حواشی لکھے اور اس پر طویل مقدمہ تحریر کیا تو اس میں انھوں نے بھی یہی فرمایا کہ علم حدیث میں سب سے پہلی کتاب امام ابو حنیفہ رحمہ اللہ کی ”کتاب الآثار“ ہے اور امام محمد، قاضی ابو یوسف، امام زفر اور ابن زیاد لؤلؤی رحمہ اللہ کی کتاب الآثار اس کے مختلف نسخے ہیں۔ امام مالک رحمہ اللہ نے موطا میں امام صاحب کی متابعت کی ہے۔^(۲)

قارئین کرام! انصاف فرمائیں کہ حضرت موصوف نے ”مقدمة کتاب الآثار لأبي يوسف“ میں جو کچھ فرمایا اور جن مقدمات کے تحت فرمایا کیا اس کے برعکس اب ثابت ہو گیا ہے کہ امام ابو حنیفہ رحمہ اللہ نے محدثین کی طرح درس حدیث کی مجلس سجائی تھی؟ اور کتاب الآثار امام ابو حنیفہ رحمہ اللہ کی ہے؟ مولانا نعمانی کی کورانہ اتباع میں جو کچھ فرمایا وہ بس ”مقدمة کتاب الآثار لأبي يوسف“ کی الٹی

(۱) المؤلف للدارقطنی (۶۸۹/۲)

(۲) مقدمہ، کتاب الآثار (۱-۵)

صورت ہے۔ پہلے انہی مسلمات کے باوجود امام صاحب کی حدیث کے بارے میں کتاب کی نفی، پھر وہی مسلمات ہیں جو کتاب الآثار کے مختلف نسخے ثابت کرنے میں پیش کیے جاتے ہیں۔

اس کی اصل بنیاد:

در اصل یہ حضرات مدینہ طیبہ کے بجائے کوفہ کو مرکزِ علم باور کرانے کے درپے ہیں۔ اسی لیے کتاب الآثار کو پہلی مدونہ کتاب بلکہ صحیح احادیث پر مشتمل پہلا مجموعہ قرار دینے کی سعیِ بلیغ کر رہے ہیں۔ مولانا نعمانی ایک جگہ ارشاد فرماتے ہیں:

”کتاب الآثار وهو أم الأم رغم إعراض من أعرض عنه“^①

یعنی جو اس حقیقت کو نہیں مانتا اس کے انکار کے علی الرغم ”کتاب الآثار“ موطا کی اصل اور ماں ہے۔ یہی بات انھوں نے ایک اور جگہ ذرا تفصیل سے فرمائی ہے۔^② کتاب الآثار کے مقدمہ^③ میں بھی لکھتے ہیں: ”کتاب الآثار صحیحین کی أم الام ہے۔“ نیز لکھتے ہیں: ”آج امت کے پاس احادیثِ صحیحہ کی سب سے قدیم ترین کتاب یہی ”کتاب الآثار“ ہے۔“^④

”کتاب الآثار میں جو احادیث ہیں وہ موطا کی روایات سے قوت و صحت میں کم نہیں.... موطا کو کتاب الآثار سے وہی نسبت ہے جو صحیح مسلم کو صحیح بخاری سے ہے۔“^⑤

”غرض کتاب الآثار، قرآن پاک کے بعد کتب خانہ اسلام کی دوسری کتاب ہے جو ابواب پر مرتب و مدون ہوئی اور جس میں صرف ان ہی

② الإمام ابن ماجه (ص: ۷۹)

① الإمام ابن ماجه (۱۸۳)

④ ابن ماجه اور علم حدیث (ص: ۱۵۹)

③ مقدمة كتاب الآثار (ص: ۲۱)

⑤ أيضا (ص: ۱۶۲، ۱۶۳)

احادیث اور آثار و فتاویٰ نے جگہ پائی کہ جن کی روایت ثقات اور اتقیائے امت میں برابر چلی آتی ہے۔^(۱)

ہم یہاں اس بحث میں پڑنا مناسب نہیں سمجھتے کہ حدیث کا مدون اول کون ہے؟ اور کیا ”کتاب الآثار“ واقعی امام ابو حنیفہ رحمۃ اللہ علیہ کی کتاب ہے؟ بلکہ ہم یہاں اس دعوے کا جائزہ قارئین کرام کی خدمت میں پیش کرنا چاہتے ہیں کہ کیا واقعی کتاب الآثار ”ام الام“ ہے؟ کیا یہ صحیح احادیث کا اولین مجموعہ ہے؟ اور اس کی موطا امام مالک سے وہی نسبت ہے جو مسلم کو صحیح بخاری سے ہے؟

ہم یہاں اس بحث میں بھی جانا مناسب نہیں سمجھتے کہ کتاب الآثار کے جامع امام محمد بن حسن شیبانی کا روایت حدیث میں کیا مرتبہ ہے۔ قاضی ابو یوسف رحمۃ اللہ علیہ جو ان کے استاد بھائی اور استاد بھی ہیں ان کی رائے امام شیبانی رحمۃ اللہ علیہ کے بارے میں کیا ہے؟ امام یحییٰ بن معین، جنہیں حنفی باور کرایا جاتا ہے، ان کے بارے میں کیا فرماتے ہیں؟ میزان جرح و تعدیل میں ان کا کیا مرتبہ ہے؟ اسی طرح امام شیبانی رحمۃ اللہ علیہ کے استاد امام ابو حنیفہ جنہیں کتاب الآثار کا اصل مدون قرار دیا جا رہا ہے، ائمہ جرح و تعدیل کے نزدیک ان کی روایت کی کیا پوزیشن ہے؟ یہ مباحث جہاں تطویل کا باعث ہیں، وہاں ان کے بارے میں آرا مختلف قرار دے کر ان سے اغماض کیا جائے گا۔ اس لیے ہم اس کے بجائے اُن نکات کے حوالے سے بحث کرنا چاہتے ہیں جن میں اس نوعیت کے شک و ریب کی گنجائش نہیں۔

یہاں یہ بات بھی ذہن میں رہے کہ صحیح بخاری و مسلم کے مقابلے میں کتاب الآثار کی پوزیشن کے علاوہ ہم خوب جانتے ہیں کہ صحیحین کے حوالے سے ان کے تاثرات کیا ہیں۔ ان کی اسی سعی نامشکور کا شکوہ انہی کے حلقہ کے مولانا سعید احمد اکبر آبادی رحمۃ اللہ علیہ

نے کیا^① اور معروف علمی ماہنامے معارف کے تبصرہ نگار نے بھی فرمایا کہ ”ان کا قلم جادۂ اعتدال سے متجاوز ہو گیا ہے۔“^②

مولانا نعمانی رحمۃ اللہ علیہ کے افکار سے منکرینِ حدیث نے بھی خوب فائدہ اٹھایا، جس کی وضاحت ہم ”احادیث صحیح بخاری و مسلم میں پرویزی تشکیک کا علمی محاسبہ“ میں کر چکے ہیں۔ مولانا نعمانی رحمۃ اللہ علیہ دراصل اس حوالے سے اپنے استاد مولانا حیدر حسن ٹونکی سے متاثر تھے، جن کے تصلب اور مخالفین پر ان کے تشدد کا شکوہ مولانا سید عبدالحی لکھنوی نے نزہۃ الخواطر میں کیا ہے۔^③ پھر علامہ کوثری کے ”انکشافات“ نے انھیں دو آتشہ کر دیا۔ اللہ تعالیٰ ہم سب کی خطائیں معاف فرمائے۔

سب سے پہلی صحیح کتاب:

چنانچہ عرض ہے کہ امام ابن الصلاح رحمۃ اللہ علیہ نے اپنے مقدمہ علوم الحدیث میں فرمایا تھا کہ سب سے پہلے جس نے صحیح احادیث کو جمع کیا وہ امام بخاری رحمۃ اللہ علیہ ہیں۔ مگر معروف حنفی محدث علامہ علاء الدین مغلطی رحمۃ اللہ علیہ نے اس پر مواخذہ کیا ہے اور اپنی کتاب ”اصلاح کتاب ابن الصلاح“ میں اس پر نقد و تبصرہ کرتے ہوئے لکھا ہے:

”قوله أول من صنف الصحيح البخاري وتلاه مسلم، غير

جيد، ... وإن كان قد قاله قبله غيره... لأن مالكا رحمۃ اللہ علیہ بلا

خلاف بين المحدثين صنف الصحيح قبله... الخ“^④

”ابن الصلاح کا کہنا کہ سب سے پہلے ”الصحيح“ پر تصنیف امام

بخاری رحمۃ اللہ علیہ کی ہے اور ان کے پیچھے امام مسلم رحمۃ اللہ علیہ ہیں، صحیح نہیں، اگرچہ

① ماہنامہ ”برہان“ دہلی (فروری ۱۹۵۶ء)

② معارف جنوری ۱۹۶۱ء

③ نزہۃ الخواطر (۱۲۸/۸)

④ اصلاح (۶۶/۲)

یہ بات ان سے پہلے بھی دوسرے حضرات نے کہی ہے اس میں محدثین کے ہاں کوئی اختلاف نہیں کہ امام مالک رحمہ اللہ نے ان سے پہلے ”الصحيح“ تصنیف کی ہے۔“

علامہ مغلائی رحمہ اللہ کے کلام میں کیا گھپلا ہے حافظ ابن حجر رحمہ اللہ نے النکت^① میں اس کی تفصیل بیان کی ہے۔ مگر ہمارا یہ موضوع نہیں۔ ہم قارئین کی توجہ اس طرف مبذول کرانا چاہتے ہیں کہ علامہ مغلائی رحمہ اللہ حنفی ہونے کے باوصف حافظ ابن الصلاح وغیرہ کی تردید میں صحیح بخاری کے بجائے موطا کو پہلی صحیح کتاب قرار دیتے ہیں۔ مگر ”کتاب الآثار“ کا نام آخر کیوں نہیں لیتے؟

موطا کو پہلی صحیح کتاب قرار دینے والے امام شافعی رحمہ اللہ رہے ہیں۔ جیسا کہ التذکرہ^② وغیرہ کتب میں ہے کہ کتاب اللہ کے بعد امام مالک رحمہ اللہ کی کتاب سے بڑھ کر کوئی صحیح کتاب نہیں۔ قابل غور بات یہ ہے کہ امام شافعی رحمہ اللہ جن کے بارے میں کہا جاتا ہے کہ وہ امام محمد رحمہ اللہ کے شاگرد اور مداح تھے، نے بھی صحیح احادیث کا اولین مجموعہ قرار دیا ہے تو موطا کو، کتاب الآثار کو نہیں۔

غرض یہ کہ صحیح بخاری سے پہلے معروف قول کے مطابق موطا کو اولین صحیح کتاب تو قرار دیا گیا ہے مگر ”کتاب الآثار“ کو اولین صحیح کتاب کہنا چودھویں صدی کی بدترین ”بدعت“ ہے۔ اس سے پہلے اس دعوے کی نظیر قطعاً نہیں ملتی۔

بلکہ نہ امام صاحب نے یہ دعویٰ کیا نہ ہی ان کے تلامذہ نے کہ ”کتاب الآثار“ کی مرویات صحیح ہیں۔ اس لیے اسے پہلی صحیح کتاب قرار دینا مدعی سست گواہ چست کا مصداق ہے۔

① النکت (۲۷۷/۱، ۲۸۰)

② التذکرہ (۲۹۸/۱)، النکت (۲۷۹/۱)

علامہ خوارزمی کا ایک دعویٰ کہ مدونِ اول امام صاحب ہیں:

مولانا عبدالرشید نعمانی رحمۃ اللہ علیہ نے بہ تکرار لکھا ہے کہ:

”حافظ سیوطی رحمۃ اللہ علیہ ”تبیض الصحیفۃ فی مناقب الإمام
أبی حنیفہ“ میں تحریر فرماتے ہیں:

ام ابو حنیفہ رحمۃ اللہ علیہ کے ان خصوصی مناقب میں سے، جن میں وہ متفرد ہیں،
ایک یہ بھی ہے کہ وہی پہلے شخص ہیں جنہوں نے علم شریعت کو مدون کیا
اور اس کو ابواب پر مرتب کیا، پھر امام مالک بن انس رحمۃ اللہ علیہ نے موطا کی
ترتیب میں انہی کی پیروی کی اور اس بارے میں امام ابو حنیفہ رحمۃ اللہ علیہ پر کسی
کو سبقت حاصل نہیں۔^(۱)

یہی بات انہوں نے مقدمہ کتاب الآثار^(۲) اور ”الإمام ابن ماجہ و کتابہ
السنن“^(۳) میں اور دیگر اپنی تعلیقات میں نقل کی ہے۔ مقام شکر ہے کہ الامام ابن ماجہ
میں انہوں نے یہ بھی نقل کر دیا کہ امام سیوطی رحمۃ اللہ علیہ نے فرمایا ہے:
”قال بعض من جمع مسند أبي حنیفہ“

گویا یہ بات مسند ابی حنیفہ کے کسی جامع نے فرمائی ہے۔ علامہ سیوطی رحمۃ اللہ علیہ
نے نہیں۔ جیسا کہ ”ابن ماجہ اور علم حدیث“ وغیرہ سے تاثر نکلتا ہے۔ بلکہ علامہ
سیوطی رحمۃ اللہ علیہ نے تاریخ الخلفاء میں ۱۴۳ھ کے حوادث اور واقعات میں حافظ ذہبی رحمۃ اللہ علیہ
سے نقل کیا ہے کہ:

”کوفہ میں سفیان ثوری رحمۃ اللہ علیہ نے کتابیں لکھیں، ابن اسحاق رحمۃ اللہ علیہ نے مغازی
مرتب کیے اور ابو حنیفہ رحمۃ اللہ علیہ نے فقہ اور اجتہادی مسائل کو مدون کیا۔“^(۴)

(۲) مقدمة کتاب الآثار (۱۸)

(۱) ابن ماجہ اور علم حدیث (ص: ۱۶۰، ۱۶۱)

(۴) تاریخ الخلفاء (۲۵۱)

(۳) الإمام ابن ماجہ و کتابہ السنن (۵۹)

نیز علامہ سیوطی رحمۃ اللہ علیہ نے تو فرمایا ہے کہ:

”قرن اول کے اختتام پر تدوین حدیث کا آغاز حضرت عمر بن عبدالعزیز رحمۃ اللہ علیہ کے حکم سے سب سے پہلے حضرت امام زہری رحمۃ اللہ علیہ نے کیا۔ اور قرن ثانی میں مکہ مکرمہ میں امام ابن جریج نے، امام ابن اسحاق یا امام مالک رحمۃ اللہ علیہ نے مدینہ طیبہ میں، امام ربیع بن صبیح یا امام سعید بن ابی عروبہ یا حماد بن سلمہ رحمۃ اللہ علیہ نے بصرہ میں، امام سفیان ثوری رحمۃ اللہ علیہ نے کوفہ میں، امام اوزاعی رحمۃ اللہ علیہ نے شام میں، امام ہشیم رحمۃ اللہ علیہ نے واسط میں، امام معمر رحمۃ اللہ علیہ نے یمن میں، امام جریر بن عبد الحمید رحمۃ اللہ علیہ نے رے میں، امام عبداللہ بن مبارک رحمۃ اللہ علیہ نے خراسان میں سب سے پہلے احادیث کو مدون کیا۔ علامہ عراقی اور حافظ ابن حجر رحمۃ اللہ علیہ نے فرمایا ہے کہ یہ سبھی معاصر ہیں معلوم نہیں ان میں سے پہلے کس نے کی ہے۔“^(۱)

غور فرمایا آپ نے کہ علامہ سیوطی رحمۃ اللہ علیہ کے حوالے سے مولانا نعمانی رحمۃ اللہ علیہ نے جو بظاہر تاثر دینے کی کوشش کی ہے خود علامہ سیوطی کی دوسری تصانیف میں ان کا اپنا موقف کیا ہے۔ حافظ ابن حجر رحمۃ اللہ علیہ نے مقدمہ فتح الباری میں ذکر کیا ہے کہ عصر تابعین کے اواخر میں ابواب پر سب سے پہلے ربیع بن صبیح اور سعید بن ابی عروبہ نے احادیث جمع کی ہیں۔ اور تیسرے طبقے میں امام مالک، امام ابن جریج اور امام اوزاعی رحمۃ اللہ علیہ وغیرہ نے احادیث کو مرتب و مدون کیا ہے۔“^(۲)

ان سے قبل امام رامہرمزی رحمۃ اللہ علیہ ”المحدث الفاصل بین الراوی والواعی“ جسے اصول حدیث میں پہلی مرتب کتاب قرار دیا گیا ہے، میں لکھتے ہیں:

”أول من صنف وبوب فيما أعلم الربيع بن صبيح

بالبصرة، ثم سعيد بن أبي عروبة الخ^①
 ”میرے علم کے مطابق بصرہ میں سب سے پہلے مصنف اور ابواب پر
 مرتب احادیث جمع کرنے والے ربیع بن صبیح (المتوفی: ۱۶۰ھ) ہیں پھر
 سعید بن ابی عروبة ہیں۔“

یہ اور اسی نوعیت کی دیگر تصریحات سے یہ بات عیاں ہوتی ہے کہ دوسری
 صدی ہجری میں تبویب پر احادیث جمع کرنے کی اولیت بصرہ میں ربیع بن صبیح وغیرہ کو
 ہے۔ البتہ ایک ایک باب کی احادیث کو علیحدہ طور پر جمع کرنے میں امام عامر
 شععی رحمہ اللہ (المتوفی: ۱۰۳ھ) کو تقدم حاصل ہے۔^② چنانچہ انھوں نے فرمایا ہے کہ
 ”هذا باب من الطلاق جسيم“ یہ طلاق کا بڑا باب ہے۔“ پھر اس سے متعلق
 احادیث ذکر کی ہیں۔^③

اسی طرح ”الفرائض والجراحات“ کا ذکر بھی خطیب بغدادی نے تاریخ
 بغداد^④ میں کیا۔ بلکہ امام شععی رحمہ اللہ سے بھی پہلے امام عروہ بن زبیر رحمہ اللہ (المتوفی:
 ۹۳ھ) ہیں جن کی سیرت نبوی پر مشتمل کتاب معروف ہے۔ وہ اپنے تلامذہ کو
 احادیث املا کرواتے بلکہ اپنے بیٹے ہشام اور ان کے بھائی کو بلا کر علیحدہ علیحدہ ابواب
 پر مشتمل روایات بیان کرتے۔ ہشام کا بیان ہے:

”وكان يحدثنا ويأخذ في الطلاق ثم الخلع ثم الحج ثم
 الهدي هكذا“^⑤

اور ہشام کے پاس تو ان کی مرویات کا ایک ”دفتر“ تھا اور وہ فرماتے ہیں:

① المحدث الفاصل (۶۱۱) ② تدریب (۸۹/۱)

③ الجامع للخطیب (۱۸۹/۱)، المحدث الفاصل

④ تاریخ بغداد (۲۳۲/۱۲) ⑤ المعرفة والتاریخ للفسوي (۱۷۸/۲)

”في هذا أحاديث أبي صحيحة“^①

”کہ اس میں میرے والد کی صحیح احادیث ہیں۔“

جس سے یہ بات ظاہر ہوتی ہے کہ ابواب پر علیحدہ طور پر احادیث بیان کرنے اور جمع کرنے کا تصور امام شعی رحمۃ اللہ علیہ سے بھی پہلے پایا جاتا تھا۔ اس لیے ایک باب کی احادیث جمع کرنا ہوں، جسے بعد میں ”جزء“ سے تعبیر کیا گیا ہے، یا ابواب پر مشتمل احادیث ہوں، ان میں امام ابو حنیفہ رحمۃ اللہ علیہ کو قطعاً اولیت حاصل نہیں۔

معروف ہے کہ امام مالک رحمۃ اللہ علیہ نے موطا کی ترتیب و تصنیف خلیفہ منصور کے کہنے پر کی۔ منصور ابو جعفر اپنے بھائی ابوالعباس سفاح کی وفات (۱۳۶ھ) کے بعد خلیفہ بنا اور ۱۵۸ھ میں اس کا انتقال ہوا۔ امام ابن حزم رحمۃ اللہ علیہ نے تو فرمایا ہے:

”إن الموطأ ألفه مالك رحمۃ اللہ علیہ بعد موت يحيى بن سعيد الأنصاري بلا شك“^②

”بلاشبہ امام مالک رحمۃ اللہ علیہ ہی نے موطا کی تالیف امام یحییٰ بن سعید انصاری رحمۃ اللہ علیہ کی وفات کے بعد کی ہے۔“

امام یحییٰ بن سعید انصاری رحمۃ اللہ علیہ ۱۴۳ھ میں فوت ہوئے، ظاہر ہے کہ امام مالک رحمۃ اللہ علیہ نے موطا کی تدوین ۱۴۳ھ کے بعد ہی کی ہے۔ بلکہ امام ابن جریر رحمۃ اللہ علیہ نے اور ان کے حوالے سے علامہ ابن عبدالبر رحمۃ اللہ علیہ نے تو یہ بھی نقل کیا ہے کہ امام مالک رحمۃ اللہ علیہ نے فرمایا کہ مجھے مہدی نے کتاب لکھنے کا کہا تھا۔ جس سے معلوم ہوتا ہے کہ امام مالک رحمۃ اللہ علیہ ۱۵۸ھ تک موطا کی تکمیل نہیں کر پائے تھے۔ بلکہ خلیفہ مہدی کے ابتدائی دور میں ۱۵۸ھ کے بعد انھوں نے موطا کی تکمیل کی۔ اور قاضی عیاض وغیرہ نے تو صراحت کی ہے:

”فلم يفرغ حتى مات أبو جعفر“^①

”موطا کی تکمیل سے پہلے ابو جعفر فوت ہو گئے۔“ واللہ اعلم

مگر موطا سے پہلے امام محمد بن عبدالرحمن بن مغیرۃ ابن ابی ذئب (المتوفی: ۱۵۸ھ) نے فقہی ابواب پر مرتب کتاب لکھی۔ النذیم نے اس کا نام ”کتاب السنن“ ذکر کیا ہے اور لکھا ہے:

”يحتوي على كتب الفقه مثل صلاة وطهارة وصيام وزكاة

ومناسك وغير ذلك“^②

ان کی کتاب موطا بھی معروف ہے اور خطیب بغدادی کی الجامع سے بھی معلوم ہوتا ہے کہ ان کی یہ کتاب امام مالک رحمہ اللہ کے موطا سے پہلے مرتب ہوئی تھی۔^③ ان کی یہ کتاب امام مالک رحمہ اللہ کی کتاب سے بڑی تھی اور امام مالک رحمہ اللہ سے کہا گیا کہ آپ کی کتاب کا کیا فائدہ؟ تو انھوں نے فرمایا: ”ما كان لله بقى“^④ اس بات کی تنقیح نہیں ہو سکی کہ موطا وہی ہے جسے النذیم ”السنن“ کہتے ہیں، یا یہ اس کے علاوہ ہے۔ تاہم اس سے یہ بات تو مترشح ہوتی ہے کہ امام مالک رحمہ اللہ کی کتاب سے پہلے امام ابن ابی ذئب کی فقہی ترتیب پر کتاب موجود تھی۔

امام ابن ابی ذئب کے علاوہ امام عبدالعزیز بن عبد اللہ المباحثون (المتوفی: ۱۶۴ھ) کی کتاب الموطا بھی مشہور ہے، بلکہ انھوں نے بھی یہ کتاب امام مالک رحمہ اللہ سے پہلے لکھی تھی اور امام مالک رحمہ اللہ کے سامنے جب اسے پیش کیا گیا تو انھوں نے اس کی تحسین تو کی، مگر ابواب میں آثار ذکر نہ کرنے پر اعتراض کیا اور فرمایا: میں اپنی کتاب میں صحیح احادیث اور آثار جمع کروں گا۔^⑤

① ترتیب المدارك (۱/۱۶۲)، شرح الزرقاني (۷/۱)

② الفهرست (۳۷۳)

③ دراسات في الحديث النبوي (۳۰۶/۱)

④ تدريب الراوي (۱/۸۹)

⑤ ترتیب المدارك (۱/۱۹۵)، تنوير الحوالك (۶/۱)

اسی طرح امام ابن جریج رحمہ اللہ کے بارے میں، جو امام ابوحنیفہ رحمہ اللہ کے معاصر تھے، دونوں ۸۰ھ میں پیدا ہوئے ۱۵۰ھ میں فوت ہوئے، اندیم نے ذکر کیا ہے کہ انھوں نے کتاب السنن لکھی جو کتب سنن کی طرح روایات و اخبار پر مشتمل تھی۔ اس کے علاوہ کتاب المناسک، کتاب الجامع، کتاب التفسیر بھی لکھی اور یہ کتابیں عرصہ تک اہل علم کے ہاتھوں میں رہیں، جس کی تفصیل دکتور محمد مصطفیٰ اعظمی نے دراسات فی الحدیث النبوی^(۱) میں بیان کی ہے، بلکہ امام عبدالرزاق رحمہ اللہ نے تو فرمایا ہے کہ سب سے پہلے ابن جریج رحمہ اللہ نے کتابیں لکھیں۔^(۲) خود ان کا بیان ہے:

”ما دون العلم تدوینی أحد“^(۳)

”کسی نے میری طرح علم کو مدون نہیں کیا۔“

اور خطیب بغدادی نے لکھا ہے کہ ربیع بن صبیح، حماد، معمر اور سفیان ثوری رحمہم اللہ وغیرہ نے انہی کی پیروی کی ہے۔ امام ابن ابی ذئب، امام ماجشون اور امام ابن جریج، امام ابوحنیفہ رحمہ اللہ کے معاصر ہیں۔ اب اس کی واضح دلیل تو علامہ خوارزمی اور ان کے ہمنواؤں کے ذمے ہے کہ امام ابوحنیفہ رحمہ اللہ کی ”کتاب الآثار“ ان حضرات کی کتابوں سے بھی پہلے تھی۔ اگر اس پر کوئی یقینی دلیل نہیں تو ان کی کتاب کو ابواب پر مرتب پہلی کتاب کیونکر قرار دیا جاسکتا ہے؟

علاوہ ازیں یہاں دو باتیں مزید غور طلب ہیں۔ علامہ خوارزمی کا دعویٰ ہے کہ:

”إنه أول من دون علم الشريعة ورتبه أبواباً“^(۴)

”امام ابوحنیفہ رحمہ اللہ پہلے شخص ہیں جنھوں نے علم شریعت کو مدون کیا اور

اسے ابواب پر مرتب کیا۔“

(۱) دراسات فی الحدیث النبوی (۱/۲۸۶، ۲۸۹)

(۲) الجامع للخطیب (۱/۲۸۱)

(۳) أيضاً (۴) الجامع المسانید (۱/۳۴)

بالکل یہ اور اس سے بعد کی باتیں موفق المکی نے مناقب الامام^(۱) میں قاضی عتیق بن داود الیمانی صاحب ”فضل ابی حنیفہ“ (المتوفی: ۴۶۰ھ) کے حوالے سے نقل کی ہیں۔ غالباً یہ سب تاثر دراصل قاضی الیمانی اور مناقب الامام للموفق سے ماخوذ ہے۔ گویا یہ حضرات احادیث جمع کرنے اور انھیں ابواب پر مرتب کرنے میں اولیت کا شرف امام صاحب کو دیتے ہیں۔ یہ اگر ثابت ہو تو بلاشبہ یہ ان کا بہت بڑا اعزاز ہے، مگر قابل غور بات یہ ہے کہ علامہ خوارزمی رحمہ اللہ انھیں مکمل علم شریعت کا مدون و مرتب اول تحت الابواب باور کرا رہے ہیں۔ یوں نہیں کہ وہ انھیں محض احادیث تحت الابواب کا مدون اول قرار دیتے ہیں جیسا کہ عموماً سمجھا گیا ہے۔ کیونکہ انھوں نے اس کے ساتھ یہ وضاحت خود کی ہے کہ:

”صحابہ کرام رضی اللہ عنہم اور تابعین عظام رحمہم نے نہ علم شریعت کی تبویب کی اور نہ ہی کتابوں میں مرتب کیا۔ وہ حفظ پر اعتماد کرتے تھے۔ امام ابو حنیفہ رحمہ اللہ نے جب دیکھا کہ علم منتشر ہو رہا ہے تو انھوں نے بُرے اخلاف کے خوف سے کہ وہ اس علم کو ضائع ہی نہ کریں، اسے ابواب پر مدون کیا۔“

صحابہ کرام رضی اللہ عنہم اور تابعین عظام رحمہم کے حوالے سے مطلقاً تدوین کا انکار اور امام صاحب کے بارے میں ابواب پر تدوین کا اظہار بجائے خود اس بات کا مشعر ہے کہ علامہ خوارزمی انھیں مکمل طور پر علم شریعت کا مدون اول قرار دیتے ہیں اور یہ بات بدانتہا خلاف واقع ہے۔ تاریخ تدوین حدیث سے ادنیٰ شغل رکھنے والا طالب علم بھی اس کی کمزوری کو خوب سمجھتا ہے۔

دوسری بات یہ کہ علامہ الخوارزمی وغیرہ نے فرمایا ہے کہ امام صاحب نے کتاب کا آغاز طہارت سے کیا، پھر نماز، روزہ اور دیگر عبادات اور معاملات کو بیان فرمایا:

”ثم ختم الكتاب بالمواريث“ پھر کتاب کا اختتام کتاب المواریث پر کیا۔^①
اب اٹھائیے کتاب الآثار اور ملاحظہ فرمائیے کہ واقعی ”کتاب المواریث“ پر
اس کا اختتام ہے؟ جب کہ ہم دیکھتے ہیں کہ کتاب الآثار للامام محمد رحمۃ اللہ علیہ میں، جسے امام
صاحب کی ”کتاب الآثار“ کا نسخہ باور کرایا جا رہا ہے، اس میں کتاب الارث کے
بعد کتاب الایمان، کتاب البیوع، کتاب الحظر والاباحۃ ہے اور کتاب الآثار قاضی
ابو یوسف رحمۃ اللہ علیہ میں، جسے امام صاحب کی کتاب کا نسخہ کہا جاتا ہے، پہلے کتاب الایمان،
پھر کتاب العلم، پھر کتاب الآداب، کتاب الفتن، کتاب شمائل النبی صلی اللہ علیہ وسلم اور آخری
کتاب، کتاب المناقب ہے۔

علامہ خوارزمی وغیرہ نے فقیہانہ فکر کی مناسبت سے بڑے طمطراق سے فرمایا کہ
ابتدا طہارت و نماز سے ہے، اس لیے کہ یہ تمام عبادات میں اہم ہیں اور اختتام
”مواریث“ پر ہے، اس لیے کہ یہ انسانوں کا آخری مسئلہ ہے۔ بات بڑی خوب
صورت ہے مگر واقعی حقائق اس کے برعکس ہیں۔ بالکل اسی طرح جس طرح ان کا
پہلا دعویٰ مبنی بر حقیقت نہیں۔ البتہ خود ان کی جمع کی ہوئی ”جامع المسانید“ میں یہی
ترتیب ہے۔ اسی ترتیب کو کتاب الآثار کی ترتیب کہنا بہر نوع غلط ہے۔

امام مالک رحمۃ اللہ علیہ کا کتب ابی حنیفہ رحمۃ اللہ علیہ سے استفادہ کا بے بنیاد دعویٰ:

اسی طرح علامہ خوارزمی رحمۃ اللہ علیہ وغیرہ کا یہ دعویٰ بھی بلا دلیل ہے: ”ثم تابعه
مالك بن أنس في ترتيب الموطأ“ ”پھر امام مالک رحمۃ اللہ علیہ نے موطا کی ترتیب
میں امام ابو حنیفہ رحمۃ اللہ علیہ کی کتاب الآثار کی اتباع کی۔“ بلاشبہ امام مالک رحمۃ اللہ علیہ
نے موطا کی تکمیل امام ابو حنیفہ رحمۃ اللہ علیہ کے انتقال کے عرصہ بعد کی، لیکن اس سے یہ کیونکر
ثابت ہوتا ہے کہ کتاب الآثار، امام مالک رحمۃ اللہ علیہ کے پیش نگاہ تھی۔ علامہ کوثری رحمۃ اللہ علیہ

نے اور ان کی اتباع میں مولانا نعمانی رحمۃ اللہ علیہ نے لکھا کہ قاضی ابوالعباس احمد بن عبد اللہ بن ابی العوام نے اپنے دادا کی کتاب اخبار ابی حنیفہ ^(۱) میں جو اضافے کیے ہیں، ان میں انھوں نے بسند متصل عبدالعزیز الدر اور دی سے نقل کیا ہے کہ انھوں نے فرمایا:

”کان مالک بن أنس ينظر في كتب أبي حنيفة وينتفع بها“ ^(۲)

”امام مالک، امام ابوحنیفہ رحمۃ اللہ علیہ کی کتابوں کو دیکھتے اور ان سے استفادہ کرتے تھے۔“

حالانکہ یہ ابوالعباس، احمد بن محمد بن عبد اللہ بن محمد بن احمد ابن ابی العوام مصر میں بنو عبید، جو معروف باطنی اور رافضی تھا، کی طرف سے مصر کا قاضی تھا۔ کوئی قابل اعتبار جملہ بھی اس کی توثیق کا منقول نہیں۔ وہی اپنے دادا کی کتاب ”أخبار أبي حنيفة“ اپنے باپ کے واسطے سے روایت کرتا ہے اور اس کے دادا عبد اللہ بن محمد کا بھی اتنا پتا معلوم نہیں ہوتا۔ علاوہ ازیں قاضی ابوالعباس احمد نے جس سند سے یہ قول ذکر کیا ہے اس کا راوی محمد بن حازم الفقیہ بھی بحث طلب ہے۔ تتبع بسیار کے باوجود اس کا ترجمہ نہیں ملا۔ لہذا جب یہ قول سنداً ہی صحیح نہیں تو اس سے کتب امام ابوحنیفہ رحمۃ اللہ علیہ سے امام مالک رحمۃ اللہ علیہ کے استفادہ کی کہانی لغو اور بے اصل ثابت ہوتی ہے۔

اقوم المسالك میں اس حوالے سے علامہ کوثری رحمۃ اللہ علیہ نے ابو عبد اللہ الحسین الصمیری کی ”أخبار أبي حنيفة وأصحابه“ کے حوالے سے نقل کیا ہے کہ

{۱} مولانا نعمانی رحمۃ اللہ علیہ نے ابن ماجہ اور علم حدیث (ص: ۱۶۱) اور مقدمہ کتاب الآثار (ص: ۱۹) میں اسے قاضی ابوالعباس کی کتاب قرار دیا ہے۔ جب کہ علامہ کوثری نے اسے ابوالعباس کے دادا کی کتاب قرار دیا ہے اور اس پر قاضی ابوالعباس کے زیادات ہیں۔ ان کے الفاظ ہیں:

”وقال أبو العباس فيما زاد على كتاب جده في أخبار أبي حنيفة“ یہ کتاب ”فضائل أبي حنيفة وأخباره و مناقبه“ کے عنوان سے شائع ہو چکی ہے۔

{۲} أقوم المسالك للكوثري (ص: ۹۹) ابن أبي العوام (۲۳۵)

ابن الدراوردی نے فرمایا: ”میں نے امام ابو حنیفہ اور امام مالک رحمہما اللہ کو رسول اللہ ﷺ کی مسجد مبارک میں عشاء کی نماز کے بعد دیکھا، وہ دونوں باہم صبح کی نماز تک مذاکرہ کرتے رہے اور جب دونوں میں سے کوئی ایک دوسرے کے قول و عمل سے آگاہی حاصل کر لیتا تو اسے غلط نہ کہتا۔“

یہ قول علامہ الصمیری رحمہ اللہ کی کتاب اخبار ابی حنیفہ^(۱) میں بالاسناد مذکور ہے اور یہی قصہ ابن ابی العوام نے فضائل ابی حنیفہ^(۲) میں ذکر کیا ہے، مگر اس کی سند بھی درست نہیں۔ اس کا ایک راوی جبرون بن عیسیٰ بن یزید مجہول ہے۔ یہ امام طبرانی رحمہ اللہ کا بھی استاد ہے اور علامہ الہیثمی رحمہ اللہ نے فرمایا ہے: ”لم أعرفہ“^(۳) حافظ ابن حجر رحمہ اللہ ہی نے کہا ہے کہ وہ ”واہی الحدیث“ ہے اور علامہ المندری نے فرمایا ہے:

”لم أقف فیہ علی جرح ولا تعدیل“^(۴)

”میں اس کے بارے میں جرح و تعدیل پر واقف نہیں۔“

ابن ابی العوام کی الفضائل میں یہ جبرون بن سعید بن یزید ہے، مگر صحیح ابن عیسیٰ بن یزید معلوم ہوتا ہے۔ واللہ اعلم

جبرون کا استاد ایوب بن عبدالرحمان العراقی ابو ہشام کا ترجمہ راقم کو کوششِ بسیار کے باوجود نہیں مل سکا اور یہی پوزیشن اس کے استاد محمد بن رشید صاحب عبدالرحمان بن القاسم کی ہے۔ لہذا دونوں بزرگوں کے مابین مذکرہ کی یہ روایت بھی درست نہیں۔

علامہ کوثری نے اخبار ابی حنیفہ^(۵) کے حوالے سے کاوح بن زحمہ سے نقل کیا

(۱) فضائل أبي حنيفة (۱۰۳)

(۱) أخبار أبي حنيفة (۷۴، ۷۳)

(۲) تراجم شیوخ الطبرانی (۲۳۲)

(۳) مجمع الزوائد (۲۱۱/۵، ۲۴۹/۱۰)

(۴) أخبار أبي حنيفة (۷۴)

ہے کہ امام مالک رحمہ اللہ سے کسی نے پوچھا کہ ایک آدمی کے پاس دو کپڑے ہیں ایک پاک اور دوسرا ناپاک، نماز کا وقت ہو جائے تو وہ کیا کرے۔ انھوں نے فرمایا: جو قابل استعمال ہے اسے استعمال کرے۔ کادح کہتے ہیں: میں نے اس بارے میں انھیں امام ابوحنیفہ رحمہ اللہ کا قول بتلایا کہ وہ ان دونوں میں سے کسی ایک میں ایک بار نماز پڑھے۔ امام مالک رحمہ اللہ نے یہ سن کر سائل کو طلب کیا اور اسے امام ابوحنیفہ رحمہ اللہ کے قول کے مطابق فتویٰ دیا۔

علامہ کوثری ہے نے یہ کہانی لکھنے کے بعد فرمایا ہے کہ اس کا راوی سلیمان اور کادح ”متکلم فیہما“ دونوں میں کلام ہے۔ اور ساتھ اس بات کی طرف اشارہ بھی ضروری سمجھا کہ کادح کو علامہ سیوطی رحمہ اللہ نے امام مالک رحمہ اللہ کا شاگرد قرار دیا ہے۔ مگر عرض ہے کہ وہ ”متکلم فیہما“ ہی نہیں بلکہ کادح بن زحمہ کو امام ازدی وغیرہ نے کذاب کہا ہے۔ حافظ ذہبی رحمہ اللہ نے اس کے ترجمہ میں اس کی موضوع اور بے اصل روایات کا تذکرہ کیا ہے۔^(۱)

اس کا شاگرد سلیمان بن ربیع ہے۔ کادح کے ترجمہ میں حافظ ذہبی رحمہ اللہ نے اسے متروک قرار دیا ہے۔ اور میزان^(۲) میں ہے: ”ترکہ الدارقطنی“ اور فرمایا کہ وہ اپنے اساتذہ کے نام تبدیل کر دیا کرتا تھا۔^(۳)

لہذا جب اس کے راوی کذاب اور متروک ہیں تو صرف متکلم فیہ کہہ کر اور کادح کو امام مالک رحمہ اللہ کا تلمیذ ثابت کرنے سے اس قصے کا اثبات علامہ کوثری کے علم کی ”معراج“ ہے۔ اس نوعیت کے بعض دیگر اقوال سے علامہ کوثری رحمہ اللہ نے

[۱] میزان (۳۹۹/۳)، اللسان (۴۸۵/۵)، المجروحین (۲۹۹/۲)، الضعفاء لأبی نعیم (۱۳۴) وغیرہ

[۲] میزان (۲۰۷/۲)

[۳] اللسان (۹۱/۳)، الديوان (۱۷۲)، المغنی (۲۷۹/۱)، الضعفاء ابن الجوزی (۱۹/۲)

ثابت کرنے کی پوری کوشش کی ہے کہ امام مالک رحمہ اللہ امام ابو حنیفہ رحمہ اللہ کے فتاویٰ کے مطابق فتویٰ دیتے تھے اور ان کی کتابوں سے استفادہ کرتے تھے، مگر یہ تمام کوششیں مجہول اور ناقابل اعتبار اقوال پر مبنی ہیں۔

دونوں بزرگ باہم معاصر تھے اگر صحیح اسانید سے ثابت ہو جائے کہ امام مالک رحمہ اللہ امام ابو حنیفہ رحمہ اللہ سے استفادہ کرتے یا امام ابو حنیفہ رحمہ اللہ، امام مالک رحمہ اللہ کے علم سے استفادہ کرتے تھے تو یہ ان دونوں کی عظمت کی دلیل ہے۔ دونوں بزرگوں کا ایک دوسرے سے استفادہ کوئی عار کا باعث نہیں۔ محدثین کے ہاں تو یہ بات ہے کہ کوئی اس وقت تک صحیح محدث نہیں ہو سکتا جب تک وہ اپنے سے اعلیٰ، ہم عصر اور اپنے سے کم تر تینوں طبقوں سے روایت نہ کرے۔^①

امام ابو حنیفہ رحمہ اللہ کا امام مالک رحمہ اللہ سے استفادہ:

افسوس اس بات کا ہے کہ علامہ کوثری رحمہ اللہ حضرت امام مالک رحمہ اللہ کے امام ابو حنیفہ سے استفادہ کا ذکر تو خوب تفصیل سے کرتے ہیں، مگر امام مالک رحمہ اللہ سے امام ابو حنیفہ رحمہ اللہ کے استفادہ سے حتی الوسع صرف نظر کر جاتے ہیں یا مقدور بھر اس کی تغلیط اور اس کی بے ثبوتی ثابت کرنے کی کوشش کرتے ہیں۔ آپ اندازہ کیجیے کہ امام ابن ابی حاتم رحمہ اللہ نے تقدمة الجرح والتعديل میں ذکر کیا ہے:

”حدثنا أبو بكر الجارودي محمد بن النضر النيسابوري

قال: سمعت أحمد بن حفص يقول: سمعت أبي يقول:

سمعت إبراهيم بن طهمان يقول: أتيت المدينة فكتبت

بها ثم قدمت الكوفة فأتيت أبا حنيفة في بيته فسلمت

عليه فقال لي: এমন کتبت هناك؟ فسميت له فقال: هل

کتبت عن مالک بن أنس شيئاً؟ فقلت: نعم، فقال جئني بما كتبت عنه، فأتيته به فدعا بقرطاس ودواة فجعلت أُملي عليه وهو يكتب،⁽¹⁾

”ابراہیم بن طہمان فرماتے ہیں: میں مدینہ طیبہ آیا تو میں نے وہاں سے احادیث لکھیں، پھر میں کوفہ گیا تو امام ابو حنیفہ رحمۃ اللہ علیہ سے ان کے گھر میں ملا، انھیں سلام کہا۔ تو انھوں نے فرمایا: تم نے وہاں مدینہ طیبہ میں کس کس سے احادیث لکھی ہیں؟ میں نے ان کا نام لیا، تو انھوں نے فرمایا: کیا تم نے مالک بن انس سے بھی کچھ لکھا ہے؟ میں نے عرض کی: جی ہاں، انھوں نے فرمایا: مالک رحمۃ اللہ علیہ سے جو کچھ تم نے لکھا ہے وہ میرے پاس لاؤ، میں وہ ان کے پاس لے گیا تو انھوں نے کاغذ اور سیاہی طلب کی، پھر میں انھیں وہ احادیث لکھواتا جاتا اور وہ لکھتے جاتے۔“

امام ابراہیم بن طہمان ثقہ محدثین میں شمار ہوتے ہیں اور امام ابو حنیفہ رحمۃ اللہ علیہ کے تلمیذ ہونے کے ناتے مولانا عبد الرشید نعمانی رحمۃ اللہ علیہ نے ابن ماجہ اور علم الحدیث⁽²⁾ میں ان کا خوب تعارف کروایا ہے۔

امام ابراہیم رحمۃ اللہ علیہ کا اسی ناتے سے ذکر اگر علامہ قرشی نے الجواہر المضیئہ فی طبقات الحنفیہ میں کیا تو قاضی عیاض رحمۃ اللہ علیہ نے بھی ترتیب المدارک⁽³⁾ میں انھیں امام مالک رحمۃ اللہ علیہ کا تلمیذ رشید قرار دیا ہے۔ امام ابراہیم کے اس بیان کی سند بھی ثقہ و صدوق راویوں پر مشتمل ہے۔⁽⁴⁾

(1) تقدمة (۴، ۳) (2) ابن ماجہ اور علم الحدیث (ص: ۱۰۳، ۱۰۴)

(3) ترتیب المدارک (۲۵۲/۱)

(4) امام ابن ابی حاتم رحمۃ اللہ علیہ ہی نے سند صحیح سے ذکر کیا ہے کہ امام عبد الرحمان بن مہدی سے کہا گیا: آپ یہ کہتے ہیں کہ امام مالک رحمۃ اللہ علیہ، امام ابو حنیفہ رحمۃ اللہ علیہ سے ”اعلم“ ہیں؟ انھوں نے فرمایا: ←

علامہ کوثری کی تلخیص

یہی وجہ ہے کہ علامہ کوثری اس کی سند پر تو کوئی کلام نہ کر سکے لیکن اس کے انکار کی جو سبیل انھوں نے نکالی وہ انہی کے الفاظ میں پڑھیے، لکھتے ہیں:

◀ بلکہ میں تو کہتا ہوں کہ امام مالک رحمۃ اللہ علیہ امام ابو حنیفہ رحمۃ اللہ علیہ کے استاد حماد بن ابی سلیمان رحمۃ اللہ علیہ سے بھی ”اعلم“ ہیں۔ (تقدمة الجرح والتعديل: ۱۱) یہی قول ابن عبد البر نے الانتقاء (۶۲) میں بھی نقل کیا ہے۔ اور ابن ابی حاتم نے اسے ایک اور سند سے بھی نقل کیا ہے۔

یہاں یہ بات بھی یاد رہے کہ علامہ عبد القادر قرشی رحمۃ اللہ علیہ نے لکھا ہے کہ حماد بن ابی سلیمان نے فرمایا: کوفہ والو! تمہیں مبارک ہو تمہارے بچے کیا، بچوں کے بچے بھی عطاء رحمۃ اللہ علیہ، طاؤس رحمۃ اللہ علیہ اور مجاہد رحمۃ اللہ علیہ سے زیادہ فقیہ ہیں۔ (الجواهر المضیة: ۲۲۶/۱) علامہ القرشی رحمۃ اللہ علیہ نے یہ قول امام مغیرہ بن مقسم رحمۃ اللہ علیہ سے نقل کیا ہے مگر افسوس کہ اسے مکمل نقل نہیں کیا۔ امام مغیرہ رحمۃ اللہ علیہ حماد بن ابی سلیمان رحمۃ اللہ علیہ کا یہی قول نقل کر کے مزید فرماتے ہیں: ”فرأینا ذلک بغیا منه“ ”کہ ہم ان کا یہ قول بغاوت سمجھتے تھے۔“ (میزان: ۵۹۶/۱، سیر اعلام النبلاء: ۲۳۵/۵)

حافظ ذہبی رحمۃ اللہ علیہ نے یہ قول امام العقیلی رحمۃ اللہ علیہ سے نقل کیا ہے اور الضعفاء للعقيلي (۳۰۲/۱) میں اس کے بعد مزید یہ الفاظ بھی ہیں: ”قال جریر قال مغیرة: کذب حماد“ کہ ”مغیرہ“ نے فرمایا: ”حماد رحمۃ اللہ علیہ نے غلط کہا ہے۔“ امام حماد رحمۃ اللہ علیہ بن ابی سلیمان کی یہ ”جسارت“ امام محمد بن الحسن شیبانی رحمۃ اللہ علیہ کے بیان کے بھی خلاف ہے۔ چنانچہ جب ان سے امام شافعی رحمۃ اللہ علیہ نے کہا: میں آپ کو اللہ کی قسم دے کر پوچھتا ہوں قرآن پاک کو زیادہ جاننے والے ہمارے استاد امام مالک رحمۃ اللہ علیہ ہیں یا آپ کے استاد امام ابو حنیفہ رحمۃ اللہ علیہ؟ تو امام محمد رحمۃ اللہ علیہ نے فرمایا: امام مالک رحمۃ اللہ علیہ۔ پھر امام شافعی رحمۃ اللہ علیہ نے پوچھا: سنت کو زیادہ جاننے والے ہمارے استاد ہیں یا آپ کے؟ تو انھوں نے فرمایا: آپ کے استاد یعنی امام مالک رحمۃ اللہ علیہ۔ پھر امام شافعی رحمۃ اللہ علیہ نے فرمایا: صحابہ کرام رضی اللہ عنہم اور متقدمین کے اقوال کو زیادہ جاننے والے ہمارے استاد ہیں یا آپ کے؟ تو انھوں نے فرمایا: امام مالک رحمۃ اللہ علیہ۔ امام شافعی رحمۃ اللہ علیہ نے فرمایا: اب قیاس رہ گیا تو قیاس انہی سے مستنبط ہوتا ہے۔ جو اصول نہ جانتا ہوں وہ قیاس کس سے کرے گا؟ (تقدمة الجرح والتعديل: ۱۲، ۱۳) فقہ الحدیث تو کتاب و سنت سے یا اقوال صحابہ سے ماخوذ ہے اور اس میں امام مالک رحمۃ اللہ علیہ کو برتری حاصل ہے۔ رہی فقہ اہل الرأی تو اس چیز سے دیگر است۔

”وأما ما ذكره ابن أبي حاتم في مقدمة الجرح والتعديل من أن أبا حنيفة كان يطلع على كتب مالك فيخدش فيه أن مالكا لم يؤلف شيئا قبل الموطأ وكان تأليفه للموطأ في أواخر عهد المنصور العباسي بعد وفاة أبي حنيفة“⁽¹⁾

یہی بات علامہ کوثری نے علامہ ابن عبد البر رحمہ اللہ کی کتاب ”الانتقاء فی فضائل الأئمة الثلاثة الفقهاء“ کے حواشی میں کہی اور جب یہی کتاب شیخ ابو غندہ رحمہ اللہ کی تحقیق و مراجعت سے شائع ہوئی تو انھوں نے بھی حاشیہ⁽²⁾ میں حق تلمذ ادا کرتے ہوئے اسے علامہ کوثری رحمہ اللہ کے حوالے سے نقل کر دیا۔ إنا لله وإنا إليه راجعون۔

مگر آپ دیکھ رہے ہیں کہ امام ابراہیم رحمہ اللہ کے مذکورۃ الصدر بیان میں موطأ امام مالک کا کوئی ذکر ہی نہیں۔ امام مالک رحمہ اللہ حدیث کا درس موطأ کی تالیف سے پہلے بھی دیتے تھے اور تلامذہ ان سے مستفید ہوتے تھے۔ بلکہ وہ سترہ سال کے تھے جب وہ مسند نشین ہوئے جیسا کہ آئندہ اس کا باحوالہ ذکر ہوگا۔ ان شاء اللہ۔

امام ابراہیم رحمہ اللہ نے امام مالک رحمہ اللہ کی مرویات کو قلم بند کیا، کوفہ تشریف لے گئے تو امام ابو حنیفہ رحمہ اللہ نے دیگر شیوخ مدینہ کے بجائے امام مالک رحمہ اللہ کی مرویات کے بارے میں اشتیاق کا اظہار کیا۔ امام ابراہیم رحمہ اللہ نے وہ روایات لکھوائیں اور انھوں نے لکھ لیں۔ اس سے آپ اندازہ کیجیے کہ امام ابو حنیفہ رحمہ اللہ کے ہاں امام مالک رحمہ اللہ کی کیا قدر و منزلت تھی۔ وہ خود پوچھتے ہیں کہ امام مالک رحمہ اللہ سے بھی کچھ لکھا؟ جب بتلایا گیا کہ جی ہاں، تو بڑے اشتیاق سے انھیں قلم بند کیا۔ مگر دیکھا آپ نے کہ اس کی تعلیط و تردید کے لیے علامہ کوثری نے ایسی کہانی بنائی جس کا

اصل کہانی میں کوئی اشارہ تک نہیں۔

اسی طرح علامہ ذہبی نے التذکرہ میں اشہب بن عبدالعزیز کا یہ بیان نقل کیا ہے:
 ”رأيت أبا حنيفة بين يدي مالك كالصبي بين يدي أبيه“^①
 ”میں نے امام ابو حنیفہ رحمہ اللہ کو امام مالک رحمہ اللہ کے سامنے اس طرح
 دیکھا جس طرح بچہ اپنے باپ کے سامنے ہو۔“

یہ واقعہ علامہ شبلی رحمہ اللہ نے سیرۃ النعمان میں اور علامہ سید سلیمان ندوی رحمہ اللہ
 حیات امام مالک رحمہ اللہ میں بھی ذکر کیا ہے۔

علامہ کوثری نے ”أقوم المسالك“ میں اس کے بارے میں فرمایا:
 ”اشہب کا سن ولادت حسب بیان ابن یونس ۱۴۵ھ ہے اور اس عمر کے
 بچے کے لیے یہ ممکن نہیں کہ وہ مصر سے مدینہ طیبہ جائے اور امام ابو
 حنیفہ رحمہ اللہ کو امام مالک رحمہ اللہ کے یہاں دیکھ سکے۔“

یہی بات علامہ کوثری کے حوالے سے مولانا نعمانی نے ابن ماجہ اور علم حدیث^②
 میں کہی ہے۔

اشہب کا سن پیدائش:

حالانکہ اشہب بن عبدالعزیز کا سن ولادت ۱۴۰ھ ہے ۱۴۵ھ نہیں۔ جیسا کہ
 الثقات لابن حبان^③ میں ہے۔ یہی بات علامہ ابن عبدالبر نے الانتقاء^④ میں کہی ہے:
 ”ولد سنة أربعين ومائة“ اشہب ۱۴۰ھ میں پیدا ہوئے اور یہی کچھ انھوں نے
 ترتیب المدارک^⑤ میں فرمایا ہے۔

② ابن ماجہ اور علم حدیث (۱۶۲)

① التذکرہ (۲۰۹/۱)

④ الانتقاء (۹۷)

③ الثقات لابن حبان (۱۳۶/۸)

⑤ ترتیب المدارک (۴۵۲/۱)

بلکہ علامہ ابن خلکان نے وفیات الاعیان^① میں ابن یونس ہی سے ان کی پیدائش ۱۴۰ھ میں نقل کی ہے۔ حافظ ذہبی رحمہ اللہ وغیرہ نے اسی پر اعتماد کیا ہے۔^②

در اصل تہذیب التہذیب^③ میں ہندسوں میں ان کی پیدائش ۱۴۵ھ لکھی ہوئی ہے جس سے انھیں غلطی لگی۔ مگر قابل غور بات تو یہ ہے کہ تہذیب کے علاوہ الانتقاء اور ترتیب المدارک تو ان کے سامنے تھیں۔ دوسرے مراجع سے بھی وہ غافل نہ تھے، مگر چونکہ بات کی تغلیط کرنا تھی اس لیے تہذیب کا سہارا ناگزیر تھا۔ تقریب التہذیب سے بھی، جو تہذیب ہی کا اختصار ہے، یہ غلط فہمی دور ہو سکتی تھی جس میں لکھا: ”مات سنة أربع وهو ابن أربع وستين“ وہ ۲۰۴ھ میں فوت ہوئے جب کہ ان کی عمر ۶۴ سال تھی۔ نتیجہ واضح ہے کہ یوں ان کا سن پیدائش ۱۴۰ھ ہی بنتا ہے۔

علاوہ ازیں اس بات سے بھی وہ غالباً بے خبر نہیں کہ تہذیب کے نسخے میں اس قسم کی طباعتی و دیگر اغلاط بھی پائی جاتی ہیں۔ بقیہ بن ولید کی پیدائش ۱۱۵ھ میں لکھی ہوئی ہے جب کہ صحیح ۱۱۰ھ ہے۔ حارث بن مسکین کی پیدائش ۲۲۵ھ میں لکھی ہوئی ہے۔ حالانکہ وہ ۲۵۰ھ میں پیدا ہوئے تھے۔ بالکل اسی طرح اشہب کے ترجمہ میں بھی ۱۴۰ھ کے بجائے ۱۴۵ھ غلط طبع ہوا ہے۔

لہذا جب اشہب ۱۴۰ھ میں پیدا ہوئے، ۵-۶ سال کی عمر میں مدینہ طیبہ آئے ہوں تو اس میں کوئی امر مستبعد نہیں۔ محدثین کرام کے ہاں تو سن شعور میں بچے کا سماع صحیح ہے گو وہ پانچ سال سے کم عمر کا ہی کیوں نہ ہو۔ امام ابو محمد اصبہانی پانچ سال کے

① وفیات الاعیان (۲۴۹/۱، ۲۵۰)

② العبر (۳۴۵/۱)، تاریخ الإسلام (۶۲/۱۲)، سیر الأعلام النبلاء (۵۰۱/۹)، شذرات الذهب

(۱۲/۲)، حسن المحاضرة (۱۲۲/۱)، التہذیب للمزی (۲۹۴/۲) إكمال تہذیب الکمال

(۲۴۶/۱)، خلاصة تہذیب الکمال (۱۱۷/۱)

③ تہذیب التہذیب (۳۶۰/۱)

تھے کہ انھوں نے قرآن مجید یاد کر لیا تھا اور چار سال کے تھے جب وہ ابو بکر المقلدی کے ہاں سماع حدیث کے لیے حاضر ہوئے۔ یہی وجہ ہے کہ علامہ ذہبی رحمہ اللہ جیسے ناقد رجال نے بھی اس کی تردید نہیں، بلکہ تصدیق و تائید کی ہے، ان کے الفاظ ہیں:

”فهذا يدل على حسن أدب أبي حنيفة وتواضعه مع كونه

أسن من مالك بثلاث عشر سنة“^(۱)

”یہ واقعہ امام ابو حنیفہ رحمہ اللہ کے حسن ادب اور ان کی تواضع پر دلالت کرتا

ہے۔ حالانکہ وہ عمر میں امام مالک رحمہ اللہ سے ۱۳ سال بڑے تھے۔“

مگر غور فرمائیے علامہ کوثری نے ایک غلط حوالے کے سہارے اس قصے کی تاریخی اعتبار سے تردید کر دی۔

یہاں یہ بات بھی یقیناً دلچسپی کا باعث ہوگی کہ علامہ عبدالرحمان المعلمی نے التذکرہ کے حاشیہ میں فرمایا ہے: ”یہ واقعہ درست نہیں کیونکہ امام ابو حنیفہ رحمہ اللہ کی وفات کے وقت اشہب کی عمر پانچ سال تھی۔ صحیح یہ ہے کہ میں نے محمد بن حسن صاحب ابی حنیفہ کو امام مالک رحمہ اللہ کے پاس دیکھا۔“ بلکہ علامہ البانی رحمہ اللہ نے بھی اشہب کی پیدائش ۱۴۵ھ ہی لکھی ہے۔^(۲)

لیکن یہاں علامہ المعلمی رحمہ اللہ اور علامہ البانی رحمہ اللہ کو بھی تہذیب میں اشہب کے سن پیدائش ۱۴۵ھ سے غلطی لگی تھی تو وہ امام صاحب کی وفات پر ان کی عمر پانچ سال بتلا رہے ہیں۔ حالانکہ یہ بات ہی بجائے خود غلط ہے کہ اشہب ۱۴۵ھ میں پیدا ہوئے جیسا کہ ابھی ہم باحوالہ ذکر کر آئے ہیں۔ یہاں علامہ ابو غدہ رحمہ اللہ کی ہوشیاری بھی دیکھیے کہ وہ الانتقاء کے حواشی میں علامہ المعلمی کے حوالے سے اشہب کے سن پیدائش کے بارے میں تو نقل کرتے ہیں مگر یہی بات پہلے علامہ کوثری نے کہی مگر ان کا وہ

نام لینا گوارا نہیں کرتے، آخر کیوں؟ کیا وہ علامہ کوثری کے اس موقف سے بے خبر تھے؟ ہرگز نہیں۔

البتہ علامہ کوثری نے الانتقاء کے حواشی میں کہا ہے کہ ”اشہب امام ابو حنیفہ رحمہ اللہ کی وفات کے وقت دس سال کے تھے اور امام ابو حنیفہ رحمہ اللہ اپنے آخری ایام میں امام مالک رحمہ اللہ سے نہیں ملے۔ ان کی ملاقات ۱۴۶ھ سے پہلے ہوئی۔ جب امام مالک رحمہ اللہ بلند مرتبے کو نہیں پہنچے تھے اور امام مالک رحمہ اللہ مودب الاطفال نہ تھے۔^(۱) قابل غور بات ہے کہ جب شیخ ابو غدہ کے نزدیک بھی امام ابو حنیفہ رحمہ اللہ کی وفات کے وقت اشہب کی عمر دس سال تھی تو پھر علامہ معلّی سے اشہب کی پیدائش ۱۴۵ھ میں نقل کرنا چہ معنی دارد؟ وہ یہی بات اپنے شیخ علامہ کوثری سے بھی نقل کیوں نہیں کرتے؟ محض اس لیے کہ اس کی اگر تردید ہو تو علامہ کوثری پر اس حوالے سے تنقید نہ ہو۔

امام مالک رحمہ اللہ کی بلندی مرتبت بلاشبہ ان کے دور ابتلا سے پہلے بھی تھی، بعد میں مزید اجاگر ہوتی چلی گئی۔ یہ ابتلائی دور ۱۴۶ھ میں آیا، اس سے پہلے امام مالک رحمہ اللہ کی قدر و منزلت کیا تھی، ان کا اندازہ آپ اس سے لگا سکتے ہیں کہ امام مالک رحمہ اللہ ۹۳ھ میں پیدا ہوئے اور اپنے استاد نافع رحمہ اللہ کی زندگی میں مسند افتا پر سرفراز ہوئے۔ امام نافع ۱۱۷ھ میں فوت ہوئے۔ ایوب سختیانی کا بیان ہے کہ میں امام نافع رحمہ اللہ کی زندگی میں مدینہ طیبہ گیا تب امام مالک رحمہ اللہ کا اپنا حلقہ درس تھا۔ بلکہ مصعب تو فرماتے ہیں کہ امام مالک رحمہ اللہ مولیٰ کا حلقہ درس امام نافع رحمہ اللہ سے بڑا تھا۔ امام سفیان بن عیینہ رحمہ اللہ کا بیان ہے کہ امام مالک رحمہ اللہ سترہ سال کے تھے کہ مسند درس پر مسند نشین ہوئے۔ اور خود امام مالک رحمہ اللہ فرماتے ہیں کہ جب مجھے ستر

شیوخ نے فرمایا کہ آپ درس وافتا کے اہل ہیں تب میں نے درس دینا شروع کیا۔^(۱)
 خود علامہ ابو غدہ نے نقل کیا ہے کہ امام ابو حنیفہ رحمۃ اللہ علیہ سے علمائے مدینہ کے
 بارے میں پوچھا گیا تو انھوں نے فرمایا: ”الغلام الأبیض المحمر، یرید
 مالکا“ سرخ و سفید رنگ کا ”غلام“ اس سے ان کی مراد امام مالک رحمۃ اللہ علیہ تھے۔^(۲)
 اس لیے یہ کہنا کہ امام مالک رحمۃ اللہ علیہ کو شہرت ہی ان کے دور ابتلاء کے بعد
 حاصل ہوئی اور امام ابو حنیفہ رحمۃ اللہ علیہ کی ان سے ملاقات امام مالک رحمۃ اللہ علیہ کے علو مرتبت
 ”قبل أن يأخذ شأنه“ سے پہلے تھی، درست نہیں۔ ۱۴۶ھ سے پہلے دونوں بزرگوں
 کی ملاقات ایک حقیقت ہے، مگر یہ کہنا کہ امام مالک رحمۃ اللہ علیہ کی شہرت اور بلندی مرتبت
 ۱۴۶ھ کے بعد ہوئی بہر نوع غلط ہے۔ اسی طرح یہ کہنا کہ امام مالک رحمۃ اللہ علیہ مودب اطفال
 نہ تھے محض دل کی تسلی کا سامان ہے۔ یہ کیا ضروری ہے کہ اشہب نے صغریٰ میں جب
 دونوں کا اجتماع دیکھا تو وہ بھی امام مالک رحمۃ اللہ علیہ کے سامنے دوزانو بیٹھے تھے اور درس کی
 سماعت کر رہے تھے؟

ہماری ان گزارشات کا مقصد یہ ہے کہ علامہ کوثری اور ان کی معنوی ذریت
 بے بنیاد اقوال کی بنیاد پر امام مالک رحمۃ اللہ علیہ کے امام ابو حنیفہ رحمۃ اللہ علیہ سے مستفید ہونے کا
 تاثر تو بڑے شد و مد سے بیان کرتے ہیں، لیکن امام ابو حنیفہ رحمۃ اللہ علیہ کے بارے میں وہ یہ
 گوارا نہیں کرتے کہ ان کا بھی امام مالک رحمۃ اللہ علیہ سے مستفید ہونا تسلیم کیا جائے اور ان
 کے علم و فضل کا اعتراف کیا جائے۔

آگے بڑھنے سے پہلے ہم اشہب کے بیان کے حوالے سے مزید یہ عرض کرنا
 مناسب سمجھتے ہیں کہ مولانا نعمانی رحمۃ اللہ علیہ نے فرمایا ہے کہ امام ابو حنیفہ رحمۃ اللہ علیہ نے پچپن (۵۵)

^(۱) ترتیب المدارك (۱/۱۲۵، ۱۲۶)

^(۲) حاشیۃ الانتقاء (۴۳)، ترتیب المدارك (۱/۱۲۹)

حج کیے تھے۔^(۱) بلاشبہ یہ بہت بڑا اعزاز ہے جو اللہ سبحانہ و تعالیٰ نے اپنے بندے کو عطا فرمایا ہے۔ امام ابن عیینہ نے ستر (۷۰) حج کیے تھے^(۲) اور یہ بات بھی نعمانی صاحب رحمہ اللہ کے ہاں مسلم ہے کہ امام صاحب نے پہلا حج ۹۶ھ میں کیا تھا۔^(۳)

قابل غور بات یہ ہے کہ امام ابو حنیفہ رحمہ اللہ نے پہلا حج ۹۶ھ میں کیا جب کہ ان کی عمر سولہ سال تھی تو اس کے بعد ہر سال آپ حج پر گئے ہوں تو پھر بھی ۵۵ کی تعداد پوری نہیں ہوتی۔ شعبان ۱۵۰ھ میں ان کا انتقال ہوتا ہے، اس اعتبار سے ان کے حج کی تعداد میں ۵۴ ہیں ۵۵ نہیں۔ ممکن ہے تعلیاً راوی نے ۵۵ کہا ہو۔

اللہ تعالیٰ نے انھیں ۵۴ یا ۵۵ مرتبہ حج کی سعادت بخشی۔ راوی کا اگر یہ بیان صحیح ہے تو یقیناً یہ بڑی سعادت ہے، مگر ہمارا سوال یہ ہے کہ جب ان کی یہ فضیلت ثابت ہے تو کیا ۱۴۶ھ کے پس و پیش حج کے ساتھ مدینہ طیبہ بھی جاتے تھے یا نہیں؟ حج بیت اللہ کے لیے جائیں اور مدینہ طیبہ نہ جائیں تو یہ کہیں آپ صلی اللہ علیہ وسلم سے ”جفا“ کے زمرے میں تو نہیں آتا؟ کیا فرماتے ہیں علمائے احناف اس مسئلے میں؟ مدینہ طیبہ بھی گئے ہیں تو امام مالک رحمہ اللہ سے ملاقات کا انکار محض مجادلہ ہے اور پھر ان آخری سالوں میں اشہب کی مدینہ طیبہ میں موجودگی پر اعتراض میں کون سی معقولیت رہ جاتی ہے؟

امام ابو حنیفہ رحمہ اللہ کی امام مالک رحمہ اللہ سے روایت:

قاضی عیاض مالکی رحمہ اللہ نے ہی ترتیب المدارک^(۴) میں نہیں بلکہ موفق حنفی اور الکردری حنفی نے بھی جنھوں نے امام ابو حنیفہ رحمہ اللہ کے مناقب پر کتابیں لکھی ہیں، تسلیم کیا ہے کہ امام ابو حنیفہ رحمہ اللہ نے امام مالک رحمہ اللہ سے روایت لی ہے۔^(۵)

(۱) ابن ماجہ اور علم حدیث (۱۶)

(۲) حاشیہ مقدمہ کتاب التعلیم (۳۶) وغیرہ

(۳) السیر وغیرہ

(۴) ترتیب المدارک (۱/۱۴۳، ۲۵۷)

(۵) المناقب للموفق (۱/۵۰)، وللکردری (۱/۸۶)

علامہ ابن عبد البر رحمہ اللہ نے الانتقاء^(۱) میں، علامہ ذہبی رحمہ اللہ نے السیر^(۲) میں، علامہ ابن فرحون رحمہ اللہ نے الدیباچ المذہب^(۳) میں، علامہ عینی رحمہ اللہ نے عمدۃ القاری^(۴)

میں امام صاحب کو امام مالک رحمہ اللہ کا تلمیذ بتلایا ہے۔ علامہ کشمیری فرماتے ہیں:

”عندی ثلاثة أحادیث رواها أبو حنيفة عن مالك، وقال

علاء الدين مغلطائي الحنفي روى أبو حنيفة عن مالك

بلا ريب“^(۵)

”کہ میرے نزدیک تین احادیث ہیں جنہیں امام صاحب امام مالک رحمہ اللہ

ہی سے روایت کرتے ہیں اور علامہ مغلطائی حنفی رحمہ اللہ نے کہا ہے کہ

بلا ریب امام ابو حنیفہ رحمہ اللہ امام مالک رحمہ اللہ سے روایت کرتے ہیں۔“

امام صاحب رحمہ اللہ کا امام ابراہیم بن طہمان رحمہ اللہ سے امام مالک رحمہ اللہ کی روایت کا نقل کرنا پہلے ذکر ہوا مگر آپ پڑھ آئے ہیں یہ علامہ کوثری کو قطعاً گوارا نہیں۔ اسی طرح امام صاحب کا امام مالک رحمہ اللہ سے روایت لینا بھی ان کے ہاں قابلِ برداشت نہیں۔ اس کے لیے انھوں نے مستقل رسالہ ”أقوم المسالك في بحث رواية مالك عن أبي حنيفة ورواية أبي حنيفة عن مالك“ لکھا جو ان کے رسالہ احقاق الحق کے آخر میں مطبوع ہے۔

علامہ ابن الصلاح رحمہ اللہ نے اپنے المقدمہ میں ذکر فرمایا تھا کہ سب سے اجل

سند ”شافعی عن مالك عن نافع عن ابن عمر“ ہے۔ جس پر علامہ مغلطائی

حنفی رحمہ اللہ نے اعتراض کیا کہ جلالتِ شان کے اعتبار سے یہ بات درست ہے مگر اس

(۲) السیر (۵۲/۸)

(۱) الانتقاء (۴۱)

(۴) عمدۃ القاری (۳۷/۱)

(۳) الدیباچ المذہب (۳۰)

(۵) العرف الشذی (۳۸۹)

پر بھی اعتراض ہے کہ اجل سند ”أبو حنيفة عن مالك“ ہے جیسا کہ امام دارقطنی رحمہ اللہ نے ذکر کیا ہے۔^(۱)

علامہ عراقی نے تو اس کے جواب میں فرمایا ہے کہ یہ اعتراض درست نہیں، امام دارقطنی رحمہ اللہ نے یہ روایت کتاب المدنج میں ذکر کی ہے لیکن وہ ”مالك عن نافع عن ابن عمر“ کی سند سے نہیں بلکہ ایک اور سند سے ہے جب کہ بحث ”مالك عن نافع عن ابن عمر“ کی سند سے روایت میں ہے۔^(۲)

غور فرمائیے! یہ دونوں حضرات ”أبو حنيفة عن مالك“ کی روایت کو تسلیم کرتے ہیں۔ بلکہ علامہ مغلطائی رحمہ اللہ اسے ”اجل الاسانید“ قرار دیتے ہیں اور علامہ عراقی رحمہ اللہ صاف فرماتے ہیں کہ جس روایت کی بنیاد پر یہ کہا گیا وہ مالک عن نافع کی سند سے نہیں، اس لیے یہ اجل الاسانید نہیں جیسا کہ علامہ مغلطائی رحمہ اللہ کا خیال ہے۔ گویا علامہ عراقی نے ”أبو حنيفة عن مالك“ کا انکار نہیں کیا بلکہ ”أبو حنيفة عن مالك عن نافع“ کی سند کا انکار کیا ہے۔

مگر حافظ ابن حجر رحمہ اللہ فرماتے ہیں کہ امام دارقطنی رحمہ اللہ اور ان کے بعد خطیب بغدادی نے دو مختلف اسناد سے دو روایتیں ذکر کی ہیں اور ان دونوں کی صحت میں کلام ہے۔ دارقطنی رحمہ اللہ اور خطیب رحمہ اللہ نے ان کتابوں میں صحت کا التزام نہیں کیا۔ اگر ان کا ثبوت تسلیم بھی کیا جائے تو بھی مغلطائی رحمہ اللہ کا اعتراض درست نہیں، کیونکہ جو مذاکرہ کی صورت میں ایک دو احادیث روایت کرتا ہے اسے اس راوی پر کیوں کر فضیلت ہو سکتی ہے جس نے ہزاروں روایتیں بیان کی ہوں۔^(۳)

حافظ ابن حجر رحمہ اللہ نے امام دارقطنی رحمہ اللہ اور خطیب بغدادی رحمہ اللہ کی بیان کی

(۱) إصلاح کتاب ابن الصلاح (۵۲/۲)

(۲) النکت (۲۶۳/۱)

(۳) التقييد والایضاح (۲۳)

ہوئی روایت کو ضعیف قرار دے کر فرمایا ہے کہ اگر اس کا ثبوت ہے تو یہ بطورِ مذاکرہ امام ابو حنیفہ رحمۃ اللہ علیہ نے امام مالک رحمۃ اللہ علیہ سے سنی ہیں۔ باقاعدہ مجلسِ سماع میں نہیں۔ امام شافعی رحمۃ اللہ علیہ نے امام مالک رحمۃ اللہ علیہ سے باقاعدہ سماع کیا ہے اور ہزاروں روایات ان سے سنی ہیں۔

حافظ ابن حجر رحمۃ اللہ علیہ نے جس روایت کی طرف اشارہ کیا ہے وہ:

”عمران بن عبد الرحیم الأصفہانی حدثنا بکار بن الحسن حدثنا إسماعیل بن حماد بن أبي حنيفة عن أبيه عن أبي حنيفة عن مالك عن عبد الله بن الفضل عن نافع بن جبیر عن ابن عباس“

کی سند سے ہے، جس کے الفاظ ہیں: ”الأيم أحق بنفسها من وليها، الحديث“ یہ روایت اسی سند سے مسند ابی حنیفہ لابی نعیم^① اور تاریخ بغداد میں^② مذکور ہے۔ البتہ اس میں اختلاف ہے، بعض نے اسے ”إسماعیل بن حماد بن أبي حنيفة عن أبي حنيفة عن مالك“ اور بعض نے ”حماد بن أبي حنيفة عن مالك“ بیان کیا ہے۔ جیسا کہ الخوارزمی نے اشارہ کیا ہے۔ اور علامہ کوثری نے بھی اقوام المسالک میں اس کی تفصیل دی ہے۔

مگر انھوں نے الانتقاء کے حاشیہ^③ میں اسے ”حماد بن أبي حنيفة ثنا مالك“ کی سند سے نقل کرنے میں جو گھپلا کیا ہے اس کی دلچسپ وضاحت التکلیل کے حاشیہ^④ میں علامہ البانی رحمۃ اللہ علیہ نے بیان کر دی ہے، مگر یہ تفصیل یہاں غیر ضروری ہے۔ علامہ کوثری کو اصرار ہے کہ یہ روایت ”حماد عن مالك“ کی سند سے ہے۔

① مسند أبي حنيفة لأبي نعیم (۴۳۳)، جامع المسانید (۱۱۹/۲)، سیر أعلام النبلاء (۱۲۴/۸)

② تاریخ بغداد (۳۷۶/۵) ③ حاشیہ الانتقاء (۴۲) ④ حاشیہ (۱۸۶/۱)

”أبو حنيفة عن مالك“ کی سند سے نہیں۔ اس میں جو غرض ہے اس کی نقاب کشائی علامہ المعلمی نے التکلیل^(۱) میں کر دی ہے۔ شائقین التکلیل ملاحظہ فرمائیں۔

اس روایت کا دار و مدار عمران بن عبد الرحیم الاصبہانی پر ہے۔ وہ بواسطہ ابو حنیفہ عن مالک ہو یا حماد عن مالک ہو، عمران وضاع ہے۔ اور علامہ کوثری نے بھی تسلیم کیا ہے۔ ”اتھمہ غیر أحد بوضع هذا السند“ کہ بہت سے اہل علم نے اس سند کو وضع کرنے میں عمران کو متہم قرار دیا ہے۔^(۲) حافظ ذہبی رحمہ اللہ ہی کے الفاظ ہیں: ”هو الذي وضع حديث أبي حنيفة عن مالك“^(۳)

سیدھی سی بات ہے کہ اگر ”أبو حنيفة عن مالك“ کی روایت ہی نہیں تو علامہ مغلطائی کا ”أبو حنيفة عن مالك“ کی سند کو ”اجل الاسانید“ کہنا کس ”بنیاد“ پر ہے؟ آپ تو یہ کہہ سکتے ہیں کہ بنیاد بیت عنکبوت سے کمزور تر ہے مگر سرے سے اس کے انکار میں کوئی معقولیت نہیں۔

یہی عمران ہے جو کبھی ”حماد عن مالک“ کہتا ہے، کبھی ”إسماعيل بن حماد بن أبي حنيفة عن أبي حنيفة عن مالك“ کہتا ہے۔ یہاں یہ بات ذہن نشین رہے کہ جامع المسانید^(۴) کی ایک سند میں سرے سے عمران کا واسطہ ہی ساقط ہے اور یہ واسطہ مسند الامام لابن خسرو میں بھی ساقط ہے۔^(۵) دوسری دو اسانید میں اسے عمران بن عبد الرحمن لکھا گیا ہے۔ جامع المسانید میں اس نوعیت کی طباعتی اغلاط بہت ہیں اسی طرح مسند ابی حنیفہ لابی نعیم میں:^(۶) ”أنبا أبو محمد بن

(۱) التکلیل (۱۸۶/۱) (۲) أقوم المسالك (ص: ۱۰۰)

(۳) میزان (۲۳۸/۳)، نیز دیکھیے: لسان (۳۴۷/۴)

(۴) جامع المسانید (۱۱۹/۲) (۵) مسند الإمام لابن خسرو (۸۱۳/۲)

(۶) مسند أبي حنيفة لأبي نعیم (۴۳۳، رقم: ۳۳۶)

الضحاک بن عمرو بن اُبی عاصم“ بھی درست نہیں، صحیح ”أُنبأ أبو علی محمد بن الضحاک بن عمرو“ ہے۔

اس تفصیل کا مقصد یہ تھا کہ ”ابو حنیفہ عن مالک“ کی سند سے بھی روایت موجود ہے۔ مگر علامہ کوثری رحمۃ اللہ علیہ کے لیے یہ بات بڑی ناگوار تھی۔ انھوں نے تمام مباحث سے صرف نظر کر کے بات ہی یہ بنائی کہ یہ سند ہی نہیں ہے۔ بلکہ یہ ”حماد عن مالک“ ہے۔ چلیے یہی تسلیم کرتے ہیں مگر اس کا راوی بھی تو وہی عمران بن عبد الرحیم ہے جو متہم ہے۔ پھر آپ کیوں کہتے ہیں کہ حماد، امام مالک رحمۃ اللہ علیہ کے شاگرد ہیں، امام ابو حنیفہ رحمۃ اللہ علیہ کے نہیں۔

اس کے علاوہ بھی علامہ کوثری رحمۃ اللہ علیہ نے تین روایات ذکر کی ہیں اور ان پر کلام کیا ہے۔ ان کے علاوہ امام ابو نعیم رحمۃ اللہ علیہ نے مسند ابی حنیفہ میں ایک اور سند سے ”ابو حنیفہ عن مالک“ کے واسطے سے روایت کی ہے، مگر اس کی سند بھی محل نظر ہے۔ علامہ بدرالدین الزرکشی نے النکت علی ابن الصلاح میں تو کہا ہے کہ امام دارقطنی رحمۃ اللہ علیہ کا ایک مستقل جزء ”ابو حنیفہ عن مالک“ کی مرویات پر مشتمل ہے۔ اور علامہ سیوطی رحمۃ اللہ علیہ نے کہا ہے: ”أسأل الله أن يمن علی بالوقوف علی مؤلف الدارقطني في ذلك“ میں اللہ سبحانہ و تعالیٰ سے دعا کرتا ہوں کہ مجھے امام دارقطنی رحمۃ اللہ علیہ کے رسالے پر مطلع فرما کر میرے اوپر احسان فرمائیں۔ ⁽¹⁾ بلکہ جامع المسانید ⁽²⁾ سے ایک روایت اسی حوالے سے نقل کر کے فرماتے ہیں: ”فهذا ثابت وقد سررت بوجوده كثيرا“ یہ ثابت ہے اور اسے دیکھ کر میں بہت خوش ہوا۔ ⁽³⁾

گویا علامہ سیوطی رحمۃ اللہ علیہ امام صاحب کی امام مالک رحمۃ اللہ علیہ سے روایت کے قائل

ہیں۔ یہ بھی عجیب بات ہے کہ علامہ کوثری رحمۃ اللہ علیہ نے عمران کی روایات کے ضمن میں علامہ سیوطی رحمۃ اللہ علیہ کی یہ بات تو تنویر الحوالک^① کے حوالے سے نقل کر دی کہ: ”قیل إنه رواه عن أبي حنيفة ولا يصح“^② مگر ترمذیین الممالک میں علامہ سیوطی رحمۃ اللہ علیہ کا جو موقف ہے اسے نظر انداز کر دیا۔

ہمیں یہاں صرف یہ عرض کرنا تھا کہ علامہ کوثری رحمۃ اللہ علیہ اور ان سے متاثرین کا پیمانہ انصاف پر مبنی نہیں۔ ”ابو حنیفہ عن مالک“ کے حوالے سے تنقید کا ہر حربہ اختیار کرتے ہیں، مگر ”مالک عن أبي حنيفة“ کے حوالے سے انہیں اصرار ہے کہ یہ صحیح ہے اور امام مالک رحمۃ اللہ علیہ، امام صاحب کی کتابوں سے مستفید ہوتے تھے۔ موطا کی ترتیب میں انھوں نے کتاب الآثار کو پیش نظر رکھا تھا۔ حالانکہ یہ دعویٰ بھی عدل و انصاف کے تقاضوں کو پورا نہیں کرتا۔

کیا کتاب الآثار پہلی صحیح کتاب ہے؟

پہلے مولانا نعمانی رحمۃ اللہ علیہ کے حوالے سے ذکر ہو چکا ہے کہ ”کتاب الآثار“، ”ام الام“ ہے اور ”امت کے پاس احادیث صحیحہ کی سب سے قدیم ترین کتاب یہی ہے۔“ مقدمہ کتاب الآثار^③ میں بھی ان کے الفاظ ہیں: ”اس میں تبویب کے ساتھ ساتھ صحیح روایات کے درج کرنے کا التزام تھا۔“ بڑے طمطراق سے انھوں نے یہ بھی فرمایا ہے: ”کتاب الآثار میں جو احادیث ہیں وہ موطا کی روایات سے قوت و صحت میں کم نہیں۔ ہم نے خود اس کے ایک ایک راوی کو جانچا اور ایک ایک روایت کو پرکھا ہے۔“^④ اسی طرح انھوں نے ”ما تمس إلیہ الحاجة“ میں بھی لکھا ہے۔

① تنویر الحوالک (۶۲/۲)

② أقوم المسالك

③ کتاب الآثار (۲۲)

④ ابن ماجہ اور علم حدیث (ص: ۱۶۲)، امام ابن ماجہ و کتابہ السنن (۵۸)

”کتاب الآثار هو أول مصنف في الصحيح“

حالانکہ کتاب الآثار میں منقطع، مراسل روایات باکثرت ہیں۔ ہمارے تتبع کے مطابق کتاب الآثار میں کل مرفوع روایات تقریباً ۱۰۰ ہیں، جن میں ۵۳ مرسل و منقطع ہیں۔ اسانید میں مدلس و مختلط، مجہول و ضعیف بلکہ متروک راوی پائے جاتے ہیں۔ مگر اس کے باوجود نعمانی صاحب کو یہ سب صحیح معلوم ہوتی ہیں اور کتاب الآثار پہلی صحیح کتاب قرار پاتی ہے۔

کیا عبد الکریم بن ابی الخارق، طریف بن شہاب، ابان بن ابی عیاش، مسلم بن کیسان الاعور، ابراہیم بن یزید المکی، جراح بن منہال، اسماعیل بن مسلم مکی، مجالد بن سعید، لیث بن ابی سلیم، محمد بن زبیر بصری، سعید بن مرزبان وغیرہ جیسے کذاب، متروک اور ضعیف راوی بھی نعمانی صاحب کے ہاں ثقہ اور ان کی احادیث صحیح ہیں؟

امام ابو حنیفہ رحمہ اللہ أخبرنا شیخ، عن شیخ، عن رجل، حدثنا شیخ لنا کہہ کر روایت کرتے ہیں۔ کیا یہ سب شیوخ ثقہ قرار دیے جائیں گے؟ حارث بن زیاد، حنظلہ بن بناتہ، کدام بن عبد الرحمان، محمد بن عبیدہ، ابو کباش، ابو سوار ولید بن عثمان، اسحاق بن ثابت، اس کا باپ ثابت، عبد اللہ بن داود، ابو علی الصیقل، ابو نصر سلیمی، ابو غسان، ام ثور، ابو جبلیہ، عبد الرحمان بن زاذان ایسے راوی ہیں جو مجہول اور مستور ہیں۔ کیا ان سب کی روایات ”صحیح“ ہیں؟

کتاب الآثار میں تقریباً ستر فیصد روایات حماد بن ابی سلیمان سے ہیں۔ جبکہ حماد مختلط ہیں اور امام احمد رحمہ اللہ نے فرمایا کہ حماد سے شعبہ، سفیان، ہشام الدستوائی کی روایات تو درست ہیں، ان کے علاوہ متاخرین کی روایات میں عجائبات ہیں۔^(۱)

علامہ بیہقی رحمہ اللہ نے مجمع الزوائد^(۲) میں فرمایا ہے: ”لا یقبل من حدیث

(۲) مجمع الزوائد (۱/۱۱۹، ۱۲۰)

(۱) الجرح والتعديل (۳/۱۴۷)، التہذیب وغیرہ

حماد إلا ما روى عنه القدماء: شعبة وسفيان الثوري وهشام الدستوائي، ومن عدا هؤلاء روا عنه بعد الاختلاط، امام ابو حنيفه رحمته الله ان کے قدماء تلامذہ میں شمار نہیں ہوتے، اس لیے کتاب الآثار کی ۷۰ فیصد روایات غیر معتبر ہیں۔ الا یہ کہ ثابت کیا جائے کہ امام صاحب ان کے قدماء تلامذہ میں شمار ہوتے ہیں۔ اذلیس فلیس یہ تو محض ایک سرسری جائزہ ہے۔ اب آئیے ذرا اس کی ضروری تفصیل بھی ملاحظہ فرمائیے اور مولانا نعمانی کا دعویٰ بھی دیکھیے کہ ہم نے خود اس کے ایک ایک راوی کو دیکھا اور ایک ایک روایت کو پرکھا ہے، اس میں صحیح روایات کا التزام ہے!!

پہلی روایت:

کتاب الآثار میں حدیث نمبر ۴ اور کتاب الآثار قاضی ابو یوسف رحمته الله کی پہلی حدیث میں امام ابو حنيفه رحمته الله کے استاد ”ابوسفیان“ ہیں۔ جن کا نام طریف بن شہاب ہے۔ امام احمد، ابن معین، ابو حاتم، بخاری، ابوداؤد، نسائی، دارقطنی، ابن حبان رحمته الله نے اسے ضعیف قرار دیا ہے اور امام ابن عبدالبر رحمته الله تو فرماتے ہیں: ”أجمعوا على أنه ضعيف الحديث“ ”تمام محدثین کا اجماع ہے کہ وہ ضعیف ہے۔“ بلکہ امام احمد رحمته الله، امام ابوداؤد نے فرمایا ہے: ”لیس بشیء“ اور امام نسائی رحمته الله نے متروک، لیس بثقة کہہ کر سخت جرح کی ہے۔^(۱)

حافظ ابن حجر رحمته الله نے ضعیف کہا ہے۔^(۲) حافظ عبدالحق نے فرمایا ہے کہ اس کی وجہ سے یہ حدیث ضعیف ہے۔^(۳) علامہ ابن الترمذی اس پر جرح نقل کر کے بالآخر لکھتے ہیں: ”لا يصح أن يستشهد به“ کہ یہ اس لائق نہیں کہ اس سے استشہاد کیا جائے۔^(۴)

مولانا الوفاء افغانی جنھوں نے کتاب الآثار از امام محمد رحمته الله اور کتاب الآثار

(۲) تقریب (۱۵۷)

(۱) تہذیب (۱۲، ۱۱/۵)

(۴) الجوهر النقي (۲۵۸/۱)

(۳) نصب الراية (۳۶۳/۱)

از قاضی یوسف رحمہ اللہ پر حواشی لکھے ہیں، وہ بھی ایک کلمہ توثیق اس کے بارے میں نہیں لکھ سکے۔ صرف اس قدر تعارف پیش کر سکے: ”فلاں فلاں سے اس نے روایت کی ہے اور فلاں فلاں اس سے روایت کرتے ہیں، ترمذی اور ابن ماجہ کے راوی ہیں۔“ خلاصہ کلام یہ کہ امام صاحب کے استاد ابوسفیان طریف بن شہاب ضعیف اور اس کی بنا پر یہ روایت بھی ضعیف ہے۔ مگر نعمانی صاحب نے تو ایک ایک راوی اور ایک ایک حدیث کا جائزہ لے کر حکم صادر فرمایا ہے کہ اس کی تمام احادیث صحیح اور یہ پہلی صحیح کتاب ہے۔ وہ تو اس دنیائے فانی سے چلے گئے اور سب ہی نے جانا ہے، اللہ تعالیٰ ایمان سے لے جائے، زندہ ہوتے تو ان سے دریافت کرتے: حضرت! طریف کو کس نے ثقہ کہا ہے؟ اور اس حدیث کو کس نے صحیح قرار دیا ہے؟ مگر ان کے فیض یافتگان تو موجود ہیں اور ان کے اس موقف کے علمبردار بھی زندہ ہیں، کم سے کم وہ ہی اس کی وضاحت فرمادیں۔

قاضی ابو یوسف رحمہ اللہ کے ”نسخہ“ کے مطابق یہ پہلی روایت ہے۔ خشت اول ہی جس کی ضعیف اور کمزور ہو اس کی باقی عمارت کا اندازہ مشکل نہیں رہتا۔

خشت اول چوں نہد معمار کج
تا ثریا می رود دیوار کج

کتاب الآثار میں ابوسفیان طریف سے اور روایات بھی ہیں۔^(۱) یہاں یہ بھی ملحوظ خاطر رہے کہ امام صاحب نے ابوسفیان طریف سے روایت ہی نہیں لی بلکہ اس کی روایت کے مطابق فتویٰ بھی دیا جیسا کہ امام محمد نے وضاحت کی ہے۔ طریف بن شہاب کے حوالے سے مزید دلچسپ تفصیل شائقین راقم الحروف کی کتاب ”إعلاء السنن فی المیزان“^(۲) میں ملاحظہ فرمائیں۔

دوسری روایت:

امام ابو حنیفہ رحمۃ اللہ علیہ نے ایک روایت ”عبد الرحمان بن زاذان عن أبي سعيد الخدري“ کی سند سے بیان کی ہے، جسے امام محمد نے کتاب الآثار^(۱) میں ذکر کیا ہے۔ حافظ ابن حجر رحمۃ اللہ علیہ نے ”الإیثار بمعرفة رواة الآثار“ میں فرمایا ہے: ”لم أقف له على ترجمة“ میں نے اس کا کہیں ترجمہ نہیں پایا۔^(۲)

اس سند کے بارے میں اختلاف ہے۔ قاضی ابو یوسف نے اسے امام صاحب سے ”داود بن عبد الرحمان عن شرحبیل عن أبي سعيد“ کی سند سے بیان کیا ہے۔^(۳) بعض نے تو داود بن عبد الرحمان کے بجائے عبد الرحمان بن داود روایت کیا ہے، جس کی تفصیل جامع المسانید^(۴) میں دیکھی جاسکتی ہے۔ حافظ ابن حجر رحمۃ اللہ علیہ نے التعجیل^(۵) میں داود بن عبد الرحمان کا ذکر کیا ہے اور کہا ہے: ”روی عن شرحبیل عن أبي سعيد، وعنه أبو حنيفة، ليس بالمشهور“

لہذا راوی داود بن عبد الرحمان ہو یا عبد الرحمان بن زاذان ہو، دونوں مجہول ہیں۔ امام ابو نعیم نے مسند الامام ابی حنیفہ^(۶) میں یہی روایت ذکر کی تو عبد الرحمان بن رواد مدنی (یا عبد الرحمان بن رذاذ یا رداد) کہا، مگر عبد الرحمان بن رواد یا رذاذ یا رداد کا ترجمہ بھی نہیں ملتا۔ البتہ امام ابو نعیم نے داود بن عبد الرحمان کو العطار کہا ہے۔ (واللہ اعلم)

ابن خسرو نے عبد الرحمان بن ابی الزناد یا عبد الرحمان بن الرداد کہا ہے۔^(۷)

(۱) کتاب الآثار (رقم: ۱۷) (۲) الإیثار (۱۷، رقم: ۱۴۶)

(۳) الآثار (رقم: ۴۵) (۴) جامع المسانید (۲۵۴، ۲۵۰/۱)

(۵) التعجیل (۵۰۵/۱) (۶) مسند الإمام أبي حنيفة (رقم: ۲۷۵)

(۷) المسند لابن خسرو (۶۸۱/۲)

اور داود بن عبد الرحمان بھی۔^(۱) بلکہ انھوں نے اسے ابو حنیفہ عن شریحیل بن سعد عن ابی سعید بھی روایت کیا ہے۔^(۲)

مولانا ابوالوفا افغانی رحمہ اللہ نے تکلفاً فرمایا ہے کہ کوئی بعید نہیں یہ داود بن یزید بن عبد الرحمان الاودی ہو۔^(۳) چلیے داود بن یزید الاودی سہی مگر وہ بھی ضعیف ہے۔^(۴) اس کا استاد شریحیل بن سعد صدوق ہے، مگر مختلط ہے اور معلوم نہیں ان کے ”تلمیذ رشید“ نے اختلاط سے پہلے سماع کیا ہے یا بعد میں۔ اس لیے یہ روایت بھی ضعیف اور ناقابل اعتبار ہے۔ امام صاحب کے استاد کی تعیین بجائے خود ایسا معمر ہے جو نہ سمجھنے کا نہ سمجھانے کا مصداق ہے، پھر اس کی توثیق بجائے خود ایک مسئلہ ہے۔

تیسری حدیث:

امام محمد نے کتاب الآثار^(۵) میں اپنے استاد ”ایوب بن عتبہ قاضی الیمامة عن یحییٰ بن ابی کثیر عن ابی سلمة بن عبد الرحمن“ کی سند سے روایت کی ہے۔ جب کہ ایوب کے بارے میں حافظ ابن حجر رحمہ اللہ کا فیصلہ یہی ہے کہ وہ ضعیف ہے۔^(۶) بلکہ امام احمد رحمہ اللہ نے یحییٰ بن ابی کثیر سے روایات کے بارے میں فرمایا ہے کہ اس کی یحییٰ اور غیر یحییٰ سے روایات میں اضطراب ہے۔ حتیٰ کہ امام ابوداؤد رحمہ اللہ نے منکر الحدیث اور ابن جنید رحمہ اللہ نے ”شبه المتروک“ کہا ہے، علاوہ ازیں اکثر ائمہ نے بھی اس پر کلام کیا ہے۔ تہذیب^(۷) میں اس کی تفصیل دیکھی جاسکتی ہے۔

(۲) مسند ابن خسرو (۴۸۰/۱، ۴۸۱)

(۱) ایضاً (۴۲۵/۱)

(۴) تقریب (۹۷)

(۳) حاشیہ الآثار لابی یوسف (۹)

(۶) تقریب (۴۱)

(۵) کتاب الآثار (رقم: ۵۰)

(۷) تہذیب (۴۰۸/۱، ۴۰۹)

① تنبیہ:

یہاں یہ بات بھی دلچسپی سے خالی نہیں کہ جامع المسانید^① میں یہی روایت ابن مظفر اور ابن خسرو کی مسانید سے بواسطہ امام محمد ”عن ابی حنیفہ عن ایوب بن عتبہ“ منقول ہے۔^② اس کے بعد علامہ الخوارزمی نے الآثار لمحمد سے جو سند نقل کی ہے اس میں امام ابوحنیفہ عن رجل عن أبي سلمة بن عبد الرحمن سے روایت کرتے ہیں مگر یہ سند کتاب الآثار کے نسخہ میں تتبع کے باوجود نہیں ملی۔ دونوں اسانید میں فرق ظاہر ہے۔

② تنبیہ:

کتاب الآثار میں ایوب بن عتبہ اسے یحییٰ بن ابی کثیر عن ابی سلمہ سے روایت کرتے ہیں کہ ام حبیبہ بنت ابی سفیان رضی اللہ عنہا نے رسول اللہ صلی اللہ علیہ وسلم سے دریافت کیا۔ ایوب راوی کیسا ہے، اس کی مختصراً پوزیشن آپ اوپر پڑھ چکے ہیں، اس کے ساتھ یہ بھی تو دیکھیے کہ ابوسلمہ بن عبد الرحمان کا ام حبیبہ رضی اللہ عنہا سے سماع ہی صحیح نہیں۔^③ مزید یہ کہ یحییٰ سے یہی روایت ہشام الدستوائی، ابان اور معمر بیان کرتے ہیں اور وہ ”ام حبیبہ بنت جحش“ کا نام لیتے ہیں۔^④ بلکہ حضرت عائشہ رضی اللہ عنہا کی روایت صحیح مسلم، ابوداؤد اور نسائی وغیرہ میں معروف ہے، اس میں بھی سائلہ کا نام ام حبیبہ بنت جحش ہے۔ اس لیے یہاں اس کی بجائے ام حبیبہ بنت ابی سفیان کا نام بھی منکر ہے اور ثقات کے مقابلے میں ثبوت کا محتاج ہے۔

چوتھی حدیث:

امام ابوحنیفہ رضی اللہ عنہ اپنے شیخ ”ابان عن ابی نصرۃ“ سے روایت کرتے ہیں۔^⑤

① جامع المسانید (۲۶۷/۱) ② مسند ابن خسرو (۱۷۹/۱)

③ تہذیب (۱۱۷/۱۲) ④ بیہقی (۳۵۱/۱)، العلل للدارقطنی (۳۸۴/۱۵)

⑤ کتاب الآثار (رقم: ۷۱)

یہ ابان، ابن ابی عیاش ہے جیسا کہ الاثیر^(۱) میں حافظ ابن حجر رحمہ اللہ نے صراحت کی ہے اور تقریب^(۲) میں کہا ہے کہ وہ متروک ہے، کیونکہ امام احمد، الفلاس، ابن معین، نسائی، دارقطنی اور ابن سعد رحمہم نے اسے متروک کہا ہے۔ بلکہ امام احمد رحمہ اللہ نے تو فرمایا ہے: ”ترك لناس حديثه منذ دهر“ لوگوں نے ایک زمانے سے اس کی حدیث ترک کر دی ہے۔ امام احمد رحمہ اللہ نے دیکھا کہ امام یحییٰ بن معین ”عبدالرزاق عن معمر عن ابان“ کی سند سے نسخہ لکھ رہے ہیں تو انھوں نے امام یحییٰ رحمہ اللہ سے فرمایا: آپ یہ لکھ رہے ہیں حالانکہ آپ جانتے ہیں کہ ابان کذاب ہے۔ امام یحییٰ رحمہ اللہ نے فرمایا: اے ابو عبد اللہ! میں یہ اس لیے لکھ رہا ہوں کہ اگر کوئی کذاب اسے معمر عن ثابت عن انس سے روایت کرے تو میں کہوں گا: تم جھوٹے ہو، یہ ابان سے ہے، معمر سے نہیں۔ امام حاکم رحمہ اللہ نے فرمایا ہے کہ شعبہ، ابو عوانہ، یحییٰ اور عبد الرحمن بن مہدی رحمہم نے اسے ترک کر دیا، وہ منکر الحدیث ہے۔^(۳) حیرانی ہوتی ہے مولانا ابوالوفاء افغانی پر، جنھوں نے اپنے علم و فضل کے باوصف ابان جیسے متروک راوی کے بارے میں ائمہ جرح و تعدیل کا تو ایک جملہ بھی نہیں لکھا، لیکن اس کی پوزیشن صاف کرنے کے لیے فرمایا:

”رجل صالح ضعفه من قبل حفظه، له في سنن أبي داود
حدیث واحد مقرون بغيره“^(۴)

”ابان نیک آدمی تھا، حافظہ کی وجہ سے انھوں نے اسے ضعیف کہا ہے۔

سنن ابی داود میں اس کی مقرون روایت ہے۔“

غور فرمائیے! کیا صالح ہونے سے اس کی توثیق ہو جاتی ہے؟ اسے ضعیف ہی

(۱) الاثیر (رقم: ۱)

(۲) تقریب (۱۸)

(۳) شرح کتاب الآثار (۱۱۸)

(۴) تہذیب (۱/۹۷، ۱۰۱)

کہا گیا ہے یا متروک بھی؟ اس کے متروک ہونے کی وجہ سے ہی تو امام ابو داود رحمہ اللہ نے تنہا اس سے روایت نہیں لی بلکہ مقروناً لی ہے۔

قاضی ابو یوسف رحمہ اللہ نے بھی یہ روایت کتاب الآثار^(۱) میں بیان کی ہے گویا ابان بن ابی عیاش، امام ابو حنیفہ رحمہ اللہ اور قاضی ابو یوسف، دونوں کے استاد ہیں۔ مولانا ابوالوفاء افغانی نے اس کے حاشیے میں اس حقیقت کو تسلیم کیا ہے کہ امام احمد رحمہ اللہ نے اسے متروک کہا ہے۔ غور فرمائیے کہ الآثار لمحمد کی شرح لکھنے سے پہلے حاشیہ الآثار لابن یوسف میں مولانا ابوالوفاء اس کے متروک ہونے کے معترف تھے مگر بعد میں شرح الآثار لکھتے ہوئے اس کے دفاع کی ناکام اور بھونڈی سی کوشش کی جس سے اس ”خدمت“ کا پس منظر سمجھا جاسکتا ہے۔

عرض ہے کہ تنہا امام احمد رحمہ اللہ ہی نہیں ایک درجن کے قریب محدثین نے اسے متروک کہا ہے۔ بلکہ امام احمد رحمہ اللہ نے تو اسے کذاب بھی قرار دیا ہے۔ امام ابو نعیم رحمہ اللہ نے بھی یہ روایت مسند ابی حنیفہ^(۲) میں بیان کی ہے اور فرمایا ہے: ”جرحہ شعبۂ وترکہ وحدث عنه الثوري وقال: متروك الحديث“ بلکہ انھوں نے یہ بھی ذکر کیا ہے کہ قاضی ابو یوسف رحمہ اللہ اسے ”ابو حنیفہ عن ابان“ سے روایت کرتے ہیں اور حسن بن زیاد لؤلؤی اسے ”ابان عن انس“ سے بھی روایت کرتے ہیں۔

امام محمد رحمہ اللہ تو کتاب الآثار میں اسی حوالے سے پہلے ابراہیم نخعی رحمہ اللہ کا اثر پھر ابان کی یہ حدیث نقل کر کے فرماتے ہیں: ”و بهذا كله نأخذہ“ ”ہم ان تمام پر عمل کرتے ہیں“ گویا امام محمد اور امام ابو حنیفہ رحمہ اللہ ابان جیسے متروک اور کذاب کی روایت سے بھی استدلال کرتے ہیں۔ ابان بن ابی عیاش کے بارے میں ہم یہاں انہی معروضات پر اکتفا کرتے ہیں۔ شائقین مزید تفصیل کے لیے راقم الحروف کی

تصنيف "إعلاء السنن في الميزان" ⁽¹⁾ ملاحظہ فرمائیں۔

پانچویں حدیث:

امام ابو حنیفہ رحمہ اللہ اپنے شیخ محمد بن زبیر سے روایت کرتے ہیں، جسے امام محمد رحمہ اللہ نے کتاب الآثار ⁽²⁾ میں نقل کیا ہے۔ یہ محمد بن زبیر بصری تمیمی ہیں جیسا کہ الاثیر ⁽³⁾ میں حافظ ابن حجر رحمہ اللہ نے ذکر کیا ہے اور تقریب ⁽⁴⁾ میں فرمایا ہے کہ وہ متروک ہے۔

تہذیب ⁽⁵⁾ میں ہے کہ امام یحییٰ رحمہ اللہ نے فرمایا: "ضعیف، لا شیء" امام بخاری رحمہ اللہ نے "منکر الحدیث فیہ نظر" امام نسائی رحمہ اللہ نے "ضعیف، لیس بثقة" امام ابو حاتم رحمہ اللہ نے "لیس بالقوی فی حدیثہ نکارة" کہا ہے۔ امام شعبہ رحمہ اللہ فرماتے ہیں: اس نے ایک شخص پر افترا باندھا تھا۔ ابن عدی رحمہ اللہ فرماتے ہیں: "قلیل الحدیث" ہے اور غرائب و افراد بیان کرتا ہے۔ کسی ایک محدث سے اس کے بارے میں توثیق و توصیف کا ایک کلمہ بھی منقول نہیں۔

امام محمد اس کی روایت نقل کر کے فرماتے ہیں: "وبہ نأخذ" اس پر ہمارا عمل ہے۔ گویا متروک اور منکر الحدیث راوی کی روایت سے استدلال میں یہ بزرگ کوئی عیب نہیں سمجھتے۔ مزید یہ کہ محمد بن الزبیر اسے "حسن بصری عن عمران" سے روایت کرتے ہیں اور حسن کا عمران بن حصین سے سماع بھی نہیں۔ ⁽⁶⁾ اس لیے راوی متروک ہی نہیں سند بھی منقطع ہے۔

⁽¹⁾ إعلاء السنن في الميزان (۹۸-۱۰۶)

⁽²⁾ کتاب الآثار (رقم: ۷۱۹)

⁽³⁾ الإثیر (۲۳) ⁽⁴⁾ تقریب (۲۹۷)

⁽⁵⁾ تہذیب (۱۶۷/۹) ⁽⁶⁾ تہذیب (۱۶۷)

چھٹی حدیث:

امام ابو حنیفہ رحمہ اللہ اپنے شیخ عبدالکریم بن ابی الخارق سے روایت کرتے ہیں اور امام محمد نے کتاب الآثار^(۱) میں اس کی روایات ذکر کی ہیں۔ حافظ ابن حجر رحمہ اللہ نے تقریب^(۲) میں تو اسے ضعیف کہا ہے، مگر لسان المیزان^(۳) میں حبیب بن مخنف کے ترجمہ میں ”متروک“ کہا ہے۔ ابن معین، ابن عیینہ وغیرہ نے ضعیف اور نسائی، دارقطنی اور سعدی رحمہم اللہ وغیرہ نے متروک کہا ہے۔ ابن عبدالبر رحمہ اللہ فرماتے ہیں: ”لا یختلفون فی ضعفہ“ ”اس کے ضعیف ہونے میں کوئی اختلاف نہیں۔“

امام مالک رحمہ اللہ اس کی شکل و صورت اور کثرتِ بکا کی وجہ سے دھوکے میں آگئے اور جب حقیقتِ حال سے واقف ہوئے تو اس سے روایت لینے سے معذرت کی اور غلطی کا اعتراف کیا۔ ابن حبان رحمہ اللہ نے اسے ”کثیر الوهم فاحش الخطاء“ کہا ہے۔^(۴)

ایسے متفق علیہ ضعیف راوی سے امام ابو حنیفہ رحمہ اللہ روایت ہی نہیں لیتے بلکہ اس کی روایت سے استدلال بھی کرتے ہیں اور امام محمد رحمہ اللہ فرماتے ہیں: ”و بہ نأخذ“^(۵) بلکہ یہ عبدالکریم اپنے ضعیف ہونے کے علاوہ مرسل روایت بیان کرتے ہیں۔ پھر بھی اس سے استدلال کیا گیا ہے۔ کیا ضعیف مرسل بھی قابلِ استدلال ہے؟ بلکہ ایک روایت^(۶) میں تو وہ ”عن رجل عن عمر“ سے روایت کرتا ہے اور کہا گیا ہے کہ اس پر امام صاحب کا عمل ہے۔ کتاب الآثار لابن یوسف^(۷) میں

(۱) کتاب الآثار (۲۰۴، ۳۷۴، ۵۹۵، ۶۲۶، ۷۶۶)

(۲) تقریب (۲۱۷) (۳) لسان المیزان (۱۷۳/۲)

(۴) تہذیب (۳۷۷/۶، ۳۷۸)، میزان (۶۴۶/۲) (۵) رقم: (۶۲۶، ۷۶۶)

(۶) (رقم: ۵۹۵) (۷) کتاب الآثار لأبی یوسف (رقم: ۲۱۵)

”عبد الکریم عن النبی ﷺ“ بھی روایت ہے۔ ایک اور مقام^① پر عن رجل عن ابن عمر سے بھی روایت ہے۔

ساتویں حدیث:

امام ابو حنیفہ رحمہ اللہ کے ایک شیخ ابو العطوف جراح بن منہال ہیں اور کتاب الآثار میں اس کی روایات منقول ہیں۔^② حافظ ابن حجر رحمہ اللہ نے الاثیر^③ میں کہا ہے: ”متفق علی ضعفه“ وہ بالاتفاق ضعیف ہے۔ امام یحییٰ رحمہ اللہ اور ابن الجارود رحمہ اللہ میں نے اسے ”لیس بشیء“ ابن مدینی رحمہ اللہ نے ”لا یکتب حدیثه“ ابن سعد رحمہ اللہ نے ضعیف، امام بخاری رحمہ اللہ اور امام مسلم رحمہ اللہ ہی نے ”منکر الحدیث“ نسائی، دولابی، ابو حاتم اور دارقطنی رحمہ اللہ نے متروک اور ابن حبان رحمہ اللہ نے کہا ہے: ”یکذب فی الحدیث ویشرب الخمر“ وہ حدیث میں جھوٹ بولتا اور شراب پیتا تھا۔ یہاں یہ بات بھی ملحوظ رہے کہ الجراح، کوئی نہیں بلکہ ”الجزیرہ“ میں رہنے کی بنا پر الجزری تھے اور اس کے بارے میں ہے کہ ”یشرب الخمر“ وہ شراب پیتا تھا۔ البرقی نے اسے ”متهم بالكذب“ کہا ہے۔^④

ایسے جھوٹ بولنے والے شرابی، منکر الحدیث، متروک اور بالاتفاق ضعیف راوی سے بھی امام صاحب روایت ہی نہیں لیتے بلکہ اس کی روایت سے استدلال بھی کرتے ہیں۔^⑤ مگر اس کے باوجود کتاب الآثار کی تمام روایات صحیح اور کتاب الآثار صحیح احادیث پر مشتمل پہلی کتاب ہے۔ سبحان اللہ!

① (رقم: ۳۲)

③ الإثیر (۴)

② کتاب الآثار (رقم: ۵۸۹، ۵۴۱، ۴۶۱)

④ میزان (۳۹۰/۱)، لسان (۹۹/۲) وغیرہ

⑤ کتاب الآثار (رقم: ۵۸۹، ۵۴۱، ۴۶۱)

آٹھویں حدیث:

امام ابو حنیفہ رحمۃ اللہ علیہ کے شیوخ میں ایک نام سعید بن المرزبان ابوسعید ہے اور کتاب الآثار ^(۱) میں اس سے روایات منقول ہیں۔ یہ ابوسعید سعید بھی ضعیف اور مدلس ہے جیسا کہ حافظ ابن حجر رحمۃ اللہ علیہ نے تقریب ^(۲) میں کہا ہے۔ امام ابن معین رحمۃ اللہ علیہ نے فرمایا ہے کہ وہ ”لیس بشیء لا یکتب حدیثہ“ ہے۔ عمرو بن علی رحمۃ اللہ علیہ نے ضعیف الحدیث اور متروک، امام بخاری رحمۃ اللہ علیہ نے منکر الحدیث، ابو حاتم رحمۃ اللہ علیہ نے ”لا یحتج بہ“، نسائی رحمۃ اللہ علیہ نے ”ضعیف لیس بثقة“، دارقطنی رحمۃ اللہ علیہ نے متروک، عجل رحمۃ اللہ علیہ نے ضعیف، الساجی رحمۃ اللہ علیہ نے ”صدوق، فیہ ضعف“، ابن حبان رحمۃ اللہ علیہ نے ”کثیر الوهم فاحش الخطأ“، ابو ہشام رفاعی رحمۃ اللہ علیہ نے ثقہ، ابوزرعہ اللہ نے ”لین مدلس“ کہا ہے۔ ان سے کہا گیا کہ وہ صدوق ہے، انھوں نے فرمایا: ہاں صدوق ہے وہ جھوٹ نہیں بولتا۔ ^(۳)

سعید ضعیف ہونے کے علاوہ مدلس بھی ہے اور کتاب الآثار میں یہ روایات معتن ہیں۔ انصاف شرط ہے کہ اس کے باوصف اس کی کتاب الآثار میں احادیث صحیح ہیں؟ حافظ ابن حجر رحمۃ اللہ علیہ نے طبقات المدلسین کے پانچویں طبقے میں اسے ذکر کیا ہے جس کے بارے میں انھوں نے فرمایا ہے کہ وہ تصریح سماع کریں تب بھی ان کی حدیث مردود ہے۔

نویں حدیث:

امام صاحب کے شیوخ میں مسلم بن کیسان الاعور بھی ہیں اور کتاب الآثار

^(۱) کتاب الآثار (۲۴۲، ۸۵۰، ۸۹۱) ^(۲) تقریب (۱۲۵)

^(۳) تہذیب (۷۹/۴، ۸۰)، میزان (۱۵۷/۲، ۱۵۸)

لحمہ^① اور کتاب الآثار لأبی یوسف^② میں اس کی روایات پائی جاتی ہیں۔ حافظ ابن حجر رحمہ اللہ نے تقریب^③ میں اسے ”ضعیف“ قرار دیا ہے۔ جبکہ امام دارقطنی، فلاس، نسائی اور ابن الجبید رحمہم نے متروک، ساجی رحمہ اللہ نے منکر الحدیث اور عمرو بن علی فلاس رحمہ اللہ نے ایک دوسرے قول میں ”منکر الحدیث جدا“ کہا ہے۔

امام احمد رحمہ اللہ فرماتے ہیں: امام وکیع رحمہ اللہ اس کے ضعف کی وجہ سے اس کا نام نہیں لیتے تھے۔ امام یحییٰ رحمہ اللہ اور امام ابو داؤد رحمہ اللہ نے ”لیس بشیء“، امام بخاری رحمہ اللہ نے ضعیف ذاہب الحدیث، امام علی بن المدینی، عجل، ترمذی، ابوزرعمہ اور ابو حاتم رحمہم نے ضعیف کہا۔ کسی ایک محدث سے بھی کوئی کلمہ خیر اس کے بارے میں منقول نہیں۔^④ ضعیف ہونے کے علاوہ وہ مختلط بھی ہے۔

مزید یہ کہ کتاب الآثار للامام محمد میں وہ ”عن رجل“ سے روایت کرتا ہے اور اسی روایت کے بارے میں امام محمد فرماتے ہیں: ”وبہ نأخذ“ ہمارا اس کے مطابق عمل ہے۔ بجا فرمایا، مگر یہ اس سند سے بہر نوع ضعیف اور ناقابل اعتبار ہے، کیونکہ امام صاحب کا استاد مسلم الاعور ضعیف، اس کا استاد ”رجل“ مبہم یعنی مجہول۔ چالیس ہزار احادیث سے اسی نوعیت کے راویوں سے مروی روایات کا انتخاب، عجیب انتخاب ہے۔

دسویں حدیث:

امام محمد کتاب الآثار^⑤ میں ایک اثر ابراہیم بن یزید المکی سے لائے ہیں جس کے بارے میں حافظ ابن حجر رحمہ اللہ فرماتے ہیں: ”متروک“،^⑥ امام احمد، نسائی اور

① کتاب الآثار (رقم: ۷۹۲) ② کتاب الآثار لأبی یوسف (۱۷۴، رقم: ۷۹۲)

③ تقریب (۳۳۶) ④ تہذیب (۱۳۵/۱۰، ۱۳۶)

⑤ کتاب الآثار (رقم: ۱۳۴) ⑥ تقریب (۲۴)

علی بن الجنید رحمہ اللہ بھی اسے متروک کہتے ہیں۔ امام بخاری رحمہ اللہ فرماتے ہیں: ”سکتوا عنہ“ امام یحییٰ بن معین رحمہ اللہ فرماتے ہیں: ”لیس بثقة و لیس بشیء۔“

دارقطنی اور ابو حاتم رحمہ اللہ اسے منکر الحدیث اور البرقی ”متہم بالكذب“ کہتے ہیں۔ دولابی بھی فرماتے ہیں: ”ترکوه“^(۱)

علامہ ابوالوفاء افغانی نے کتاب الآثار^(۲) میں ”روی له الترمذی والنسائی“ کہ امام ترمذی رحمہ اللہ اور نسائی رحمہ اللہ نے اس سے روایت لی ہے، کہہ کے خود کو اور اپنے قارئین کو مطمئن کرنے کی ناکام کوشش کی ہے۔ حالانکہ امام نسائی رحمہ اللہ نے تو اسے متروک اور ”لیس بثقة ولا یکتب حدیثہ“ کہا ہے۔ اور امام ترمذی رحمہ اللہ نے بھی فرمایا ہے کہ بعض اہل علم نے اس پر حافظہ کی بنا پر کلام کیا ہے۔^(۳)

یہی بات انھوں نے ترمذی^(۴) میں اس سے قبل بھی فرمائی ہے، مگر اس کے ساتھ اس کی روایت کو حسن بھی قرار دیا ہے مگر امام ترمذی رحمہ اللہ متابعت اور شواہد کی بنا پر حسن کہہ دیتے ہیں۔ یہاں اس بات کی وضاحت بھی ضروری ہے کہ امام نسائی رحمہ اللہ نے ابراہیم بن یزید المکی سے کوئی روایت نہیں لی۔ تقریب، تہذیب اور الخلاصہ میں اس بارے میں جو ”ت، س“ کی علامت ہے۔ اس میں ”س“ کی علامت سے نسائی مراد ہے اور نسائی کی طرف اس کی روایت کا انتساب طباعتی غلطی ہے۔

علامہ ذہبی رحمہ اللہ نے میزان^(۵) میں اور علامہ الحمزی رحمہ اللہ نے تہذیب^(۶) میں ”ت، ق“ علامت دی ہے ”س“ نہیں اور اس کی روایت جو امام ترمذی رحمہ اللہ نے ”ما یوجب الحج؟“ ”قال: الزاد والراحلة“ ذکر کی ہے وہ بھی ابن ماجہ میں ہے،

(۱) تہذیب (۱۸۰/۱) (۲) کتاب الآثار، حاشیہ (۳۵۹/۱)

(۳) ترمذی مع التحفة (۸۲/۴) (۴) ترمذی مع التحفة (۷۹/۲)

(۵) میزان (۷۵/۱) (۶) تہذیب (۴۵۲/۱)

نسائی میں نہیں۔ علامہ زیلعی رحمۃ اللہ علیہ نے نصب الراية^① میں اس روایت پر تفصیلاً نقد کیا ہے۔ ابراہیم بن یزید کے حوالے سے مزید دلچسپ تفصیل راقم الحروف کی تصنیف ”إعلاء السنن فی المیزان“^② میں ملاحظہ فرمائیں۔

گیارھویں حدیث:

امام ابوحنیفہ رحمۃ اللہ علیہ کے شیوخ میں ایک شیخ اسحاق بن ثابت ہیں اور اسحاق اپنے والد ثابت سے روایت کرتے ہیں، سلسلہ سند یوں ہے: ”إسحاق بن ثابت عن أبيه عن علي بن الحسين عن النبي ﷺ“^③ جب کہ امام صاحب کے یہ شیخ اور ان کا والد دونوں مجہول ہیں۔ حافظ ابن حجر رحمۃ اللہ علیہ ہی نے تعجیل المنفعة^④ میں دونوں کا ذکر کیا ہے۔ اسحاق کے بارے میں فرمایا: ”لا يدري من هو“ اور ثابت کے ترجمہ میں کہا: ”لا يعرفان“ کہ باپ بیٹا دونوں پہچانے نہیں جاتے کہ کون ہیں۔ اور الإيثار بمعرفة رواة الآثار^⑤ میں علامہ الحسینی سے نقل کیا ہے: ”مجہول كأبيه“ کہ اسحاق اپنے باپ ثابت کی طرح مجہول ہے۔

دونوں راوی مجہول اور روایت مرسل، پھر بھی امام محمد فرماتے ہیں: ”هو قول أبي حنيفة“ کہ اس کے مطابق امام ابوحنیفہ رحمۃ اللہ علیہ ہی کا فتویٰ ہے۔

بارھویں حدیث:

اسی نوعیت کی یہ روایت بھی دیکھیے کہ امام صاحب نے اپنے شیخ کدام بن عبد الرحمان عن أبي كباش أنه سمع أبا هريرة کی سند سے موقوفاً روایت بیان فرمائی ہے، جسے امام محمد نے کتاب الآثار^⑥ میں ذکر کیا ہے۔ حالانکہ

① نصب الراية (۸/۳) ② إعلاء السنن فی المیزان (۱۲۹، ۱۳۰)

③ کتاب الآثار (رقم: ۸۴۲) ④ تعجیل المنفعة (۲۹۰/۱، ۳۷۲)

⑤ الآثار (۲) ⑥ کتاب الآثار (رقم: ۷۹۱)

کدام بن عبدالرحمان مجہول ہے۔^(۱) اور اس کا استاد ابو کباش بھی مجہول ہے۔^(۲) امام ترمذی رحمہ اللہ نے یہی روایت عثمان بن واقد عن کدام سے مرفوعاً جامع الترمذی^(۳) میں نقل کی ہے اور اسے ”غریب“ کہا ہے اور حافظ ابن حجر رحمہ اللہ نے فتح الباری^(۴) میں فرمایا ہے: ”فی سندہ ضعف“۔

تیرھویں حدیث:

قاضی ابو یوسف رحمہ اللہ نے کتاب الآثار^(۵) میں ایک روایت محمد بن عبید اللہ العزمی سے بیان کی ہے۔ یہ دراصل امام ابو حنیفہ رحمہ اللہ کے استاد محترم ہیں اور کتاب الآثار میں امام صاحب کا واسطہ ساقط ہے، جس کی وضاحت حاشیہ میں مولانا ابوالوفاء افغانی نے کر دی ہے اور امام ابو نعیم نے بھی مسند ابی حنیفہ^(۶) میں اسے امام صاحب کا استاد لکھا ہے، جس کے بارے میں حافظ ابن حجر رحمہ اللہ نے فرمایا ہے کہ وہ متروک ہے۔^(۷) امام حاکم رحمہ اللہ نے المدخل میں فرمایا: ”متروک الحدیث بلا خلاف“ بلا اختلاف وہ متروک الحدیث ہے۔ امام ساجی نے بھی کہا ہے: ”أجمع أهل النقل على ترك حديثه“ کہ اہل نقل کا اس کی حدیث کے ترک پر اجماع ہے۔^(۸)

اس کے بعد مزید اقوال لکھنے کی ضرورت ہی نہیں رہتی۔ مولانا افغانی نے بھی حاشیہ فرمایا ہے: ”ترکہ ابن المبارک“ ”عبداللہ بن مبارک نے اسے چھوڑ دیا تھا۔“ یہ متروک کتاب الآثار میں امام صاحب کے استاد ہیں اور کتاب الآثار پہلی صحیح کتاب ہے۔ یہاں یہ عذر لنگ درست نہیں کہ یہ تو کتاب الآثار لابن یوسف میں ہے۔ کیونکہ باور کرایا جاتا ہے کہ یہ دراصل امام صاحب کی کتاب کا نسخہ ہے۔ ہمارا تو یہ

(۲) تقریب (۴۲۳)

(۱) تقریب (۲۸۵)

(۴) فتح الباری (۱۶/۱۰)

(۳) جامع الترمذی (۳۵۶، ۳۵۵/۲)

(۶) مسند أبی حنیفہ (۲۰۰)

(۵) کتاب الآثار (۱۲، ۱۳، رقم: ۵۶)

(۸) تہذیب (۳۲۲/۹، ۳۲۳)

(۷) تقریب (۳۰۹)

موضوع ہی نہیں کہ امام صاحب کے کون سے شیوخ متروک ضعیف بلکہ کذاب ہیں۔ تاہم یاد رہے کہ ان کے اساتذہ میں محمد بن سائب الکلمی بھی ہیں۔ دیکھئے جامع المسانید الخوارزمی^① جو رافضی ہیں اور متہم بالکذب بھی۔ عمرو بن عبید بن باب بھی ان کا استاد تھا۔^② جو کذاب، متروک اور قدری تھا اور اس کا داعی بھی تھا۔ صحابہ کرام رضی اللہ عنہم کو گالی دیتا تھا۔ جس کی مزید تفصیل اعلاء السنن فی المیزان میں ملاحظہ فرمائیں۔^③ اسی طرح جابر بن یزید جعفی بھی ان کے استاد ہیں، جیسا کہ جامع المسانید^④ میں ہے اور خود انھوں نے فرمایا ہے: ”ما لقیۃ اکذب من جابر الجعفی“ کہ میں جابر جعفی سے زیادہ کسی جھوٹے سے نہیں ملا۔

چودھویں حدیث:

امام محمد رحمہ اللہ نے ایک روایت امام صاحب سے بایں سند نقل کی ہے:

”یحییٰ بن عبد اللہ عن أبی ماجد الحنفی عن ابن مسعود“^④

اس سند میں ابو ماجد جسے ابو ماجدہ بھی کہا گیا ہے۔ حافظ ابن حجر رحمہ اللہ نے تو اسے مجہول کہا ہے۔^⑤ مگر تہذیب^⑥ میں اس کے بارے میں نقل کیا ہے کہ امام ابن عیینہ رحمہ اللہ نے فرمایا کہ میں نے یحییٰ بن عبد اللہ بن حارث الجابر سے..... جو اس کا شاگرد ہے.... امتحاناً پوچھا کہ یہ ابو ماجد کون ہے؟ تو اس نے کہا: ”شیخ طراً علینا من البصرة“ اور کبھی کہا: ”طیر طراً علینا“ کہ وہ بصرہ سے ہم پر وارد ہوئے تھے۔ ابن عیینہ نے فرمایا: وہ منکر الحدیث ہے، امام ترمذی رحمہ اللہ فرماتے ہیں: وہ مجہول ہے اور میں نے امام بخاری رحمہ اللہ سے سنا وہ ابو ماجد کی اس حدیث کو ضعیف کہتے

① جامع المسانید (۱۷۱/۱) ② جامع المسانید (۵۰۴/۲)

③ اعلاء السنن فی المیزان (۱۱۷-۱۲۳) ④ جامع المسانید (۳۰۴/۱)

④ کتاب الآثار (رقم: ۱۹)، وأبی یوسف (رقم: ۴۹)

⑤ تقریب (۴۷۲) ⑥ تہذیب (۲۱۷/۱۲)

تھے۔ امام نسائی رحمہ اللہ نے بھی مجہول اور امام علی بن مدینی نے اس کی حدیث کو منکر کہا ہے۔ اس اڑتے پرندے سے روایت کرنے والے یحییٰ بھی متکلم فیہ ہیں۔ حافظ ابن حجر رحمہ اللہ نے تو اسے لین الحدیث کہا ہے۔⁽¹⁾

امام احمد رحمہ اللہ اور ابن عدی رحمہ اللہ نے اگر ”لیس بہ بأس“ کہا ہے تو امام یحییٰ رحمہ اللہ نے ضعیف اور ”لیس بشیء“ ابو حاتم اور نسائی رحمہ اللہ نے ضعیف کہا ہے۔ دارقطنی رحمہ اللہ نے فرمایا: ”يعتبر به ولا يتابع على أحاديثه“ اور عجلی رحمہ اللہ نے ”يكتب حديثه وليس بالقوي“ کہا ہے۔⁽²⁾

ایسے راوی کی حدیث کو متابعت میں تو قبول کیا جاسکتا ہے، استدلال و احتجاج میں نہیں۔ لیکن امام صاحب رحمہ اللہ ایسے راویوں سے استدلال کرتے ہیں جیسا کہ امام محمد رحمہ اللہ نے صراحت کی ہے، مگر اس کے باوجود کتاب الآثار صحیح کتاب ہے اور اس کے سب راوی ثقہ ہیں۔ یہ ماشاء اللہ ”چودہ چاند“ ہیں مگر روایات دو درجن کے قریب ہیں۔ ان کے علاوہ ضعیف، متکلم فیہ، مجہول و مستور اور مبہم راویوں کی بھی متعدد روایات ہیں جیسا کہ قبل ازیں ہم اشارہ کر آئے ہیں۔ ان کے بارے میں یہ عذر محض عذرِ بارد ہے کہ یہ روایات دوسرے طرق سے بھی مروی ہوں گی۔

کیونکہ یہ اگر ”ثقة راویوں“ سے تھیں تو کتاب الآثار، جو پہلی ”صحیح کتاب“ تھی، اس میں ان متروک، کذاب، مجہول، ضعیف اور مبہم راویوں کا سہارا ہی کیوں لیا گیا؟ اور کیا جس کتاب میں صحیح احادیث کا التزام ہو اس کی یہی پوزیشن ہوتی ہے؟ جب یہ ثابت ہو چکا کہ امام ابو حنیفہ رحمہ اللہ متروک، کذاب، ضعیف اور مجہول راویوں سے روایت لیتے ہیں اور اس کے مطابق فتویٰ و عمل اختیار کرتے ہیں تو اس کے بعد مبہم راویوں سے روایت کی حیثیت ہی کیا رہ جاتی ہے، مگر اس کے باوجود کتنی دلیری

سے یہ باور کرایا جاتا ہے کہ کتاب الآثار صحیح احادیث پر مشتمل پہلا مجموعہ ہے!!
غلطی سے پاک کتاب:

یہاں یہ عجیب دعویٰ بھی دیکھئے کہ موفق المکی نے المناقب میں قاضی عتیق بن داود الیمانی سے یہ بھی نقل کیا ہے کہ اللہ تعالیٰ نے اپنے نبی اکرم ﷺ کی شریعت کی حفاظت کی ذمہ داری لی ہے اور امام ابوحنیفہ رحمہ اللہ پہلے شخص تھے جنہوں نے علوم شریعت کی تدوین کی:

”فیبعد أن یکون، اللہ تعالیٰ قد ضمنها ثم یکون أول من
 دونها علی خطأ،“⁽¹⁾

”تو بعید ہے کہ اللہ تعالیٰ ذمہ لے اور اس کا پہلا مدون غلطی کرے۔
 لیجئے جناب! اب ”کتاب الآثار“ اور اس کے مدون غلطی و خطا سے پاک قرار
 پائے۔ (سبحان اللہ) ہماری ان گزارشات سے یہ دعویٰ محض ”خواب“ محسوس ہوتا ہے
 اور ”مناقب“ میں ایسے ”خواب“ دیکھنے کی شاید ممانعت بھی نہیں۔ یوں کتاب الآثار
 بھی گویا ”کالقرآن“ ہے۔ اس لیے اسے اگر پہلی صحیح کتاب قرار دیا گیا ہے تو اس
 میں کسی کے لیے تعجب کی کیا بات ہے!!

اس سے بھی تعجب خیز بات یہ ہے کہ کہا گیا: ”امام صاحب نے چالیس ہزار
 احادیث میں سے کتاب الآثار کو مدون کیا ہے۔“⁽²⁾ اور یہ بات مولانا نعمانی وغیرہ
 علمائے احناف نے بھی فرمائی ہے۔

قارئین کرام سے التماس ہے کہ چالیس ہزار احادیث سے انتخاب کا جو عالم
 ہے اس کا مختصراً جائزہ آپ کے سامنے ہے۔ اسی تناظر میں آپ فیصلہ فرما سکتے ہیں کہ

(1) المناقب للموفق (۱۳۷/۲)

(2) مناقب الموفق (۹۵)

چالیس ہزار میں سے کتاب الآثار میں ۹۱۶ کے انتخاب کا جب یہ حشر ہے تو باقی روایات کی پوزیشن کیا ہوگی؟

بعض دیگر روایات:

اب یہاں مزید چند روایات کی حقیقتِ حال ملاحظہ فرمائیں، چنانچہ کتاب الآثار^① میں امام محمد رحمۃ اللہ علیہ خفین پر مسح کے بارے میں حضرت عمر رضی اللہ عنہ کا ایک اثر لائے ہیں کہ مقیم کے لیے مدتِ مسح ایک دن ایک رات ہے اور مسافر کے لیے تین دن تین راتیں ہیں۔

یہ اثر انھوں نے بواسطہ امام ابو حنیفہ رحمۃ اللہ علیہ ”عن حماد عن ابراہیم عن حنظلة بن نباتة الجعفی“ بیان کیا ہے۔ امام محمد رحمۃ اللہ علیہ نے اسے ”کتاب الحجة على أهل المدينة“^② میں بھی ذکر کیا ہے۔ اسی سند سے یہ اثر مختصراً قاضی ابو یوسف نے بھی کتاب الآثار^③ میں ذکر کیا ہے جس میں صرف خفین پر مسح کا ذکر ہے، مدتِ مسح کی تفصیل نہیں ہے۔

سند میں ”حنظله بن نباتة الجعفی“ کون ہے؟ حافظ ابن حجر رحمۃ اللہ علیہ نے الاثر میں فرمایا ہے: ”لا يعرف حاله“ اس کا حال معلوم نہیں۔^④ مگر ”تعجيل المنفعة“ میں انھوں نے اس کا ذکر نہیں کیا حالانکہ یہ راوی تعجيل المنفعة کی شرط پر ہے، جس کی وضاحت ہم نے ”إتماء المنفعة بتعجيل المنفعة“ میں کر دی ہے۔

ہم یہاں دو باتیں قارئین کرام کی خدمت میں ذکر کرنا چاہتے ہیں:

① امام سفیان، امام شعبہ اور ہشام دستوائی رحمۃ اللہ علیہ تینوں حضرات اسے ”حماد عن ابراہیم عن الأسود عن نباتة عن عمر“ کی سند سے ذکر کرتے ہیں۔

① کتاب الآثار (رقم: ۹) ② کتاب الحجة على أهل المدينة (۲۵/۱)

③ کتاب الآثار (۱۵، رقم: ۶۹) ④ الإیثار مع الآثار (۸)

جیسا کہ مصنف عبدالرازق، طحاوی اور بیہقی^① میں ہے۔ اور حماد سے ان تینوں کی روایت حماد کے اختلاط سے قبل ہے، جیسا کہ پہلے باحوالہ گزر چکا ہے۔ اس لیے امام صاحب کی حماد سے یہاں روایت میں سند اور راوی کے نام میں اختلاف حماد کے اختلاط کا نتیجہ ہے۔ اسے نسخے میں تصحیف و تخلیط پر محمول کرنا اس لیے درست نہیں کہ یوں یہ تصحیف، الآثار اور کتاب الحجہ میں بھی تسلیم کی جائے گی اور وہ بلا دلیل ہوگی۔

② کتاب الآثار کی یہ روایت امام صاحب کی مسانید جمع کرنے والوں میں سے کسی نے بھی ذکر نہیں کی، حتیٰ کہ علامہ الخوارزمی رحمہ اللہ نے بھی جامع المسانید میں اسے ذکر نہیں کیا۔ اور اس حقیقت کا اعتراف مولانا ابوالوفاء افغانی رحمہ اللہ نے کتاب الآثار کی شرح میں کیا ہے۔^② جس سے یہ بات معلوم ہوتی ہے کہ جامع المسانید میں بھی امام صاحب کی تمام مرویات نہیں ہیں۔

دوسری روایت:

امام محمد اللہ نے کتاب الآثار،^③ اور قاضی ابو یوسف نے بھی الآثار^④ میں حضرت عبداللہ بن مسعود رضی اللہ عنہ کا ایک اثر جنازہ اٹھانے کے بارے میں نقل کیا ہے، جس کی سند حسب ذیل ہے:

”أبو حنيفة عن منصور بن المعتمر عن سالم بن أبي الجعد عن عبيد بن نسطاس عن عبد الله بن مسعود“
اسی سند سے یہ روایت مسند الامام لابن خسرو^⑤ میں اور مسند الحارثی^⑥ میں

① مصنف عبد الرزاق (۲۰۵/۱)، طحاوی (۸۳/۱)، بیہقی (۲۷۶/۱)

② کتاب الآثار شرح (۱۶/۱) ③ کتاب الآثار (رقم: ۲۳۵)

④ الآثار (۸۱، رقم: ۴۰۴) ⑤ مسند الإمام لابن خسرو (۱۰۴۰/۲، ۱۰۴۸)

⑥ مسند الحارثی (۸۰۷/۲، رقم: ۱۳۹۳)

مذکور ہے۔ استاذ الحارثی نے ذکر کیا ہے کہ امام صاحب سے یہ روایت اسی طرح محمد بن حسن، ابو یوسف، شعیب بن اسحاق، زفر بن الہذیل، اسد بن عمرو، حسن بن زیاد وغیرہ ایک جماعت نے روایت کی ہے۔ علامہ الخوارزمی رحمۃ اللہ علیہ نے بھی جامع المسانید ^(۱) میں ان اسانید کا ذکر کیا ہے۔ امام صاحب سے یہی روایت اسی سند سے ان کے متعدد تلامذہ کے حوالے سے امام ابو نعیم رحمۃ اللہ علیہ نے بھی مسند الامام ^(۲) میں بیان کی ہے اور اس کے ساتھ یہ اشارہ بھی کیا ہے:

”روی عنه عبید اللہ بن موسیٰ مجوداً، کما رواہ الثوری

ومسعر، وزاد فیہ حدیثہ عن الحکم“

”عبید اللہ بن موسیٰ نے اسے امام صاحب سے صحیح طور پر روایت کیا جیسے

اسے امام سفیان ثوری اور مسعر نے بیان کیا ہے اور اس کی حدیث میں

(ایک) حکم کا اضافہ (بھی) کیا ہے۔“

اس کے بعد انھوں نے عبید اللہ بن موسیٰ کی امام ابو حنیفہ رحمۃ اللہ علیہ سے بواسطہ

”منصور عن عبید بن نسطاس عن أبي عبیدة عن عبد الله بن

مسعود“ یہی اثر ذکر کیا ہے۔ جس میں جنازے کو اٹھانے کے علاوہ تشہد اور تکبیر

عند الركوع والسجود کی تعلیم دینے کا بھی ذکر ہے۔ اس کے بعد وہ امام سفیان ثوری اور

مسعر کی اسانید لائے ہیں جو ”منصور عن عبید عن أبي عبیدة عن عبد

الله“ کی سند سے ہیں۔

سفیان اور مسعر کے علاوہ شعبہ، جریر بن عبد الحمید، حماد بن زید، ادریس الکوفی،

الرحیل بن معاویہ بھی منصور سے یہی اثر بواسطہ ”ابو عبیدہ“ ہی بیان کرتے ہیں۔ جیسا کہ

مسند الطیالسی، المصنف لعبد الرزاق، ابن ابی شیبہ، ابن ماجہ، الجعديات للبغوی اور طبرانی^(۱) میں مروی ہے۔ امام دارقطنی رحمہ اللہ نے بھی فرمایا ہے کہ شعبہ، ثوری، زائدہ، فضیل بن عیاض، حماد بن زید، جریر بن عبد الحمید، ابوالاحوص، ابن عیینہ، مسعر اور ادریس اسے منصور بن المعتمر سے بواسطہ عبید بن نسطاس عن ابی عبیدہ بیان کرتے ہیں۔ اس کے بعد فرماتے ہیں:

”وخالفهم أبو حنيفة فرواه عن منصور، ووهم في إسناده، جعله عن سالم بن أبي الجعد عن عبید بن نسطاس عن ابن مسعود وأسقط أبا عبیده، والصحيح عن منصور عن عبید بن نسطاس عن أبي عبیده، والصحيح عن منصور عن عبید بن نسطاس عن أبي عبیده، ورواه أبو عوانة عن منصور كذلك أيضاً“^(۲)

”ان کی مخالفت امام ابو حنیفہ رحمہ اللہ نے کی ہے۔ اسے انھوں نے منصور سے بیان کیا ہے اس کی سند میں ان سے وہم ہوا ہے جسے انھوں نے ”سالم بن ابی الجعد عن عبید عن ابن مسعود“ بنا دیا اور ”ابو عبیدہ“ کا واسطہ گرا دیا ہے۔ جبکہ منصور سے صحیح بواسطہ عبید عن ابی عبیدہ ہے، منصور سے ابو عوانہ نے بھی اسے اسی طرح (بواسطہ ابو عبیدہ) بیان کیا ہے۔“

حافظ ابن حجر رحمہ اللہ ہی نے الاثر^(۳) میں عبید بن نسطاس کے ترجمہ میں اشارہ کیا ہے کہ ”ابو عبیدہ“ کا واسطہ ساقط ہے۔ عرض ہے کہ جہاں ابو عبیدہ کا واسطہ ساقط ہے

^(۱) مسند الطیالسی (۳۳۰)، المصنف لعبد الرزاق (۶۵۱۷)، ابن ابی شیبہ (۱۶۸/۳)، ابن

ماجہ (۱۴۷۸)، الجعديات للبغوی (۹۰۱)، طبرانی (۳۷۱/۹، ۳۷۲)

^(۳) الإیثار (۱۸)

^(۲) العلل (۳۰۶/۵)

وہاں اس کے ساتھ ساتھ ”سالم بن ابی الجعد“ کا واسطہ بھی منصور اور عبید کے مابین زائد ہے اور امام صاحب رحمہ اللہ کا وہم ہے۔ یہی اشارہ امام ابو نعیم رحمہ اللہ نے کیا ہے۔

تیسری حدیث:

امام محمد رحمہ اللہ نے کتاب الآثار^① میں ایک روایت یوں ذکر کی ہے:
 ”أخبرنا أبو حنيفة قال حدثنا أبو هيثم المكي عن يوسف بن ماهك عن حفصة زوج النبي ﷺ، أن امرأة أتت النبي ﷺ“

یہ روایت کتاب الآثار لابن یوسف^② میں بھی ہے لیکن وہاں ”ابو ہشیم“ کے بجائے ”ابن خثیم“ ہے اور یہی ”ابن خثیم“ صحیح ہے۔ کاتب سے یہاں تصحیف ہوئی ہے کہ اس ابن خثیم کے بجائے ”ابو ہشیم“ لکھ دیا ہے۔ حافظ ابن حجر رحمہ اللہ نے الاثیر^③ میں ابو خثیم کا ذکر کیا ہے اور کہا ہے کہ نسخے میں اسی طرح ہے مگر صحیح ابن خثیم ہے۔ جس سے معلوم ہوتا ہے کہ الآثار کے نسخے میں یہ پرانی تصحیف ہے۔ یہی روایت ابن خسرو نے مسند الامام^④ میں اور علامہ الخوارزمی نے جامع المسانید^⑤ میں بھی ذکر کی ہے۔ امام ابو نعیم نے بھی مسند الامام^⑥ میں اسے ذکر کیا ہے۔

اس کے برعکس یہ بھی دیکھیے کہ (۱) وہیب بن خالد،^⑦ (۲) سفیان ثوری،^⑧ (۳) روح بن قاسم^⑨ (۴) معمر^⑩ یہ روایت ”ابن خثیم عن عبد الرحمن بن

① کتاب الآثار (۹۷، رقم: ۴۵۰)، باب العزل

② کتاب الآثار لأبي يوسف (۱۳۴، رقم: ۶۱۴)

③ الإثیر (۳۱)

⑤ جامع المسانید (۸۶/۲، ۱۱۰)

④ مسند الإمام (۵۶۹/۲، ۹۱۲)

⑦ أحمد (۳۰۵/۶، ۲۶۶۱)، طحاوي (۴۲/۳، ۴۳)

⑥ مسند الإمام (۱۷۸)

⑧ أحمد (۳۱۸/۶، ۲۶۷۰۶، ۲۶۶۹۸)، سنن الترمذي (۲۹۷۹)

⑩ أحمد (۳۱۰/۶، ۲۶۶۴۳)

⑨ بیہقی (۱۹۵/۷)

سابط، عن حفصة بنت عبد الرحمن عن أم سلمة، کی سند سے بیان کرتے ہیں اور علامہ محمد مرتضیٰ الزبیدی رحمۃ اللہ علیہ نے ذکر کیا ہے:

”الصحيح أن الحديث حديث أم سلمة، وأن حفصة هذه

هي بنت عبد الرحمن حقه قاسم بن قطلوبغا،⁽¹⁾

”صحیح یہ ہے کہ حدیث ام سلمہ رضی اللہ عنہا کی ہے اور حفصہ یہ عبد الرحمان کی بیٹی

ہے جیسا کہ قاسم ابن قطلوبغا رحمۃ اللہ علیہ نے اس کی تحقیق کی ہے۔“

گویا امام ابو حنیفہ رحمۃ اللہ علیہ نے جو حفصہ زوج النبی صلی اللہ علیہ وسلم کہا اور عبد الرحمن بن سابط کی بجائے ”یوسف بن ماہک“ کہا یہ ان کا وہم ہے۔ امام دارقطنی رحمۃ اللہ علیہ نے بھی کہا ہے کہ سفیان ثوری، وہیب، روح بن قاسم، معمر، عبد الرحیم بن سلیمان اور قاسم بن معن تو ”ابن خثیم عن عبد الرحمن بن سابط عن حفصة بنت عبد الرحمان عن أم سلمة“ سے روایت کرتے ہیں:

”وخالفهم أبو حنيفة فرواه عن ابن خثيم، فوهم في

إسناده في موضعين فقال: عن يوسف بن ماhek مكان ابن

سابط، وقال: عن حفصة زوج النبي ﷺ، ولم يقل حفصة

بنت عبد الرحمن بن أبي بكر، وأسقط أم سلمة،⁽²⁾

”اور امام ابو حنیفہ رحمۃ اللہ علیہ ان کی مخالفت کرتے ہیں۔ چنانچہ انھیں ابن خثیم

سے روایت کرتے ہوئے دو مقام پر وہم ہوا ہے، ایک تو انھوں نے

ابن سابط کے بجائے یوسف بن ماہک کہا اور دوسرا انھوں نے حفصہ

بنت عبد الرحمان بن ابی بکر کے بجائے حفصہ زوج النبی صلی اللہ علیہ وسلم کہا ہے اور

ام سلمہ رضی اللہ عنہا کو ساقط کر دیا۔“

یہاں یہ بھی دیکھیے کہ ابن خسرو نے مسند^① ہی میں یہ بھی ذکر کیا ہے کہ امام زفرؒ اے امام ابو حنیفہؒ سے بواسطہ ”ابن خثیم عن یوسف بن ماہک عن ام سلمہ“ روایت کرتے ہیں۔ مگر اس میں گھپلا یہ ہے کہ یہاں ”حفصہ“ کا واسطہ ساقط ہے اور عبد الرحمان بن سابط کے بجائے یوسف بن ماہک کا ذکر بدستور موجود ہے جس سے وہم کی مزید تائید ہوتا ہے۔ مزید یہ کہ اس کا مدار لاحق بن حسین مقدسی پر ہے جو کذاب، افاک اور وضاع ہے حتیٰ کہ کہا گیا ہے کہ اس جیسا اور کوئی کذاب نہیں۔^② اس لیے اس کی ذکر کی ہوئی اس سند کا کوئی اعتبار نہیں۔

اس نوعیت کی اور مثالیں بھی ہمارے پیش نظر ہیں، مگر ہم اسی پر اکتفا کرتے ہیں کہ استیعاب مقصود نہیں۔ اس قسم کی معلول روایات کا چالیس ہزار احادیث سے انتخاب بھی عجیب انتخاب ہے اور باور کرایا جاتا ہے کہ ”مدون اول“ غلطی نہیں کر سکتا۔ (سبحان اللہ) کیا کتاب الآثار اجماع کے مطابق ہے اور اسے تلقی بالقبول حاصل ہے؟

نعمانی صاحب کی لن ترانی بھی دیکھیے، لکھتے ہیں:

”وبعد أن قام عشرين سنة ينتقي الأحاديث والآثار ويعرض ما روى منها بطريق الآحاد على معاني كتاب الله وما أجمعت الأمة عليه، فينتخب من أربعين ألف حديث كتاباً ثم يخرج له للناس لكي ينتفع به“^②

”امام صاحب بیس سال تک احادیث و آثار کو چھانتے رہے اور ان میں جو خبر آحاد کے طریق سے مروی تھیں انھیں کتاب اللہ اور اجماع امت پر پیش کرتے رہے، یوں وہ چالیس ہزار احادیث سے کتاب منتخب کرتے

② لسان المیزان (۶/۲۳۷)

① مسند (۵۷۰/۲)

③ الإمام ابن ماجه وكتابه السنن (۵۷)

ہیں اور لوگوں کے سامنے پیش کرتے ہیں کہ وہ اس سے استفادہ کریں۔“
کیسا خوبصورت تصور ہے؟ اگر یہ حقیقت ہے تو غور فرمائیے! امام صاحب اپنے شیخ حماد بن ابی سلیمان سے وابستہ ہوئے پندرہ سال اور ایک قول کے مطابق ۱۲ اور ۱۸ سال تک ان کی خدمت میں رہے۔ حماد ۱۲۰ھ میں فوت ہوئے تو امام صاحب ان کے جانشین بنے، اس کے بعد بیس سال تک احادیث سے منتخب مجموعہ کتاب الآثار مرتب کیا، بلکہ احادیث کے انتخاب میں یہ بھی انھوں نے ملحوظ رکھا کہ اخبارِ آحاد کو قرآن پاک اور اجماع امت پر پیش کیا اور انہی احادیث کا انتخاب کیا جو قرآن پاک اور اجماع کے موافق تھیں۔ بلاشبہ یہ بہت بڑی جانفشانی اور عرق ریزی کی بات ہے۔ مگر جب ہم ان چالیس ہزار سے ۹۱۶ کے انتخاب کو دیکھتے ہیں تو حیرانی ہوتی ہے کہ یہ کیسا انتخاب ہے جس میں کذاب، متروک، ضعیف، مجہول و مستور اور مبہم راویوں کی روایات کا انتخاب کیا گیا، بلکہ ان سے استدلال بھی کیا گیا۔

مولانا نعمانی رحمۃ اللہ علیہ نے یہ بھی دعویٰ کیا ہے کہ امام صاحب نے اس میں ان صحیح احادیث کا اہتمام کیا ہے جنہیں ائمہ فقہاء کا تلقی بالقبول حاصل ہے۔ ان کے الفاظ ہیں:
”فتوخی فیہ الصحیح المتلقى بالقبول من أئمة الفتيا“^①

مگر حقیقت یہ ہے کہ مولانا نعمانی کے پہلے دعاوی کی طرح یہ دعویٰ بھی کتاب الآثار کی مراجعت کے بعد پورا ہوتا نظر نہیں آتا۔ امام صاحب رحمۃ اللہ علیہ کے مناقب میں جس طرح جھوٹی احادیث و اقوال اور قصص کی بھرمار ہے ہمارے نزدیک تو یہ بھی اسی قبیل کی ایک کوشش ہے۔ بلکہ ہمارے نزدیک نعمانی صاحب کی یہ کوشش دراصل صحیحین کے تقابل میں ہے۔

امام بخاری رحمۃ اللہ علیہ کی الجامع الصحیح صحیح احادیث پر مشتمل پہلی کتاب ہے اور

صحیحین کی روایات کے بارے میں حافظ ابن حجر رحمہ اللہ وغیرہ نے فرمایا کہ انھیں تلقی بالقبول حاصل ہے اور اکثر اہل علم نے فرمایا ہے کہ صحیحین کی احادیث بالاجماع صحیح ہیں۔ نعمانی صاحب اس کے برعکس اس کوشش میں ہیں کہ ثابت کر سکیں کہ کتاب الآثار پہلی صحیح کتاب، اس کی احادیث اجماع کے موافق اور ان کو فقہاء کے ہاں تلقی بالقبول کا شرف حاصل ہے، اور اگر موطا کی احادیث کا موید عمل اہل المدینہ ہے تو کتاب الآثار کی احادیث کو بھی اہل فتاویٰ کے ہاں تلقی بالقبول حاصل ہے، تاکہ ان تینوں کتابوں سے بہرہ نوع کتاب الآثار کو مقدم ثابت کیا جائے۔ آئیے سرسری نظر سے اب اس دعوائے غیر مرضیہ کا بھی جائزہ لے لیجیے۔

پہلی روایت:

امام ابو حنیفہ رحمہ اللہ بواسطہ حماد رحمہ اللہ، ابراہیم نخعی رحمہ اللہ سے نقل کرتے ہیں:

”لا تكون زكاة نفس زكاة نفسين“^①

”یعنی بچہ مادہ جانور کے پیٹ میں ہو تو مادہ کو ذبح کرنے سے بچہ ذبح نہ ہوگا، تا آنکہ اسے بھی ذبح کیا جائے۔“

چالیس ہزار احادیث و آثار سے انتخاب کر کے قرآن پاک اور اجماع کے موافق اور فقہاء کے ہاں جنھیں تلقی بالقبول حاصل تھا، ان میں سے ایک یہ اثر بھی ہے، جب کہ امام محمد رحمہ اللہ ہی نے فرما دیا ہے کہ امام صاحب رحمہ اللہ تو اسی کے مطابق فتویٰ دیتے تھے، مگر ہم اس پر عمل نہیں کرتے۔

اہل علم خوب جانتے ہیں کہ اس کے برعکس ”زكاة الجنين زكاة أمه“ کے الفاظ سے حدیث حضرت علی، ابن مسعود، ابویوب، براء بن عازب، ابن عمرو، ابن عباس، کعب بن مالک، جابر بن عبد اللہ، ابو امامہ، ابو الدرداء اور ابو ہریرہ رضی اللہ عنہم سے

مروی ہے کہ ماں کے پیٹ میں بچہ تام الخلقہ ہو، ماں کو ذبح کیا جائے، بچہ مرا ہوا ہو تو بچہ ذبح کرنے کی ضرورت نہیں، ماں کا ذبح ہونا ہی کافی ہے۔

علامہ زیلعی رحمۃ اللہ علیہ نے نصب الراية^(۱) میں اور حافظ ابن حجر رحمۃ اللہ علیہ نے ”التلخیص الحبیر“^(۲) میں ان روایات کی تفصیل بیان کی ہے اور دونوں نے ہی امام ابن المنذر رحمۃ اللہ علیہ سے یہ بھی نقل کیا ہے:

”لم یرو عن أحد من الصحابة والتابعین وسائر العلماء أن الجنین لا یؤکل إلا باستئذان الذکاة۔ فیہ إلا ما روی عن أبي حنیفة، ولا أحسب أصحابہ وافقوه علیہ“
 ”کسی ایک صحابی اور تابعی بلکہ تمام علماء سے کسی ایک سے یہ منقول نہیں کہ بچے کو جب تک ذبح نہ کیا جائے اسے نہ کھایا جائے سوائے امام ابوحنیفہ کے، میرا خیال ہے کہ ان کے شاگردوں نے بھی اس میں ان کی موافقت نہیں۔“

امام محمد رحمۃ اللہ علیہ نے کتاب الآثار ہی نہیں موطا وغیرہ میں بھی اپنے استاد محترم سے اختلاف کیا ہے۔ چنانچہ پہلے امام صاحب کے حوالے سے حضرت عبداللہ بن عمر رضی اللہ عنہما اور سعید بن المسیب رحمۃ اللہ علیہ کا فتویٰ ذکر کیا ہے اور فرمایا کہ ہمارا قول اس کے مطابق ہے، مگر امام ابوحنیفہ رحمۃ اللہ علیہ ابراہیم نخعی کے قول کے مطابق فرماتے ہیں: اس کا کھانا مکروہ ہے، اگر زندہ ماں کے پیٹ سے نکل آئے تو ذبح کیے بغیر نہ کھایا جائے۔^(۳) علامہ محمد طاہر پٹنی نے بھی فرمایا ہے کہ سب سے پہلے امام ابوحنیفہ رحمۃ اللہ علیہ نے اس مسئلے میں صحابہ کرام رضی اللہ عنہم اور سلف امت سے اختلاف کیا ہے۔^(۴)

امام ابوحنیفہ رحمۃ اللہ علیہ نے گو اس بارے میں ابراہیم نخعی رحمۃ اللہ علیہ کے فتوے پر عمل کیا

(۱) نصب الراية (۱۹۲، ۱۸۹/۴) (۲) التلخیص الحبیر (۱۵۷/۴)

(۳) موطا (۴۸۳، ۴۸۴) (۴) مجمع البحار (۴۴۲/۱)

ہے مگر ابراہیم نخعی رحمہ اللہ کا فتویٰ صحیح سند سے اس کے برعکس بھی ہے: ”ذکاتہ ذکاۃ امہ“ یعنی اس کی ماں کا ذبح اس بچے کا ذبح ہے۔ امام بیہقی رحمہ اللہ نے مختلف اسانید سے یہ اثر نقل کیا ہے۔^(۱)

بلکہ امام بیہقی رحمہ اللہ نے ”حماد عن ابراہیم“ کے واسطے سے ان کا فتویٰ جو کتاب الآثار^(۲) میں ہے، نقل کر کے اس کے ضعف کی طرف اشارہ کیا ہے: ”حماد إذا قال برأیہ أصاب، وإذا قال: قال إبراهيم، أخطأ“ کہ حماد رحمہ اللہ جب اپنی رائے سے کہیں تو درست ہوتا ہے اور جب ابراہیم رحمہ اللہ کا قول بیان کریں تو غلطی کرتے ہیں۔ یہی بات امام ابو حاتم رحمہ اللہ نے بھی کہی ہے۔^(۳) اس کے بعد متعدد تابعین کے فتاویٰ، حدیث کے مطابق ذکر کیے ہیں۔

ہم یہاں مزید اس کی اسنادی پوزیشن پر کچھ کہنا مناسب نہیں سمجھتے۔ امر واقع یہ ہے کہ یہ اثر صحیح نہیں۔ بالفرض اگر ابراہیم نخعی رحمہ اللہ کے اس فتوے کو تسلیم بھی کیا جائے تو سوال پیدا ہوتا ہے کہ امام صاحب رحمہ اللہ کے بارے میں تو باور کرایا گیا ہے کہ بیس سال تک احادیث کو قرآن مجید اور اجماع پر پیش کرتے رہے اور اصحاب الفتویٰ نے ان کے مطابق فتویٰ دیا ہوتا تو پھر اس روایت اور اثر کو کتاب کی زینت بناتے، مگر انھیں یہاں نہ گیارہ صحابہ کرام رضی اللہ عنہم کی کسی روایت کا علم ہوا اور نہ صحابہ کرام رضی اللہ عنہم اور تابعین عام رضی اللہ عنہم کے کسی فتوے ہی کا علم ہوا، اگر ہوا تو صرف اور صرف ابراہیم نخعی کے فتوے کا علم۔ حالانکہ یہ نقل بجائے خود محفوظ نہیں!!

امام صاحب رحمہ اللہ کا اصول کہاں گیا؟

امام صاحب کے اصول فتویٰ میں تو یہ بات بڑے وثوق سے بیان کی جاتی

(۱) السنن الکبریٰ (۳۳۶/۹) نیز دیکھیے: عبد الرزاق (۸۶۴۵، ۸۶۴۶)، الجعدیات (۲۱۶/۱)

(۳) تہذیب (۱۷/۳)

(۲) کتاب الآثار (۹)

ہے کہ وہ اپنے مسئلے کی بنیاد پہلے قرآن پر، اس میں نہ ملے تو حدیث پر، پھر صحابہ کے اقوال پر رکھتے رہے ہیں۔ رہے تابعین کرام تو ان کے بارے میں وہ فرماتے ہیں:

”ہم رجال ونحن رجال“

مگر غور فرمائیے یہاں معاملہ بالکل الٹ ہے۔ احادیث و آثار صحابہ کے بجائے ابراہیم نخعی رحمہ اللہ کے فتوے پر فتویٰ ہے، اصول کہاں گیا؟ مولانا عبدالحی لکھنوی رحمہ اللہ نے تو فرما دیا ہے:

”إن هذا الحديث لعله لم يبلغ أبا حنيفة فإنه لا تأويل له ولو بلغه لما خالفه وهذا حسن“^①

”یہ حدیث شاید امام ابوحنیفہ رحمہ اللہ کو نہیں پہنچی، کیونکہ اس کی کوئی تاویل نہیں، اگر یہ حدیث انھیں ملتی تو وہ اس کی مخالفت نہ کرتے، اور یہ توجیہ اچھی ہے۔“

بلکہ خود مولانا لکھنوی نے فرمایا ہے: ”فقول من قال بموافقة الحديث أقوى“ کہ جن کا قول حدیث کے موافق ہے ان کا قول زیادہ قوی ہے۔^②

اس مختصر وضاحت سے آپ سمجھ سکتے ہیں کہ مولانا نعمانی نے کتاب الآثار کی ترتیب میں جن اصولوں کو بیان کیا ہے وہ واقعی امام صاحب کے مناقب میں دیگر بہت سی روایات و حکایات کی طرح غلط اور محض خانہ ساز نہیں؟

دوسری روایت:

کتاب الآثار، باب ذکاۃ الجنین والعقیدہ کے تحت ہی امام صاحب پہلے ”حماد عن ابراہیم“ سے روایت کرتے ہیں: ”كانت العقيدة في الجاهلية فلما جاء الإسلام رفضت“ کہ عقیدہ زمانہ جاہلیت میں تھا جب اسلام آیا تو وہ ختم ہو گیا۔

اس کے بعد یہی قول انھوں نے ”حدثنا رجل عن محمد بن الحنفية“ سے نقل کیا ہے۔^(۱) امام محمد فرماتے ہیں: ”و به نأخذ وهو قول أبي حنيفة رحمہ اللہ“ ہم اس پر عمل کرتے ہیں اور یہی قول امام ابو حنیفہ رحمہ اللہ کا ہے۔

ہم یہاں اس بحث میں جانا مناسب نہیں سمجھتے کہ عقیقہ سنت ہے یا واجب، یا امام ابو حنیفہ رحمہ اللہ اور حنفی مذہب میں یہ جائز ہے یا ناجائز اور منسوخ۔ بلکہ ہم صرف یہ دیکھنا چاہتے ہیں کہ جن آثار کی بنا پر عقیقہ کو جاہلیت کا عمل کہہ کر منسوخ کہا گیا ہے، کیا فی الواقع یہ جاہلیت ہی کا عمل تھا اور اسلام میں اس کا کوئی حکم یا اس پر کوئی عمل نہیں رہا تھا کہ امام صاحب اور ان کے شاگرد رشید نے اس کی مخالفت کی ہے۔

یہاں ہم مولانا عبدالحی لکھنوی رحمہ اللہ کی ایک وضاحت ضروری سمجھتے ہیں تاکہ اس حوالے سے پیدا ہونے والی غلط فہمی کا ازالہ ہو جائے۔ چنانچہ فرماتے ہیں کہ امام محمد رحمہ اللہ نے عقیقہ کے بارے میں جو فرمایا ہے اس سے ان کی مراد یہ ہے کہ عقیقہ مشروع نہیں یا یہ کہ مکروہ ہے، جیسا کہ الجامع الصغیر کی عبارت سے معلوم ہوتا ہے، ان کے الفاظ ہیں:

”كأنه يشير إلى عدم مشروعية العقيقة الآن أو إلى كراهته

كما تفيد عبارته في الجامع الصغير الخ“^(۲)

حیرت کی بات تو یہ ہے کہ عقیقہ کی روایت کو حضرت عائشہ، حضرت انس، حضرت سلمان بن عامر الضمی، حضرت سمرہ، حضرت ام کرز، حضرت ابو ہریرہ، حضرت ابن عباس، حضرت عبداللہ بن عمرو، حضرت بریدہ اسلمی اور حضرت علی رضی اللہ عنہ بیان کریں، حافظ ابن قیم رحمہ اللہ نے تحفۃ المودود میں اور حافظ ابن حجر رحمہ اللہ نے ”التلخیص الحبیر“ میں ان روایات کو ذکر کیا ہے۔

(۲) التعليق الممجّد (۲۸۸)

(۱) کتاب الآثار (۱۷۸، رقم: ۸۰۹، ۸۱۰)

امام مالک رحمہ اللہ فرمائیں: ”هذا الأمر الذي لا خلاف فيه عندنا“ عقیقہ کے مسئلے میں ہمارے ہاں کوئی اختلاف نہیں۔ امام ابن المذہب فرمائیں کہ سرزمین حجاز میں ”قدیماً وحديثاً“ اس پر عمل ہے۔⁽¹⁾

کسی ایک صحابی سے اس پر انکار ثابت نہ ہو، حتیٰ کہ حافظ ابن قیم رحمہ اللہ نے حضرت عبداللہ بن مسعود رضی اللہ عنہ کا فتویٰ بھی عقیقہ کے حق میں ذکر کیا ہے۔ لیکن غیر مستند سند سے مروی تابعی کے قول کی بنا پر یہ عمل، عملِ جاہلیت قرار پائے اور اس کی منسوخی اور عدم مشروعیت کا فتویٰ داغ دیا جائے۔ جس حقیقت کا علم صحابہ کرام رضی اللہ عنہم بلکہ سرزمین حجاز کے ائمہ کرام کو نہ ہو، اس کا انکشاف کوفہ میں امام ابراہیم نخعی رحمہ اللہ کو ہو جائے۔ ایں چہ بواجہی است۔

ہم یہاں نہ امام ابراہیم نخعی رحمہ اللہ اور نہ ہی حضرت محمد بن حنفیہ رحمہ اللہ کے اثر کی استنادی حیثیت پر بحث مناسب سمجھتے ہیں، ہمارے نزدیک یہ دونوں اثر سنداً ضعیف اور کمزور ہیں، لیکن امام صاحب اور ان کے تلمیذ رشید کے فتوے کی بنیاد یہی دواثر ہیں۔ امام احمد رحمہ اللہ نے تو اس پر انکار کیا ہے۔ بلکہ مولانا عبدالحی لکھنوی رحمہ اللہ نے بھی فرمایا ہے:

”فهذه كتب الحديث المعتبرة مملوءة من أحاديث شرعية العقيقة واستحبابها كما ذكرنا نبذا منها. الثاني: الأحاديث الدالة على استحبابها وشرعيتها لا شك أنها واقعة في الإسلام، وهي معارضة لما بلغه من قول النخعي وابن الحنفية، ومن المعلوم أن أحاديث النبي ﷺ أحق بالأخذ من قول غيره كائنا من كان. الثالث: أنه لو

كان مطلق مشروعية العقيدة مرتفعة عن الإسلام لما عق
النبي ﷺ عن الحسن والحسين... الرابع: أنه لو كانت
مشروعيتها المطلقة مرتفعة لما اختارها أصحاب النبي
ﷺ بعد... الخ^①

”یہ معتبر کتب احادیث عقیدہ کی مشروعیت اور استحباب کے بارے میں
بھری ہوئی ہیں جیسا کہ ان میں سے بعض کا ہم نے ذکر کیا ہے۔ ثانیاً:
احادیث جو عقیدہ کی مشروعیت و استحباب پر دلالت کرتی ہیں بلاریب وہ
عہد اسلام ہی میں واقع ہوئی ہیں، وہ ابراہیم نخعی اور ابن الحنفیہ کے قول
کے معارض ہیں اور یہ حقیقت معلوم شدہ ہے کہ احادیث نبویہ کسی
دوسرے کے قول سے زیادہ حق دار ہیں کہ ان سے استدلال کیا جائے،
وہ قول خواہ کسی کا ہی کیوں نہ ہو۔ ثالثاً: اگر عقیدہ کی مشروعیت اسلام میں
ختم ہو گئی تھی تو رسول اللہ ﷺ حضرت حسن رضی اللہ عنہ اور حضرت حسین رضی اللہ عنہ کا
عقیدہ نہ کرتے۔ رابعاً: اگر اسلام میں عقیدہ کا حکم مرتفع ہو گیا ہوتا تو صحابہ
کرام رضی اللہ عنہم اس کا اہتمام نہ کرتے۔“

مولانا لکھنوی رحمہ اللہ نے اپنے نقطہ نظر سے جو بحث کی ہے اس سے قطع نظر
ہمیں صرف عرض کرنا ہے کہ عقیدہ کے عمل کی منسوحیت کا علم کسی صحابی کو نہیں ہوا۔ اس
کا انکشاف عہد تابعین میں ہوا اور وہ بھی ابراہیم نخعی رحمہ اللہ اور محمد بن حنفیہ رحمہ اللہ پر، جن
کی اسناد خود قابل اعتبار نہیں۔ تاہم اس پر امام صاحب اور ان کے ہمنواؤں نے فتویٰ
دیا۔ سوال یہ ہے کہ یوں کیا ان آثار کو ائمہ فتویٰ کے ہاں تلقی بالقبول حاصل ہے؟ اور
ایسے ہی غیر مستند آثار کو ”صحیح کتاب“ کی زینت بنایا جاسکتا ہے؟

تیسری روایت:

امام محمد رحمہ اللہ باب الشرب فی الاوعیہ میں ”ابو حنیفہ عن حماد عن ابراہیم“ کی سند سے ذکر کرتے ہیں کہ امام ابراہیم رحمہ اللہ نخی نے فرمایا:

”ما أسکره کثیره فقلیله حرام خطأ من الناس، إنما أرادوا
السكر حرام من کل شراب“^(۱)

”یہ کہنا کہ جس کا زیادہ پینا نشہ کا باعث ہے اس کا تھوڑا پینا بھی حرام ہے، یہ لوگوں کی غلطی ہے۔ ان کا مقصد یہ ہے کہ ہر پینے کی چیز سے نشہ حرام ہے۔“

یہ قول نقل کر کے امام محمد رحمہ اللہ فرماتے ہیں:

”هو قول أبي حنیفة رحمہ اللہ، ”یہی قول امام ابو حنیفہ کا ہے۔“

امام ابراہیم رحمہ اللہ نخی کا یہی قول ابن خسرو نے مسند الامام^(۲) میں نقل کیا ہے۔

اس کے الفاظ میں: ”القدح الآخر الذی یسکره هو الحرام“، یعنی وہ آخری پیالہ جس سے نشہ ہو وہی حرام ہے۔

ہم یہاں امام ابو حنیفہ رحمہ اللہ اور حنفی مسلک کی تفصیل اور اس سے متعلقہ مباحث کی تفصیل میں جانا مناسب نہیں سمجھتے کہ یہ سردست ہمارا موضوع بحث نہیں۔ ہم تو اس اثر کے حوالے سے قارئین کرام کی خدمت میں عرض کرنا چاہتے ہیں کہ کیا اسے بھی اصحاب الفتاویٰ کے ہاں تلقی بالقبول حاصل ہے؟ اگر اصحاب فتویٰ سے مراد کوئی اور حنفی فقہاء ہیں تو چشم ماروٹن، دل ماشاد۔ لیکن اگر امت کے دیگر فقہاء بھی مراد ہیں تو ان میں سے کسی نے بھی اس اثر کے تناظر میں فتویٰ نہیں دیا۔ کیونکہ ان

(۱) کتاب الآثار (۱۸۵، رقم: ۸۴۳)

(۲) مسند الإمام (۱/۴۱۲)

کے سامنے یہ حدیث صحیح ہے کہ ”ما أسکر کثیر فقلیل حرام“ جسے ابراہیم نخعی رحمہ اللہ لوگوں کی غلطی بتلاتے ہیں اور امام ابوحنیفہ رحمہ اللہ ان کی تائید و تقلید کرتے ہیں۔ علامہ زیلعی رحمہ اللہ یہی حدیث نقل کر کے لکھتے ہیں:

”روي من حديث عمرو بن شعيب عن أبيه عن جده،
ومن حديث جابر، ومن حديث سعد بن أبي وقاص، ومن
حديث علي، ومن حديث عائشة، ومن حديث ابن عمر،
ومن حديث خوات بن جبير، ومن حديث زيد بن ثابت“^①

گویا یہ حدیث کتب احادیث میں آٹھ صحابہ کرام سے مروی ہے۔ امام ترمذی نے اپنی الجامع^② میں اسی حدیث کے الفاظ سے باب قائم کیا ہے اور حضرت جابر رضی اللہ عنہ کی حدیث ذکر کر کے فرمایا ہے کہ اس باب میں حضرت سعد، عائشہ، عبد اللہ بن عمرو اور خوات بن جابر رضی اللہ عنہم سے بھی روایت ہے۔ بلکہ امام احمد رحمہ اللہ نے فرمایا ہے کہ یہ حدیث بیس صحابہ سے مروی ہے اور کتاب الاثر بہ میں ان روایات کو ذکر کیا ہے۔ یہی بات ان سے حافظ ابن حجر رحمہ اللہ نے فتح الباری^③ میں ذکر کی ہے اور ان روایات کی طرف اشارہ کیا ہے۔ بلکہ امام عبد اللہ بن مبارک نے، جو امام ابوحنیفہ رحمہ اللہ کے شاگردِ رشید ہیں، فرمایا ہے:

”لا يصح في حل النبيذ الذي يسکر کثیره عن الصحابة

شیء ولا عن التابعین إلا عن إبراهيم النخعی“

”جس نبیز کے زیادہ پینے سے نشہ ہو، اس کی (قلیل مقدار میں)

حلت نہ کسی صحابی سے اور نہ ہی کسی تابعی سے ثابت ہے سوائے ابراہیم

نخعی رحمہ اللہ کے۔“

② الجامع (۲۴/۳)

① نصب الراية (۳۰۱/۱)

④ فتح الباری (۴۳/۱۰)

③ فتح الباری (۴۴/۱۰)

حضرت انس رضی اللہ عنہ سے اس کے بارے میں پوچھا گیا تو انھوں نے فرمایا: رسول اللہ ﷺ کا ارشاد ہے: «کل مسکر حرام» ہر نشہ آور چیز حرام ہے۔ سائل نے عرض کیا آپ سچ فرماتے ہیں کہ نشہ آور حرام مگر چکھنے کے طور پر ایک دو گھونٹ؟ تو انھوں نے فرمایا: «ما أسکر کثیرہ فقلیلہ حرام» امام احمد رحمہ اللہ نے اسے روایت کیا ہے اور حافظ ابن حجر رحمہ اللہ نے فرمایا ہے کہ اس کی سند شرط مسلم پر صحیح ہے۔^(۱)

سائل کے جواب میں حضرت انس رضی اللہ عنہ کی اس وضاحت سے اس تاویل کی بھی جڑ کٹ جاتی ہے جس کا سہارا علامہ طحاوی رحمہ اللہ یا امام ابراہیم نخعی رحمہ اللہ نے لیا ہے۔ اس حوالے سے جو ہرزہ سرائی مولانا ظفر احمد عثمانی نے کی ہے ہم اس سے بخوبی واقف ہیں، لیکن یہاں اس کا جائزہ ہمارا موضوع نہیں۔

ہم نے پہلے عرض کیا کہ ہمارا مقصد اس مسئلے کی تنقیح و تحقیق نہیں بلکہ صرف یہ عرض کرنا ہے کہ امام ابراہیم نخعی رحمہ اللہ جن الفاظ کو «خطاً من الناس» کہتے ہیں اور امام صاحب رحمہ اللہ بھی ان کی تائید فرماتے ہیں، وہ الفاظ تو حدیث کے ہیں اور بیس صحابہ نے بیان کیے ہیں۔ سب صحابہ اور تابعین کا فتویٰ و عمل اسی پر ہے بجز امام ابراہیم نخعی رحمہ اللہ کے۔ کیا اس کے بارے میں باور کر لیا جائے کہ اسے بھی اصحاب الفتاویٰ کے ہاں تلقی بالقبول حاصل ہے؟!

چوتھی روایت:

امام محمد کتاب الآثار^(۲) «باب إدخال الميت القبر» میں «ابو حنیفہ عن حماد عن ابراہیم» کی سند سے ذکر کرتے ہیں کہ امام ابراہیم نخعی نے فرمایا کہ میت کو قبلے کی جانب سے اٹھا کر قبر میں رکھنا چاہیے اور ساتھ یہ بھی فرمایا:

«وحدثني من رأى أهل المدينة يدخلون موتاهم في الزمن

الأول من قبل القبلة، وأن السل شيء صنعته أهل المدينة بعد ذلك“

”مجھے اس شخص نے بتلایا جس نے اہل مدینہ کو دیکھا کہ وہ اپنی میتوں کو پہلے زمانے میں قبلے کی جانب سے قبر میں داخل کرتے تھے، اور قبر کی پاؤں والی جانب سے قبر میں اتارنے کا عمل لوگوں نے بعد میں شروع کیا۔“

امام محمد رحمہ اللہ نے بھی فرمایا ہے کہ میت کو قبر کی پاؤں والی جانب سے نہیں، بلکہ قبلے کی جانب سے قبر میں رکھنا چاہیے۔ امام ابو حنیفہ رحمہ اللہ کا یہی قول ہے۔

ہمارا یہاں یہ سوال قطعاً نہیں کہ امام ابراہیم رحمہ اللہ نخی رحمہ اللہ کو یہ خبر دینے والا کون اور کیسا تھا؟ کیونکہ صحابی تو وہ یقیناً نہیں کہ صحابہ سے ان کی نہ روایت ہے نہ روایت، صرف سیدہ عائشہ رضی اللہ عنہا ہیں جنہیں انہوں نے دیکھا، روایت ان سے بھی نہیں سنی۔ اور ابراہیم ثقات سے ہی نہیں مجہول راویوں سے بھی روایت کرتے ہیں جیسا کہ امام حاکم رحمہ اللہ نے معرفۃ علوم الحدیث ^(۱) میں نقل کیا۔ بلکہ کتاب الآثار ^(۲) میں وہ حظلہ بن نباتہ اور ابو نصر السلمی سے روایت کرتے ہیں جو مجہول و مستور ہیں جیسا کہ الاثیر میں حافظ ابن حجر رحمہ اللہ ہی نے کہا ہے۔

اسی طرح یہاں اس مسئلے کی تنقیح بھی مطلوب نہیں کہ میت کو قبر میں کس جانب سے اتارنا چاہیے۔ بلکہ صرف یہ عرض کرنا ہے کہ امام ابراہیم رحمہ اللہ نخی رحمہ اللہ نے اہل مدینہ کے بارے میں جو بیان فرمایا ہے وہ کس قدر مبنی بر حقیقت ہے۔

کتاب الآثار میں امام محمد رحمہ اللہ کے الفاظ آپ کے سامنے ہیں اور کتاب الآثار قاضی ابو یوسف میں ان کے الفاظ ہیں:

”كان أهل المدينة يدخلون من قبل القبلة في الزمان الأول“

فأحدثوا السل لضعف أرضهم“^①

”اہلِ مدینہ پہلے میتوں کو قبلے کی جانب سے قبر میں داخل کرتے تھے، پھر انھوں نے مدینہ کی زمین کمزور ہونے کی بنا پر پاؤں کی جانب سے داخل کرنا شروع کر دیا۔“

مدینہ طیبہ کی زمین نرم اور ”ضعیف“ تھی یا پتھریلی اور سخت تھی؟ اس کا اہلِ علم خود فیصلہ فرمائیں گے۔ کیا نرم زمین میں ”لحد“ نکالی جاسکتی ہے؟ اِن فی ذلک لعبرۃ! لیکن اس کے علاوہ یہ بھی تو دیکھیے کہ قاضی ابو یوسف رحمۃ اللہ علیہ اسی سند سے امام ابراہیم کا یہ بیان بھی نقل کرتے ہیں:

”اِنْ اَصْحَابِ مُحَمَّدٍ ﷺ كَانُوا يَدْخُلُونَ مِمَّا يَلِي الْقِبْلَةَ وَمِنْ قَبْلِ الرَّجْلَيْنِ وَكُلِّ ذَلِكَ كَانُوا يَدْخُلُونَ“^②

”رسول اللہ ﷺ کے صحابہ کرام میت کو قبلے کی جانب سے داخل کرتے تھے اور پاؤں کی جانب سے بھی، ان دونوں طریقوں سے وہ قبر میں میت کو داخل کرتے تھے۔“

قابلِ غور بات یہ ہے کہ جب ان کے قول کے مطابق صحابہ کرام رضی اللہ عنہم کا دونوں پر عمل تھا تو پھر ایک پر اصرار اور دوسرے سے انکار چہ معنی دارد؟ اگر یہ کہا جائے کہ پہلے وہ قبلے کی جانب سے میت کو قبر میں اتارتے تھے بعد میں زمین نرم ہو گئی تو پاؤں کی جانب سے اتارنے لگے۔ تو پھر سوال یہ پیدا ہوتا ہے کہ صحابہ کے اس عمل کو ”احداث“ سے تعبیر کیا جاسکتا ہے؟ بینوا تو جروا

علاوہ ازیں ہم تو دیکھتے ہیں کہ حارث کا انتقال ہوا تو انھوں نے پہلے سے وصیت کر رکھ تھی کہ میری نماز جنازہ حضرت عبداللہ بن یزید رضی اللہ عنہ پڑھائیں۔ چنانچہ

انھوں نے نمازِ جنازہ پڑھائی، راوی کا بیان ہے:

”ثم أدخله القبر من قبل رجل القبر، وقال: هذا من السنة“^(۱)
 ”پھر انھوں نے حارث کو قبر کی پاؤں والی جانب سے قبر میں داخل کیا اور
 فرمایا: یہ سنت ہے۔“

اور امام بیہقی رحمہ اللہ نے فرمایا ہے:

”هذا إسناد صحيح وقد قال: هذا من السنة فصار من المسند“
 ”یہ سند صحیح ہے اور حضرت عبداللہ بن یزید رحمہ اللہ نے فرمایا ہے یہ سنت ہے،
 تو یہ مرفوع ہو گئی۔“

کہنے والوں نے یہ کہہ کر اس سے گلو خلاصی کرائی کہ ”شاید کسی ضرورت کے
 تحت آپ ﷺ نے ایسا کیا ہو اور صحابی اسے نہ سمجھ سکے تو اسے سنت سے تعبیر کر دیا۔“
 یہ حقیقت مؤولین کی سمجھ میں تو آ گئی مگر افسوس صحابہ نہ سمجھ سکے۔ حضرت
 عبداللہ بن یزید رحمہ اللہ ہی نہیں، بلکہ یہی بات امام عامر شعمی رحمہ اللہ نے بھی فرمائی ہے۔
 چنانچہ امام ابن ابی شیبہ رحمہ اللہ نے ابن علیہ رحمہ اللہ سے نقل کیا ہے اور وہ منصور بن
 عبدالرحمان رحمہ اللہ سے روایت کرتے ہیں کہ انھوں نے امام شعمی رحمہ اللہ سے پوچھا کہ
 آدمی نے میت کو قبر کی پاؤں والی جانب سے قبر میں اتارا ہے تو انھوں نے فرمایا:
 ”هذا -والله- سنة“ ”اللہ کی قسم یہ سنت ہے۔“^(۲)

اس کی سند صحیح ہے البتہ مرسل ہے۔ مگر مرسل اور بالخصوص امام شعمی رحمہ اللہ کی،
 مرسل تو کیا ان کا تو قول بھی مؤولین کے ہاں حجت ہے۔^(۳)

اور کیا یہاں بھی اسی تاویل کی گنجائش ہے جو حضرت عبداللہ بن یزید رحمہ اللہ کے

^(۱) سنن أبي داود (رقم: ۳۲۰۳)، ابن أبي شيبة (۳/۳۲۸)، بيهقي (۴/۵۴)، عبد الرزاق (۴/۴۹۸)

^(۳) إعلاء السنن (۱۱/۳)

^(۲) ابن أبي شيبة (۳/۳۲۷)

بیان میں پیدا کر لی گئی ہے؟

مزید برآں امام عبدالرزاق رحمہ اللہ امام ابن جریر رحمہ اللہ سے اور وہ بہت سے اہل مدینہ سے اور وہ بہت سے تابعین سے آنحضرت ﷺ کے دفن کے بارے میں بیان کرتے ہیں کہ آپ ﷺ کو سر کی جانب سے قبر میں دفن کیا گیا، بلکہ حضرت ابو بکر و عمر رضی اللہ عنہما کو بھی اسی طرح دفن کیا گیا، ذکر کرنے کے بعد فرماتے ہیں: ”إن الأمر قبلهم لم يزل على ذلك“ پہلے یہی طریقہ ہمیشہ رہا کہ میت کو قبلے کی جانب سے نہیں بلکہ سر کی جانب سے قبر میں اتارا جاتا تھا۔

مگر یہ روایت مرسل ہونے کے علاوہ اہل مدینہ اس میں مبہم و مجہول ہیں اور مسند روایت کے بھی خلاف ہے۔ اس کے برعکس امام شافعی رحمہ اللہ نے تو فرمایا ہے:

”هو من الأمور العامة التي يستغنى فيها عن الحديث، ويكون الحديث فيها كالتكلف بعموم معرفة الناس لها، ورسول الله ﷺ والمهاجرون والأنصار بين أظهرنا ينقل العامة عن العامة، لا يختلفون في ذلك أن الميت يسلم سلا، الخ“^①

”یہ تو ان عمومی امور میں سے ہے جن میں حدیث کی ضرورت نہیں بلکہ حدیث کی تلاش تو اس میں محض تکلف ہے۔ کیونکہ لوگوں کو اس کی عمومی معرفت حاصل ہے۔ رسول اللہ ﷺ، مہاجرین اور انصار کا عمل نقل العامة عن العامة کے طریقے پر ہمارے سامنے ہے۔ اس میں ان کا کوئی اختلاف نہیں کہ میت کو قبر کی پاؤں والی جانب سے قبر میں داخل کیا جائے۔“

اندازہ کیجیے! امام شافعی رحمہ اللہ آنحضرت ﷺ اور مہاجرین و انصار صحابہ کرام رضی اللہ عنہم

سے اس عمل کو متواتر قرار دیتے ہیں کہ میت کو پاؤں کی جانب سے قبر میں اتارا جائے اور اس مسئلے میں حدیث کی تلاش کو تکلف سے تعبیر کرتے ہیں۔ مگر امام ابراہیم نخعی رحمۃ اللہ علیہ اسے بعد کے دور کی ایجاد قرار دیتے ہیں۔ ہمیں معلوم ہے کہ کہنے والوں نے کہا کہ امام شافعی رحمۃ اللہ علیہ سے امام ابراہیم نخعی رحمۃ اللہ علیہ متقدم ہیں۔ مگر امام ابن جریج رحمۃ اللہ علیہ کا قول بھی امام ابراہیم نخعی رحمۃ اللہ علیہ کے قول کی نفی کرتا ہے۔ حضرت عبداللہ علی بن یزید اور عامر الشعمی کا اسی عمل کو سنت قرار دینا اس پر مستزاد ہے۔

یہاں یہ بات بھی ملحوظ رہے کہ الحارث الہمدانی ۶۵ھ میں فوت ہوئے جب حضرت عبداللہ بن یزید رحمۃ اللہ علیہ نے ان کا جنازہ پڑھایا۔ عامر الشعمی رحمۃ اللہ علیہ عہدِ فاروقی میں پیدا ہوئے خود فرماتے ہیں: میں نے ۵۰۰ صحابہ کو پایا ہے۔ جب کہ ابراہیم نخعی رحمۃ اللہ علیہ کے بارے میں ابن حبان رحمۃ اللہ علیہ نے کہا ہے کہ ۵۰ھ میں پیدا ہوئے۔ بعض نے ۴۹ھ کہا ہے۔ اور تقریب^(۱) میں یہی رجحان حافظ ابن حجر رحمۃ اللہ علیہ کا معلوم ہوتا ہے۔ ابراہیم نخعی رحمۃ اللہ علیہ کا کسی صحابی سے سماع نہیں صرف حضرت عائشہ رضی اللہ عنہا کی زیارت کی ہے۔^(۲) بلکہ امام ابوداؤد رحمۃ اللہ علیہ نے فرمایا ہے:

”مرسل الشعبی أحب إلی من مرسل النخعی“^(۳)

”میرے نزدیک شعبی کی مرسل نخعی کی مرسل سے زیادہ محبوب ہے۔“

بایں طور بھی کہ جب امام شعبی رحمۃ اللہ علیہ کو بہر نوع تقدم حاصل ہے تو انصاف کا

تقاضا ہے کہ ان کے بیان کو رائج قرار دیا جائے کہ وہ اسے سنت کہتے ہیں۔

ہم نے اس مسئلے میں دیگر آثار اور مباحث سے قصداً صرف نظر کیا ہے۔

مقصد صرف یہ تھا کہ امام ابراہیم نخعی رحمۃ اللہ علیہ کا یہ بیان خود ان کے دوسرے بیان کے

(۲) تہذیب (۱/۱۷۸)

(۱) تقریب (۲۴)

(۳) تہذیب (۱/۶۸)

معارض ہے، جو علت انھوں نے بجانب پاؤں سے دفن کرنے کی بتلائی وہ بھی پھس پھسی ہے، امام ابن جریج سر کی جانب سے دفن کرنے کا ذکر کرتے ہیں جب کہ حضرت عبداللہ بن یزید رضی اللہ عنہ اور عامر شعی رضی اللہ عنہ نے پاؤں والی جانب سے دفن کرنے کو سنت قرار دیا ہے اور امام شافعی رحمۃ اللہ علیہ نے اسی پر متواتر عمل بتلایا ہے۔ اگر اس کے برعکس اکا دکا عمل ہے تو اسے ”سنت“ نہ خود کرنے والوں نے کہا ہے اور نہ ہی دیگر حضرات نے۔ کیا ”تلقى بالقول“ اسی کا نام ہے؟

پانچوں روایت:

امام محمد رحمۃ اللہ علیہ باب الصلاة بعرفة و جمع میں ”ابو حنیفہ عن حماد“ کی سند سے امام ابراہیم رحمۃ اللہ علیہ سے نقل کرتے ہیں کہ انھوں نے فرمایا:

”إذا صليت يوم عرفة في رحلك فصل كل واحد من الصلاتين لوقتها“

”جب تم عرفہ کے دن اپنے مقام پر نماز پڑھو تو دونوں نمازیں (ظہر وعصر) ان کے اپنے اپنے وقت میں پڑھو۔“

امام محمد رحمۃ اللہ علیہ فرماتے ہیں کہ یہ امام ابو حنیفہ رحمۃ اللہ علیہ کا موقف ہے مگر ہم کہتے ہیں کہ وہ اپنے مقام پر بھی اسی طرح پڑھے جس طرح امام کے ساتھ دونوں پڑھی جاتی ہیں۔ کیونکہ عصر وقوف عرفہ کے لیے پہلے کر دی گئی ہے، فرماتے ہیں:

”كذلك بلغنا عن عائشة أم المؤمنين وعن عبد الله بن عمر وعن عطاء بن أبي رباح وعن مجاهد“^①

”اسی طرح ہمیں ام المؤمنین حضرت عائشہ رضی اللہ عنہا، عبداللہ بن عمر رضی اللہ عنہما عطاء اور مجاہد رحمۃ اللہ علیہ سے پہنچا ہے۔“

کتاب الآثار کی روایات و آثار کو جو اصحاب الفتیاء کے ہاں معمول بہا اور تلقی بالقبول کا درجہ باور کرایا گیا ہے، امام ابراہیم نخعی رحمۃ اللہ علیہ کے اثر پر تو تلمیذ رشید کا بھی عمل نہیں بلکہ جمہور فقہاء و محدثین کا بھی عمل نہیں۔ جس کی تفصیل یہاں مطلوب و مقصود نہیں۔ بلکہ تلمیذ رشید اس کے مقابلے میں حضرت عبداللہ بن عمر رضی اللہ عنہما، ام المومنین عائشہ صدیقہ رضی اللہ عنہا، عطاء بن ابی رباح اور مجاہد رضی اللہ عنہ کا فتویٰ و عمل پیش کرتے ہیں۔ ظاہر ہے کہ ابراہیم نخعی رحمۃ اللہ علیہ کے مقابلے میں صحابہ کرام رضی اللہ عنہم کا اثر بہر نوع مقدم و مؤثر ہے۔ وہ معروف اصول کہاں گیا کہ حدیث نہ ہو تو امام صاحب صحابہ کرام رضی اللہ عنہم کے عمل کا لحاظ رکھتے ہیں؟!

ہمیں معلوم ہے کہ بعض متاخرین نے تلاش سے ایک صحابی کا اس حوالے سے اثر امام صاحب کی تائید میں پیش کیا ہے مگر کتب احادیث و آثار میں اس کا بالاسناد وجود مفقود ہے۔ ظاہر بات ہے کہ اگر ابراہیم نخعی رحمۃ اللہ علیہ کی تائید میں صحابی کا قول ہوتا تو امام محمد رحمۃ اللہ علیہ اس کے مقابلے میں صحابہ کرام رضی اللہ عنہم کے عمل کو پیش کرنے کا تکلف نہ کرتے اور امام صاحب سے اختلاف کی جسارت بھی نہ کرتے۔

چھٹی روایت:

اسی طرح امام محمد رحمۃ اللہ علیہ ”ابو حنیفہ عن حماد“ سے امام ابراہیم نخعی رحمۃ اللہ علیہ کا یہ قول ذکر کرتے ہیں کہ امام نماز جمعہ میں تشہد میں بیٹھا ہو اور کوئی شخص اس حالت میں آ کر امام کی نماز سے ملتا ہے تو وہ امام کے سلام کے بعد دو رکعت جمعہ کی پڑھے، امام محمد رحمۃ اللہ علیہ فرماتے ہیں: یہی امام ابو حنیفہ رحمۃ اللہ علیہ کا قول ہے، مگر:

”لسنا نأخذ بهذا، من أدرك من الجمعة ركعة أضاف إليها

أخرى، وإن أدركهم جلوساً صلى أربعاً، وبذلك جاءت

الآثار من غير واحد“

”ہم اس پر عمل نہیں کرتے، بلکہ جو جمعہ کی ایک رکعت پائے وہ دوسری ساتھ ملا کر پڑھے، اور اگر تشہد میں ملا ہے تو چار (ظہر کی) رکعتیں پڑھے، اس کے مطابق بہت سے آثار آئے ہیں۔“

اس کے بعد انھوں نے اپنی سند سے حضرت انس، حسن بصری، سعید بن المسیب، خلاص بن عمرو، علقمہ بن قیس، اسود بن یزید رحمہم اللہ، جو امام ابراہیم نخعی رحمہ اللہ کے استاد ہیں، سفیان ثوری رحمہ اللہ اور زفر کا یہی فتویٰ ذکر کیا ہے۔^(۱)

اس کی تائید میں مرفوع احادیث بھی ہیں۔ مگر یہ تفصیل ہمارا موضوع نہیں۔ ہمیں تو بس یہ عرض کرنا ہے کہ کتاب الآثار کی روایات و آثار کو اصحاب الفتویٰ کے ہاں تلقی بالقبول حاصل نہیں، جیسا کہ نعمانی صاحب نے باور کرانے کی کوشش کی ہے۔ امام صاحب کا فتویٰ ابراہیم نخعی رحمہ اللہ کے قول پر ہے جبکہ رسول اللہ صلی اللہ علیہ وسلم کے صحابہ اور بہت سے تابعین کا فتویٰ و عمل اس کے خلاف ہے۔ تلقی بالقبول کی بات ہوتی تو امام محمد رحمہ اللہ اس کی مخالفت نہ کرتے۔

ساتویں روایت:

امام محمد، امام ابو حنیفہ رحمہ اللہ سے اور وہ حماد رحمہ اللہ سے نقل کرتے ہیں کہ انھوں نے امام طاؤس رحمہ اللہ اور امام سالم بن عبد اللہ رحمہ اللہ سے ثلث یا ربع پر مزارعت کے بارے میں سوال کیا تو انھوں نے فرمایا: اس میں کوئی حرج نہیں۔ میں نے اس کا امام ابراہیم نخعی رحمہ اللہ سے ذکر کیا تو انھوں نے اسے مکروہ قرار دیا اور فرمایا: طاؤس اپنی زمین مزارعت پر دیتے تھے، اس لیے انھوں نے ایسا کہا۔

امام محمد رحمہ اللہ فرماتے ہیں: امام ابو حنیفہ رحمہ اللہ، امام ابراہیم رحمہ اللہ کے قول پر فتویٰ دیتے تھے، مگر ہم امام طاؤس رحمہ اللہ اور سالم رحمہ اللہ کے قول پر عمل کرتے ہیں کہ ثلث،

ربع پر مزارعت میں کوئی حرج نہیں۔^①

غور فرمائیے! امام ابوحنیفہ رحمۃ اللہ علیہ نے امام ابراہیم رحمۃ اللہ علیہ نخی رحمۃ اللہ علیہ کے قول کو ”الآثار“ میں بیان فرمایا اور اس پر فتویٰ دیا، کیا اسے فقہاء اور اصحابِ فتویٰ کے ہاں تلقی بالقبول حاصل ہے؟ اسے تو ان کے تلمیذ رشید نے قبول کرنے سے انکار کر دیا۔ بلکہ لطف کی بات یہ ہے کہ علامہ کوثری رحمۃ اللہ علیہ نے تو فرمایا ہے:

”بل نعترف بأن المجتهد قد يخطئ في التفریع، ولأبي حنيفة بعض أبواب في الفقه من هذا القبيل ففي كتاب الوقف أخذ بقول شريح القاضي وجعله أصلاً ففرع عليه المسائل وأصبحت فروع هذا الكتاب غير مقبولة حتى ردّها أصحابه، وهكذا فعل في كتاب المزارعة حيث أخذ بقول إبراهيم النخعي وجعله أصلاً ففرع عليه الفروع“^②

”بلکہ ہم اعتراف کرتے ہیں کہ مجتہد کبھی تفریعات میں غلطی کر جاتا ہے اور ابوحنیفہ رحمۃ اللہ علیہ کے بعض فقہی ابواب اسی نوعیت کے ہیں۔ چنانچہ کتاب الوقف میں انھوں نے قاضی شریح رحمۃ اللہ علیہ کے قول کو اصل قرار دے کر اس پر مسائل کی تفریعات قائم کیں تو اس کتاب کی فروعات غیر مقبول ٹھہریں، حتیٰ کہ ان کے دونوں شاگردوں نے اسے رد کر دیا۔ اسی طرح انھوں نے کتاب المزارعہ میں کیا کہ ابراہیم رحمۃ اللہ علیہ کے قول کو لیا اور اسے اصل قرار دے کر اس سے فروعات نکالیں۔“

گویا وقف اور مزارعت کے بارے میں امام صاحب رحمۃ اللہ علیہ کا موقف علامہ کوثری رحمۃ اللہ علیہ کی نگاہ میں بنائے فاسد علی الفاسد ہے۔ مگر افسوس کہ ایسا اثر بھی نعمانی

① کتاب الآثار (۱۷۲، رقم: ۷۷۴)

② تأنیب الخطیب (۲۰۳)

صاحب کے نزدیک فقہاء کے ہاں تلقی بالقبول کے درجے میں ہے۔ (سبحان اللہ) ہم نے بفضل اللہ سبحانہ و تعالیٰ کتاب الآثار کا اسی نقطہ نظر سے مطالعہ کیا ہے، ہم نے دیکھا کہ امام محمد کتاب الآثار میں ذکر کردہ آثار و روایات کے بارے میں کھلے دل سے اختلاف کرتے ہیں۔ کبھی فرماتے ہیں: امام ابو حنیفہ رحمہ اللہ، ابراہیم نخعی رحمہ اللہ کے قول پر عمل کرتے ہیں، مگر ہم نہیں مانتے۔ وہ ان کے مقابلے میں صحابہ و دیگر تابعین کے عمل کو ترجیح دیتے ہیں جس کی تین درجن کے قریب مثالیں پیش نظر ہیں۔ مگر اس تفصیل کا یہ مقالہ مجالہ متحمل نہیں۔

بلکہ امام صاحب اگر حضرت ابن عباس رضی اللہ عنہما اور ابن عمر رضی اللہ عنہما کے عمل کو لیتے ہیں تو امام محمد رحمہ اللہ اس کے برعکس حضرت عمر، علی اور ابو ہریرہ رضی اللہ عنہم کے عمل کو لیتے ہیں۔ کبھی دونوں بزرگ حضرت عبداللہ بن مسعود رضی اللہ عنہ کے اثر کو چھوڑ کر دوسرے صحابی کے اثر کو لیتے ہیں۔ غرض یہ کہ صحابہ کرام رضی اللہ عنہم کے اقوال و آثار میں بھی اخذ و رد کا ذکر موجود ہے۔ اس لیے کتاب الآثار میں مروی آثار کو اصحاب الفتویٰ کے ہاں تلقی بالقبول کا درجہ دینا اندھیرے میں تیر چلانے کے مترادف ہے اور صحیحین کے مقابلے میں دل کے بہلانے کی بے کار کوشش ہے۔

چند دیگر روایات:

بلکہ کتاب الآثار میں بعض ایسی روایات ہیں جو بہر نوع بے بنیاد ہیں اور وہ بھی ہیں جو صحیح احادیث کے معارض و مخالف ہیں۔ مثلاً قاضی ابو یوسف رحمہ اللہ فرماتے ہیں:

”عن أبي حنيفة عن حماد عن سعيد بن جبیر عن ابن

عمر أنه قال: صلى النبي ﷺ في الكعبة أربع ركعات، قال:

فقلت له: أرني المكان الذي صلى فيه إلخ“^①

”امام ابو حنیفہ رحمہ اللہ نے اپنی سند سے حضرت عبداللہ بن عمر رضی اللہ عنہما سے روایت کی ہے کہ نبی اکرم صلی اللہ علیہ وسلم نے کعبہ میں چار رکعت پڑھی ہیں۔ میں نے ان سے کہا: مجھے وہ مقام دکھائیے جس میں آپ صلی اللہ علیہ وسلم نے نماز پڑھی ہے۔“

اس روایت کے بارے میں مولانا ابوالوفاء افغانی رحمہ اللہ نے حاشیہ میں لکھا ہے:

”صحاح میں روایت معروف ہے کہ آپ صلی اللہ علیہ وسلم کعبہ میں داخل ہوئے، آپ کے ہمراہ اسامہ، بلال اور عثمان الحجیبی رضی اللہ عنہم تھے، آپ صلی اللہ علیہ وسلم نے کعبہ میں نماز پڑھی اور حضرت عبداللہ بن عمر رضی اللہ عنہما نے بلال رضی اللہ عنہ سے پوچھا تھا کہ آپ نے کس جگہ نماز پڑھی۔“

یعنی عبداللہ بن عمر رضی اللہ عنہما بیت اللہ کے اندر رسول اللہ صلی اللہ علیہ وسلم کے ہمراہ ہی نہ تھے۔ اور انھوں نے بلال رضی اللہ عنہ سے دریافت کیا تھا کہ آپ صلی اللہ علیہ وسلم نے کس جگہ نماز پڑھی تھی، مگر کتاب الآثار میں اس کے بالکل برعکس ہے۔ مولانا افغانی نے اس حقیقت کا اظہار اور یہ اختلاف تو ذکر کر دیا، مگر کاش مولانا رحمہ اللہ یہ بھی ذکر کر دیتے کہ ”صحاح“ میں کعبہ کے اندر کتنی رکعت نماز پڑھنے کا ذکر ہے تو معاملہ صاف ہو جاتا۔ صحیح بخاری^① ہی میں دو رکعتوں کا ذکر ہے۔ علامہ محمد بن یوسف الشامی نے سبل الہدی میں ”ذکر قدر صلاتہ ﷺ فی الکعبہ“ کے تحت اس کی تفصیل بیان کی ہے۔ چنانچہ فرماتے ہیں:

”بخاری و مسلم میں یحییٰ بن سعید کی روایت میں، بخاری اور نسائی میں ابوالفضل نعیم ابن دکین، ابن خزیمہ میں ابو عاصم الضحاک بن مخلد، اسماعیلی میں عمر بن علی، مسند امام احمد میں عبداللہ بن نمیر، یہ سب سیف بن ابی سلیمان عن مجاہد عن ابن عمر سے روایت کرتے ہیں کہ میں نے بلال رضی اللہ عنہ سے پوچھا: نبی صلی اللہ علیہ وسلم نے کعبہ میں نماز پڑھی؟ انھوں نے کہا:

ہاں، دو رکعتیں پڑھی ہیں۔ سیف بن ابی سلیمان کی متابعت مسند احمد میں
نخیف نے کی ہے اور مجاہد کی متابعت مسند احمد، نسائی میں ابن ابی ملیکہ
نے اور عمرو بن دینار نے کی ہے جیسا کہ مسند احمد میں ہے۔^(۱)

جس سے یہ بات واضح ہو جاتی ہے کہ حضرت عبداللہ بن عمر رضی اللہ عنہما کی روایت
میں مختلف و متعدد اسانید سے دو رکعت پڑھنے کا ہی ذکر ہے۔ بلکہ علامہ ابن یوسف
شامی نے حضرت جابر، عثمان بن طلحہ، عبداللہ بن زبیر، عبدالرحمان بن صفوان رضی اللہ عنہم
وغیرہ صحابہ کرام رضی اللہ عنہم سے بھی دو رکعت پڑھنے کا ہی ذکر کیا ہے۔^(۲)

اہل علم خوب جانتے ہیں کہ بیت اللہ کے اندر نماز پڑھنے یا نہ پڑھنے، نماز
کی تعداد کے بارے میں سوال کرنے یا نہ کرنے کا ذکر تو احادیث میں ہے۔ حافظ
ابن حجر رحمہ اللہ وغیرہ نے ان کے مابین تطبیق دی ہے۔ مگر یہ کسی صحیح روایت میں نہیں کہ
آپ ﷺ نے کعبہ میں چار رکعتیں پڑھی ہیں۔ یہ روایت کتاب الآثار میں ہے، مگر
سند صحیح نہیں۔ کیونکہ حماد بن ابی سلیمان اپنی عمر کے آخر میں اختلاط کا شکار ہو گئے
تھے۔ امام صاحب ان کے اس دور میں بھی ”حماد“ سے استفادہ کرتے رہے ہیں بلکہ
علامہ پیشی رحمہ اللہ نے لکھا ہے:

”لا يقبل من حديث حماد إلا ما رواه عنه القدماء شعبة وسفيان
الثوري والدستوائي وما عدا هؤلاء رواه عنه بعد الاختلاط“^(۳)
”حماد کی وہی حدیث مقبول ہوگی جو ان سے ان کے پہلے شاگرد شعبہ،
سفيان ثوري اور هشام دستوائی بیان کریں اور جو ان کے علاوہ ہیں انھوں
نے اختلاط کے بعد سماع کیا ہے۔“

(۲) فتح الباری (۵۰۱/۱)

(۱) سبل الہدیٰ (۲۴۱/۵)

(۳) مجمع الزوائد (۱۱۶/۱)

یہی بات امام احمد نے بھی فرمائی ہے،^① جیسا کہ ہم پہلے بھی ذکر کر آئے ہیں۔ اس لیے یہ روایت تو تبھی قابلِ اعتنا ہو سکتی ہے جب حماد سے اس کے قدماء تلامذہ بیان کریں یا اس کی کسی اور ثقہ نے متابعت کی ہو۔ ورنہ یہ بہر حال غلط اور شاذ ہے۔

دوسری روایت:

قاضی ابو یوسف رحمۃ اللہ علیہ کتاب الآثار میں ابو حنیفہ عن حماد، ابن مسعود رضی اللہ عنہ سے روایت کرتے ہیں:

”إنه كان لا يسجد في ص، ولا يسجد في سورة الحج إلا في الأولى“^②

”وہ سورہ ص میں سجدہ نہیں کرتے تھے اور سورۃ الحج میں صرف پہلا سجدہ ہی کرتے تھے۔“

مولانا ابوالوفاء افغانی نے حاشیہ میں فرمایا ہے کہ ”حماد عن ابن مسعود“ کے درمیان میں ”عن ابراہیم“ کا واسطہ گرا ہوا ہے۔ امام محمد نے کتاب الآثار میں یہ اثر ابراہیم کے واسطے سے نقل کیا ہے اور اس میں سورۃ الحج میں سجدہ کا ذکر نہیں۔

عرض ہے کہ بلاشبہ امام محمد رحمۃ اللہ علیہ نے الآثار^③ میں یہ اثر ”عن ابراہیم“ کے واسطے سے ہی ذکر کیا ہے اور اس میں سورۃ الحج میں سجدہ کرنے یا نہ کرنے کا ذکر بھی نہیں۔ روایت میں ایسا اختلاف کوئی بعید نہیں۔ مگر یہ جو قاضی ابو یوسف نے حضرت عبداللہ بن مسعود رضی اللہ عنہ سے سورۃ الحج میں صرف پہلا سجدہ کرنے کا ہی ذکر فرمایا ہے یہ محدثین اور ائمہ کی تصریحات کے بالکل خلاف ہے۔ چنانچہ امام حاکم رحمۃ اللہ علیہ فرماتے ہیں:

”وقد صحت الرواية فيه من قول عمر بن الخطاب

② الآثار (۴۰، رقم: ۲۰۳)

① تہذیب (۱۶/۳)

③ الآثار (۴۲، رقم: ۲۰۹)

وعبد الله ابن عباس وعبد الله بن عمر وعبد الله بن مسعود
وأبي موسى وأبي الدرداء وعمار رضي الله عنه ⁽¹⁾،
”یعنی سورۃ الحج میں دو سجدوں کے بارے میں صحیح روایت حضرت عمر، ابن
عباس، ابن عمر، ابن مسعود، ابو موسیٰ، ابوالدرداء اور عمار رضی اللہ عنہم کے قول و عمل
سے آئی ہے۔“

اس کے بعد انھوں نے بالاسناد حضرت ابن مسعود رضی اللہ عنہ سے سورۃ الحج میں
دونوں سجدے کرنے کی روایت ذکر کی ہے۔ یہی بات امام بیہقی رحمۃ اللہ علیہ نے المعرفہ ⁽²⁾
میں اور ان کا با اسناد اثر السنن ⁽³⁾ میں ذکر کیا ہے اور امام حاکم رحمۃ اللہ علیہ کی یہی بات علامہ
زیلعی نے نصب الراية ⁽⁴⁾ میں، اور حافظ ابن حجر رحمۃ اللہ علیہ نے ”التلخیص الحبیر“ ⁽⁵⁾
میں بلا تکثیر نقل کی ہے، حتیٰ کہ علامہ ابن قدامہ نے تو فرمایا ہے:

”فإنه قول من سمينا من الصحابة لم نعرف لهم مخالفاً
في عصرهم فيكون إجماعاً“ ⁽⁶⁾

”یہ ان صحابہ کا قول ہے جن کا ہم نے نام لیا ہے، ہم نہیں جانتے کہ ان کے
زمانے میں کسی نے ان کی مخالفت کی ہو تو یہ اس پر (صحابہ کا) اجماع ہوا۔“
بلکہ ابواسحاق تابعی جو امام ابو حنیفہ رحمۃ اللہ علیہ کے استاد ہیں، فرماتے ہیں: ستر سال
سے تو میں نے لوگوں کو سورۃ الحج میں دونوں سجدے کرتے دیکھا ہے۔ ⁽⁷⁾

اس لیے کتاب الآثار کی یہ روایت بھی ضعیف ہونے کے علاوہ حضرت ابن
مسعود رضی اللہ عنہ کے معروف عمل کے خلاف بیان ہوئی ہے۔ اس کی سند صحیح ہوتی تو ہم اس

⁽¹⁾ المستدرک (۳۹۰/۲) ⁽²⁾ المعرفة (۱۵۳/۲)

⁽³⁾ السنن (۳۱۸/۲) ⁽⁴⁾ نصب الراية (۱۸۰/۲)

⁽⁵⁾ التلخیص الحبیر (۹/۲) ⁽⁶⁾ المغنی (۶۴۹/۱)

⁽⁷⁾ ابن أبي شيبة (۱۲/۲)، المغنی لابن قدامة (۶۴۹/۱)

بارے میں ان کے دو قول تسلیم کر لیتے۔ اذ لیس فلیس!

تیسری روایت:

قاضی صاحب ہی امام ابو حنیفہ رحمۃ اللہ علیہ سے بواسطہ ”الہیثم عن ابي قحافة“ بیان کرتے ہیں:

”أنه أتى به النبي ﷺ ولحيته قد انتشرت فقال: لو أخذتم،
وأشار بيده إلى نواحي لحيته“⁽¹⁾

”انھیں نبی ﷺ کی خدمت میں لایا گیا، ان کی ڈاڑھی منتشر تھی تو آپ ﷺ نے فرمایا: کاش تم اس کو کاٹتے اور آپ نے اپنے ہاتھ سے ڈاڑھی کی دونوں طرف اشارہ کیا۔“

مولانا ابوالوفاء افغانی نے اس روایت پر سکوت اختیار کیا ہے۔ یہ روایت بھی سنداً و متناً غور طلب ہے۔ الہیثم امام ابو حنیفہ رحمۃ اللہ علیہ کے استاد الہیثم بن ابی الہیثم ہیں۔ ابو الہیثم کا نام حبیب تھا۔ تہذیب التہذیب⁽²⁾ میں ان کا تذکرہ موجود ہے اور وہ ثقہ ہیں۔ تابعین سے وہ روایت کرتے ہیں اور الاثیر میں حافظ ابن حجر رحمۃ اللہ علیہ نے فرمایا ہے کہ وہ اتباع التابعین میں شمار ہوتے ہیں۔⁽³⁾ وہ یہ حدیث حضرت ابوبکر کے والد محترم ابوقحافہ رضی اللہ عنہ ہی سے روایت کرتے ہیں۔ سبحان اللہ

یہی روایت علامہ الحارثی نے مسند ابی حنیفہ⁽⁴⁾ میں اور انہی کے واسطے سے علامہ الخوارزمی نے جامع المسانید⁽⁵⁾ میں ”عن الہیثم عن رجل أن أبا قحافة“ سے بیان کی ہے۔ مگر یہ ”رجل“ بھی مجہول ہے۔ یثم تبع تابعی ہیں۔ اس لیے یہ

(2) تہذیب التہذیب (۸۱/۱۱)

(1) الآثار (۲۳۴، رقم: ۱۰۳۸)

(4) مسند ابی حنیفہ (۳۵۹) مترجم

(3) الاثیر (۲۷)

(5) جامع المسانید (۳۰۹/۲)

”رجل“ بہر حال صحابی تو نہیں، اس لیے سند میں کم سے کم دو واسطے ساقط ہیں۔ رہی یہ بات کہ آپ ﷺ نے حضرت ابو قحافہ رضی اللہ عنہ کی ڈاڑھی کے بکھرے بالوں کو دیکھ کر کاٹ چھانٹ کا حکم فرمایا تو یہ بھی اسی بے سند روایت کا کرشمہ ہے۔ ورنہ صحیح روایات میں تو سر اور ڈاڑھی کے بالوں کی سفیدی اور انھیں بس رنگنے کا ذکر ہے۔ اس لیے یہ روایت بھی بے اصل ہونے کے علاوہ صحیح روایات کے تناظر میں منکر ہے۔

چوتھی حدیث:

قاضی ابو یوسف رحمہ اللہ امام صاحب رحمہ اللہ سے روایت کرتے ہیں کہ انھوں نے فرمایا: ”بلغني أن رسول الله ﷺ مر بأم سلمة وهي تسبح بنواتها فقام عليها هنية ثم قال لها: لقد قلت كلمات لهن أكثر مما قلت ثم أخبرها أنه قال: سبحان الله عدد خلقه، سبحان الله زنة عرشه، سبحان الله مداد كلماته“^①

”مجھے یہ بات پہنچی ہے کہ رسول اللہ ﷺ حضرت ام سلمہ رضی اللہ عنہا کے ہاں تشریف لائے، وہ اپنی گتھلیوں پر تسبیح پڑھ رہی تھیں۔ آپ ﷺ تھوڑی دیر وہاں رُکے، پھر ان سے فرمایا: میں نے کچھ کلمات کہے ہیں ان کا ثواب اس سے بہت زیادہ ہے جو کچھ تم نے پڑھا۔ پھر آپ ﷺ نے انھیں بتایا کہ میں نے یہ کلمات پڑھے ہیں: ”سبحان الله عدد خلقه الخ“ یہ روایت اصول حدیث کی اصطلاح میں امام صاحب کی بلاغات میں سے ہے۔ مگر یہاں چند باتیں غور طلب ہیں:

① بتلایا گیا ہے کہ یہ واقعہ حضرت ام سلمہ رضی اللہ عنہا کے ہاں پیش آیا۔ جب کہ صحیح مسلم وغیرہ میں ہے کہ یہ حضرت جویریہ رضی اللہ عنہا بنت الحارث کے ہاں پیش آیا مگر اس

میں گٹھلیوں کا ذکر نہیں۔ مستدرک حاکم، طبرانی اور ترمذی وغیرہ میں ہے کہ یہ حضرت صفیہ رضی اللہ عنہا کے ہاں پیش آیا، اس میں گٹھلیوں کا ذکر ہے مگر اس کی سند ضعیف ہے۔ ابوداؤد، ترمذی وغیرہ میں حضرت سعد بن ابی وقاص رضی اللہ عنہ سے ہے کہ میں اور رسول اللہ ﷺ ایک عورت کے ہاں گئے، اس میں نام کا ذکر نہیں اور اس میں بھی گٹھلیوں کا ذکر ہے، مگر سند اس کی بھی محل نظر ہے۔

ہمیں یہاں ان روایات کی اسنادی پوزیشن مطلوب نہیں، صرف یہ دیکھنا ہے کہ مسند روایات میں سے صحیح روایت میں حضرت جویریہ رضی اللہ عنہا کا یہ واقعہ ہے، ایک میں حضرت صفیہ رضی اللہ عنہا کا اور دوسری میں ایک عورت کا۔ کسی مسند روایت میں، گو وہ ضعیف سند سے ہی کیوں نہ ہو، حضرت ام سلمہ رضی اللہ عنہا کا نام نہیں آیا۔ اس لیے الآثار کی یہ روایت معلق ہونے کے علاوہ اس میں حضرت ام سلمہ رضی اللہ عنہا کا ذکر منکر ہے۔ اسے تعدد واقعہ پر محمول کرنا بھی عبث ہے اس لیے کہ جب یہ سنداً صحیح ثابت ہی نہیں تو تعدد کیسا؟

پانچویں روایت:

امام محمد رحمہ اللہ امام ابو حنیفہ رحمہ اللہ سے روایت کرتے ہیں کہ انھوں نے فرمایا:

”حدثنا شيخ لنا يرفعه إلى النبي ﷺ أنه نهى عن تربع القبور وتخصيصها“⁽¹⁾

”ہمارے ایک شیخ نے ہمیں حدیث بیان کی کہ رسول اللہ ﷺ نے منع کیا کہ قبر کو چوکور بنایا جائے اور اسے چونا گچ کیا جائے۔“

یہ روایت امام صاحب نے ”شیخ“ مبہم و مجہول سے روایت کی ہے اور مولانا ابوالوفاء افغانی نے اعتراف کیا ہے: ”لم أظفر بإسناده في كتب الحديث“ کہ کتب حدیث میں اس کی سند پانے میں، میں کامیاب نہیں ہوا۔⁽²⁾

سند کیا یہ متن بھی ان الفاظ سے غریب ہے۔ البتہ تجھیں کی ممانعت دیگر احادیث سے ثابت ہے اور قبروں پر عمارت بنانا بھی ممنوع ہے، جیسا کہ صحیح مسلم میں حضرت جابر رضی اللہ عنہ سے روایت ہے۔ مگر ”الآثار“ میں جو الفاظ آئے ہیں، ان کا ثبوت بہر حال محل بحث ہے۔

چھٹی روایت

امام محمد رحمہ اللہ نے الآثار میں ”أبو حنيفة أخبرني رجل عن الحسن عن عمر بن الخطاب“ کی سند سے حضرت عمر رضی اللہ عنہ کا یہ قول نقل کیا ہے: ”الاب أحق بالصلاة على الميت من الزوج“ ”باپ عورت کا جنازہ پڑھانے کا خاوند سے زیادہ حق دار ہے۔“⁽¹⁾

مگر قاضی ابو یوسف نے امام صاحب سے اسے ”عمن حدثه عن الحسن“ حسن بصری کا قول ذکر کیا ہے۔ علامہ الخوارزمی نے جامع المسانید⁽²⁾ میں اسے امام محمد سے نقل کیا ہے، قاضی ابو یوسف کی روایت ذکر نہیں کی۔ المصنف لابن ابی شیبہ⁽³⁾ میں یہ بواسطہ اسماعیل بن علیہ عن یونس، اور المصنف لعبد الرزاق⁽⁴⁾ میں یہ بواسطہ ہشام بن حسان یہ قول حسن بصری سے ہی منقول ہے۔⁽⁵⁾

غور طلب بات یہ ہے کہ الآثار محمد میں ”عن عمر ابن الخطاب“ کا اضافہ کس کا ہے؟ جبکہ الآثار لابن یوسف میں بھی یہ اسی سند سے حسن بصری کا قول ذکر ہوا ہے۔

ساتویں حدیث:

امام محمد رحمہ اللہ نے الآثار میں ”أبو حنيفة عن حماد عن ابراهيم“ کی سند سے حضرت

(2) جامع المسانید (۱/۴۵۶)

(1) الآثار (۲۶۱)

(4) المصنف لعبد الرزاق (۳/۴۷۲)

(3) المصنف لابن أبي شيبه (۳/۳۶۳)

(5) نیز دیکھیے: الأوسط لابن المنذر (۵/۴۳۷)

عمر رضی اللہ عنہ سے نقل کیا ہے کہ انھوں نے نمازِ صبح کی پہلی رکعت میں ﴿قُلْ يَٰٓأَيُّهَا الْكٰفِرُوْنَ﴾ اور دوسری میں: ﴿لَا يُلٰفِ قُرَيْشٍ﴾ تلاوت کی۔^(۱)

جبکہ الآثار لابی یوسف^(۲) میں اسی سند سے ہے کہ انھوں نے ﴿وَالَّتَيْنِ وَالزَّيْتُونِ﴾ اور ﴿قُلْ يَٰٓأَيُّهَا الْكٰفِرُوْنَ﴾ تلاوت فرمائی، امام صاحب الفاظِ حدیث کو خوب یاد رکھنے والے تھے، مگر یہاں الآثار کے ان نسخوں میں یہ اختلاف کس بات کا غماز ہے؟ اگر اسے تکلفاً تعدد پر محمول کیا جائے تب بھی سوال یہ ہے کہ نماز میں خلاف ترتیب مصحف قراءت کرنے کو مکروہ قرار دیا گیا ہے۔^(۳) مگر امام محمد کی کتاب الآثار میں وارد شدہ الفاظ کی روشنی میں اسے مکروہ قرار دیا جاسکتا ہے؟

آٹھویں حدیث:

امام محمد رضی اللہ عنہ نے امام صاحب رحمہ اللہ سے نقل کیا ہے کہ انھوں نے فرمایا:

”حدثنا شيخ لنا يرفعه إلى النبي ﷺ قال: ارحموا الضعيفين: المرأة والصبي“^(۴)

”ہمیں ہمارے ایک شیخ نے حدیث بیان کی اور وہ اسے نبی ﷺ سے

مرفوع بیان کرتے تھے کہ دو کمزوروں پر رحم کرو، عورت اور بچے پر۔“

یہ روایت بھی معلق ہے اور امام صاحب کے شیخ کا نام نہیں ہے۔ علامہ الخوارزمی نے جامع المسانید^(۵) میں بھی اسے کتاب الآثار سے نقل کیا ہے۔ مگر اس کی سند کیا ہے؟ اور یہ متن بھی، امام صاحب کے علاوہ ہی سہی کسی اور سند سے کتبِ

احادیث میں پایا جاتا ہے؟

(۲) الآثار لابی یوسف (رقم: ۲۳۵)

(۱) الآثار (رقم: ۱۸۷)

(۴) الآثار (۲۰۰، رقم: ۹۱۳)

(۳) السعاية (۲/۳۰۹)

(۵) جامع المسانید (۹۰/۱)

”إني أخرج عليكم حق الضعيفين اليتيم والمرأة“ کے الفاظ سے حدیث تو ابن ماجہ، مسند امام احمد، ابن حبان اور مستدرک حاکم میں پائی جاتی ہے۔ شیخ البانی رحمہ اللہ نے گوا سے ”الصحيحة“^(۱) میں ذکر کیا ہے مگر یہ صحیح نہیں۔ ابن عجلان مدلس مختلط ہونے کے علاوہ سعید عن ابی ہریرۃ سے اس کی روایات بالخصوص تخلیط کا شکار ہیں اور یہ بھی ”سعید عن ابی ہریرۃ“ سے ہے۔ پھر اس میں یتیم اور عورت کے حقوق اور مال میں گھپلے کی حرمت کا بیان ہے مگر کتاب الآثار کی روایت میں بچے اور عورت پر رحم کا حکم ہے۔ رحم کرنا چاہیے، مگر ان الفاظ کا ثابت ہونا محل بحث ہے، حضرت ابو ہریرہ رضی اللہ عنہ کی حدیث میں اور اس میں فرق واضح ہے۔

یہاں پھر ہم قارئین کی توجہ اس بات کی طرف مبذول کروانا چاہتے ہیں: ”بہت بعید ہے کہ پہلا مدون غلطی کرے“ کیا تسلیم کر لیا جائے کہ محولہ روایات میں بھی غلطی کا کوئی امکان نہیں؟

یہ اور اسی نوعیت کی دیگر روایات سے امام یحییٰ بن معین رحمہ اللہ کے اس قول کیقلی بھی کھل جاتی ہے جس میں کہا گیا ہے کہ امام صاحب وہی بیان کرتے ہیں جو انھیں حفظ ہوتی ہے اور جو حفظ نہیں ہوتی بیان نہیں کرتے۔^(۲) اور یہ بھی کہا گیا ہے: امام صاحب کے نزدیک یہ شرط ہے کہ راوی نے تحمل سے لے کر ادا تک حدیث کو یاد رکھا ہو۔ کیا یہ روایات انہی شروط کے مطابق صحیح ہیں؟

ہم انہی چند روایات پر اکتفا کرتے ہیں جن سے یہ اندازہ لگانا مشکل نہیں رہتا کہ کتاب الآثار کی روایات کی پوزیشن کیا ہے۔ بلاشبہ اس میں ثقہ راویوں سے بھی روایات ہیں، مگر انہی کی بنیاد پر اس میں جو کذاب، متروک، ضعیف، مجہول اور مبہم راویوں سے روایات ہیں انھیں صحیح باور کرانا اندھیرے میں تیر چلانے کے

مترادف ہے۔ ان کے علاوہ اس کی مرا سیل و منقطع روایات، مدلس اور مختلط راویوں کی احادیث اس پر مستزاد ہیں۔

نعمانی صاحب کا ایک اور دعویٰ:

مولانا عبد الرشید نعمانی رحمۃ اللہ علیہ نے یہ بھی فرمایا ہے:

”کتاب الآثار کا موضوع صرف احادیث احکام یعنی سنن ہیں، جن سے مسائل فقہ کا استنباط ہوتا ہے الخ“^(۱)

بڑی خوب صورت بات ہے جو انھوں نے فرمائی مگر افسوس کہ یہ بھی ان کے دیگر دعاوی کی طرح صحیح ثابت نہیں ہو پاتی، کیونکہ ہم دیکھتے ہیں کہ قاضی ابو یوسف کی کتاب الآثار، جسے وہ امام صاحب کی کتاب الآثار کا نسخہ قرار دیتے ہیں، میں تو بہت سی احادیث کا تعلق احکام اور سنن سے قطعاً نہیں۔ مولانا ابو الوفاء افغانی رحمۃ اللہ علیہ نے اس کی جو فہرست موضوعات کے مطابق بنائی ہے اگر نعمانی رحمۃ اللہ علیہ ایک نظر اسے ہی دیکھ لیتے تو یہ بوگس دعویٰ قطعاً نہ کرتے۔

چنانچہ مولانا افغانی رحمۃ اللہ علیہ نے کتاب الایمان کے تحت اکیس، کتاب العلم کے تحت دس، کتاب الآداب کے تحت پچیس، کتاب الفتن کے تحت تیرہ، کتاب شمائل النبی صلی اللہ علیہ وسلم کے تحت سولہ، کتاب المناقب میں ستائیس احادیث و آثار ذکر کیے ہیں۔ یوں کتاب الآثار کی کل روایات ۱۰۶۷ میں سے ۱۱۳ روایات کا تعلق احکام و سنن سے قطعاً نہیں۔

اسی طرح کتاب الآثار امام محمد میں باب الجہاد فی سبیل اللہ، باب فضائل الصحابة، باب الصدق والكذب والغیبة والبهتان، باب تقييد العلم، باب ليلة القدر، باب من عمل عملاً ألبسہ اللہ رداءہ، وارحموا الضعیفین، باب من دل علی خیر کمن فعلہ، باب الزهد، باب الرفق

(۱) ابن ماجہ اور علم حدیث (ص: ۱۶۹)

والحرق، باب الرقية من العين بھی کیا احکام اور سنن سے متعلق ہیں؟
 نعمانی صاحب تو کتاب الآثار پر تخصص کا درجہ رکھتے ہیں۔ مگر افسوس ہے کہ
 ان ابواب کو دیکھتے ہوئے بھی وہ کتاب الآثار کا موضوع صرف احادیث احکام یعنی
 سنن قرار دینے پر بے جا اصرار فرماتے ہیں!!

کتاب الآثار کیا چالیس ہزار احادیث سے انتخاب ہے؟

مولانا نعمانی رقم طراز ہیں:

”اسناد و روایت کے اعتبار سے کتاب الآثار کی مرویات کا کیا درجہ ہے اس
 کا اندازہ آپ اس سے لگا سکتے ہیں کہ امام ابو حنیفہ رحمہ اللہ کی نظر انتخاب
 نے چالیس ہزار احادیث کے مجموعہ سے چن کر ان کو روایت کیا ہے۔
 صدر الائمہ موفق مکی تحریر فرماتے ہیں: امام ابو حنیفہ رحمہ اللہ نے کتاب الآثار کا
 انتخاب چالیس ہزار احادیث سے کیا ہے۔“^(۱)

اولاً: تو موفق مکی کا یہ دعویٰ بلا دلیل ہے۔ ثانیاً: چالیس ہزار احادیث سے منتخب
 روایات کا جائزہ ہم قارئین کی خدمت میں پیش کر چکے ہیں، اس تناظر میں تو یہ دعویٰ
 محض دیوانے کے بڑکے مترادف ہے۔ ثالثاً: خود نعمانی صاحب نے ہی لکھا ہے: ”امام
 حسن بن زیاد نے امام ابو حنیفہ رحمہ اللہ کی احادیث کی تعداد چار ہزار بیان کی ہے۔ دو
 ہزار حماد سے، دو ہزار باقی مشائخ سے۔“^(۲)

لہذا جب امام صاحب کی مرویات کی تعداد بقول حسن اللؤلؤی چار ہزار ہے تو
 پھر چالیس ہزار سے انتخاب کے دعوے کی حیثیت ہی کیا رہ جاتی ہے؟ یہاں یہ بات
 بھی دلچسپی سے خالی نہیں کہ علامہ الخوارزمی نے ”الحسن بن زیاد عن أبي
 حنيفة“ کی مرویات کو ”مسند أبي حنيفة الذي رواه الحسن“ سے نقل کر

(۲) ایضاً (ص: ۷۵)

(۱) ابن ماجہ اور علم حدیث (ص: ۱۶۴)

کے جامع المسانید میں جمع کر دیا ہے۔ تو کیا اس سند سے مروی روایات کی تعداد جامع المسانید میں چار ہزار ہے؟ حالانکہ جامع المسانید میں کل روایات ۱۷۷۸ ہیں۔^(۱) ان میں وہ روایات بھی ہیں جو حسن لؤلؤی کی سند سے نہیں ہیں۔ تو یوں وہ چار ہزار احادیث کیا ہوں؟ فاعتبروا یا اولی الأبصار۔

ہم یہاں امام صاحب کی مرویات کے حوالے سے دیگر بیانات، جن کا تذکرہ نعمانی صاحب نے بھی کیا ہے، کی تفصیلی وضاحت میں جانا نہیں چاہتے کہ ہمارا موضوع نہیں۔
کتاب الآثار کی خدمت:

کسی کتاب کی عظمت اور اہمیت کا اندازہ اس سے بھی ہوتا ہے کہ اس کی کس قدر شروح و حواشی لکھے گئے؟ غریب الفاظ کی کس حد تک وضاحت کی گئی؟ اور کہاں تک مشکلات اور ان کا حل پیش کیا گیا؟ اور اسانید و رجال کے تتبع میں کہاں تک کوشش ہوئی؟ کس کس نے اس پر استدراک، اس کے شواہد اور متابعات لکھے؟ کس کس نے اس پر اعتراضات و الزامات اور کس کس نے ان کا دفاع کیا؟ اس حوالے سے ہم جب دیکھتے ہیں تو کتاب الآثار جسے ”أم الأم“ اور حدیث کا پہلا صحیح مجموعہ قرار دینے پر اصرار ہو رہا ہے، کو وہ مقام نہیں ملا جو موطا، صحیح بخاری اور صحیح مسلم کو حاصل ہے۔ محدث ہند شاہ ولی اللہ رحمہ اللہ اسی حوالے سے رقم طراز ہیں:

”إن شئت الحق الصراح فقس كتاب الموطأ بكتاب الآثار
 لمحمد والأمالی لأبی یوسف تجد بینہ و بینہما بعد
 المشرقین، فهل سمعت أحداً من المحدثین والفقهاء
 تعرض لهما واعتنی بهما؟“^(۲)

”اگر تم واضح حق چاہتے ہو تو موطا کا کتاب الآثار امام محمد رحمہ اللہ اور قاضی

ابو یوسف رحمہ اللہ کی الامالی سے تقابل کرو، تو تم موطا اور دوسری دونوں کتابوں کے مابین بعد المشرقین پاؤ گے۔ کیا محدثین اور فقہاء میں سے کسی سے سنا ہے کہ وہ ان دونوں کی طلب کے درپے ہوئے ہوں اور ان کا اعتنا اور اہتمام کیا ہو؟“

قاضی عیاض نے تو کہا ہے:

”لم يعتن بكتاب من كتب الحديث والعلم اعتناء الناس بالموطأ،“^(۱)

”لوگوں نے جس قدر موطا کا اعتنا کیا ہے اس قدر حدیث اور علم کی کسی کتاب کا نہیں کیا۔“

قاضی عیاض نے نوے اہل علم کا ذکر کیا ہے جنہوں نے موطا کی احادیث اور رجال پر بحث کی ہے۔ ان کے بعد اس کتاب کی خدمت کرنے والے کون کون ہیں ان کا شمار مشکل ہے۔ اس کے برعکس کتاب الآثار کے بارے میں مولانا نعمانی رحمہ اللہ نے ہی لکھا ہے: ”حافظ ابن حجر رحمہ اللہ اور حافظ قاسم قطلوبغا رحمہ اللہ نے اس کے رجال پر کتابیں تصنیف کی ہیں، صاحب کشف الظنون نے لکھا ہے کہ کتاب الآثار امام محمد رحمہ اللہ پر امام طحاوی رحمہ اللہ نے شرح لکھی، علامہ مرادی نے بھی سلک الدر فی اعیان القرن الثانی عشر میں شیخ ابو الفضل نور الدین علی بن مراد موصلی شافعی المتوفی ۱۱۴۷ھ کے ترجمہ میں ان کی شرح آثار الامام محمد کا ذکر کیا ہے۔“^(۲)

یہ ہے کل جمع پونجی جس کا ذکر کتاب الآثار کے حوالے سے مولانا نعمانی نے کیا ہے۔ اس سے آپ اندازہ کر سکتے ہیں کہ علمائے امت نے اس سے کس قدر اعتنا

(۱) مقدمة تحفة الأحمدي (۸۵)

(۲) ابن ماجہ اور علم حدیث (۱۷۴)

کیا ہے۔ بلکہ خود علمائے احناف نے اس کی کیا قدر افزائی کی ہے۔ بس یہی دو نام ہیں: ایک علامہ طحاوی رحمہ اللہ اور دوسرا علامہ قاسم رحمہ اللہ کا۔

آخری دور میں مولانا ابوالوفاء افغانی رحمہ اللہ نے اس کی مفصل شرح لکھی لیکن وہ بھی پایہ تکمیل کو نہ پہنچ پائی۔ نو سو سولہ روایات میں سے صرف ۲۶۹ روایات کی شرح و حواشی لکھ پائے تھے کہ پیام اجل آ پہنچا اور یوں یہ شرح ادھوری رہ گئی۔ اس حقیقت کے باوجود یہ کہنا کہ کتاب الآثار ”ام الام“ اور یہ پہلا صحیح مجموعہ احادیث ہے ”بلکہ ”موطا کی کتاب الآثار سے وہی نسبت ہے جو صحیح مسلم کو صحیح بخاری سے ہے“ محض دل کے بہلانے کا ذریعہ اور احساس محرومی کے ازالے کی گھٹیا کوشش ہے۔

ہماری ان گزارشات سے یہ حقیقت نصف النہار کی طرح واضح ہو جاتی ہے کہ کتاب الآثار اپنی روایات کے آئینے میں قطعاً اس قابل نہیں کہ اس کی تمام یا اکثر روایات کو صحیح اور اسے صحیح احادیث پر مشتمل پہلی کتاب قرار دیا جائے۔ کیونکہ اس میں کذاب، متروک، ضعیف، مجہول اور مبہم راویوں کی روایات پائی جاتی ہیں۔ مدلس اور مختلط راویوں کے علاوہ منقطع اور مرسل، معلق اور بلاغات بھی ہیں۔ اور امام ابو حنیفہ رحمہ اللہ نے ایسے راویوں کی روایات سے استدلال بھی کیا ہے۔

اس لیے اس کی منقطع اور معلق روایات کو صحیح بخاری کی تعلقات کے تناظر میں سمجھنا کوئی عقل مندی نہیں۔ اس کی بعض روایات میں متن کے اعتبار سے سخت نکارت پائی جاتی ہے اور کئی روایات صحیح احادیث اور صحابہ کرام رضی اللہ عنہم کے متواتر عمل کے بھی خلاف ہیں۔ لہذا اس کی روایات و آثار کے بارے میں تلقی بالقول کا دعویٰ بھی حقیقت کا منہ چڑانے کے مترادف ہے۔



جامع المسانید للخوازمی

حضرت امام ابو حنیفہ نعمان بن ثابت رحمۃ اللہ علیہ نے مسند کے نام سے کوئی کتاب مرتب نہیں کی۔ حتیٰ کہ مولانا ابو الوفاء افغانی رحمۃ اللہ علیہ نے لکھا ہے:

”وَلَمْ يُصَنَّفِ الْإِمَامُ الْأَعْظَمُ رحمۃ اللہ علیہ كِتَابًا فِي الْأَخْبَارِ وَالْآثَارِ
كَمَا صَنَّفَ الْإِمَامُ مَالِكُ رحمۃ اللہ علیہ الْمَوْطَأَ“^①

”امام اعظم رحمۃ اللہ علیہ نے کوئی کتاب احادیث و آثار میں تصنیف نہیں کی، جیسے امام مالک رحمۃ اللہ علیہ نے الموطا لکھی ہے۔“

البتہ ان کے بعض تلامذہ نے اور بعض متاخرین نے امام صاحب کی مرویات کو ”الآثار“ اور ”مسند“ کے نام سے جمع کیا ہے اور انہی کتابوں کو شیخ ابوالمؤید محمد بن محمود بن محمد الخوارزمی الخطیب نے ”جامع المسانید“ کے نام سے مرتب کیا ہے۔

شیخ ابوالمؤید ۶۵۵ھ میں فوت ہوئے۔^② مگر حاجی خلیفہ نے ان کا سنہ وفات ۶۶۵ھ لکھا ہے۔^③ یہی سن مطبوع جامع المسانید کے لوح پر ہے لیکن عقود الجواہر میں علامہ الزبیدی نے ۶۷۵ھ لکھا ہے، جب کہ بستان المحدثین میں ۶۷۴ھ ہے۔

افسوس ہے کہ ان کے بارے میں کوئی تفصیل میسر نہیں، تمام مراجع میں صرف اتنی سی بات لکھی گئی ہے:

① مقدمہ کتاب الآثار لأبي يوسف.

② الجواهر المضیة (۱۳۲/۲)، الفوائد البہیة (ص: ۲۰۰، ۲۰۱) وغیرہ.

③ كشف الظنون (۱۶۸۰/۲)

”انھوں نے امام نجم الدین طاہر بن محمد الحفصی سے فقہ کی تعلیم پائی، خوارزم کے قاضی بنے۔ بغداد گئے۔ حج بیت اللہ کا شرف حاصل کیا، کچھ عرصہ وہاں رہے، پھر مصر و شام گئے، پھر بغداد لوٹ آئے اور وہاں درس دیا۔“ غالباً درس سے مراد درس حدیث نہیں، وعظ و ارشاد کا درس ہے۔ تبھی ”الخطیب“ کے لقب سے مشہور ہوئے۔ ان کے شیوخ حدیث، تلامذہ اور طلب حدیث میں ان کی مساعی کا کہیں کوئی ذکر نہیں ملتا۔

جامع المسانید کی وجہ تصنیف:

شیخ الخوارزمی فرماتے ہیں:

”میں نے شام میں بعض جاہلوں سے سنا، وہ امام ابو حنیفہ کی تحقیر کرتا تھا اور کہتا تھا کہ ان سے قلیل روایات منقول ہیں، ان کی کوئی مسند نہیں: ”فَلَحِقْتَنِي حَمِيَّةٌ دِينِيَّةٌ رَبَّانِيَّةٌ وَعَصَبِيَّةٌ حَنْفِيَّةٌ نُعْمَانِيَّةٌ“، تو مجھے حمیت دین ربانی اور حنفی نعمانی عصبيت نے یہ مسانید جمع کرنے پر آمادہ کیا۔“^(۱)

علامہ شبلی رحمہ اللہ نے بھی لکھا ہے کہ اس کے جمع کرنے کا باعث ”حمیت مذہبی کا جوش“ تھا۔^(۲)

گویا یہ ”خدمت“ خدمت حدیث کے جذبے سے نہیں بلکہ ”حنفی نعمانی حمیت“ کے جذبے کا نتیجہ تھا۔ انہی مسانید کے بارے میں شاہ عبدالعزیز محدث دہلوی رحمہ اللہ فرماتے ہیں:

”ان کا امام اعظم کی طرف نسبت کرنا ایسا ہی ہے جیسا کہ مسند ابو بکر کو جو

(۱) مقدمہ جامع المسانید (ص: ۴)

(۲) سیرت نعمان (ص: ۱۳۲)

حضرت امام احمد کا ترتیب دہ ہے حضرت ابوبکر صدیق رضی اللہ عنہ کی طرف نسبت کر دیں، اس میں زیادہ مغالطہ نہیں،^(۱)

اس مسند کی استنادی پوزیشن یہ ہے کہ شاہ ولی اللہ نے اسے طبقات کتب حدیث کے چوتھے طبقے میں شمار کیا ہے جس میں ضعیف محتمل کے علاوہ موضوع، مقلوب، شدید نکارت پر مشتمل احادیث ہیں اور انہی کے قریب جامع المسانید ہے۔^(۲)

شیخ خوارزمی کا علمی مقام:

علامہ خوارزمی رحمۃ اللہ علیہ بلاشبہ خطیب اور بڑے حنفی عالم تھے۔ انھوں نے امام صاحب رحمۃ اللہ علیہ کی مسانید کو جمع کرنے میں اپنی مذہبی حمیت کا فریضہ ادا کیا اور جو کچھ متقدمین نے لکھا تھا اسے اکٹھا کر دیا، مگر انتہائی معذرت سے عرض ہے کہ خود انھیں حدیث سے کس قدر لگاؤ تھا، اس کا اندازہ ان کے مقدمہ ہی سے ہو سکتا ہے، جس میں انھوں نے اہل علم کے مناقب میں لکھا ہے:

”وَجَعَلَهُمْ بِلِسَانِ نَبِيِّهِ كَأَنْبِيَاءِ أَهْلِ التَّوْرَةِ وَالْإِنْجِيلِ. فَقَالَ عَلَيْهِ الصَّلَاةُ السَّلَامُ: عُلَمَاءُ أُمَّتِي كَأَنْبِيَاءِ بَنِي إِسْرَائِيلَ“^(۳)
 ”انھیں ان کے نبی کی زبان سے اہل تورات و انجیل کے انبیاء (علیہم السلام) کی طرح قرار دیا، چنانچہ آپ علیہ السلام نے فرمایا: میری امت کے علماء بنی اسرائیل کے انبیاء کی طرح ہیں۔“

ان الفاظ کو رسول اللہ صلی اللہ علیہ وسلم کی حدیث کوئی خطیب یا صوفی تو کہہ سکتا ہے، حدیث کا طالب علم یہ جسارت نہیں کر سکتا۔ علامہ سخاوی رحمۃ اللہ علیہ لکھتے ہیں:
 ”قَالَ شَيْخُنَا، وَمَنْ قَبْلَهُ الدِّمِيرِيُّ وَالزَّرْكَشِيُّ: إِنَّهُ لَا أَصْلَ

(۱) بستان المحدثین مترجم (ص: ۵۴)

(۳) مقدمہ (ص: ۳)

(۲) حجة الله (۱/۱۳۵)

لَهُ، وَزَادَ بَعْضُهُمْ: وَلَا يُعْرَفُ فِي كِتَابٍ مُعْتَبَرٍ^①

”ہمارے شیخ (حافظ ابن حجر رحمہ اللہ) اور ان سے قبل علامہ دمیری رحمہ اللہ اور

علامہ زرکشی رحمہ اللہ نے کہا ہے کہ اس کی کوئی اصل نہیں۔ اور بعض نے یہ

اضافہ بھی کیا ہے کہ کسی معتبر کتاب میں اس کا ذکر نہیں۔“

یہی بات علامہ سخاوی رحمہ اللہ نے ”فتح المغیث“^② میں زبان زد مشہور حدیث

کے ضمن میں کہی ہے۔

نیز دیکھیے: شرح نخبة الفكر لعلی قاری (ص: ۱۹۵)، المصنوع فی

معرفة الحديث الموضوع (ص: ۹۳)، الأسرار المرفوعة فی الأخبار

الموضوعة (ص: ۲۷۴)، الفوائد المجموعة (ص: ۲۸۶)، تمييز الطيب (رقم:

۸۷۱)، أسنى المطالب (ص: ۱۴۰)، الدرر المنتثرة للسيوطي (ص: ۱۱۳)،

كشف الخفاء (۸۳/۲)، اليواقیت والدرر للمناوي (۱/۱۵۴)، الكشف

الإلهي عن شديد الضعف والموضوع والواهي للطرابلسي (۲/۴۹۸)،

التذكرة للزرکشي (ص: ۱۶۶)، الشذرة لابن طولون (رقم: ۶۰۲)، تذكرة

الموضوعات للفتني (ص: ۲۰) الضعيفة (رقم: ۴۶۶) وغیره.

بلاشبہ علامہ رازی وغیرہ بعض علماء نے اسے حدیث قرار دیا ہے جیسا کہ

علامہ عجلونی رحمہ اللہ نے کشف الخفاء میں کہا ہے مگر یہ سب زبانی جمع خرچ ہے، کسی مستند

حدیث کی کتاب میں اس کی کوئی سند نہیں۔

اسی بے اصل روایت کے بارے میں یہ بھی دیکھیے کہ قاضی نصیر الدین بن قاضی

سراج محمد برہان پوری نے کہہ دیا کہ یہ حدیث موضوع اور بے اصل ہے تو طوفان امنڈ

آیا۔ خود شیخ کے خسر علم اللہ بیجا پوری نے انھیں کافر قرار دیا اور فتویٰ دیا کہ انھیں قتل کر

دیا جائے اور آگ میں جلا دیا جائے۔ اس فتوے پر عمل درآمد کرانے کے لیے ایک محضر نامہ مرتب کیا جس پر علماء کے دستخط اور مہریں ثبت کرائیں۔ صرف شیخ فضل اللہ برہان پوری اور شیخ عیسیٰ بن قاسم سندھی نے اس کی تصدیق سے انکار کیا اور بڑی مشکل سے ان کی جان بخشی ہوئی۔^(۱)

باعثِ تعجب ہوگا کہ مولانا ابوالحسن علی ندوی مرحوم نے حضرت مولانا عبدالقادر رائے پوری کی سوانح میں لکھا ہے:

”حضرت کی مجالس کا رنگ بالکل ایسا ہی تھا جیسا کہ چھوٹے پیمانے پر انبیائے کرام علیہم السلام کا رنگ تھا، ”عُلَمَاءُ أُمَّتِي كَأَنْبِيَاءِ بَنِي إِسْرَائِيلَ“
والی حدیث صاف چسپاں ہوتی تھی۔^(۲)

اسی حدیث سے امام غزالی رحمہ اللہ کی عظمت کی کہانی علامہ راغب کی ”محاضرات الادباء“ کے حوالے سے شیخ اسماعیل حق نے تفسیر ”روح البیان“^(۳) میں، نیز شیخ عبدالقادر بن عبداللہ نے تعریف الأحباء بفضائل الإحباء علی ہامش الاحیاء^(۴) میں ذکر کی ہے۔ اس کو شیخ حاجی امداد اللہ مہاجر مکی نے معراج کا قصہ بنا دیا، جیسا کہ شامل امدادیہ^(۵) میں ہے۔ یہ اور اسی نوعیت کی مزید تفصیل اس فقیر کے مقالات^(۶) میں ملاحظہ فرمائیں۔

② علامہ الخوارزمی نے فرمایا کہ مجھ سے بعض مجہولوں نے کہا کہ امام ابوحنیفہ رحمہ اللہ سے قلیل روایات منقول ہیں۔ جب کہ امر واقع یہ ہے کہ ”مجہول“ نے جو کچھ کہا کبار محدثین نے بھی یہی بات کہی ہے۔ اگر وہ ان کے کلام سے آگاہ ہوتے تو

① نزہۃ الخواطر (۵/۴۱۷، ۴۱۸)، برصغیر پاک و ہند میں علم فقہ (ص: ۲۷۴، ۲۷۵)

② سوانح حضرت مولانا عبدالقادر رائے پوری (ص: ۱۱۶)

③ روح البیان (۵/۳۷۴، ۳۷۵)

④ تعریف الأحباء بفضائل الإحباء، علی ہامش الاحیاء (۱/۴۴، ۴۵)

⑤ شامل امدادیہ (ص: ۱۳۳) ⑥ مقالات جلد ۱، ص: ۲۹۶

شاید ”مجہولوں“ کی بات پر ناراضی کا اظہار نہ فرماتے۔

چنانچہ ہم دیکھتے ہیں کہ امام مسلم رحمۃ اللہ علیہ، ^(۱) امام نسائی رحمۃ اللہ علیہ ^(۲) اور امام عبداللہ بن مبارک ^(۳) وغیرہ نے انھیں ”قلیل الحدیث“ اور ”مسکیناً فی الحدیث“ کہا ہے۔ حتیٰ کہ ان کے ایک اور شاگرد اسرائیل بن یونس نے، جو ثقہ محدث ہیں، بھی کہا ہے کہ وہ ”قلیل الحدیث“ تھے۔ ^(۴) بلکہ امام یحییٰ بن سعید القطان نے تو کہا ہے: ”لم یکن بصاحب حدیث“ کہ وہ صاحب حدیث نہ تھے۔ یعنی حدیث ان کا موضوع نہ تھا۔ ^(۵) اسی قسم کا قول حافظ ابن عبدالبر نے حفص بن غیاث سے نقل کیا ہے۔ ^(۶)

علامہ شعرانی نے امام صاحب کا قیاس کو نصوص پر مقدم کرنے کا سبب ہی یہ بتلایا ہے کہ ان کے دور میں اس قدر روایات جمع نہیں ہوئی تھیں، اگر تدوین حدیث کے دور میں زندہ رہتے، جس میں حفاظ محدثین نے شہر بہ شہر پھر کے احادیث کو جمع کیا تو وہ انہی کو اپنا مرجع بناتے اور ہر قسم کا قیاس چھوڑ دیتے، ان کے الفاظ ہیں:

”إِنَّهُ لَوْ عَاشَ حَتَّى دُوْنَتْ أَحَادِيثُ الشَّرِيعَةِ وَبَعْدَ رَحِيلِ الْحُفَظِ فِي جَمْعِهَا مِنَ الْبِلَادِ وَالشُّغُورِ، وَظَفَرَ بِهَا لَأَخَذَ بِهَا وَتَرَكَ كُلَّ قِيَاسٍ قَاسَهُ“ ^(۷)

خطیب الخوارزمی نے فرمایا ہے کہ میں نے ان مسانید کو چالیس ابواب میں ذکر کیا ہے، کیونکہ عبداللہ بن عباس، عبداللہ بن عمر، ابوسعید، ابوہریرہ، ابو الدرداء اور انس بن مالک رضی اللہ عنہم سے مروی ہے کہ رسول اللہ صلی اللہ علیہ وسلم نے فرمایا: جو میری چالیس

^(۱) الکُنْیَ وَالْأَسْمَاءُ (۲۷۶/۱) ^(۲) الضعفاء (ص: ۳۱۰)

^(۳) قیام اللیل، ص: ۱۲۳، الضعفاء لابن حبان: ۷۱/۳، الجرح والتعديل: ۴/۴۵۰، ق (۱)

^(۴) فضائل أبي حنيفة لابن أبي العوام (ص: ۱۵۱)

^(۵) الضعفاء للعقيلي (۳۸۲/۴)، ابن عدي (۱۲۳/۱۵)، تاریخ بغداد (۴۱۶/۱۳)

^(۶) جامع بیان العلم (۱۴۵/۱) ^(۷) المیزان الکبریٰ (۶۶/۱)

احادیث بیان کرے گا میں اس کی شفاعت کروں گا۔ ملخصاً
ان کے الفاظ ہیں:

”وَأَرَدْتُ أَنْ أَجْمَعَ هَذِهِ الْمَسَانِيدَ فِي أَرْبَعِينَ بَاباً الْخ“^①

اس حوالے سے پہلی بات تو یہ ہے کہ ”چالیس احادیث کی روایت“ کی فضیلت میں جتنی روایات ہیں وہ سب ضعیف ہیں۔ حافظ ابن الجوزی رحمہ اللہ نے انھیں ”العلل المتناہیة“ جلد اول میں ”بَابُ ثَوَابِ مَنْ حَفِظَ أَرْبَعِينَ حَدِيثًا“ کے تحت ذکر کیا ہے اور اس کے تحت حضرت علی، ابن مسعود، معاذ بن جبل، ابو الدرداء، ابوسعید، ابو ہریرہ، ابو امامہ، ابن عباس، ابن عمر، عمرو، جابر بن سمرہ، انس اور بريدة رضوان اللہ علیہم اجمعین سے مروی احادیث ذکر کی ہیں اور سب کو ضعیف قرار دیا ہے۔^② یہی بات امام دارقطنی، امام ابن عساکر، علامہ نووی، حافظ ابن حجر، امام بیہقی، ابن السکن وغیرہ نے کہی ہے۔^③

ثانیاً: خطیب الخوارزمی رحمہ اللہ نے فرمایا ہے: ”أما حديث ابن عباس...“
رہی ابن عباس رضی اللہ عنہما کی حدیث، مگر اس کی اسانید ذکر کر کے لکھتے ہیں:

”قَالَ: حَدَّثَنَا عَبْدُ الْمَجِيدِ بْنُ عَبْدِ الْعَزِيزِ بْنُ أَبِي رَوَّادٍ عَنْ أَبِيهِ
عَنْ عَطَاءٍ عَنْ ابْنِ عَبَّاسٍ عَنْ مُعَاذِ بْنِ جَبَلٍ رضی اللہ عنہ... الْخ“^④

غور فرمائیے! یہ تو حضرت معاذ رضی اللہ عنہ کی حدیث ہے، ابن عباس رضی اللہ عنہما کی تو نہیں۔
یہ روایت اسی سند سے العلل المتناہیة، المحدث الفاصل اور جامع بیان العلم^⑤ میں بھی
حضرت معاذ رضی اللہ عنہ ہی سے مروی ہے۔ حیرت ہے کہ خطیب الخوارزمی اسے ابن عباس رضی اللہ عنہما
کی حدیث باور کراتے ہیں اور نقل ”ابن عباس عن معاذ“ سے کرتے ہیں!!

① (ص: ۷) ② ملاحظہ ہو: العلل المتناہیة (۱/۱۱۱، ۱۱۲)

③ المقاصد الحسنة (ص: ۴۱۱)، التلخیص (۳/۲۰۸)، شعب الإيمان (۳/۲۴۱)، جامع بیان

العلم (۱/۴۴)، كشف الخفاء (۲/۳۲۲) وغیرہ۔ ④ مقدمہ (ص: ۸، ۷)

⑤ العلل المتناہیة (۱/۱۱۲)، المحدث الفاصل (ص: ۱۷۳)، جامع بیان العلم (۱/۴۴)

ثالثاً: مقدمہ جامع المسانید ہی میں چالیس ابواب کے عناوین لکھے گئے ہیں، آخری باب کا عنوان ہے: ”الباب الأربعون في معرفة مشايخ هذه المسانيد على حروف المعجم“ یعنی چالیسواں باب، ان مسانید کے مشائخ کے تعارف میں حروف معجم کے مطابق۔ اب کون سمجھے کہ اس باب کا امام صاحب کی مسانید کی ترتیب سے کیا تعلق ہے؟ یہی حال اس کے پہلے دو ابواب کا ہے۔

رابعاً: یہی خطیب الخوارزمی رحمہ اللہ امام صاحب رحمہ اللہ کا ایک اصول یہ ذکر کرتے ہیں کہ انھوں نے اصح احادیث کی بنا پر بعض احادیث پر عمل نہیں کیا: ”فَمِنْهَا: قَوْلُهُ عَلَيْهِ السَّلَامُ: « إِذَا بَلَغَ الْمَاءُ قُلَّتَيْنِ لَمْ يَحْمِلْ خَبثًا » تَرَكَهُ أَبُو حَنِيفَةَ لِأَنَّهُ لَيْسَ فِي الصَّحِيحَيْنِ“ الخ⁽¹⁾

چنانچہ انہی میں سے رسول اللہ ﷺ کا فرمان ہے کہ جب پانی دو قلوں کے برابر ہو تو پلید نہیں ہوتا۔ امام ابو حنیفہ رحمہ اللہ نے اسے اس لیے چھوڑ دیا کہ یہ حدیث صحیحین میں نہیں، اس کی سند مضطرب اور قلدہ مشترک لفظ ہے۔ اس کے مقابلے میں بخاری و مسلم میں متفق علیہ حدیث ہے کہ کھڑے پانی میں کوئی پیشاب نہ کرے۔ پھر اس سے وضو کرے۔

سوال یہ ہے کہ کیا حدیث قلتین کے بارے میں امام صاحب کا یہ تبصرہ ان سے منقول ہے یا محض خانہ ساز ہے؟ کہاں امام صاحب اور کہاں صحیحین اور ان کے مصنفین؟ کیا احناف کے نزدیک صحیحین کی حدیث باعث ترجیح ہے؟ اگر یہ وجہ ترجیح امام صاحب کے نزدیک مسلم ہے تو احناف اسے تسلیم کیوں نہیں کرتے؟ امام صاحب تو اس حدیث صحیح کو تسلیم کرتے ہوئے اسے ”بتہ پانی“ پر محمول کرتے ہیں⁽²⁾ اور قاضی ابو یوسف اس تاویل پر فرط محبت سے امام صاحب کے سر کا بوسہ لیتے ہیں۔ کیا حدیث

کی اس تاویل کی گنجائش ہے؟ فاعتبروا یا اولی الابصار۔

علاوہ ازیں خطیب خوارزمی نے یہاں بخاری و مسلم کی حدیث کے الفاظ یوں نقل کیے ہیں:

”لَا يَبُولَنَّ أَحَدُكُمْ فِي الْمَاءِ الدَّائِمِ ثُمَّ يَتَوَضَّأُ مِنْهُ: وَلَفْظُ مُسْلِمٍ ﷺ: ثُمَّ يَغْتَسِلُ مِنْهُ“⁽¹⁾

حالانکہ صحیح بخاری و مسلم میں یہ حدیث: ”ثُمَّ يَتَوَضَّأُ مِنْهُ“ کے الفاظ سے قطعاً نہیں، بلکہ دونوں میں ”ثُمَّ يَغْتَسِلُ“ کے الفاظ سے ہے۔⁽²⁾ اور یہ روایت بواسطہ محمد بن سیرین عن ابی ہریرہ ہے، جب کہ مسند ابی حنیفہ میں یہ جن الفاظ سے ہے وہ بجائے خود ایک معمہ ہے۔

اسی باب میں خطیب خوارزمی کی بیان کردہ ترمذی کی ایک حدیث کے الفاظ ملاحظہ ہوں:

”ذَكَرَهُ التِّرْمِذِيُّ فِي جَامِعِهِ وَهُوَ حَدِيثٌ مَيِّمُونَةٌ، قَالَتْ: اجْتَنَبْتُ أَنَا وَرَسُولُ اللَّهِ فَاعْتَسَلْتُ فِي جَفْنَةٍ فَفَضَلْتُ فَضْلَةً فَجَاءَ رَسُولُ اللَّهِ ﷺ لِيَغْتَسِلَ مِنْهَا، قُلْتُ: إِنِّي اعْتَسَلْتُ مِنْهَا، قَالَ: إِنَّ الْمَاءَ لَيْسَ عَلَيْهِ جَنَابَةٌ وَلَا يَنْجَسُهُ شَيْءٌ، فَاعْتَسَلَ مِنْهُ. قَالَ أَبُو عِيسَى التِّرْمِذِيُّ ﷺ: هَذَا حَدِيثٌ صَحِيحٌ حَسَنٌ“⁽³⁾

حالانکہ یہ حدیث ان الفاظ سے جامع ترمذی میں قطعاً نہیں۔ ترمذی⁽⁴⁾ میں یہ حدیث حضرت عبداللہ بن عباس رضی اللہ عنہما سے ہے اور وہ بھی مختصراً: ”اعْتَسَلَ بَعْضُ أَرْوَاجِ

⁽²⁾ صحیح البخاری (۲۳۹)، صحیح مسلم (۲۸۲)

⁽¹⁾ مقدمہ (ص: ۴۳)

⁽⁴⁾ سنن الترمذی (۶۵)

⁽³⁾ مقدمہ (ص: ۴۴)

النَّبِيِّ ﷺ فِي جَفْنَةٍ“ اور اس میں صرف آپ ﷺ کے وضو کرنے کا ذکر ہے، غسل کرنے کا نہیں۔ حضرت میمونہ رضی اللہ عنہا کی حدیث کے الفاظ اور سیاق علیحدہ ہے۔^(۱) خطیب صاحب نے دونوں کو خلط ملط کر دیا اور یہ تفصیلی روایت بنا دی جو دراصل سنن دارقطنی^(۲) میں ہے اور امام دارقطنی رحمہ اللہ نے وضاحت فرمائی ہے: ”میمونہ رضی اللہ عنہا کا اس حدیث میں نام صرف شریک لیتے ہیں۔“

در اصل یہ حدیث: ”ابن عباس قال: اغْتَسَلَ بَعْضُ أَزْوَاجِ النَّبِيِّ ﷺ“ سے ہے جیسا کہ ترمذی وغیرہ میں ہے، بلکہ ابوزرعہ رحمہ اللہ نے فرمایا ہے کہ یہ سیدہ میمونہ رضی اللہ عنہا سے نہیں بلکہ ابن عباس رضی اللہ عنہما سے صحیح ہے۔ العلل لابن أبي حاتم^(۳) اور اس میں ”یتوضأ“ کا لفظ ہے، غسل کا نہیں۔

شیخ الخوارزمی کی عصبيت:

شیخ الخوارزمی کی عصبيت اور مذہبی حمیت کا اندازہ کیجیے کہ حماد بن ابی حنیفہ (المتوفی: ۷۷ھ) کے ترجمہ میں لکھتے ہیں:

”هُوَ إِمَامٌ فِي عِلْمِ الْحَدِيثِ وَالْفِقْهِ ثَقَّةٌ عَدْلٌ وَثَقَّةٌ أَصْحَابُ الْحَدِيثِ“^(۴)

”وہ علم حدیث و فقہ کے امام ثقہ عدل ہیں اور اصحاب الحدیث نے ان کی توثیق کی ہے۔“

بلاشبہ حماد، امام ابو حنیفہ رحمہ اللہ کے وارث اور نیک و صالح انسان تھے، مگر وہ نہ علم حدیث کے امام تھے نہ ہی محدثین میں سے کسی نے انھیں ثقہ کہا ہے، بلکہ حافظ ذہبی نے میزان، المغنی فی الضعفاء اور ذیل الديوان^(۵) میں لکھا ہے:

(۱) سنن الترمذی (۶۲) (۲) سنن دارقطنی (رقم: ۱۳۳)

(۳) العلل لابن أبي حاتم (۴۳/۱) (۴) جامع المسانید (۴۳۴/۲)

(۵) میزان (۵۹۰/۱)، المغنی فی الضعفاء (۱۸۸/۱)، ذیل الديوان (ص: ۳۰)

”ضَعَفَهُ ابْنُ عَدِيٍّ وَغَيْرُهُ مِنْ قَبْلِ حِفْظِهِ“ اور دیوان الضعفاء^(۱) میں لکھتے ہیں: ”مُقَلُّ ضَعِيفُ الْحَدِيثِ“۔ اور تاریخ الاسلام^(۲) میں ۱۷۱-۱۸۰ھ کے حوادث کے تحت لکھتے ہیں:

”لَيْنُوهُ مِنْ قَبْلِ حِفْظِهِ، وَقَدْ ذَكَرَهُ ابْنُ عَدِيٍّ فِي الْكَامِلِ“^(۳)
 شیخ عبدالقادر القرشی نے ان کا ترجمہ ذکر کیا ہے اور کسی محدث سے کوئی کلمہ توثیق کا نقل نہیں کیا۔^(۴) جبکہ مولانا عبدالحی لکھنوی نے الفوائد البہیة^(۵) میں توثیق کی ہے، حافظ ذہبی کے حوالے سے لکھا کہ ابن عدی نے حفظ کی بنا پر اس کی تضعیف کی ہے۔ یہ ہے حقیقت شیخ الخوارزمی کے بلا دلیل قول کی کہ محدثین نے اس کی توثیق کی ہے۔ سُبْحَانَكَ هَذَا بُهْتَانٌ عَظِيمٌ۔

اسی طرح انھوں نے سلیمان بن داود بن بشر الشاذکونی کے ترجمہ میں تاریخ بغداد سے اس کے حافظ حدیث ہونے کے حوالے سے تو لکھا ہے، کیوں کہ اس کی کچھ روایات جامع المسانید کی ”زینت“ ہیں، مگر تاریخ بغداد ہی میں جو اس کے کذاب اور وضاع ہونے کا ذکر ہے، ان کی مذہبی عصیت کی بھینٹ چڑھ گیا۔^(۶)

نیز احمد بن الصلت بن المفلس الحماني کا تذکرہ کرتے ہوئے لکھتے ہیں:

”قَالَ الْخَطِيبُ: وَبَعْضُ النَّاسِ يَقُولُونَ: أَحْمَدُ بْنُ الصَّلْتِ يَضَعُ الْحَدِيثَ“^(۷)

خطیب الخوارزمی نے خطیب بغدادی کی عبارت کا جو حلیہ بگاڑا ہے اس پر ہم

^(۱) دیوان الضعفاء (ص: ۷۳) ^(۲) تاریخ الاسلام (ص: ۱۰۱)

^(۳) شائتین مزید تفصیل کے لیے دیکھیں: الكامل لابن عدی (۳/۳۴۵)، لسان المیزان (۲/۳۴۶)

^(۴) الفوائد البہیة (ص: ۶۹) ^(۵) الجواهر المضیة (۱/۲۲۶)

^(۶) ملاحظہ ہوں: تاریخ بغداد (۹/۴۶-۴۷)، میزان (۲/۲۰۵)، لسان (۳/۸۵-۸۸)

^(۷) جامع المسانید (۲/۳۹۸)

سوائے انا للہ وانا الیہ راجعون کے اور کیا کہہ سکتے ہیں۔ تاریخ بغداد میں ہے:
 ”وَبَعْضُ النَّاسِ يَقُولُونَ: أَحْمَدُ بْنُ الصَّلْتِ، وَبَعْضُهُمْ: أَحْمَدُ
 بْنُ عَطِيَّةَ... قَالَ الدَّارِقُطْنِيُّ: ابْنُ الصَّلْتِ هَذَا يَضَعُ الْحَدِيثَ“^(۱)
 اندازہ کیجیے خطیب اللہ نے کیا کہا اور شیخ الخوارزمی کیا نقل کر رہے ہیں کہ
 بعض لوگوں نے اسے ”يَضَعُ الْحَدِيثَ“ کہا ہے۔ فَوَا أَسْفَا...!

حالانکہ یہ قول امام دارقطنی کا ہے اور خطیب بغدادی نے اس کے بعد امام ابن عدی
 سے یہ بھی نقل کیا ہے: ”مَا رَأَيْتُ فِي الْكَذَّابِينَ أَقْلَ حَيَاءٍ مِنْهُ“ کہ میں نے
 جھوٹوں میں اس سے کم بے حیا نہیں دیکھا، یعنی سب سے بڑا بے حیا احمد بن الصلت
 ہے۔ اب اسے نقل میں خیانت کہیں یا جامع المسانید کے نسخے میں خطا سمجھیں۔ واللہ اعلم
 اسی طرح ایک الحسن بن زیاد اللؤلؤی ہیں، شیخ الخوارزمی نے خطیب بغدادی
 سے حسب ضرورت کلام نقل کیا، مگر خطیب بغدادی نے محدثین سے جو اس پر جرح نقل
 کی ہے، اسے بالکل نظر انداز کر دیا۔^(۲)

لطف کی بات یہ ہے کہ شیخ الخوارزمی نے الحسن بن زیاد کا جو قول کہ ”میں نے
 ابن جریج کی بارہ ہزار احادیث ایسی لکھی ہیں کہ تمام فقہاء ان کے محتاج ہیں۔“ نقل
 کیا ہے، اس کا راوی یہی احمد بن الصلت ہے اور حسن لؤلؤی خود بھی کذاب ہے۔
 اس نوعیت کی اور بھی مثالیں ہیں مگر یہاں استیعاب مقصود نہیں۔

شیخ الخوارزمی کے مبلغ علم کا اندازہ فرمائیے کہ ”أَيُّوبُ“^(۱) بن ہانیٰ یروی
 عن أَبِي حَنِيفَةَ، أَحْمَدُ^(۲) بن أَبِي طَيْبِهِ، إِسْمَاعِيلُ^(۳) بن مِلْحَانَ،
 إِسْمَاعِيلُ^(۴) النَّسَوِيُّ، إِسْمَاعِيلُ^(۵) بِيَاغِ السَّابِرِيِّ، إِسْمَاعِيلُ^(۶) بن

^(۱) تاریخ بغداد (۳۴/۵)

^(۲) ملاحظہ ہوں: جامع المسانید (۴۳۴/۱)، تاریخ بغداد (۳۱۴/۷، ۳۱۷)

علبان، أخضر^(۷) بن حکیم، الیسع^(۸) بن طلحة، إبراهيم^(۹) بن سعید، أبيض^(۱۰) بن أغر“ کے بارے میں فرماتے ہیں کہ ان کا ترجمہ میں نے تاریخ بغداد، تاریخ البخاری، ابن نجار میں نہیں پایا، شاید یہ بغداد نہیں آئے۔^(۱)

اس سے یہ تو واضح ہو جاتا ہے کہ شیخ الخوارزمی کو تاریخ و رجال کی معرفت کے لیے صرف تین کتابیں میسر ہیں جن میں انھیں یہ تراجم نہیں ملے۔

چلیے تسلیم کرتے ہیں کہ مزید مراجع ان کے پاس نہیں تھے، مگر کیا کیجیے کہ انہی راویوں میں سے اسماعیل بیاع السابری جو دراصل اسماعیل بن سمیع الحنفی ابو محمد ہیں، ان کا ترجمہ امام بخاری نے التاريخ الكبير^(۲) میں ذکر کیا ہے۔ ایوب بن ہانی کا ترجمہ الجرح والتعديل، تاریخ ابن معین، الثقات لابن حبان، اور سؤالات السلمي^(۳) وغیرہ میں ہے۔ اور احمد بن ابی طیبہ کا ترجمہ الجرح والتعديل، الثقات لابن حبان، التاريخ الكبير، وذكر تاریخ وفاته في ترجمة أبيه عيسى بن سليمان أبو طيبة الأوسط، الإرشاد^(۴) وغیرہ میں ہے۔

علاوہ ازیں یہ بھی دیکھیے، شیخ الخوارزمی کتاب الآثار للشيباني سے نقل کرتے ہیں:

”أَبُو حَنِيفَةَ عَنْ حَمَّادٍ عَنْ إِبْرَاهِيمَ أَنَّهُ كَانَ يَمْسَحُ عَلَى الْخُفَّيْنِ“^(۵)

جبکہ کتاب الآثار میں ہے:

① جامع المسانيد (۳۹۰/۲) ② التاريخ الكبير (۳۵۶/۱)

③ الجرح والتعديل (۲۶۱/۲)، تاریخ ابن معین (۴۸۴/۴)، رقم: ۵۴۰۱، الثقات لابن حبان (۵/۶، ۱۳۷/۸)، سؤالات السلمي (۱۰۲)

④ الجرح والتعديل (۶۲/۲)، الثقات لابن حبان (۳/۸)، التاريخ الكبير (۴۰۳/۶) وذكر تاریخ وفاته في ترجمة أبيه عيسى بن سليمان أبو طيبة الأوسط (۳۷۴/۲)، الإرشاد

⑤ جامع المسانيد (۲۸۹/۱) (۲۷۱-۲۷۲/۱)

”أَبُو حَنِيفَةَ عَنْ حَمَّادٍ عَنْ إِبْرَاهِيمَ أَنَّهُ كَانَ يَمْسَحُ عَلَى
الْجُرْمُوقَيْنِ“^(۱)

اسی طرح استحاضہ کے بارے میں حضرت ام حبیبہ رضی اللہ عنہا کی روایت بحوالہ محمد بن المظفر اور ابن خسر و کتاب الآثار سے روایت لائے ہیں جو حسب ذیل سند سے ہے:

”أَبُو حَنِيفَةَ عَنْ أَيُّوبَ بْنِ عُتْبَةَ عَنْ يَحْيَى بْنِ أَبِي كَثِيرٍ عَنْ
أَبِي سَلَمَةَ بْنِ عَبْدِ الرَّحْمَنِ عَنْ أُمِّ حَبِيبَةَ“^(۲)

جبکہ کتاب الآثار رقم (۵۰) میں امام محمد اسے بغیر واسطہ امام ابو حنیفہ لائے ہیں اور مولانا ابو الوفاء افغانی رحمۃ اللہ علیہ نے فرمایا ہے:

”لَا يَكَادُ يَصِحُّ رَوَايَةُ الْإِمَامِ عَنْ أَيُّوبَ“^(۳)

”امام صاحب کی ایوب سے روایت صحیح نہیں ہے۔“

یعنی وہ امام محمد کے استاد ہیں، امام صاحب کے نہیں۔ شیخ ابن خسرو نے مسند الامام میں دو احادیث بواسطہ ”مُحَمَّدُ عَنْ أَبِي حَنِيفَةَ عَنْ أَيُّوبَ بْنِ عُتْبَةَ“ ذکر کی ہیں، ایک یہی استحاضہ کے بارے میں اور دوسری طلق کی روایت کہ شرم گاہ کو ہاتھ لگانے سے وضو نہیں ٹوٹتا، یہ جسم کا حصہ ہے۔^(۴)

جب کہ یہ دونوں احادیث امام محمد براہ راست، بغیر واسطہ امام صاحب، ایوب بن عتبہ سے لائے ہیں۔^(۵)

جس سے واضح ہو جاتا ہے کہ شیخ الخوارزمی نے مکھی پہ مکھی ماری ہے، وہ محض ناقل ہیں اور بسا اوقات نقل میں بھی خطا کرتے ہیں۔

(۲) جامع المسانید (۱/۲۶۷)

(۱) کتاب الآثار (رقم: ۱۴)

(۴) مسند لابن خسرو (رقم: ۱۴، ۱۵)

(۳) شرح کتاب الآثار (ص: ۸۹)

(۵) دیکھیے: الآثار (رقم: ۵۰)، موطا امام محمد (رقم: ۱۳، ص: ۲۲۹) إدارة الثقافة

یہ بھی یہاں ملحوظ رہے کہ شیخ الخوارزمی اسی حدیث استحاہ کے بارے میں لکھتے ہیں:

”أَخْرَجَهُ الْإِمَامُ مُحَمَّدُ بْنُ الْحَسَنِ فِي الْأَثَارِ، فَرَوَاهُ عَنْ أَبِي حَنِيفَةَ عَنْ رَجُلٍ عَنْ أَبِي سَلَمَةَ بْنِ عَبْدِ الرَّحْمَنِ بْنِ عَوْفٍ، ثُمَّ قَالَ مُحَمَّدٌ: وَبِهِ نَأْخُذُ“^①

مگر اس سند سے یہ روایت کتاب الآثار میں قطعاً نہیں۔ مولانا ابوالوفاء رحمہ اللہ نے فرمایا ہے: شاید یہ کتاب الآثار کے نسخوں میں ساقط ہو گئی ہے۔ یہ روایت کتاب الآثار اور جامع المسانید میں ”أم حبيبة بنت أبي سفيان“ سے، جبکہ ایوب کے علاوہ یہ روایت معمر، ابان، ہشام الدستوائی بھی یحییٰ بن ابی کثیر سے کرتے ہیں اور وہ ”أم حبيبة بنت جحش“ کا نام لیتے ہیں۔^②

نیز ابوسلمہ بن عبدالرحمان کا حضرت ام حبیبہ سے سماع نہیں، جیسا کہ امام ابو حاتم رحمہ اللہ نے فرمایا ہے۔^③ مگر یہ شیخ الخوارزمی کا موضوع نہیں۔

شیخ الخوارزمی نے امام صاحب کے فضائل و مناقب میں لکھا ہے:

”إِنَّهُ أَوَّلُ مَنْ دَوَّنَ عِلْمَ الشَّرِيعَةِ وَرَتَّبَهُ أَبْوَابًا ثُمَّ تَابَعَهُ مَالِكٌ“^④

”امام صاحب علم شریعت کے پہلے مدون ہیں اور امام مالک نے موطا میں انہی کی پیروی کی ہے۔“

ان کا یہ دعویٰ محض عقیدت پر مبنی ہے۔ جن حضرات نے سب سے پہلے

① الجامع المسانید (۲۶۷/۱)

② بیہقی (۳۵۱/۱)، العلل للدارقطنی (۳۸۴/۱۵)

③ المراسیل (ص: ۲۵۶)، العلل لابن أبي حاتم (رقم: ۱۱۹)، تہذیب (۳۲۲/۱۵)

④ الجامع المسانید (۳۴/۱)

احادیث مدون کرنے یا ابواب میں احادیث مرتب کرنے کا ذکر کیا ہے انھوں نے اس کا کہیں ذکر نہیں کیا۔ مثلاً: الفہرسة لابن النديم، تدریب الراوي، تنویر الحوالک، مقدمہ فتح الباری، الجامع للخطیب، المحدث الفاصل وغیرہ۔ اسی طرح اس فقیر کے مقالات کی جلد (۳) میں بھی اس دعوے کی حقیقت بیان کر دی گئی ہے، شائقین اس کی مراجعت فرمائیں۔

اسی نوعیت کے اور بھی تسامحات ہیں جو خطیب خوارزم سے سرزد ہوئے ہیں، بلکہ ان مسانید سے روایات نقل کرنے میں بھی ان سے تسامحات ہوئے ہیں مگر ہمارا مقصد یہ نہیں، بلکہ یہ ذکر کرنا ہے کہ انھوں نے بعض ”مجہولون“ کے جواب میں مذہبی جوش و جذبے کے تحت جامع المسانید میں پندرہ مسانید کو جمع کیا۔

حدیث سے ان کی دلچسپی کتنی تھی، ہماری ان چند گزارشات سے اس کی قلعی کھل جاتی ہے۔ کیونکہ وہ ”خطیب“ تھے، ”محدث“ نہیں تھے۔ یہی خطیب صاحب امام صاحب کے مناقب میں معروف موضوع روایت: ”أَبُو حَنِيفَةَ سِرَاجُ أُمَّتِي“ سے امام صاحب کے ذکر خیر کا آغاز کرتے ہیں اور اپنے جدِ اعلیٰ ”العلامة أخطب خطباء الشرق والغرب صدر الأئمة أبو المؤيد موفق بن أحمد المكي“ کے قصیدے کا بھی ذکر فرماتے ہیں۔^(۱)

گویا یہ خاندانی خطیب ہیں۔ جدِ اعلیٰ نے ”المناقب“ پر کتاب لکھی اور انھوں نے ”جامع المسانید“ لکھ کے مسلکی حمیت کا ثبوت دیا، جب کہ امر واقع یہ ہے کہ موفق مکی اگرچہ زحشری کا تلمیذ ہونے کے ناتے ادیب اور معتزلی تھا مگر اس کے علاوہ وہ رافضی بھی تھا، جس کا اعتراف المناقب کا اختصار کرنے والے شیخ کردری نے بھی کیا: ”الْمُعْتَزِلِيُّ الْقَائِلُ بِتَفْضِيلِ عَلِيٍّ عَلَى كُلِّ الصَّحَابَةِ“ کہ وہ معتزلی تھا

اور تمام صحابہ پر حضرت علی رضی اللہ عنہ کو فضیلت دیتا تھا۔^①

اسی نے ”فضائل علی“ کے نام سے ایک کتاب لکھی جس میں اس نے اپنے رافضی ہونے کا ثبوت دیا۔ ملاحظہ ہو: ترجمہ ”حسن بن غفیر“^② اس کی یہ کتاب مطبع حیدریہ نجف اشرف، عراق سے دوسری بار ایک رافضی محمد رضا موسوی کے مقدمہ اور حواشی سے ۱۹۶۵ء میں شائع ہوئی اور ٹائٹل پر مصنف کے نام کے ساتھ ”الحنفی“ ہونے کی بھی صراحت کی گئی۔

شیخ ابو غدہ نے ذکر کیا ہے کہ جو حضرت علی رضی اللہ عنہ کو سیدنا ابوبکر و عمر رضی اللہ عنہما سے افضل کہتا ہے، غالی شیعہ ہے اور اس پر رافضی ہونے کا اطلاق ہوتا ہے۔^③

شاہ عبدالعزیز رحمہ اللہ نے تحفہ اثنا عشریہ^④ باب ہفتم، در امامت حدیث ہفتم کے تحت اس کے غالی زیدی ہونے اور اہل سنت کے ہاں اس کی ذکر کی ہوئی روایات کے ناقابل قبول ہونے کا ذکر کیا ہے۔ منہاج الکرامہ کا رافضی مصنف اس کی عبارتوں کو اپنی تائید میں پیش کرتا ہے، جس کے جواب میں شیخ الاسلام ابن تیمیہ رحمہ اللہ نے فرمایا ہے کہ وہ جھوٹی روایات نقل کرتا ہے:

”لَيْسَ هُوَ مِنْ عُلَمَاءِ الْحَدِيثِ وَلَا مِمَّنْ يُرْجَعُ إِلَيْهِ فِي هَذَا الشَّانِ الْبَتَّةَ“^⑤

”وہ علمائے حدیث میں سے نہیں اور نہ یقیناً اس عظیم الشان علم میں اس کی طرف رجوع کیا جاتا ہے۔“^⑥

① المناقب للکردري (۸۸/۱) ② لسان الميزان (۲/۲۴۳، ۲۴۴)

③ حاشیة الرفع والتكمیل (ص: ۱۱۲)، مقدمه فتح الباري (ص: ۴۵۹)

④ تحفہ اثنا عشریہ (ص: ۳۴۰، ۳۴۱) ⑤ منہاج السنۃ (۵/۴۲)

⑥ نیز دیکھیں: (۷/۶۲، ۹۶، ۴۰۱، ۴۰۳)

حافظ ذہبی فرماتے ہیں: ”خَطِيبُ الْخَوَارِزْمِ فَلَيْسَ حُجَّةً بِالِاتِّفَاقِ“^① کہ خطیب خوارزم بالاتفاق حجت نہیں۔ ایک اور جگہ فرماتے ہیں: اس کتاب (مناقب اہل بیت) میں جھوٹی روایات ہیں۔

چنانچہ جیسے اس نے ”فضائل علی“ اور ”مناقب اہل البیت“ لکھ کے روافض کو خوش کیا، اسی طرح امام صاحب کے مناقب لکھ کے خفیوں کو خوش کیا اور ”پدرم سلطان بود“ کے مطابق شیخ الخوارزمی نے اپنے جدِ اعلیٰ کو ”صدر الائمہ“ کے لقب سے نوازا۔ حالانکہ اس کی یہ کتابیں موضوعات کا پلندہ ہیں۔

شیخ الخوارزمی نے جامع المسانید میں جن مسانید کی مرویات جمع کی ہیں ان میں اکثر و بیشتر بجائے خود اس قابل نہیں کہ ان کو مرجع بنایا جائے۔ ان کا بنیادی ماخذ الحارثی اور ابن خسرو کی مسانید ہیں، اول الذکر متہم بوضع الحدیث اور ثانی الذکر حاطب اللیل اور علم حدیث سے بے خبر تھا۔

ایک صاحب عمر بن الحسن ابو الحسن الاثنانی ہیں جس کے بارے میں علامہ کوثری نے اعتراف کیا ہے کہ اسے امام دارقطنی نے ضعیف اور حاکم نے کذاب کہا ہے۔^② حسن بن زیاد لؤلوی بھی مشہور کذاب ہے۔ طلحہ بن محمد بھی ضعیف اور داعی الی الاعتزال تھا۔ ان اصحاب المسانید کے علاوہ یہ بات بجائے خود بحث طلب ہے کہ ان حضرات کی امام صاحب تک اسانید کی پوزیشن کیا ہے۔ بلاریب وہ اکثر مجاہیل، ضعفاء بلکہ متروک و کذابین پر مشتمل ہیں اور اسی حقیقت کے تناظر میں شاہ ولی اللہ نے جامع المسانید کو چوتھے طبقے کی کتب میں شمار کیا۔ بلکہ شاہ عبدالعزیز لکھتے ہیں:

”یہ امر ہر عقل مند جانتا ہے کہ کسی شخص کی مرویات اس وقت تک رطب و یابس یعنی صحیح و ضعیف کا مجموعہ رہتی ہیں جب تک وہ شخص، جس کی

بزرگی و فضیلت کا ہم اعتقاد رکھتے ہیں، خود اس مخطوط کو چند دفعہ گہری نظروں سے مطالعہ کر کے متمیز نہ کر دے اور جب تک وہ اپنے شاگردوں کو تعلیم نہ کرے۔ کسی قسم کا اعتماد اور بھروسہ نہیں ہو سکتا۔^①

کیا امام صاحب کی طرف منسوب ان مسانید کی پوزیشن قابلِ بھروسہ ہے؟
اس لیے انھیں امام صاحب کی مسانید باور کروانا ایسے ہی ہے جیسے مسند احمد میں
حضرت ابوبکر صدیق رضی اللہ عنہ کی مرویات کو مسند ابوبکر کہا جائے جیسا کہ شاہ عبدالعزیز رحمۃ اللہ علیہ
نے فرمایا ہے۔





Designed By: عبد الواسع 0307-4122161



UMM UL QURA PUBLICATIONS

Sialkot Road, Lodhi Town Gujranwala

0092 321 6466422